


ہاجی نواز احمد کبریمی

# یوسف خاں ہاجیپ

1-قسم (1)



شعناك خاں نقاش و تیار







# يوسوپ خاس ھاجب

تارىخى رومان

بىرىنچى قىسىم (1)

شىنجاڭ خەلق نەشرىياتى



## 图书在版编目(CIP)数据

玉素甫·哈斯哈吉甫/阿吉米尔扎依提·克力木著.  
乌鲁木齐:新疆人民出版社,2001.2  
ISBN 7-228-06340-6/1.2327

I.玉... I.阿... III.长篇小说—中国—当代—  
维吾尔语(中国少数民族语言) IV.1247.5

中国版本图书馆 CIP 数据核字(2001)第 02039 号

责任编辑:苏里坦·阿西木  
责任校对:瓦力

**玉素甫·哈斯哈吉甫(维吾尔文)**

长篇小说

第一部(1)

阿吉米尔扎依提·克力木 著

---

新疆人民出版社出版

(乌鲁木齐市解放南路348号 邮编 830001)

新疆各地新华书店经销

新疆澳尔通(MORTOM)印刷有限责任公司印刷

850×1168毫米 32开本 印张 13.5

2002年12月第1版 2002年12月第1次印刷

印数:1—5000

---

ISBN7-228-06340-6/I.2327 定价:23.00元

版权所有盗印必究

举报电话:0991-2881874



..... ۴۴۴

..... ۴۴۴

**مۇندەرىجە**

..... ۴۴۴

بىرىنچى باب ..... جەڭگاڭتىن كەلگەن خەۋەر  
..... ۴۴۴

ئىككىنچى باب ..... سەھەر جىمجىتلىقىنى بۇزغان  
سېھىرلىك ئۇن ..... ۲۵

ئۈچىنچى باب ..... ئاتا ئۈمىدى ..... 72

تۆتىنچى باب ..... ئۇشتۇمتۇت كەلگەن ئەجەل  
..... 98

بەشىنچى باب ..... مەنسۇرخان تەختكە چىققاندا  
..... 129

ئالتىنچى باب ..... رەقىبىگە غالىب كەلگەن ئەزدە-  
مەت ..... 156

يەتتىنچى باب ..... قارا سېكىلەكلىك بالا ... 178

سەككىزىنچى باب ..... ئىز - دېرەكسىز غايىپ بولۇش  
..... 210

توققۇزىنچى باب ..... مۈشۈك بەزدىن يەنە قۇرۇق قال-  
دى ..... 2-38

ئونىنچى باب ..... نورۇزدا بولغان قوش توي  
..... 265

ئون بىرىنچى باب ..... بۇغرا قاراخاننىڭ سوۋغىسى  
..... 280



323	.....	بەختى كەلگەن نازىنىن	ئون ئىككىنچى باب
357	.....	بۆرە تىكىن	ئون ئۈچىنچى باب
377	.....	ئاسىيلىق	ئون تۆتىنچى باب
429	.....	مەلىكۈل مەشرىق ھۇزۇرىدا	ئون بەشىنچى باب
453	.....	ئوردۇ كەنت	ئون ئالتىنچى باب
494	.....	قان تامچىلىغان يۈرەك	ئون يەتتىنچى باب
525	.....	باغدىكى قوش قەبرە	ئون سەككىزىنچى باب
553	.....	ئەلنى يىغلاتقان مۇسبەت	ئون توققۇزىنچى باب
592	.....	چىن مۇھەببەت	يىگىرمە ئىككىنچى باب
622	.....	كەچ كۈز ئاخشىمدا ئوقۇلغان نىكاھ	يىگىرمە بىرىنچى باب
655	.....	بۇغرا قاراخان نامىدىن يېزىلغان مەكتۇپ	يىگىرمە ئىككىنچى باب
689	.....	ئەل غېمىدە ئۆتكەن ئۆمۈر	يىگىرمە ئۈچىنچى باب
710	.....	ھەي، ئادەملەرنىڭ نىيىتى	يىگىرمە تۆتىنچى باب
734	.....	نادامەتلىك پۇشايمان	يىگىرمە بەشىنچى باب
763	.....	ئابىنچۇ خاتىنىنىڭ قەستى	يىگىرمە ئالتىنچى باب
798	.....	قانغا بويالغان دەشت	يىگىرمە يەتتىنچى باب



## بىرىنچى باب

# جەڭگاھتىن كەلگەن خەۋەر

1

بېشىغا دۇبۇلغا، ئۇچىسىغا ساۋۇت كىيگەن يىگىت مىنىۋال-  
خان قاراگر، ئېگىز تاغ باغرىدىكى چىغىر يولدا ئۇچقان دەك  
چىپىپ باراتتى. تاشقا تەگكەن ئات تۇيىقىدىن ئۇچقۇن چاچ-  
رايىتى. يولنىڭ ئوڭ تەرىپى قىيپاش كەتكەن سايلىق بولۇپ،  
ياپپىشىل قارىغاي، ئارچا دەرەخلىرى بىلەن قاپلانغانىدى. بىر  
تارام سۇ ئۆركەشلەپ ئېقىپ تۇراتتى. سول تەرەپ بولسا  
تۈزلەڭ — كۆز يەتكۈسىز يايلاق ئىدى. توڭ ئېرىپ، تۇپراق  
ئىلىپ ئەمدىگىنە باش كۆتۈرگەن يۇمران گۈل - گىياھلارنى  
كۆكلەم سەلگىنى يەلپۈندۈرەتتى. قوي، كالا پادىلىرى،  
توپ - توپ يىلقلار ئوتلاۋاتتى.

ھەر تامانغا كۆز سېلىپ كېتىۋاتقان يىگىتنىڭ دېمىغىغا  
تۇپراقنىڭ خۇش ھىدى ئۇرۇلاتتى. ئۇ تىزگىنىنى بوش قويۇۋەت-  
تى، قاراگر يورغىغا چۈشتى. تاغ قاپتىلىدىكى دوقمۇشتىن  
قايرىلىشىغا، يايلاقتىن كەلگەن بىر توپ كېيىك تاقلاپ سەك-  
رەشكىنىچە چىغىر يولنى كېسىپ ئۆتۈپ ئاتنى ئۈركۈتۈۋەتتى.  
قاراگر قۇلاقلىرىنى يوپۇرۇپ، ئالدى پۈتلىرىنى ئېگىز  
كۆتۈردى - دە، كىشىنەپ چاپچىدى. يىگىتنىڭ تېقىمى ئېگەر-  
دىن كۆتۈرۈلۈپ، يانپىشىغا ئېسىلغان قىلىچ پۇلاڭشىپ كەتتى.



يەلكىسىگە ئېسىقلىق تېرە ئوقداندىكى قىزىل پۆپۈكلۈك ئوقلار  
بىر - بىرىگە سوقۇلدى: «بولدى بايقۇش، يولۋاس توپىغا  
ئۇچراپ قالغاندەك نېمانچە قىلسەن، بۇ جانىۋارلار سەن بىلەن  
ماڭا زىيان يەتكۈزمەيدۇ» دېدى يىگىت تىزگىننى تارتىپ.  
قاراگر ئۇياق - بۇياققا بويۇنداپ قاراپ تىنچلانغاندا، كېيىكلەر  
پىتىراپ قېچىپ قارىغايلىق ئىچىگە كىرىپ كېتىۋاتتى. يىگىت  
يەلكىسىدىن يانى، ئوقداندىن ئوقنى ئېلىپ قارىغا ئېلىپ ئاتتى.  
كۆز يېتىم يەردىكى چىنار دەرىخى تۈۋىدە بىر كېيىك يىقىلدى.  
يىگىت غازاڭ، قۇرۇق شاخلار ئۈستى - ئۈستىگە بېسىلىپ  
كەتكەن يەرگە سەكرەپ چۈشتى. تىزگىننى ئېگەرنىڭ قۇش  
بېشىغا ئېلىپ قويۇپ، ئاتنى مەيلىگە قويۇۋەتتى. بېرىپ تېپىر -  
لاپ ياتقان كېيىكنى بوغۇزلىدى، ئىسسىق قان چىنار تۈۋىگە  
يېپىلدى.

«شۈكۈر، بۇ ئۇزاق يولدا تاماقسىز قالمىدىم، رىزقىمنى  
خۇدا ئۆزى يەتكۈزۈپ بەردى، - يىگىت شۇنداق ئويلاپ  
كېيىكنى تۈلۈمچىلاپ سويدى، گۆشلىرىنى پارچىلىدى، - نې -  
مىدېگەن سېمىز، تېخى يېشىغا يەتمىگەن ئوغلاق ئىكەن جانە -  
ۋار، كاۋاپ قىلىپ يەي.»  
يىگىت قىرلىق تاش چاقماق بىلەن قۇرۇق شاخلارغا ئوت  
تۇتاشتۇرۇپ غۇلا سالدى، ئاتقا ئارتىقلىق قىل خۇرجۇننى ئې -  
لىپ، لاۋۇلداپ كۆيۈشكە باشلىغان ئوتنىڭ يېنىغا كەلدى.  
خۇرجۇندىن مىس چۆگۈن، چۆچەك<sup>①</sup>، ئىككى تال زىخ بىلەن  
بۇغداي ئۈنىنىڭ تالقىنىنى چىقاردى. ئېقىندىن مىس چۆگۈندە  
لىق سۇ ئېلىپ كېلىپ ئوتقا قويدى. زىخقا ئالقاندەك كېسىل -  
گەن گۆشنى ئۆتكۈزۈپ، ئوتقا قاقلاپ پىشۇردى. كاۋاپ پۇرىقى  
تاغ باغرىنى بىر ئالدى.

① چۆچەك - ياغاچتىن ئويۇپ ياسالغان قاچا.



قۇرۇتۇلغان يالپۇز، رەبەن ۋە زەپە ئارىلاشتۇرۇپ ياسالغان چايىنى قاينىغىلى تۇرغان چۆگۈنگە سېلىپ دەملىدى. ياغاچ قوشۇق بىلەن بىرنەچچە كاپام تالقان يەپ چاي ئىچكەندىن كېيىن، پىژىلداپ پىشقان كاۋاپقا ئېغىز تەگدى. قارىغايلىقتىن كېلىۋاتقان تورغايلارنىڭ مۇڭلۇق ئاۋازىغا مەھلىيا بولغاچ مەزىلىك كاۋاپنى يەپ بولغان يىگىت، زىخقا يەنە گۆش ئۆتكۈزۈپ ئوتقا قاقلاپ قويدى، ئاندىن ئورنىدىن تۇرۇپ، ئۇياقتىن - بۇياققا مېڭىپ ئۆزىنى سوۋۇتۇۋاتقان قارا-گىرنىڭ يېنىغا بېرىپ يۈگەننى ئالدى - دە، بوينىغا بوغۇزداننى ئېسىپ قويدى. ئات گاراچلىتىپ بوغۇز يېيىشكە باشلىدى. ئۆركەشلەپ ئېقىۋاتقان سۇنىڭ شارقىرىغان ئاۋازى، دەل - دەرەخلەرنىڭ شىلدىرلىشى، قۇشلارنىڭ يېقىملىق ساي-راشلىرى، بەجايىكى ئەللەي ئەتكەندەك بولۇپ، يىگىتنى مۈگ-دەك باستى.

قانچىلىك ۋاقىت ئۆتتىكىن، قاراگىرنىڭ كىشىگەن ئاۋازى ئۇنىڭ شېرىن ئۇيقۇسىنى بۇزۇۋەتتى. يىگىت كۆزىنى ئېچىپ ئولتۇرۇپ قارىۋىدى، قارىغايلىقتىن چاچىپ چىققان ئاتقا كۆزى چۈشتى. ئۇ ئورنىدىن تۇرۇپ تىزگىنىنى تۇتۇۋالمىغان بولسا، ئات چۆگۈننى ئۆرۈۋەتكەن بولاتتى. ئات بىرنەچچىنى پۇشقۇ-رۇپ، ئىككىسىگە مۆلدۈرلەپ باقتى. يىگىت بۇ ۋاپادار ئېتىنىڭ ئالدىغا كەلگىنىدىن «بوغۇزنى يەپ بولدۇم، بوغۇزداننى بوي-نۇمدىن ئېلىۋەت، ئەمدى ئوت يەي» دېگەن مەنىنى چىقاردى. يىگىت بوغۇزداننى ئېلىۋېتىپ، ئوتلىۋالسۇن، دەپ ئاتنى قويۇ-ۋەتتى. لېكىن قاراگىر كەتمەي يەر تېپىپ، ئارقىسىغا قايرىلىپ قارىدى. يىگىت «نېمە دەيسەن جانىۋار؟ بىرەر شەپە سەزدىڭمۇ؟ ئەجەب جەڭدە ئۆلگەن ئاق قاشقا ئېتىمدەك ماڭا كۆيۈنۈپ كېتىۋاتسەنغۇ. تېخى تۈنۈگۈن ئەتكەن ئۆتەڭدىن مىنىپ چىق-قان تۇرسام سېنى...» دېگەندەك قىلىپ، قاراگىرنىڭ پېشانىسى-



دىكى ئاق قاشقىسىغا نوقۇپ قويدى. بۇ، ئۇرخۇن دەرياسىنىڭ  
ئۇ قېتىدىن يولغا چىققاندىن بېرى ئۆتەڭلەردە ئالماشتۇرۇپ  
مىنگەن توققۇزىنچى ئات ئىدى. يىگىت ئۇنى ئىككى كۈندىن  
بېرى مىنىپ كېلىۋاتاتتى. ئادەملەرنىڭ مىجەزى ئوخشىمىغاندەك  
ئاتلارنىڭمۇ مىجەزى بىر - بىرىگە ئوخشىمايدۇ. بىرى چىشلە -  
گەك، بىرى تەپكەك، بىرى ياۋاش، بىرى سوكسوك، بىرى  
يورغا، يەنە بىرى مۇڭگەك... كېلىدۇ. قاراڭىز بولسا شاش،  
يۈگۈرۈك ئىدى. ئات كىشىنەپ يەنە ئارقىسىغا قارىدى. يىگىتمۇ  
ئۆرۈلۈپ قاراپ، ئىختىيارسىز ھالدا قىلىچىنى غىلىپىدىن شارت  
قىلىپ سۇغاردى. ئۇ، تاغ قاپتىلىدىن چىقىپ كېلىۋاتقان ئىككى  
چوڭ ئېيىق بىلەن ئۇلارنىڭ مەردەكلىرىنى ① كۆرگەنىدى.  
چوڭ ئېيىقلار خۇددى ئادەمدەك ئىككى پۇتلاپ مېڭىپ كېلىۋا -  
تاتتى. يىگىت قىلىچىنىڭ ئۈچىنى تۆۋەن قىلىپ يەرگە ئۇرغاندە -  
دى، تىك سانجىلىپ قالدى، ئاندىن قاراڭىرنىڭ ئىككى بېقىنىغا  
تېڭىپ قويغان نەيزە بىلەن ئومۇتنى ئالدى، نەيزىنى چىنار  
دەرىخىگە يۆلەپ قويدى، نەيزىنىڭ ئۈچىغا قوتاز قۇيرۇقى  
چىكىپ قويۇلغانىدى. يىگىت ئومۇتنى كۆتۈرۈپ ئاستا قەدەم  
تاشلىدى. ھۆركىرەپ كېلىۋاتقان ئېيىقلار جايدا «شىپ» پىدە  
توختاپ قالدى. ئۇلار يىگىت قاچقان بولسا قوغلايتتى. ئۇ  
ئالدىغا قاراپ مېڭىۋەردى. سۈر رەڭ چوڭ ئېيىق يېنىدىكى  
ھەمراھلىرىغا قاراپ قويۇپ، ئالدىنقى پۇتلىرىنى يەرگە قويدى.  
يىگىتكە يېقىنلاپ كەلگەندە، ئالدىنقى پۇتلىرىنى يەنە ئېگىز  
كۆتۈرۈپ ھۆركىرەپ ئېتىلدى. يىگىت چاقماق تېزلىكىدە ئۆزدە -  
نى چەتكە ئېلىپ، ياندىن ئايلىنىپ كەلگىنىچە ئېيىقنىڭ بېشىغا  
ئومۇت ئوردى. سۈر ئېيىق ھەرىدەلگەن دەرەختەك پۇلاڭشىپ  
يىقىلدى. يىگىت ئومۇتنى بېشىدىن ئايلاندۇرۇپ يەنە بىر چوڭ

① مەردەك — ئېيىق بالىسى.



ئېيىقىنىمۇ ئۇرۇپ يېقىتتى. ئەمدى ئىككى مەردەك قالغانىدى.  
ئۇلار يېقىلىپ ياتقان ئاتا - ئانىسىنى كۆرۈپ قورقۇپ كېتىشتى.  
بۇ بالا ئېيىقلار مەڭدەپ بىر ئاز تۇرغاندىن كېيىن، ئانا ئېيىقنىڭ  
كۆكسىگە مىنىپ پىچاق سۈرمەكچى بولغان يېڭىنىڭ ئالدىغا  
كېلىشتى، ئارقا پۇتلىرى بىلەن تىزلىنىپ، ئالدىنقى پۇتلىرىنى  
ئېگىز كۆتۈرۈشتى. گويا دۇئا قىلىپ ئەپۇ سورىغان تەرىزدە  
كۆزلىرىدىن يۇم - يۇم ياش ئېقىتىپ باشلىرىنى ئېگىشتى.  
تېپىرلاپ ياتقان ئانا ئېيىق بىلەن، ئادەمدەك يۈكۈنگەن ھالدا  
يىغلىشىپ يېلىنىۋاتقان مەردەكلەرگە كۆز يۈگۈرتكەن يېڭى،  
تۇرۇپ خەنجەرنى غىلىپىغا سالدى. *بۇ يېڭىنىڭ لىقلىق*  
— سىلەرمۇ خۇدانىڭ مەخلۇقلىرى، بۇ نۆۋەت بىر  
قوشۇق قېنىڭلاردىن كېچەي، ئىككىنچى يولۇمنى توسقۇچى  
بولماڭلار. ئەگەر يولۇمنى يەنە توسۇدىكەنسىلەر، بېشىڭلارنى  
تېنىڭلاردىن جۇدا قىلىپ، تېرەڭلەرنى جۇۋا قىلىپ  
كېيىمەن، — دېدى ئۇ ئومۇتنى ئويىنىتىپ.  
قاراڭر ئۇياقتىن - بۇياققا چاپچىپ مېڭىپ ئېيىقلارنى  
كۆزەتمەكتە ئىدى. يېڭىت كۆيۈپ چوغ بولغان ئوتنىڭ يېنىغا  
كەلدى. قىزىل ياقۇتتەك پارىلداپ تۇرغان چوغلارنىڭ ئارىسىنى  
ئېچىپ، بىر سان گۆشنى كۆمدى. «قالغان گۆش كۆك بۆرىگە  
قالسۇن» دېدى ئۆزىچە غودۇڭشىپ. ئۇ قولى بىلەن «كەل -  
كەلگىن» دېگەندەك شەرەتلىۋىدى، قاراڭر يۈگۈرۈپ كەلدى.  
يېڭىت «بايقۇش، سېنى ياققۇرۇپ قالدىم، بۇنىڭدىن كېيىن  
چۈشكەن ئۆتەڭلەردە سېنى باشقا ئات بىلەن ئالماشتۇرمايمەن،  
ماڭا ئۆمۈرلۈك ھەمراھ بولۇشنى خالامسەن؟» دېگەندەك  
قىلىپ ئاتنىڭ باش - بويۇنلىرىنى سىلىۋىدى، ئات گويا ماقۇل  
بولغاندەك كىشىنەپ قويدى. يېڭىت نەيزە بىلەن ئومۇتنى ئىلگە -  
رىكىدەك ئۇنىڭ بېقىنىغا تاڭدى، پىشقان گۆش بىلەن نەرسە - كېرەك -  
لەرنى خۇرجۇنغا قاچىلاپ ئۈستىگە ئارتتى. قورسىقى تويغان



ئات بىر پۇشقۇرۇپ مېڭىپ كەتتى. قاراڭغىر ئېيىقلارنىڭ يېنىدىن  
ئۆتكەندە ئۈركۈپ نېرىغا داچىپ، قەدىمىنى تېزلەتتى. <sup>1</sup>  
ئۇ، يولغا چىققان بىر ئايدىن بېرى سەپىرىنى مانا شۇنداق  
داۋاملاشتۇرۇپ كەلمەكتە ئىدى. بەزى كۈنلەر تىپتىنچ ئۆتۈپ  
كېتەتتى. بەزى كۈنلىرى بولسا ئولجىغىمۇ، يىرتقۇچ ھاي-  
ۋانلارنىڭ ھۇجۇمىغىمۇ ئۇچرايتتى... يىگىت قار - مۇزلۇق  
ئالتاي تاغلىرىدىن، خانتەڭرى، بوغداننىڭ گۈل - گىياھلىق  
ئېتەكلىرىدىن، يەتتە سۇ بوستانلىقىدىن ئۆتۈپ قۇز ئوردۇ<sup>①</sup>  
غا يېقىنلاشتى. ۋەدىسىگە ئەمەل قىلىپ ئۆتەڭلەردە قاراڭغىرنى  
باشقا ئاتقا ئالماشتۇرماي سەپىرىنى داۋام قىلىۋەردى.

2

كۈن خېلىلا كۆتۈرۈلۈپ قالغانىدى. ئۇ چەكسىز كەتكەن  
ئېكىنزارلىقتىن ئوڭ تەرەپكە بۇرۇلدى. ئىككى تەرەپىدە جىگدە  
دەرەخلىرى ئۆسكەن چىغىر يولدا بىر ئاز مېڭىپلا، تىكەن، يانتاق  
بېسىپ كەتكەن قىيپاش دۆڭگە چېپىپ چىقتى، يىگىتنىڭ ساقال  
قاپلاپ كەتكەن يۈزلىرى قاينغۇلۇق تۇس ئالدى. ئۇ ئەتراپىغا  
كۆز يۈگۈرتۈپ، قارا تەرگە چۆمگەن ئاتتىن سەكرەپ چۈشتى،  
تىزگىنىنى ئېگەرنىڭ قۇش بېشىغا ئېلىپ قويۇپ قوللىرىنى  
كۆكسىگە ئالدى:

— ئەسسالامۇئەلەيكۇم! — ئۇ بوم ئاۋاز بىلەن بۇ دۆڭ-  
لۈككە دەپنە قىلىنغان بوۋىسىنىڭ، ئۇرۇق - جەمەتنىڭ روھىغا  
سالام بەردى ۋە ۋۇجۇدى لەرزىگە كەلگەن ھالدا، شاخلاپ  
ئۆسكەن قېرى يۇلغۇن دەرىخى يېنىدىكى تۇغ شەددە  
قادالغان بىر دۆۋە توپا تۈۋىگە يۈكۈندى، قىلىچىنى تىزىدا

① قۇز ئوردۇ — قاراخانلار دەۋرىدىكى پايتەخت بالاساغۇن.



توغرا قويۇپ، لەرزەن ئاۋازدا قۇرئان تىلاۋەت قىلدى. ئۇ، بالا چېغىدىلا بوۋىسى ۋاپات بولغانىدى. شۇنىڭدىن بۇيان بىر يەرگە بارغاندا، قايتقاندا، بۇ دۆڭگە چىقىپ بوۋىسىدىن نىڭ روھىغا دۇئا قىلماي قالمايتتى، بۇ قېتىم ئۇ ئىككى يىل داۋام قىلغان قانلىق جەڭدىن قايتىپ كېلىۋاتاتتى. شۇنىڭ ئۈچۈن بولسا كېرەك، ئۇزۇن قىرائەت قىلىپ، ئىخلاس بىلەن دۇئا قىلدى، ئاتنىڭ قۇشقىنىغا ئېسىپ قويغان بىر كىچىك خالتىنى ئېلىپ ئاغزىنى يەشتى، خالتىدا بۇغداي بار ئىدى، يىگىت ئوچۇملاپ ئالغان بۇغداينى توپا دۆۋىلىرى ئۈستىگە چاچتى.

تىمتاس دۆڭ تەرەپ - تەرەپتىن ئۇچۇپ كەلگەن قۇشلار بىلەن تولۇپ كەتتى. يىگىت ۋىچىرلىشىپ، قاقلىدىشىپ، چۈ-ۋۇلدىشىپ دانلاشقا كىرىشكەن قۇشلارغا كۆز سالغىنىچە ئاتنى يېتىلەپ ئاستا ماڭدى. سوقۇپ تۇرغان باھار سەلگىنى ئۇنىڭ كۆز ياشلىرىنى قۇرۇتۇۋەتتى. قارا بۇلۇتلار ئىچىدىن كۈن كۆ-رۈنۈشى بىلەن دۆڭگە ئاپتاپ چۈشتى. «قىيام بولۇشقا ئاز قاپتۇ، ئەمدى ماڭاي» ئۇ ئاتنىڭ ئەيلىنى چىڭىتىپ، ساغرىسىغا شاپىد-لاقلاپ قويدى. قاراگىر بېشىنى بۇراپ، تۇمشۇقىنى ئۇنىڭ قاقلىشىپ كەتكەن قولىغا تەگكۈزدى. يىگىت ئاتنىڭ بېشىنى سىلىغان ھالدا دۆڭدىن كۆرۈنۈپ تۇرغان چۈ دەرياسىغا<sup>①</sup> باقتى. دولقۇنلانغان سۇ كۆۋەرەپ ئوقچۇپ ئاقماقتا ئىدى. ئىسسىقكۆل تەرەپتىن كەلگەن بىر توپ غاز - ئۆردەكلەر دەريا ئۈستىدە پەيدا بولدى - دە، پەسلەپ ئۇچۇپ نەمخۇش قىرغاققا قونۇشتى. دەريانىڭ ئۇ قېتىدىن خېلى يىراقتا قارا سىزىقتەك كۆرۈنۈپ تۇرغان سېپىلغا، مورا شەكىللىك قاراۋۇل مۇنارىغا كۆزى چۈشكەن يىگىتنىڭ يۈرىكى گۈپۈلدەپ، قېنى

① چۈ دەرياسى - قىرغىزىستاندىكى دەريا. ئىلىنىڭ ئوتتۇرىسىدا تۇرىدۇ.



ئوقچۇپ زادى تۇرالماي قالدى. ئۇ بوۋىسىنىڭ روھى بىلەن خوشلاشتى، ئاتقا مىنىپ تىزگىنىنى قويۇۋەتتى. قاراگر دۆڭدىن چۈشۈپلا، قۇلاقلىرىنى يوپۇرغىنىچە چاڭ تۈزۈتۈپ چىپپ كەتتى. «ئاھا! بالاساغۇن ئانىجان شەھەر، ئاخىر بوسۇغاڭغا ئامان يېتىپ كەلدىم...» دېدى ئىچىدە ھاياجانلىنىپ.

يىگىت ئوتلاقنى توغرىسىغا كېسىپ ئۆتكەن چىغىر يولىدىن سۇۋادان، قارىياغاچ دەرەخلىرى سايە تاشلاپ تۇرغان چوڭ يولغا چىقتى. «شۇ تاپتا جەڭ خەۋىرىنى كۈتۈپ مەنسۇر ئىلىكخاننىڭ تاقىتى تاق بولۇۋاتقاندۇ. بۇغراقارخان ئەخمەت بىننى ئەلى تۇغانخان<sup>②</sup>نىڭ غەلبە بىلەن قايتىپ كېلىۋاتقانلىقىنى يەتكۈزسەم، خۇشال بولغىنىدىن تېنىگە پاتماي قالار. شانۇ - شەۋكەت - لىك ئاكىسىنى كۈتۈۋېلىش ئۈچۈن نېمە ئىشلارنى قىلاركىن؟» ئۇ ئېتىنى چۈ دەرياسى تەرەپكە بۇراپ، قىرغاقنىڭ دولقۇن يالاپ پەسەيتىۋەتكەن يېرىگە كېلىپ توختىدى. قاراگر چاڭقىغان چىغى، سۈمۈرۈپ - سۈمۈرۈپ سۇ ئىچىشكە باشلىدى. ئۇ خىيالىنى داۋام قىلدى، — ئاتا - ئانام مېنى كۆرۈپ سۆيۈنگىنىدىن يىغلىشىپ كېتەرمىكىن. ئاتام يىغلىمىسىمۇ، ئانامنىڭ يىغلىشى تۇرغان گەپ. ئايتولۇنچۇ؟ ئۇ نېمە دەر؟...»

ئۇ بىردىن تىزگىنىنى قاتتىق تارتتى. ئات تۇمشۇقىنى سۇدىن ئېلىپ پۇشقۇرۇۋىدى، ئۇششاق تامچىلار چاپرىدى. يىگىت ئىختىيارسىز قىرغاققا سەكرەپ چۈشۈپ، ئاتنىڭ يەلپۈ - نۇپ تۇرغان يايلىنى قوللىرى بىلەن تاراپ، بوينىنى قاشلاپ - قاشلاپ قويدى. «بايقۇش، نەچچە كۈندىن بېرى تويغۇدەك

① مەنسۇر ئىلىكخان — سېيىت ئەلى ئارسلانخاننىڭ ئوغلى، سۇتۇق بۇغرا خاننىڭ ئەۋرىسى.

② ئەخمەت بىننى ئەلى تۇغانخان سېيىت ئەلى ئارسلانخاننىڭ چوڭ ئوغلى، بۇغرا قاراخان بولغان.



بىرنەرسە يېيەلمەي ئاچ قالدىڭ، ھاردىڭ. ئۆيگە بارغان.  
دىن كېيىن ئوبدان ئارام ئالدىرۇپ، بوغۇزغا راسا تويغۇزۇپ  
قويمىسام سېنى...»

قاراڭر قۇيرۇقنى شىپاڭشىتىپ، غەلبە خەۋىرىنى يەتكۈ-  
زۈشكە ئالدىرىغاندەك، تۇمشۇقى بىلەن يېڭىنى تۇرتتى.  
يېڭى غەلبە خەۋىرى بىلەن بىرگە، شۇم خەۋەرمۇ ئېلىپ  
كېلىۋاتاتتى. جەڭدە قۇربان بولغان دوستى — ياخشى كۆرد-  
دىغان قىزىنىڭ ئاكىسى — ئۇستازنىڭ يالغۇز ئوغلى ئىدى.  
«بۇ قايغۇلۇق خەۋەرنى ئۇستاز ھاجىپ جانابلىرىغا قانداق  
يەتكۈزەرمەن؟ بۇ خەۋەرنى يەتكۈزۈشكە باشقا ئەشكىنچى<sup>①</sup>  
كەلسمۇ بوپتىكەن...» ئۇ يەنە بىر پەس ئويلاپ تۇردى.  
قاراڭر ماڭمامسەن، نېمە قاراپ تۇرىسەن؟ خاندىن تارتىپ  
پۇقراغىچە سېنىڭ خەۋىرىڭگە ئىنتىزار، دېگەندەك قىلىپ  
كىشىنىدى.

يېڭى ئېتىغا مىندى، كۆڭلىدىن ھەممە كۆڭۈلسىز خىيال-  
لارنى چىقىرىۋېتىپ، كۆۋەرەپ ئۆركەش ياسىغان چۇ دەرياسىغا  
ئات سالدى.

— ھەچ - ھەچ<sup>②</sup>، — دەپ ئالدىرىتاتتى ئۇ ئۈزۈشكە  
باشلىغان ئاتنىڭ تىزگىنىنى چىڭ تۇتۇپ دېۋىتىپ. ئۇنىڭ كۆز  
ئالدىدا بالاساغۇن شەھىرى قۇچاق ئېچىپ تۇراتتى.

3  
چۇ دەرياسىنىڭ تۈزلەڭ ۋادىسىدا قەد كۆتۈرۈپ تۇرغان

① ئەشكىنچى — پادشاھنىڭلا خەت، ئەمىر - پەرمانلىرىنى توشۇغۇ.

② ھەچ - ھەچ — چۇم - چۇم دېگەن مەنىدە.



بالاساغۇن، بۇنىڭدىن مىڭ يىل بۇرۇنلا گۈزەل، ئاۋات شەھەر ئىدى. بۇ شەھەرنىڭ قاچان ۋە قانداق بىنا قىلىنغانلىقى توغرىسىدا رىۋايەت، خاتىرىلەر كۆپ. بۇنىڭ ئىچىدە ئەمەلىيەتكە ئۇيغۇنراق دەپ قارالغان رىۋايەتتە مۇنداق بايان قىلىنىدۇ:

ھونلارنىڭ ئەۋلادى بولغان ئۇيغۇرلار مىلادىيەدىن مىڭ يىللار بۇرۇن، ئۇرخۇن، ئىدىل بويلىرىدا، قاراقۇرۇم، تەڭرىتاغ ئېتەكلىرىدە، تارىم، تەكلىماكان تۈزلەڭلىكىدە، سىر، ئامۇ دەريا ۋادىلىرىدا كۆچمەن بولۇپ ياشىغانىكەن. ئۇرخۇن دەرياسى بويلىرىدا ئولتۇراقلاشقان ئۇيغۇرلارنىڭ پادىشاھى بۇقا قاغان يۈز مىڭلىغان قوشۇننى باشلاپ، غەربكە يۈرۈش قىلىپ چۇ دەرياسىنىڭ بويىغا كېلىپ قالدۇ. ئۇ ئەتراپقا نەزەر سېلىپ: «بۇ زېمىننىڭ ئوت - سۇلىرى ئەلۋەك، مەنزىرىسى گۈزەل ئىكەن، شەھەر بىنا قىلىشقا بۇنىڭدىنمۇ لايىق جاي تېپىلماس» دەپ ئاتتىن چۈشۈپتۇ. چىدىر - بارگاھ تىكتۈرۈپ، ۋەزىر، ئەمىرلىرىگە ئۆزىنىڭ بۇ يەرگە شەھەر بىنا قىلىش ئويىنى بىلدۈرۈپ، ئۇلارنىڭ ماقۇللۇقىنى ئاپتۇ. پەرمان جاكارلاپ ھەر - قايسى ئايماقلاردىكى ياغاچچى، تامچى، ئويمىكەش، نەقىش - گەرلەرنى چۇ دەرياسى ۋادىسىدا شەھەر قۇرۇشقا چاقىرتىپتۇ. شەھەر - شەھەردىن نۇرغۇن ھۈنەرۋەن - كاسپىلار چۇ دەريا - سى بويىغا يىغىلىپتۇ. بۇقا قاغان ئۇيغۇرلارنىڭ ئەنئەنىۋى بايرىمى بولغان نورۇز كۈنى بۇ شەھەرنىڭ قۇرۇلۇشىغا ئۆزى ئۇل قويۇپ بېرىپتۇ. شۇنىڭ بىلەن ئىش باشلىنىپتۇ. ئۈچ يىلدا شەھەر قۇرۇلۇشى پۈتۈپتۇ. يەنە كۈن بىلەن تۈن تەڭلەشكەن خاسىيەتلىك نورۇز بايرىمى كۈنى بۇقا قاغان خانىشى بىلەن بۇ يېڭى شەھەرگە كىرىپ، ئوردىنىڭ خاقان سارىيىدىكى ئالتۇن تەختتىن ئورۇن ئاپتۇ. شەھەر قۇرۇلۇشىغا قاتناشقان بارلىق ھۈنەرۋەن، كاسپىلار، چۇ دەرياسى ۋادىسىدا ياشاۋاتقان تىلى،



قارلۇق، ياغما قاتارلىق ئۇيغۇر قەبىلىلىرىگە مەنسۇپ كىشىلەر بۇ شەھەردىن جاي تۇتۇپتۇ. بۇ يېڭى شەھەرنىڭ داڭقىنى ئاڭلىغان ئالىم - ئەدىپ، ھۆكۈمە - تېۋىپ، كاسىپ - ھۈنەر - ۋەن، تىجارەتچى، ھۆپىگەرلەر تەرەپ - تەرەپتىن كۆچۈپ كېلىشىپ شەھەرنى ئاۋات قىلىپتۇ.

شەھەرنىڭ نامى «بالا سانغۇن» دەپ بۇقا قاغاننىڭ بالا ۋاقتىدىكى ئەركىلەتمە ئىسمى بىلەن ئاتىلىپتۇ. چۈنكى بۇقا قاغان ئون ئىككى ياش چېغىدىلا جەڭگە قاتنىشىپ «يېڭىلىمەس ياھادىر» دېگەن نامنى ئالغانىكەن. ئۇ پارسلار بىلەن بولغان بىر قېتىملىق شىددەتلىك جەڭدە، ئوق تېگىپ قازا قىلغان سانغۇننىڭ يوقلۇقىنى بىلدۈرمەي، سىپاھلارغا ئۆزى قوماندا - لىق قىلىپ غەلبە قازىنىپتۇ ۋە پارس پادىشاھىنى ئەسىر ئېلىپ، ئۇيغۇرلارنىڭ قاغانى بولغان ئاتىسىنىڭ ئالدىغا ئېلىپ كەپتۇ. ئاتىسى: «بارىكالا ئوغلۇم، ئەلنى رازى قىلدىڭ. كىچىككەنە تۇرۇپ پادىشاھنى ئەسىر ئاپسەن، سانغۇن بولۇشقا لايىق ئىكەن - سەن» دەپ ئۇنىڭغا «ئالىپ ئەر تۇڭا» دېگەن نامنى بېرىپتۇ. بۇ پاراسەتلىك، غەيۇر شاھزادە «بالا سانغۇن» دەپ ئاتىلىپ، ئاتىسى ئورنىغا قاغان بولغانىكەن. شۇڭا ئۇ يېڭىدىن بىنا قىلدۇرغان بۇ شەھەرنى، ئاۋام ياخشى كۆرىدىغان پادىشاھنىڭ، يەنى ئۆزىنىڭ ئەركىلەتمە ئىسمى بىلەن ئاتايتۇ. كېيىنچە بۇ شەھەر بالاساغۇن دېگەن نام بىلەن دۇنياغا تونۇلۇپتۇ. بۇقا قاغاننى «ئاپراسياپ»، ئۇنىڭ دۆلىتىنى «تۇران» دەپ ئاتايدى - غان پارسلار، قانچە قېتىم ئۇنىڭ بىلەن جەڭ قىلىپمۇ مەغلۇپ بولغانىكەن...

شۇنىڭدىن مىڭ يىللاردىن كېيىن قۇرۇلغان قاراخانلار خاندانلىقى بالاساغۇننى يازلىق پايتەخت قىلىپ «قۇز ئوردۇ» دەپ ئاتىدى.

بالاساغۇن شەھىرىنىڭ يەتتە دەرۋازىسى بار ئىدى: شەرق



تەرىپىدىكى «دەرۋازەئى كاشىغەر»<sup>①</sup> ، غەرب تەرىپىدىكى «دەرۋازەئى سەمەرقەنت» ، شەرقىي شىمالدىكى «دەرۋازەئى باشا»<sup>②</sup> ، شىمالدىكى «دەرۋازەئى قۇت»<sup>③</sup> ، جەنۇبتىكى «دەرۋازەئى ئالىپ»<sup>④</sup> ، غەربىي جەنۇبتىكى «دەرۋازەئى قاراخان» ، شەرقىي جەنۇبتىكى «دەرۋازەئى توشقۇرماق»<sup>⑤</sup> دەپ ئاتىلاتتى. بۇ ناملار سۇتۇق بۇغراخاننىڭ چوڭ ئوغلى مۇسا بايتاش قاراخان زامانىسىدا قويۇلغانىدى.

چاپارمەن يىگىت «دەرۋازەئى كاشىغەر» ئالدىدىن چېپىپ ئۆتۈپ ئېتىنى ئوڭغا بۇرىدى. قاراگر سىلىق يورغىلاپ، كۈز-گۈربىلىك ئېگىز سېپىلنى چۆرىدەپ قېزىلغان خەندەكنى بويلاپ ماڭدى. ئۇ «دەرۋازەئى باشا» غا كەلگەندىلا ئاتتىن چۈشتى. ئىككى قانتى داغدام ئوچۇق چوڭ دەرۋازىغا قاراپ قەدەم تاشلىغاندا، ئۇنىڭ يۈرىكى تېپىچەكلەپ سوقۇپ كەتتى. دەرۋازىنىڭ ئىككى يېنىدا قىلىچ ئېسىپ، نەيزە تۇتقان ئىككى قاراۋۇل تىك تۇراتتى.

دەرۋازىنىڭ ئۈستى كېمىر شەكىللىك بولۇپ، يولۋاس، تۆگە، بۇغا، كېيىك، كالا، يىلاننىڭ قاپارتما سۈرەتلىرى چۈشۈرۈلگەنىدى. ئوڭ قانتىغا قۇلاقلىرىنى يوپۇرۇپ تۇرغان كۆك بۆرىنىڭ، سول قانتىغا كۆكتىن شۇڭغۇۋاتقان شۇڭقارنىڭ سۈرەتلىرى نەقىش قىلىنغانىدى. دەرۋازىنىڭ تۆپىسىدىكى پەشتاقتا قىزىل، ھال رەڭ، قارا ئەلەملەر يەلپۈنەتتى. نۆكەرلەر قىلىچلەرنى يالىڭاچلىغان ھالدا تۇرۇشاتتى.

يىگىت ئېتىنى يېتىلەپ دەرۋازىدىن كىرىپ بالاساغۇن شەھىرىگە قەدەم باستى. ئۇ، تۆت كوچا ئېغىزىدىكى گۈزەردە

① «قەشقەر دەرۋازىسى» ، ② «غەلىمبە دەرۋازىسى» ، ③

«بەخت دەرۋازىسى» ، ④ «باتۇرلار دەرۋازىسى» ، ⑤ ھۇجۇم قىلىش



بىردەم تۇرۇپ قالدى. «ئوردىغا ھازىر بارسام، ئىلىكخان ئالىيلە -  
 ىرى، ۋەزىر - ۋۇزىرالارنىڭ دەم ئېلىۋاتقان ۋاقتى، ساقلاپ  
 قالمىن. ئۆيگە بارسام، ئاتا - ئانام، ئۇرۇق - تۇغقانلار  
 بىلەن دىدار كۆرۈشمەن دەپ، خەۋەرنى ۋاقتىدا يەتكۈزەلمەي -  
 مەن. ياخشىسى مۇشۇ يەردىلا قورساقنى توقلاپ، ناماز پېشىنى  
 مەسچىتتە ئوقۇۋېلىپ، ئاندىن ئوردىغا باراي» دەپ ئويلاپ،  
 گۈزەر دوقمۇشىدىكى دەڭگە قاراڭغىنى ئەكىرىپ قويۇپ چىقتى.  
 ئۇ دەڭنىڭ قارشىسىدىكى چەللە - باراڭلىق چايخانا ئالدىغا  
 كەلدى. باراقسان ئەرمۇدۇن دەرىخى چايخانىغا سايە تاشلاپ  
 تۇراتتى. يۈگۈرۈپ كەلگەن مۇلازىم، ئۇنى گۈللۈك پالاس،  
 كۆرپە سېلىنغان سۇپىغا باشلاپ: -  
 ئولتۇرسىلا ئالىپ. چاي ئىچەملا، شورپىمۇ؟ كاۋاپ  
 يەملا، سامسىمۇ؟ - دەپ سورىدى.  
 - چاي بىلەن گۆشكىردە يەي.  
 - مانا ھازىر... ئالىپ.  
 يىگىت «بۇ گۈزەردە ئىككى يىلدىن بېرى ھۈنەرۋەن -  
 كاسىپلار، ئېلىپ - ساتارلار كۆپىيىپ قاپتۇ، شەھەر ئاۋاتلىشىپ  
 كېتىپتۇ» دەپ ئويلىدى.  
 - چاي ئىچسىلە ئالىپ، - مۇلازىم ساپال ھېجىر،  
 چۆگۈن بىلەن بىر تەلەڭكىدە گۆشكىردە ئېلىپ كېلىپ داستە -  
 خانغا قويدى.  
 خىيال يېپى ئۈزۈلگەن يىگىت: -  
 - رەھمەت ئۇستام، - دەپ ئىسسىق گۆشكىردىنى  
 قولغا ئالدى. ئۇ ئىككى يىلدىن بېرى جەڭگاھلاردا يۈرۈپ،  
 بۇنداق ھۇزۇرلىنىپ چاي ئىچىپ باقمىغانىدى.  
 يىگىت بۇغراقاراخان نامى چۈشۈرۈلگەن ئىككى كۈمۈش  
 يارماقنى چايخانا خوجاينىغا بېرىپ، يولنىڭ ئۇ قېتىدىكى  
 يېشىل گۈمبەزلىك مەسچىتكە قاراپ ماڭدى.



يولدىن ئات - ئېشەك مىنگەن، مەپە - ھارۋىغا چۈشكەن،  
 پىيادە كېتىۋاتقان ئۇيغۇر، ياغما، قارلۇق، باسمىل، چىگىل،  
 قىپچاق قەبىلىلىرىنىڭ ئادەملىرى ئۈزۈلمەي ئۆتۈپ تۇراتتى.  
 ئاق سەللە ئورغان مەزىن مەسچىتىنىڭ كۈنگۈرلىك ئې-  
 گىز مۇنارىغا چىقىپ لەرزىن ئاۋازدا ئەزان ئېيتتى:  
 — ئاللاھۇئەكبەر... ئاللاھۇئەكبەر!...  
 يىگىت نامازدىن يېنىپ، دەڭدىن قاراگىرنى ئېلىپ  
 چىقىپ مىندى - دە، يولۇچىلار قاتارىغا قوشۇلۇپ كەتتى،  
 بىرقانچە كوچا، يوللاردىن، ئاۋات رەستە - بازارلاردىن ئۆتتى،  
 چوڭ - كىچىك يوللار، كوچىلار رەتلىك، پاكىز ئىدى. يىگىت  
 ئوردا ئالدىدىكى گۈل - چىمەنلىك سەينادا ئېتىنى توختىتىپ،  
 ھاياجانلىنىپ ئەتراپقا كۆز يۈگۈرتتى.  
 ئوردىنىڭ سول تەرىپىدە، قارىغاي ياغىچىدىن شالاسۇن  
 ۋە كۈنگۈرە چىقىرىلىپ ياسالغان كۆزىتىش مۇنارى قەد كۆتۈ-  
 رۈپ تۇراتتى. ئۆزگىچە كۆركەم بۇ ئېگىز مۇنارنىڭ ئۈچىدىكى  
 كۈمۈش ھالقىلىق مومىغا، قاراخانلار خاندانلىقىنىڭ قىزىل -  
 ھال رەڭ تۇغى قادالغانىدى. بۇ ئەتراپتا ئېگىزلىكتە بۇ مۇنارغا  
 تەڭلىشىدىغان ئىمارەت يوق ئىدى. ئۈستىدىكى تۆت چاسا  
 تۇرارگاھتا ئۈچ قاراۋۇل كېچە - كۈندۈز كۆزەت قىلاتتى. بۇ  
 يەردىن چۇ دەرياسى بويىدىكى ئادەملەرنى كۆرگىلى بولاتتى.  
 ئوردىنىڭ ئوڭ تەرىپىدە خىشتىن ياسالغان سۇ مۇنارى  
 بار ئىدى. ئېرىق - ئۆستەڭ، بۇلاقلاردىن مۇشۇ كاتتا مۇنارغا  
 چىقىرىلغان سۇ پاكىز تازىلىنىپ، بىر - بىرىگە تۇتاشتۇرۇلغان  
 نۇرغۇن ساپال نوكەشلەر ئارقىلىق شەھەردىكى ئائىلىلەرگە تار-  
 قىتىلاتتى. دۇنيانىڭ غەرب ۋە شەرقىدىكى باشقا شەھەرلەردە  
 بۇنداق سۇ مۇنارى تېخى بەرپا قىلىنمىغانىدى. بۇ ئىككى  
 مۇنارنىڭ كۆلەڭگىسى چۈشۈپ تۇرغان بۇ ئوردا، بالاساغۇن  
 شەھىرىنىڭ قاپ ئوتتۇرىسىدىكى بوستانلىق تۆپىلىكتە قەد كۆ-



تۈرۈپ تۇراتتى.

يېڭىت ئوردا ئالدىغا يەتتە قەدەم قالغاندا ئاتتىن چۈشتى.  
ئوردا دەرۋازىسى شەھەر دەرۋازىسىدىن كىچىك بولسىمۇ ناھايىدە.  
تى ھەشەمەتلىك ئىدى. ئىشىككە يېڭىتىلگەن تۈچ شارچىلار،  
كۈمۈش ھالقىلار يىراقتىن پارىلداپ كۆرۈنەتتى.  
يېڭىت داغدام ئوچۇق ئوردا دەرۋازىسىنىڭ بۆرە سۈرىتى  
چۈشۈرۈلگەن ئوڭ قانىتى يېنىدا تۇرغان قاراۋۇل ئالدىغا كەلدى.

— ئەسسالامۇئەلەيكۇم، ئامان بولغىن تۇرغاق ①، —  
دېدى ئۇ سالاملىشىپ، — بۇغرا قاراخان تۇغانخاندىن غەلبە  
خەۋىرىنى ئېلىپ كەلدىم. مەنسۇر ئىلىكخان بىلەن تېز كۆرۈش-  
مىكىم زۆرۈر.

قاراۋۇل يېڭىتنىڭ باشتىن — ئايىغىغا كۆز يۈگۈرتۈپ،  
ئىشىكنىڭ شۇڭقار سۈرىتى چۈشۈرۈلگەن سول قانىتى تەرەپتە  
ئۆزىدەك كەمزۇر ②، ئوچلۇق قاپاق كىيىپ، ئايپالتا تۇتۇپ  
تۇرغان بۇرادىرىگە:

— تۇرغاقبەگكە ③ خەۋەر قىل، — دەپ بۇيرۇدى.  
ھايال ئۆتمەي ئوتتۇرا بوي، ئاتىۈز، بېشىغا بۆرە سۈرىتى  
چۈشۈرۈلگەن چەكمە گۈللۈك قاپاق، ئۇچىسىغا كەمزۇر كىيىپ  
كەمەر باغلىغان تۇرغاقبەگ، بېلىگە ئېسىۋالغان ئەگرى قىلىچە-  
نىڭ تۈچ سېپىنى تۇتقان ھالدا چىقىپ كەلدى، ئۇنىڭ شاپ  
بۇرۇتى قۇلاقلىرىغا تېگىپ قالغانىدى. ئۇ يېڭىتكە شۇنداق بىر  
قاراپلا غۈلچىنى كېرىپ توۋلىۋەتتى:  
— ئۈدەش!

① تۇرغاق — كۈندۈزى قاراۋۇللۇق قىلغۇچى نۆكەر.

② كەمزۇر — كالتە چاپان.

③ تۇرغاقبەگ — كۈندۈزكى قاراۋۇللار باشلىقى.



— ئەربۇقا!

ئىككىيلەن قۇچاقلاشتى.

— قەيەردىن كېلىۋاتىسىن ئالىپ؟

— ناھايىتى يىراقتىن — ئۇرخۇن دەرياسىنىڭ ئۇ

تەرىپىدىن كېلىۋاتىمەن، تۇرغاقبەگ. قىتان تاجاۋۇزچىلىرىنىڭ

ئاللا — توۋىسىنى چىقىرىپ، ئېلىمىزگە ئىككىنچى يولماس

قىلىۋەتتۇق. كەلگىنىمنى ھاجىپقا<sup>①</sup> ئېيتىپ، ئىلىكخان<sup>②</sup>

ئالىلىرى بىلەن تېزرەك كۆرۈشۈشۈمگە ياردەم قىلغىن، — دەپ-

دى ئۇدىمىش، — بۇغرا قاراخان ئالىلىرىدىن پۈتۈك ئېلىپ كەلدىم.

— مۇنداق دېگىن. ئەشكىنچى بولۇپ كەپسەن — دە،

ئاداش. ھازىرلا ھاجىپ ئالدىغا باشلاپ كىرەي.

ئەربۇقا بىر قاراۋۇلنى چاقىرىپ، ئۇدىمىشنىڭ ئېتىنى ئوردا

ئاتخانىسىغا ئاپىرىۋېتىشنى بۇيرۇدى.

— ئالدىرىما ئاداش، بۇ ئاتنى ئۆيۈمگە ئېلىپ كېتىمەن،

مەشەدە سوۋۇپ تۇرسۇن.

— ئولجا ئات ئىكەن — دە.

— ياق، دوستۇم، بۇ ئولجا ئات ئەمەس، ئەشكىنچىلەر

ئۆتەڭلەردە ئالماشتۇرۇپ مىنىدىغان خانلىققا تەۋە ئاتلاردىن.

ئىلىكخاندىن سورىۋالماقچىمەن.

— مۇنداق دە، ياخشى ئات ئىكەن، يۈر ئەمىسە.

4

ئوردىنىڭ بىر — بىرىدىن ھەيۋەتلىك ئۈچ دەرۋازىسىدىن

① ھاجىپ — خانغا مەسلىھەت بەرگۈچى يۇقىرى دەرىجىلىك

ئەمەلدار. ② ئىلىكخان — بۇغرا قاراخاندىن كېيىنلا تۇرىدىغان ھۆكۈمدار.



ئۆتكەن تۇرغاقبەگ بىلەن ئۈدەش، بۇغراقاراخان سارىيىنىڭ ئالدىدىكى تۆت ئەتراپى گۈلزارلىق كاتتا سەينىغا كېلىشتى. پاكىز سۈپۈرۈلۈپ سۇ سېپىلگەن سەينىنىڭ ئوتتۇرىسىدىكى ئەينەكتەك تىنىق «ھەۋزەئى بۇغراخان»<sup>①</sup> نىڭ لېۋىنى ئايلىنىپ مېڭىشتى. گۈلزارلىقتىكى تۈۋى يۇمشىتىلغان قىزىلگۈل، ئەتىر-گۈللەرنىڭ ئەمدىگىنە غۇنچە باغلىغان شاخلىرى شىلدىرلايتتى. ئۇلار گۈللۈك ئارىسىدىكى خىش يولىنى بېسىپ، بۇغرا قاراخان سارىيىنىڭ مەرمەر پەلەمپىيىگە پۈت قويۇشتى.

بۇغرا قاراخان سارىيى ئوردىنىڭ شىمال تەرىپىدە بولۇپ، خاقان سارىيى دەپمۇ ئاتىلاتتى. ئۇ ئوردا ئىچىدىكى ئەڭ ھەشە-مەتلىك چىرايلىق بىنا ئىدى. قوش راملىق قاپقالىق دېرىزىلىرى چاھارباغقا قارايتتى. كۈمۈش ھالقىلىق ئىشىكى يېپىق ئىدى. ئىشىكنىڭ ئىككى يېنىغا ئالتۇن ھەل بېرىلگەندى، قۇش - ھايۋانلارنىڭ سۈرىتى چۈشۈرۈلمەي، قاپارتما ۋە ئويما نەقىشلەر چېكىلگەندى. ئىشىك بېشىدا «ئاللاھۇئەكبەر» دېگەن خەت پارقىراپ تۇراتتى. قارىغاندا، بۇ ئىشىك يېڭى ياسالغاندەك قىلاتتى. كۈمۈش گۈرزە تۇتقان ئىككى قاراۋۇل ئۇدۇل قارىغىنىچە قېتىپ تۇرۇشاتتى. ئىشىك ئالدىدىكى يەتتە مەرمەر تۈۋرۈك گۈمبەزلىك پېشايۋاننىڭ گۈللۈك نەقىش چېكىلگەن تورۇسىنى كۆتۈرۈپ تۇراتتى. يېشىل كاھىشلىق گۈمبەز، مەرمەر تۈۋرۈك-لەرنىڭ شولسى «ھەۋزەئى بۇغراخان» دا تېخىمۇ كۆركەم، نەپىس كۆرۈنەتتى. ئەربۇقا ئوڭ ياندا تۇرغان قاراۋۇلغا يېقىنلاپ قولىنى كۆكسىگە قويۇپ دېدى:

— ئامان ۋە بەردەم بولغىن تۇرغاق. بۇغرا قاراخان ئالىيلىرى ئالدىدىن ئەشكىنچى كېلىپتۇ. ئۇنىڭدا ئىلىكخان ئا-لىيلىرىغا تاپشۇرىدىغان پۈتۈك بار ئىكەن.

① ھەۋزەئى بۇغراخان — بۇغراخان كۆلى



— مەلۇم قىلاي تۇرغاقىبەگ، بىر ئاز تەخىر قىلىپ  
تۇرۇڭ، — دېدى قاراۋۇل بېشىنى سەل ئېگىپ، ئاندىن كۈمۈش  
گۈزىنىڭ سېپىنى يەرگە داققىدە ئۇرۇۋىدى، شۇ زامان ئىشىك  
ئېچىلىپ، مەللە رەختىن پەشمەت، ئاق بۆك كىيگەن بىر ئادەم  
چىقتى.

— نېمە گەپ تۇرغاق؟  
— بىرۇق ① جانابلىرى، ئۇلۇغ خاقان ئالدىدىن ئەشكىدە-  
چى كېلىپتۇ، ھاجىپنى ۋاقتىلا ئۇرۇغان بولسىڭىز، قاپۇغچى با-  
شىغا مەلۇم قىلغان بولسا.

— خوپ. قىلە رەختە بولسا،  
ئىشىك يېپىلىپ بىر ئازدىن كېيىن يەنە ئېچىلدى. بەلەي  
ئەشكىنىچى كىرسۇن، — دېدى بىرۇق.

— ئەشكىنىچى كىرسۇن، — دېدى بىرۇق.  
ئۇدىمىش يا بىلەن ئوقلىرىنى ئەربۇقاغا بېرىپ، كۈمۈش  
رەڭ بوسۇغىدىن ئاتلاپ زالدەك كەڭ ياسىداق ئۆيگە كىردى.  
بۇ «خانەئى دىۋان» ② ئىدى.  
ئازادە ئايۋان ئۆيىنىڭ ئۇدۇلىدا بۇغرا قاراخان سارىيى،  
ئوڭ تەرىپىدە ۋەزىر - ۋۇزىرالار، ئەمىر - ئۆمەرلارنىڭ، سول  
تەرىپىدە ئۇلۇغ ھاجىپ، باش پۈتۈكچى، شەيخۇلئىسلام ۋە باش  
خەزىنىچىنىڭ ئىش بېجىرىدىغان خانىلىرى بار ئىدى.  
ئالتۇن ھالقىلىق بۇغرا قاراخان سارىيىنىڭ ئىشىكىگە بۆرە  
بېشى، ئالتۇن ساپلىق ھال رەڭ تۇغ؛ ۋەزىرلەرنىڭ كۈمۈش  
ھالقىلىق ئىشىكىگە بۇغا بېشى، كۈمۈش ساپلىق زەڭگەر تۇغ؛  
ئەمىرلەرنىڭ مىس ھالقىلىق ئىشىكىگە ئارىلان بېشى، مىس  
ساپلىق قىزىل تۇغ؛ ئۇلۇغ ھاجىپنىڭ كۈمۈش ھالقىلىق ئىشىكىدە.

① بىرۇق — خاقان سارىيىنىڭ مۇلازىمى.  
② خانەئى دىۋان — دۆلەت ئەربابلىرىنىڭ ئىشخانىسى.



گە يولۋاس تېرىسى، كۈمۈش ساپلىق ھال رەڭ تۇغ؛ باش  
پۈتۈكچىنىڭ مىس ھالقىلىق ئىشىكىگە پەي قەلەم، مىس ساپلىق  
قىزىل تۇغ؛ شەيخۇلىئىسلامنىڭ تۇچ ھالقىلىق ئىشىكىگە «قۇرئان  
كەرىم» ۋە «ئاللاھۇئەكبەر» دەپ يېزىلغان ئاي - يۇلتۇزلۇق  
ھاۋا رەڭ تۇغ؛ باش خەزىنىچىنىڭ ئالتۇن، كۈمۈش، مىس،  
تۇچتىن يول - يول قىلىپ ھەل بېرىلگەن تۆمۈر ھالقىلىق  
ئىشىكىگە زەر ياقىلىق تون، ياغاچ ساپلىق سېرىق تۇغ ئېسىلغا -  
ندى.

ئۈدەش ئوردىغا كىرگەن بولسىمۇ، بۇغرا قاراخان سارد -  
يىغا كىرىپ باقمىغانىدى. ئۇ ۋاللىداپ تۇرغان ئىشىكلەرگە  
ۋەھىمە بىلەن قاراپ، بىرۈقنىڭ كەينىدىن مېڭىپ، يولۋاس  
تېرىسى ئېسىلغان ئىشىك تۈۋىگە كەلدى.

— ئەشكىنچى يىگىت، مەشەدە كۈتۈپ تۇر، مەن ھاجىپ -  
نى باشلاپ چىقاي، — دەپ ئىشىكنى يېنىك چەكتى بىرۈق.  
— كىرىڭ، — دېگەن ئاۋاز بىلەن تەڭ ئىشىك ئېچىل -  
دى. بىرۈق كىرىپ كەتتى ۋە ھايال ئۆتەي بېشىغا ئاق سەللە  
ئورغان، ساقلى چىرايلىق قىرقلغان، سوزۇنچاق يۈزىدىن قان  
تەپچىپ تۇرغان، گەۋدىلىك، يېشىل كىمخاب تون كىيگەن  
خۇشچىراي كىشى بىلەن چىقتى. ئۈدەش ئۇنى كۆرۈپ قولل -  
رىنى كۆكسىگە ئېلىپ سالام بەردى:

— ئەسسالا مۇئەلەيكۇم ھاجىپ رەبھانىدىن ئاغا.  
— ۋەئەلەيكۇم ئەسسالا، — دېدى ئۇ كىشى كۈل -  
ۈمسرەپ، — ئەشكىنچى كىم ئىكەن دېسەم سەن ئىكەنسەنغۇ،  
ئۈدەش. كىچىككىنە يىگىت ئىدىڭ، ئىككى يىلدىن بېرى  
جەڭدە يۈرۈپ ئالىپ<sup>①</sup> بولۇپ كېتىپسەنغۇ بۇغرام<sup>②</sup>.  
ھاجىپ رەبھانىدىن ئۇنىڭ بىلەن قول ئېلىشىپ كۆرۈش -

① ئالىپ — باتۇر، قەھرىمان.  
② بۇغرام — ئىرىك تۈگەم دېگەن مەنىدە بولۇپ، بۇ يەردە  
ئىرىكلىتىپ ئېيتىلغان سۆز.



تى، ئاندىن باغرىغا باستى. — ئاتاملار نامان — ئېسەن تۇرغاندۇ؟ — سورىدى ئۇدىمىش.

— سالامەت، ئوبدان تۇردى بالام، ئاۋۋال سېنى ئىلىك. خان ئالىلىرى بىلەن كۆرۈشتۈرەي. ئاندىن ئۆيگە بېرىپ ئوبدان بىر مۇگدشايلى، — دېدى ھاجىپ رەبھانىدىن. ئۇ ئۇدىمىشنى بۇغرا قاراخان سارىيىنىڭ ئىشىكى ئالدىغا باشلاپ باردى. ئالتۇن گۈرزە تۇتقان ئىككى قاراۋۇل، ئالتۇن سۈپىدە ھەل بېرىلگەن ئىشىكنىڭ ئىككى يېنىدا تىك تۇراتتى. ئوڭ تەرەپتە يۆلەنچۈكلۈك كۈرسىدا ئولتۇرغان چارساقال، بۇغ-داي ئوڭ ئادەم ھاجىپ رەبھانىدىننى كۆرۈپ ئورنىدىن قوپتى. — مەرھەمەت ھاجىپ، كېلىڭ، — دېدى ئۇ قول ئېلىشىپ، — ئىلىكخان ھەزرەتلىرى بىلەن كۆرۈشمەكچىمۇ-سىز؟

— شۇنداق، قاپۇغچى باشى ①. بۇغرا قاراخان ئالىلىرى ئەشكىنچى ئەۋەتكەنىكەن، باشلاپ كېلىشىم. — ئۇنداق بولسا ئىلىكخان ھەزرەتلىرىنى ۋاقىپلاندىراي، ئولتۇرۇپ تۇرغايىز ھاجىپ.

قاپۇغچى باشى ئىشىكنى قىيا ئېچىپ كىرىپ كەتتى. — ھاجىپ ئاغا، قاپۇغچى باشى دوقاقبەگ دېگەن مۇشۇ كىشى ئىكەن — دە. ئۇيغۇر قەبىلىسىدىنمۇ، قارلۇق قەبىلىسىدىنمۇ؟

— قارلۇق قەبىلىسىنىڭ يابغۇ ② لىرىدىن، بالام. ئۇيغۇر، ياغمىلار بىلەن قىرىنداش، — جاۋاب بەردى رەبھانىدىن

① قاپۇغچى باشى — ئىشىكئاغىسى . ② يابغۇ — يۇقىرى دەرىجىلىك ئەمەل نامى ، قارلۇق قەبىلىسىنىڭ ھۆكۈمدارلىرى قوللانغان (بۇغرا قاراخاندىن ئۈچ دەرىجە تۆۋەن) .



ئۇدەمشقا زەڭ سېلىپ، — يىگىت، غەمكىدىن كۆرۈ -  
نسىنغۇ، — دېدى.

ئۇدەمش جاۋاب بەرگۈچە دوقاقبەگ چىقىپ:  
— ئىلىكخان ھەزرەتلىرى ئەشكىنچىنى باشلاپ  
كىرسۇن، دېدى، — دەپ ھاجىپقا كۆز ئىشارىسى قىلدى.

رەبھاندىن ئۇدەمش بىلەن ئىراننىڭ گۈللۈك كىلىمى  
سېلىنغان بۇغرا قاراخان سارىيىغا قەدەم قويدى.

ۋەزىر - ۋۇزراالار، ئەمىر - ئۆمەرالار، ئالتۇن تەختنىڭ  
ئىككى يېنىدىكى يۆلەنچۈكلۈك كۇرسىلاردا ئۆز مەرتىۋىلىرىگە  
لايىق ئورۇن ئېلىشقانىدى. ھاجىپ يىگىت بىلەن ئىتتىك مې -

ئىپ، قۇببىسىگە ھال رەڭ تۇغ قالدانغان ئالتۇن تەختكە ئۈچ  
قەدەم قالغاندا قوللىرىنى كۆكسىگە ئېلىپ تىزلاندى.

— مەنسۇر ئىلىكخان ئائىپ بۇغرا قاراخان ئالىيلىرىغا  
ئاللا سالامەتلىك، ئالەمچە ھۆرمەت - ئىكرام ئاتا قىلغاي.

— ھاجىپ، ئاللا تىلىكىڭىزنى بەرگەي، ئورۇن  
ئالغايىسىز، — مەنسۇر ئىلىكخان رەبھاندىنغا باش ۋەزىر بولۇند -

بەگنىڭ يېنىدىن جاي كۆرسىتىپ، ئۇدەمشقا كۆز سالىدى، —  
ئالىپ، ئۇلۇغ خاقان ئاغامدىن نېمە خۇش خەۋەر ئېلىپ كەل -

دىڭ؟ سۆزلە.

يۆگەكلىك خەتنى قوينىدىن ئالغان ئۇدەمش بىر تىزنى  
يەرگە قويۇپ ئىككى قوللاپ ئۇزاتتى.

رەبھاندىن خەتنى ئېلىپ ئىلىك خانغا سۇندى.  
ئىلىكخان ئاشلانغان قوي تېرىسىگە يېزىلغان خەتنى ئې -

لىپ ئورنىدىن تۇردى. ئۇنىڭ بېشىدىكى چىرايلىق ئورالغان  
يېشىل سەللىگە ئاق ئالماس قالدانغانىدى. شالاڭ ساقاللىق بۇ  
ئىلىكخان خەتكە شۇنداقلا كۆز يۈگۈرتۈپ مېيىقىدا كۈلۈپ

قويدى.  
— ۋەزىر، بۇغرا قاراخان ئاغامنىڭ بۇ پۈتۈكىنى ئۈنلۈك



ئوقۇك، ۋەزىر، ئەمىر، سەركەردىلەر ئاڭلاپ روھلانسۇن، دۈش-  
مەنلىرىمىز كۆزىگە قان قۇيۇلسۇن، — دېدى ئۇ.  
— ئى شاھى دەۋران، ھاكىمى جاھان، ھەزرەتلىرىنىڭ  
دۇئالىرى بەركاتىدىن ئاغىلىرى بولمىش بۇغرا قاراخان تۇغانخان  
ئالىلىرىنىڭ زەپەر قۇچۇشى بەرھەقتۇر. ھەزرەتلىرىنى قۇت-  
لىۇقلايمەن، — چوڭقۇر ئېكىلىپ تەزىم قىلغان بولۇنبەگ خەت-  
نى باش ئۈستىگە كۆتۈرۈپ، ئۈچ قېتىم سۆيۈپ ئۈنلۈك ئوقۇ-  
دى: «ئايغۇچى، كۆيۈنگۈچى تەڭرىنىڭ ئىسمى بىلەن باشلاي-  
مەن. يەرۈ كۆكنىڭ ئىگىسى بولمىش ئۇلۇغ ياراتقۇچىمىز ئاللا،  
غەلبىمىز ۋە مەغلۇبىيىتىمىزنى بەلگىلىگۈچىدۇركى، بىزگە كاتتا  
نۇسرەت، شەرەپ ئاتا قىلدى. بۇ نۇسرەت ۋە شەرەپ بىزنى  
ھەق يولغا باشلىغان ئىككى ئالەمنىڭ پەيغەمبىرى مۇھەممەد  
ئەلەيھىسسالامغا مەنسۇپكى، ئۇنىڭ نۇرى پۈتۈن ئالەمنى مۇندۇ-  
ۋەر ئەيلىگەي، چاھارىارلارنىڭ ئۇنىڭغا بولغان ساداقىتى، ئىرا-  
دىمىزنى چىڭىتقۇچى ئالتۇن كەمەردۇر.  
— ئى ئارىسلانلار شاھى ئىلىكخان ئىنىم سىزگە، ساداقەتمەن  
ۋەزىر — ۋۇزرا، ئەمىر — ئۆمەرالارغا، دانىشمەن ھاجىپلارغا،  
شەيخۇلئىسلام باشلىق بالاساغۇن ئەھلىگە مەلۇم بولسۇنكى،  
ئۇلۇغ ئىگىمىز ئاللا ئەزەلدىن بىزگە ماكان قىلىپ بەرگەن  
جانىجان ئېلىمىزگە بېسىپ كىرىپ قېرىنداشلىرىمىزنى قىرغىن  
قىلغان قىتان تاجاۋۇزچىلىرى بىلەن ئىككى يىل قانلىق جەڭ  
قىلىپ، ئاخىر شانلىق غەلبىنى قولغا كەلتۈردۇق. قىتان قان-  
خورلىرىنى يەتتە سۇدىن سۈرگەنچە، ھايات قالغانلىرىنى ئۈر-  
خۇن دەرياسىنىڭ ئۇ قېتىغا قايتىپ كەلمەسكە قوغلىۋەتتۇق.  
نۇرغۇن ئەسىرلەرنى ئىمانغا كەلتۈرۈپ، ئولجا — غەنىمەتلەرنى  
ئات — تۆگىلەرگە يۈكلەپ زەپەر بىلەن قايتىپ كېلىۋاتىمىز.



جەڭگاھلاردا ھايىلبېشى ① بەگتۈرمىش باشلىق يۈزلىگەن ئالىپ -  
 لىرىمىز شېھىت بولدى، بوزاغۇ قاتارلىق مىڭلىغان ئالىپلىرىمىز  
 غازى بولدى. بېلىپ قويۇڭلاركى، دۈشمەنلەرگە باش ئەگمەي  
 قەتئىي قارشى تۇرغانلارنى ئاللا قوللاپ غەلبە قىلغۇزىدۇ،  
 دۈشمەنگە تىز پۈكۈپ غۇرۇرىنى يەرگە ئۇرغانلارنى ئاللامۇ  
 جازالاپ مەغلۇبىيەت بىلەن خورلايدۇ، ئازاب - ئوقۇبەتكە  
 دۇچار قىلىدۇ، كۈلپەتلىك كۈنگە قالدۇرىدۇ.  
 غازىلارنىڭ بىرى بولغان ئالىپ ئۈدىمىشنى غەلبە خەۋىرىدە -  
 نى يەتكۈزۈشكە ئەۋەتتىم، غەم - ئەندىشىدىن خالاس، شادۇ  
 خۇرام سەپىراس بولۇپ بىزنى كۈتۈۋالغايىسىزلىرى.  
 ھەممىمىزگە ئاللا مەدەتكار بولغاي.  
 بۇغرا قاراخان ئەخمەت بىننى ئەلى تۇغانخان.  
 ھىجرىيە 414 - يىلى ماھى شەئباننىڭ 19 -  
 كۈنى ② «  
 خەتنى ئوقۇپ بولغان بولۇنبەگ ناھايىتى روھلانغان ھالدا  
 تامىقىنى قىرىپ، خىيالچان ئولتۇرغان رەبھانىدىنغا قارىدى:  
 «قاننىڭ سۈنۈپتۈ ھاجىپ، ئەمدى پەرۋاز قىلغىنىڭنى كۆرەي»  
 دېدى ئۇ ئىچىدە.  
 «تۇغانخان ئاغام ئۆلگەن بولسا، بۇغرا قاراخانلىق تەختىدە  
 مەن ئولتۇرغان بولاتتىم. ئۇنى يەنە داغدۇغا بىلەن كۈتۈۋالدىم -  
 غان بولدۇم، ھەي، كاج تەقدىر...» دەپ ئويلاپ ئىچى  
 ئېچىشىپ كەتكەن مەنسۇرخان، ئۆڭگەن چىرايىغا كۈلكە يۈ -  
 گۈرتۈپ:  
 — ئۇلۇغ خاقان ئاغامنىڭ جەڭگاھتىن ئەۋەتكەن بۇ  
 مۇبارەك پۈتۈكى غەمكىن بېشىمىزنى ئاسمانغا يەتكۈزدى. ئەش -

① ھايىلبېشى — ئەللىكتىن كۆپرەك نۆكەرنىڭ باشلىقى.  
 ② 1013 - ، 1014 - يىلى ، 3 - ، 4 - ئايلارغا توغرا كېلىدۇ.



كىنچىگە بىر يۈرۈش كەدۈت ① سۆيۈنچە بېرىلسۇن. باش ۋەزىر بولۇنبەگكە غازى يېڭىتنىڭ ئاتىسى بولغىنى ئۈچۈن زەرتون كىيگۈزۈلسۇن. ھاجىپ رەبھانىدىنغا ھازىلىق قارا مەخمەل تون يېپىلسۇن، — دەپ ئەمر قىلدى.

بولۇنبەگ تىزلىنىپ ئېگىلدى:

— مېنىڭ ئوغۇللىرىم ھەرقاچان ئالىيلىرى ئۈچۈن جان-لىرىنى پىدا قىلىشقا تەييار.

— قۇللۇق، — يەكتىز بولۇپ يۈكۈندى ئۈدەش، — پېقىر نۆكەرلىرى مىنىپ كەلگەن قاراگىرنى كەدۈت ئورنىدا سۆيۈنچە قىلىپ بەرسىلە ناھايىتى مىننەتدار بولاتتىم.

— ئەگەر ئۇ ئاتقا مەيلىڭ بولسا، تەلىپىڭ ئورۇندالسۇن. — بۇ ئات بىلەن ياۋغا دەھشەت سالمەن ئالىيلىرى! نېمە ئۈچۈندۇر مەنسۇر ئىلىكخاننىڭ چىرايى سۆرۈنلەش-تى. بولۇنبەگنىڭ قاپقى تۈرۈلدى.

خەزىنىچى ۋەزىر پەتنۇسقا ئېلىنغان تونلارنى خىزمەتچى-لىرىگە كۆتۈرتۈپ كىرىپ كەلگەندە، رەبھانىدىن ئىككى قولنى كۆكسىگە قويۇپ دېدى:

— ئىلىكخان ئالىيلىرى، ئەل — ۋەتەن ئۈچۈن شېھىت بولغان باھادىر ئوغلۇم ئۈچۈن ھازا تۇتمايمەن. ئۇنىڭ ياۋ بىلەن ئېلىشىپ جەڭگاھتا قۇربان بولغىنى، مەن ئۈچۈن ئەڭ ئالىي مۇكاپات. ھازىلىق توننى قايتۇرۇپ كەتسۇن.

ساراي ئىچىنى جىمجىتلىق باستى. چىھرى ئۆڭكەن مەن-سۇر ئىلىكخان نېمە دېيىشىنى بىلمەي قالدى.

---

① كەدۈت — تەقدىم قىلىنىدىغان بىر يۈرۈش كىيىم - كېچەك ، يەنە ئات ، ساۋۇت ، قورال - ياراغ .



## ئىككىنچى باب

# سەھەر جىمجىتلىقىنى بۇزغان سېھىرلىك ئون

1

ھاجىپ رەبھانىدىن كۈن ئولتۇرۇشقا نەيزە بويى قالغاندا ئوردىدىن قايتتى. ئۇنىڭ ئاق قاشقا ئارغىمىقى كەينىدىن قارا بويۇن جەدىنى مىنىپ كېتىۋاتقان ئون يەتتە - ئون سەككىز ياشلىق بويانقار، خوجايىنىنىڭ ھەر كۈنىدەك خۇشخۇي ئە - مەس، خىيالچان بولۇپ قالغىنىدىن ھەيرانلىقتا قالغانىدى. «ھا - جىپ ئاغامغا نېمە بولغاندۇ، ئىلىكخان قاتتىق تەگكەنمىدۇ، يا ۋەزىر، ئەمىرلەرنىڭ بىرەرسى رەنجىتىپ قويغانمىدۇ؟ بەكلا مالال كۆرۈنىدىغۇ...» بۇنىڭ سەۋەبىنى سورىماقچى بولدى، ئەدەپ - سىزلىك قىلغان بولماي يەنە، دەپ يالتيىپ قالدى.

بۇلار قۇز ئوردۇنىڭ مەركىزىي كوچىسىدا كېتىۋاتتى. بۇغرا قاراخان سارىيىدا ئوغلنىڭ قازا بولغانلىقىنى ئۇققان شۇ دەقىقىدىن باشلاپ، ھاجىپنىڭ ۋۇجۇدىنى مۇسبەت قايغۇسى چۇلغىۋالغانىدى. ئۇنىڭ بەش بالىسى بولۇپ تۇنجىسى - يالغۇز ئوغۇل بەگتۈرمىش ئىدى. قالغان تۆتى قىز ئىدى. قاننى سۇنغان، يۆلەنچۈكى ئۆرۈلگەن تۇرسا، ئۇ نېمىشقا ھەسرەتلەن - مىسۇن.

مەنسۇر ئىلىكخاننىڭ ھېچقانداق تەسەللى بەرمەيلا، ھازىر -



لىق تون تەقدىم قىلىشى، ئوغلى ھېلىمۇ ھايات بولغان بولۇدۇ. بەگنىڭ مەسخىرە كۈلكىسى تەبىئىتى خۇش چاقچاق بۇ ئادەمنى ئويلىنىدۇرۇپ قويغانىدى. شۇنداقسىمۇ يول ئۈستىدە قوللىرىنى كۆكسىگە ئېلىپ سالام بەرگەن تىجارەتچى، ھۈنەرۋەن - كاسىپ، نۆكەر، ياساۋۇل، چەۋەندازلارغا ھەرقاچانقىدەك ئىللىق جاۋاب سالام قايتۇردى. بەزىلەر بىلەن ئاتتىن چۈشۈپ تىنىچلىق - ئامانلىق سوراشتى، بەزىلەر بىلەن ئېتىنى توختىتىپ پاراڭلاش-تى، بەزىلەردىن ھال سورىدى، قايغۇسىنى زادى بىلدۈرمىدى. ئۇ بىرقانچە گۈزەردىن ئۆتتى. يان كوچىغا بۇرۇلۇپ، ئۇيغۇر، ياغما، قارلۇق قەبىلىلىرىنىڭ ھاللىق جەمەتلىرى ئارىلىشىپ ئولتۇراقلاشقان باغۇ بوستانلىق بەگبۇقا مەھەللىسىگە يېتىپ كەلدى. بىر ئېرىق سۇ كوچا بويلاپ ئاقماقتا ئىدى. ھەربىر ئائىلىنىڭ ئىشىك بېشىغا بۇغراخان پادىشاھلىقىنىڭ ھال رەڭ تۇغى قاداقلق تۇراتتى.

رەبھانىدىن مانا مۇشۇ مەھەللىدىكى زەردار ئۇيغۇر ئائىلىسىدە، مۇسا بايتاش بۇغراخان<sup>①</sup> زامانىدا ھىجرىيە 369 - يىلى<sup>②</sup> تۇغۇلغانىدى. ئۇنىڭ ئاتىسى بەگتۆمۈر، بەگبۇقا ئىسىملىك مەشھۇر سەركەردىنىڭ ئوغلى ئىدى. پاساھەتلىك، قولدىن ئىش كېلىدىغان بەگبۇقا بىر مەزگىل بالاساغۇن شەھىرىنىڭ ھاكىمى بولغانىدى. مۇسا بايتاش بۇغراخان مەرھۇم ئىنىسى سۇلايمان ئارسلانخاننىڭ<sup>③</sup> ئوغلى ھارۇن تىكىن بىلەن بەگبۇقانى سامانىلار خانلىقى بىلەن جەڭ قىلىشقا ئەۋەتىدۇ. بەگبۇقا تۈمەنپېگى بولۇپ ئاتلىنىپ، دۈشمەن بېسىۋالغان تالاس

① مۇسا بايتاش بۇغراخان — سۇتۇق بۇغراخاننىڭ چوڭ ئوغلى.

② ھىجرىيە 369 - يىلى — مىلادىيە 978 - ، 979 - يىللىرىغا توغرا كېلىدۇ.

③ سۇلايمان ئارسلانخان — سۇتۇق بۇغراخاننىڭ ئىككىنچى ئوغلى.



شەھىرىنى ① قورشىۋالدى. جەڭدە ئوڭ قولى چېپىلىپ كەتسىمۇ ئاتتىن چۈشمەي، سول قولىدا قىلىچ ئوينىتىپ، تالاس شەھىرىدە بىرىنچى بولۇپ بېسىپ كىرىپ، سامانىلار خانلىقىنى پۈتۈندۈرۈپ مەغلۇپ قىلىدۇ. بەگبۇقا زەپەر قۇچۇپ قاراخانلارنىڭ باش پايتەختى ئوردۇكەنتكە ② كەلگەندە، مۇسابۇغراخان ئۆزى ئالدىغا چىقىپ بۇ باھادىر ئەزىمەتنى كۈتۈۋالدى ۋە ئۇنىڭغا نۇرغۇن مال - دۇنيا سوۋغا قىلىپ «ياغۇز» ئۇندۇقىنى بېرىدۇ. ئىسسىقكۆل ③ ئەتراپىدىكى زېمىننى ئۇنىڭغا ھەدىيە قىلىدۇ. ئۇ ئۈچ خوتۇندىن سەككىز ئوغۇل، توققۇز قىز كۆرگەندى. بەش ئوغلى ئۆزىگە ئوخشاش خانلىقنىڭ لەشكىرىسى قىلىپ سىملىرىدا سەردار ئىدى. ئۈچ ئوغلى قەشقەردە ئوقۇۋاتتى. بۇلاردىن بىرىسى مۇدەررىس، ئىككىسى سودىگەر بولدى. بولۇپمۇ كەنجى ئوغلى بەگتۆمۈر كارۋان بىلەن سەمەرقەنت، باغداد، بەسرە، ئىسكەندىرىيە، كونيستانتىنپول ④، رىم قاتارلىق شەھەرلەرگە بېرىپ تىجارەت قىلىش جەريانىدا، زامانىسىنىڭ داڭلىق سودىگەرلىرىدىن بولۇپ قالغانىدى. ئۇ قەيەرگە بارسا چوڭ ئوغلى رەبھانىدىننى بىرگە ئېلىپ بېرىپ، ئالدى - ساتتى ئىشلىرىدا پىشۇرغانىدى. پاراسەتلىك بۇ نەۋرىسىدىن ئىككى نەۋرە كۆرگەن بەگبۇقا تولمۇ خۇشال ئىدى. سۇلتان سۇتۇق بۇغراخان دەۋرىدە نۆكەر بولغان بۇ بوۋاي، ئۈچ قاراخان ⑤ بارگاھىدا خىزمەت قىلىپ ھۆرمەتكە سازاۋەر بولۇپ، ئۈچىنچى

① تالاس — قىرغىزىستاندىكى شەھەر.  
 ② ئوردۇكەنت — قەشقەر، ئوردا شەھىرى (خان تۇرىسىدا).  
 ③ ئىسسىقكۆل — قىرغىزىستاندىكى چوڭ كۆل.  
 ④ كونيستانتىنپول — ھازىرقى ئىستانبۇل.  
 ⑤ ئۈچ قاراخان — سۇتۇق بۇغراخان، مۇسا بۇغراخان، ھارۇن بۇغراخان.



ئەۋرىسى تۇغۇلغاندا ئالەمدىن ئۆتتى. ئەلەمىدىن ئۆتتى. ئەلەمىدىن ئۆتتى.  
ئاكىلىرى ئۆي - ئوچاقلىق، ئاچىلىرى ياتلىق بولۇپ ئۆز  
قورۇ - جايلىرىدا تۇرۇۋاتقاچقا، بەگتۆمۈر بالىلىرى بىلەن ئاتى -  
سىنىڭ چىرىغىنى ئۆچۈرمەي يېقىپ، چوڭ ئۆيىنى تېخىمۇ ئاۋات  
قىلدى.

تۇرمۇش ئىنسان ئارزۇ قىلغاندەك ھەمىشە خاتىرجەم ئۆ -  
تۈۋەرمەيدۇ. بەگتۆمۈرنىڭ ھارۇن ئارىسلانخانغا نۆكەر بولۇپ  
كەتكەن ئىككى ئوغلىنىڭ، سامانلار بىلەن بولغان ئۇرۇشتا  
يارىلىنىپ ئۆلگەنلىكى توغرىلۇق خەۋەر كېلىپ، ئۇنىڭ ئارامى  
بۇزۇلدى. ئەمدى ئۇنىڭ رەبھانىدىن ۋە ياتلىق قىلىنغان بەش  
قىزى قالغانىدى. ياشىنىپ قالغان بەگتۆمۈر پۈتۈن سودا ئىشلى -  
رىنى پاراسەتلىك بۇ ئوغلىغا تاپشۇرۇپ، ئاخىرقى ئۆم -  
رىنى تائەت - ئىبادەتكە بېغىشلىدى.

رەبھانىدىننىڭ بەشىنچى بالىسى دۇنياغا كۆز ئاچقاندا،  
ھارۇن بۇغراخان ۋاپات بولۇپ، ئۇنىڭ ئورنىغا ئەخمەت ئىبنى  
ئەلى تۇغانخان بۇغرا قاراخان بولدى. ئەلدە ئاسايىشلىق كۈنلەر  
باشلاندى. تىجارىتى روناق تېپىۋاتقان بۇ زەردار، بالاساغۇنغا  
كاتتا بىر مەدرىسە، ئىككى چوڭ مەسچىت سالدى. بالاساغۇن  
بىلەن قەشقەر ئارىلىقىدىكى يولنى كېڭەيتىپ ياستىپ، راۋانلا -  
شتۇردى. چۇ دەرياسىغا كۆۋرۈك سالدۇردى. ئۇنىڭ مەرد -  
مەردانلىكى تىللاردا داستان بولۇپ، خەلق ئارىسىدىكى ئابروىد -  
نى ئۆستۈرۈپلا قالماي، بۇغرا خانلار جەمەتى ئىچىدىمۇ ھۆر -  
مەتكە سازاۋەر قىلدى. بۇغرا قاراخان ئەخمەت بىننى ئەلى تۇغان -  
خان ئۇنى بارگاھىغا چاقىرتىپ ھاجىپلىققا تەيىنلەپ، ئىلتىپات  
كۆرسىتىپ يېقىنچىلىق قىلدى. رەبھانىدىن بۇ يۇقىرى مەنسەپنى  
بۇغرا قاراخان بىلەن ئاۋام ئوتتۇرىسىدىكى مۇناسىۋەتنى قويۇق -  
لاشتۇرۇشتا كۆۋرۈك قىلىش ئارزۇسىدا قوبۇل قىلدى.  
ئۇرۇق - تۇغقانلىرى، ساداقەتمەن خىزمەتچىلىرى ئارقىلىق



تېجارىتىنىمۇ داۋاملاشتۇردى. ئۇ، تۇنجى بالىسى بەگتۇرمىشنىڭ  
توپىنى قىلماقچى بولۇۋاتقاندا، مەملىكەت ئاسمىنىدا قارا بۇلۇت  
پەيدا بولۇپ قۇياش يۈزىنى توستى. چىننىڭ يىراق شەرقىي  
شىمالىدىكى قىتان خانلىقى ياللۇغ خۇاڭى دېگەن سەركەردىنىڭ  
باشچىلىقىدا يۈزىنىڭ كىشىلىك قوشۇن بىلەن قاراخانلار ئېلىگە  
ھۇجۇم قىلدى. موڭغۇل يايلاقلىرىنى چەپلەپ، ئۇرخۇن دەريا-  
سىدىن چاپ - چاپ قىلىپ ئۆتتى. ئالتاي تاغلىرىنىڭ گۈزەل  
باغرىنى قانغا بويدى، يەتتەسۇ بوستانلىقىغا باستۇرۇپ كىردى.  
بۇ جايلاردا ياشاۋاتقان ئۇيغۇر، ياغما، قارلۇق، يابىرغۇ، توڭرا،  
چىگىل، باسمىل قاتارلىق ئوغۇز قەبىلىلىرىنىڭ ئادەملىرىنى ئۆل-  
تۈرۈپ، مال - مۈلكىنى بۇلىدى، ئۆيلىرىگە ئوت قويدى. بۇغرا  
قاراخان تەرەپ - تەرەپتىن كەلگەن شۇم خەۋەرلەرنى ئىشىتىپ  
غەزەپكە كەلدى. ئۇ دەرھال ھەرقايسى يۇرت - قەبىلىلەرگە  
يارلىق چۈشۈرۈپ يىگىرمە تۈمەن قوشۇن توپلىدى. ھاجىپ  
رەبھانىدىن بۇ قوشۇننىڭ راسخوتى ئۈچۈن مىڭ سەر ئالتۇن  
بەرگەندىن تاشقىرى، ئۆز يىلقىسىدىن تاللانغان مىڭ ئاتنى يايلاق  
ئەسكەرلەرنىڭ مىنىشى ئۈچۈن ئېگەر - جابدۇقى، قورال -  
ياراغلىرى بىلەن بەردى. تويى بولۇش ئالدىدا تۇرغان ئوغلى  
بەگتۇرمىشنى، قىتان قانخورلىرىنى مەغلۇپ قىلمىغۇچە ئارقىغا  
يانماسلىققا قەسەم قىلدۇرۇپ، پىدائىي ئەسكەرلەر بىلەن بىرگە يولغا  
سالدى...

رەبھانىدىن ئېگىز سۇۋادان تېرەكلەر سايە تاشلاپ تۇرغان  
يولدا ئويغا چۆكۈپ كېتىۋاتاتتى.  
بۇ مەھەللە كوچىسى شەرقتىن غەربكە، ئاندىن جەنۇبقا  
سوزۇلغانىدى. ئۇ دوقمۇشتىكى چوڭ ئىشىكنىڭ ئالدىغا كەلگەن.  
دىلا ئاتتىن چۈشتى. ئىشىك بېشىدا قاراخانلارنىڭ ھال رەڭ  
تۇغى لەپىلدەپ تۇراتتى. ئاتتىن سەكرەپ چۈشكەن بوياققار،  
ھاجىپنىڭ قولىدىن ئارغىماقنىڭ تىزگىنىنى ئالدى.



يېشى ئەللىكتىن ئاشقان، يەكتەك كىيگەن قۇل خىزمەتكار  
ئىشىكىنى ئاچتى.

— ھارمىغا يىلا ھاجىپ غوجام؟

— رەھمەت ئاشانىبۇقا، ئوبدان تۇرغانسەن؟

— دۇئالىرى بەركاتىدىن غوجام. ئوغلۇم ھەزرەتلىرىنى

خاپا قىلمىغاندۇ؟

— ياق، خاتىرجەم بولغىن، ئۇنىڭ خىزمىتىدىن رازىمەن.

رەبھانىدىن ئاتلارنى ئېغىلغا ئېلىپ ماڭغان بويانقارغا قاراپ

قويدى.

ئۇ كۈنگۈرلىك ئەگمىدىن ئۆتۈپ، ساداقەتمەن دې--

لىدىكى بىلەن ئەھۋاللاشقاق گۈلزارلىق ھويلىغا كىر-

دى. ئۇنىڭغا قامچىنى بېرىپ، يېڭى ياپىراق چىقار-

غان ئۈزۈم تاللىرى ئارتىلغان بىدىش ئاستىدىكى پاكىز

خىش يول بىلەن ئۆيگە قاراپ ماڭدى.

نەقىشلىك تۈۋرۈكلىرىگە گۈلدار ئەگمە قويۇلغان پېشايۋان-

نىڭ سول ياندىكى سۇپىسىدا ئويناۋاتقان ئالتە ياش چامسىدد-

كى ئاقۇش يۈزلۈك قىز، قونچىقىنى تاشلاپ يۈگۈرۈپ كەلگىد-

چە ئېسىلدى:

— ئابا، ئابا! ① ...

قىزچاقنىڭ قىزىل ياغلىقى قارا كوكۇللىرى تاشلانغان

ئىنچىكە بويىغا چۈشۈپ قالغانىدى.

— ئاپئاق قىزىم ئارچۇن، كېلە قوزام، — دادىسى ئۇنى

كۆتۈرۈۋالدى.

— ئابا، ماڭا نېمە ئېلىپ كەلدىڭ؟ — كۈمۈتدەك

كۆزلىرىنى ئويىتىپ سورىدى قىز.

① ئابا — قەدىمىي ئۇيغۇر تىلىدا ئانا. ئۇ يەنە دادا دېگەننىمۇ

بىلدۈرىدىغان قوش مەنىلىك سۆز.



— ساڭا ئوسما، ياڭاق ھالۋىسى ئېلىپ كەلدىم.  
رەبھانىدىن ھەر كۈنى بۇ ئوماق قىزىغا بىرەر تاتلىق —  
تۇرۇم، ياخشى كۆرىدىغان نەرسىلەرنى ئېلىپ كېلەتتى. بۈگۈن  
كېلىۋېتىپ سېتىۋالغان نەرسىلەرنى بەردى.  
ئارچۇن تاقلاپ — سەكرەپ، ئايۋاندا كەشتە تىكىپ ئول-  
تۇرغان ئاچىلىرىنى چاقىردى:

— ئاپا، ئاپەكە!①

رەبھانىدىن ئارچۇننىڭ يېتىلىشى بىلەن پېشايۋاننىڭ ئىك-  
كى سۇپىسى ئارىلىقىدىكى يەتتە پايىدىن چىقىپ ئايۋانغا  
كىردى.

— ئابا، ئابام كەلدى، — دەپ توۋلىدى قىن — قىنىغا  
پاتىمغان ئارچۇن.

ئون بەش، ئون ئۈچ، توققۇز ياشلار چامىسىدىكى ئۈچ  
قىز، ئايۋاننىڭ ئالما ئۇرۇقى رەڭلىك گۈلدار گىلەم سېلىنغان  
سۇپىسىدىن تەڭلا چۈشۈپ تەزىم قىلىشتى.

— ئەسسالام ئابا!

— ۋەئەلەيكۇم ئەسسالام قوزىلىرىم.

ئارچۇن ئاچىلىرىنى دوراپ ئېگىلىۋىدى، ياغلىقى سىيرد-  
لىپ چۈشۈپ كەتتى.

— ھۇ شەيتان قىز، ئاتاڭغا ھۆرمەتسىزلىك قىلما، —  
ئايۋاننىڭ ئوڭ يېنىدىكى ساراي ئۆيىدىن چىققان قارا كۆز،  
بويلۇق جۇۋان ئىككى قولىنى كۆكسىگە قويۇپ نازاكت بىلەن  
سالام بەردى ۋە رەبھانىدىننىڭ كەينىگە ئۆتۈپ، زەر ياقىلىق  
تونىنى سالدۇردى.

— چارچىغاندەك تۇرىدىلا دادىسى، ھۇجرىغا كىرىپ بىر  
ئاز ئارام ئېلىۋالسىلا.

① ئاپا، ئاپەكە — قەدىمىي ئۇيغۇر تىلىدا ئاچا، ھەدە.



— چارچىمىدىم يابىرا، قارا چەكمەن تونۇمنى ئاچقىپ  
بېرىڭ.

— بىر يەرگە بارىدىغان ئوخشىماملار؟

— ياق، — رەبھاندىن بىردەم ئويلىنىپ تۇرۇپ قالدى، —

بالىلارنى ئېلىپ ئاتا — ئانامنىڭ يېنىغا بىللە چىقىمىز.

— بالىلار ھېلى كىرىپ چىققانىدى.

— يەنە كىرەيلى، دەيدىغان گەپ بار، ئانىسى.

يابىرانىڭ قوشۇما قاشلىرى كۆتۈرۈلدى. ئۇ ئېرىنىڭ ھەر

كۈنى ئەتىگەن، چۈش، كەچ مەزگىللىرىدە، ئاتا — ئانىسىنىڭ

يېنىغا كىرىپ ھال سوراپ ئولتۇرۇپ چىقىدىغانلىقىنى بىلەتتى،

بەزىدە بالىلار بىلەن، بەزىدە ئۆزى بىلەن، بەزىدە يالغۇز

كىرەتتى. «ئەجەبا، كىرىپ چىقتۇق دېسەكمۇ، گەپ بار، دەۋاتە-

دىغۇ، نېمە گەپ بولغىدى؟ چىرايىدىن مالاللىق چىقىپ تۇ-

رۇپتۇ.» ئويلاپ خاس ئۆيىگە كىرگەن يابىرا، ھاۋارەڭ يىپەك

كۆڭلىكى ئۈستىدىن قارا نىمچىسىنى كىيىپ چىقتى. رەبھاندىن

ئۇنىڭغا قاراپ باش لىڭشىتىپ:

— قىزلىرىم، سىلەرمۇ قارا نىمچەڭلارنى كىيىۋې -

لىڭلار، — دېدى، ئاۋازى ھەسرەتلىك چىقتى.

— نېمىشقا ئابا؟ — چوڭ قىزى ئايتولۇن سوئال نەزىرى

بىلەن مۇڭلىنىپ قارىدى.

— بىردەم تەخىر قىلغىن قىزىم.

رەبھاندىن ئۇلارنى باشلاپ، تاشقىرىقى ھويلىنىڭ ئوڭ

تەرىپىدىكى گىلاس دەرەخلىرى شىلدىرلاپ تۇرغان باغ يولى

بىلەن ئىچكىرىكى ھويلىغا ئۆتتى. بۇ ھويلىنىڭ ئوتتۇرىسىدا

سۈيىلىق كۆل بار ئىدى، كۆل ئەتراپىغا مەجنۇنتالار ساپە

تاشلاپ تۇراتتى. ياشىنىپ قالغان بەگتۆمۈر قەدىناس خوتۇنى

زەمبۇران بىلەن كۆل بويىغا قويۇلغان كارىۋاتتا يانپاش -

لاپ ياتاتتى.



— مەرھابا بالىلىرىم، مەرھابا! — بوۋاي تۇرۇپ پۈتۈن  
بالا — ۋاقتلىرى بىلەن كىرىپ كەلگەن ئوغلىنى سۆيۈپ كۈتۈ-  
ۋالدى.

— ئوغلۇم، سىلى كۈندە نەچچە قېتىم يوقلاپ يۈرەكلى-  
رىمىزنى ياشارتىپ تۇرۇۋاتىدىلا، — ئۇ سۆزلەۋېتىپ بىردىن  
توختاپ قالدى. ھەممەيلەنگە كۆز يۈگۈرتۈپ، بۇنىڭ ئادەتتىكى  
يوقلاش ئەمەسلىكىنى بىلدى، — يۈرۈڭلار، ئۆيگە كە -  
رىڭلار، — دېدى ئۇ ئالدىدا مېڭىپ.

رەبھانىدىن ئاق رومال سالغان زەمۇران ئانىنىڭ قولىغا  
دىن يۆلەپ پايىدىن چىقىرىپ، ئاتىسىنىڭ كەينىدىن ساراي  
ئۆيگە كىردى. بۇ ئۆينىڭ ئالدى تېمىنىڭ دېرىزىسى ھويلىغا،  
ئارقا تېمىنىڭ دېرىزىسى باغقا قارىغاچقا يورۇق ئىدى. ۋاسا جۈپ  
قىلىنغان تورۇسى ئادەتتىكى ئۆيلەرنىڭكىدىن خېلى ئېگىز بو-  
لۇپ، گۈللۈك رەختتىن زەدىۋال تۇتۇلغان تاملىرىغا ئەگمە ئويۇق  
چىقىرىلغانىدى. ئۆيگە ئون ئىككى گەزلىك پارس گىلىمىدىن  
تۆتى سېلىنغانىدى. قىزلىرى، كۈيۈغۈللىرى، ئاكا - ئاچىلىرى  
ئائىلىسىدىكىلەر بىلەن كەلگەندە، بەگتۆمۈر ئۇلارنى مۇشۇ ئۆي-  
گە باشلايتتى. رەبھانىدىننىڭ بالا - چاقىلىرىمۇ ئۇلارنىڭ  
خىزمىتىدە بولاتتى. ئادەتتىكى چاغلاردا بۇ ئۆي بوش تۇراتتى،  
خىزمەتكارلار ھەر كۈنى سەھەردە بۇ ئۆينى تازىلاپ چىنىدەك  
قىلىۋېتەتتى.

بەگتۆمۈر زەمۇران ئانا بىلەن ئويما نەقىش چېكىلگەن  
گۈمبەزلىك ئوچاق يېنىدا — تۆردە ئولتۇردى. مەرھۇم بەگبۇ-  
قانىڭ ساۋۇت - دۇبۇلغىسى مانا مۇشۇ يەرگە ئېسىپ قويۇلغانى-  
دى. ئۇنىڭغا يانداپلا باتۇر بوۋىسىنىڭ قىلىچ - قالقە-  
نى، ئومۇت - گۈرزىسى، نەيزە - خەنجەرلىرىمۇ ئېسىلغانىدى.  
بۇ ئۆي شۇنىڭ ئۈچۈنمۇ پۈتۈن جەمەتكە روھ ۋە جاسارەت  
بېغىشلايدىغان ساراي ھېسابلىناتتى.



خوش ئوغلۇم، بۈگۈن بۇنداق كىرىشلىرىدە بىزگە  
ئېيتىدىغان مۇھىم بىر خەۋەر بار ئوخشىمامدۇ؟ — بەگتۆمۈرنىڭ  
بۆرىنىڭكىدەك ئۆتكۈر كۆزلىرى رەبھانىدىنغا تىكىلدى.

— ھۆرمەتلىك بۇزۇكۋار، ئىنساننىڭ ئىككى سەپەر  
ئۈستىدە ئىكەنلىكى ئۆزلىرىگە ئايان. مەنزىلىنىڭ بىرى بۇ دۇنيا،  
بىرى ئۇ دۇنيا.

— ئارى ئوغلۇم، ئارى، — كۆكسىگە چۈشكەن ئاق  
ساقىلىنى سىيىپاپ باش لىڭشىتتى بوۋاي، — ھاياتتا ئۆلۈم —  
يېتىم بولۇپ تۇرىدۇ، لېكىن ياشىغان يەنىلا ئەۋزەل.

— توغرا دېدىلە ئاتا، ياشىغان ئەلۋەتتە ئەۋزەل. بىراق  
ئوغللىمىز بەگتۈرمىش بىزنىڭ بەخت — سائادىتىمىز، ئەلنىڭ  
ھۆرلۈكى ئۈچۈن ئۆلۈمنى ئەۋزەل كۆرۈپتۇ. مانا مۇشۇ خە —  
ۋەردىن ئانام بىلەن ئۆزلىرىنى، پۈتۈن جەمەتىمىزنى ۋا —  
قىپلاندىرغىلى كىرگەندىم. ئانىسىمۇ، سىڭىللىرىمۇ تېخى  
ئاڭلىمىغاندى... ئانىم...

— ئاھ، ياش يوپۇرماق بالام!... — دەپ ھوشسىزلانغان  
ياپىرانى يۆلىۋالغان رەبھانىدىن ئۇنىڭ چېكىسىنى ئۇۋۇلىدى.  
— سەۋر قىلىڭ ئانىسى، ئاللا سەۋر قىلغانلار بىلەن  
بىرگە.

قىزلارمۇ ياغلىقىنى كۆزىگە تۇتۇپ يىغلاشقا باشلىدى.  
— ئەجەب غەيۇر بالا ئىدى نەۋرەم، يۈرۈش — تۇرۇشى  
بوۋىسىغا بەك ئوخشايتتى، — زەمۇران ئانا ئوغللىنىڭ يېنىغا  
ئۆتۈپ، كۆزىنى ئاستا ئاچقان كېلىنىنىڭ بېشىنى قۇچىقىغا  
ئالدى، — بالام، يىغلىماڭ، مىڭ قاقشساقمۇ تىرىلمەيدۇ. نەۋرەم  
بەگتۈرمىش ئادەتتىكى ئۆلۈم بىلەن ئەمەس، يۇرتىمىزنى مۇنقەرز  
بولۇشتىن، ئەلنى قۇل بولۇشتىن ساقلاپ قېلىش ئۈچۈن،  
ئىككى تاغسىدەك جېنىنى پىدا قىلىپ شېھىت بولۇپتۇ. يىغلىماڭ  
بالام، يىغلىماڭ. يىغلىماڭلار بالىلىرىم، — دېدى ئۇ كۆزلىرىدىن



يۈم - يۈم ياش تۆكۈپ.  
— مۇنداق ئۆلۈش جەمەت-ئىمىزنىڭ ئەنئەنىسى  
بالىلىرىم، — كۆزلىرىدىن ياش قۇيۇلغان بەگتۆمۈر ياغاچ ئالدى-  
قىنى بىلەن يۈزىنى توسۇۋالدى، — قېنى، ھەممىمىز دۇئا  
قىلىپ ئۇنىڭ روھىنى شاد قىلايلى.  
ئۇ بوغۇق ئاۋاز بىلەن سۈرە «تابارەك» نى قىرائەت  
قىلدى. ھەممەيلەن يىغىدىن توختاپ سەما بولۇشتى. بەگتۆمۈر  
دۇئاغا قول كۆتۈردى.

— ئى ھەممىنى كۆرۈپ، بىلىپ تۇرغۇچى ئاللا، ئۆز  
ئېلى، يۇرتى، جەمەتنى قۇل بولۇشتىن قۇتۇلدۇرۇش ئۈچۈن  
دۈشمەنگە بوي بەرمەي شېھىت بولغان پەرزەنتىمىزگە جەننەتۈل  
فىردەۋستىن<sup>①</sup> ئورۇن بەرگەيسەن. ئۇنىڭ ئىزىدىن ماڭغان  
ياشلىرىمىزغا، ئەۋلادلىرىمىزغا غەلبە - نۇسرەتنى يار قىلغاي-  
سەن. ئامىن، بىرەھمەتكە ياتەرھۇمەرراھىمىن.  
رەببىمىزدىن كۆزلىرىنى يېسىپ تۇرغان قوللىرىنى كۆكسە-  
گە قويۇپ دېدى:

— ھۆرمەتلىك ئاتا، مېھرىبان ئانا، قازاغا رىزا  
بولۇش — كامىل ئىمان مۆمىن بەندىلەرنىڭ خىسلىتى. مەن  
بۇ قازاغا رىزامەن. ھازا تۇتۇشنى تەرك ئېتىمەن، جەمەتتىمىزنىڭ-  
مۇ ھازا تۇتماسلىقىنى تەۋسىيە قىلىمەن. چۈنكى ئوغلۇم دۈش-  
مەن بىلەن ئېلىشىپ ئاللانىڭ دەرگاھىغا كەتكەندۇر. مۇنداق  
شەرەپلىك ئۆلۈم — ھايات قالغانلار ئۈچۈن خاسىيەتلىك  
تويىدۇر. ئەگەر بىز سەۋر قىلماي يىغا - زار قىلساق، دۈشمەنلىك-  
رىمىز كۈلىدۇ، ئوغللىمىزنىڭ روھى ئازابلىنىدۇ.  
بەگتۆمۈر ئوغللىنىڭ تىلىكىنى ماقۇللاپ:

① جەننەتۈل فىردەۋس — جەننەتلەر ئىچىدىكى ئەتىۋارلىق جەن-  
نەت.



— ھازا تۇتمايلى، قارىلىق كىيىمنى سېلىۋېتەيلى. بۇنى  
پۈتۈن جەمەتىمىزگە بىلدۈرەيلى. پەتىگە كەلگەنلەر بىزنىڭ  
چىدام — غەيرىتىمىزدىن تەسىرلەنسۇن، — دەپ ئوغلنىڭ مۇ-  
زىسىگە قولىنى قويدى.  
زەمۇران ئانا كېلىنىنىڭ ياشلىرىنى سۈرتتى. ئۆيىنى سۈ-  
كۈت باستى. «شاھلىك» دەپ ئاتىلىدىغان رەھبەر ئىكەن.

2

ناماز بامداتتىن يېنىپلا ئاتىسى بىلەن بىرىنچى بولۇپ  
پەتىگە كەلگەن ئۈدەش، ھاجىپ رەبھانىدىن ۋە ئۇنىڭ ئائىلە-  
سىدىكىلەرنىڭ ھازا تۇتۇپ يىغا — زار قىلمىغانلىقىدىن سەل  
غەلىتىلىك ھېس قىلدى. ئاتىسى مۇسبەت سۈرىسىنى ئوقۇپ  
دۇئا قىلغاندىن كېيىن، مۈكچىيىپ قالغان بەگتۈمۈرگە تەسەللى  
ئېيتتى. رەبھانىدىن ئۇلارنى مەرھۇم ئوغلنىڭ ھۇجرىسىغا باش-  
لاپ چىقتى. ئۇ كېچىچە قۇرئان ئوقۇپ ئۇخلىمىغانلىقى ئۇ-  
چۈن، كۆزىگە قىزىللىق تېقىلىپ، ياڭاق سۆڭىكى بۆرتۈپ  
چىققانىدى. لېكىن ئۆزى مەزمۇت، تېمەن ئىدى.  
— چاغرىبەگ<sup>①</sup> ئادامتوغرىل جانابلىرى، شېھىت بولغان  
ئوغللىمىز ئۈچۈن ھازا تۇتمىغانلىقىمىزنى كۆرۈپ ئەجەبلەنگەن  
بولۇشلىرى مۇمكىن. مەن بۇغرا قاراخان ئالىيلىرىنىڭ پەرزەنتى-  
مىز ئۈدەشتىن ئەۋەتكەن پۈتۈكىدىن ئوغلۇمنىڭ ئالىپ ئۇنۋان-  
ىغا ئېرىشكەنلىكىنى ئوقۇپ، ئۇزاتقان چېغىمدا بەرگەن قەس-  
مىگە لايىق باتۇرلۇق كۆرسەتكەنلىكىنى بىلدىم. بۇنىڭ ئۈچۈن  
يىغلىشىمىز كېرەكمۇ؟ بىز يىغلىساق دۈشمەن كۈلمەسمۇ؟ شۇڭا

① چاغرىبەگ — قاراخانلار دۆلىتىنىڭ ھەربىي ئۇنۋانى، مىڭبە-  
گىدىن يۇقىرى سەركەردىلەرنىڭ خىزمەت كۆرسەتكەنلىرىگە بېرىلەتتى.



جەمەتسىز بويىچە قۇرئان ئوقۇتۇپ، ھازا تۇتماسلىقىنى نىيەت قىلدۇق. ئۇلۇغ تەڭرىمۇ قازاغا رىزا بولۇشىمىزنى خالايدۇ. — ئاقلانە ئويلاپلا ھاجىپ جانابلىرى، تۈنۈگۈن مەنسۇر ئىلىكخان تەقدىم قىلغان ھازىلىق توننى كىيىشنى رەت قىلغانىدە. رىدىنلا مۇددىئالىرىنى بىلگەندىم. يىغا ئادەمنى بوشاشتۇرۇۋېتىدۇ. ئوغلۇم ئۈدەشتىن بەگتۈرمىشىنىڭ قانداق شېھىت بولغانلىقىنى ئاڭلاپ ناھايىتى ھاياجانلاندىم. ئۇنى ئۆزلىرىنىڭ ئۆتۈنۈشى بىلەن كىچىكىدىن ئۆزۈم مەشىق قىلدۇرۇپ، ماھىر چە. ۋەنداز، مەرگەن قىلىپ يېتىشتۈرگەنلىكىم ئۈچۈنمۇ، جاسارەتلىك بەستى كۆز ئالدىغا كېلىۋېلىپ ئىچىم ئۇۋۇلۇپ كەتتى... «ھە، تۈنۈگۈن مەنسۇر ئىلىكخان ئالدىدىن يېنىپ چىققىدە. نىمىدىن كېيىن، ئۇستازىم ھازىلىق توننى كىيىشنى رەت قىلغانىكەن — دە، بۇنداق يۈرەكلىك ئادەم ئاز تېپىلىدۇ.» دېدى ئۈدەش ئىچىدە. ئۇ قاراڭغىنى ئېلىپ ئوردىدىن ئۆيىگە كەلگەندىن كېيىن مەرھۇم دوستىنىڭكىگە بارغۇسى كەلگەنىدى. ئاكدە. سىدىن بۇنداق ۋاقىتسىز ئايرىلىپ قالغان ئايتولۇننىڭ يىغلىغان چاغدىكى مۇڭلۇق ئۇنىنى بولسىمۇ ئاڭلىغۇسى كېلىپ كەتكەندە. دى. مانا، ئەتىگەن كېلىپ ئۇنىنىمۇ ئاڭلىيالمىدى، قارىسىنىمۇ كۆرەلمىدى. — ئوغلۇم، بەگتۈرمىش توغرىلۇق سۆزلەپ بەرگەنە، — دېدى ئادامتوغرىل نوقۇت رەڭ قالپاق كىيىۋالغان بېشىنى سەل ئېگىپ. بەستىلىك بۇ ئادەمنىڭ تۇرقىدىن ناھايىتى كۈچتۈڭگۈر ئىكەنلىكى بىلىنىپ تۇراتتى. ئۈدەش ئۇنىڭغا تارتقاندى. — ماقۇل ئابا. ئېھتىمال، ئېيتقانلىرىم ھاجىپ ئاغامنىڭ دەردىنى بىرئاز يېنىكلىتىپ قالار، — دېدى ئۇ، قايغۇلۇق نەزدە. رى بىلەن ئۆزىگە سەپسىلىپ ئولتۇرغان رەيھاندىنغا قاراپ، — ئۇستاز، بەگتۈرمىش ئىككىمىزنى بىرگە ئۇزاتقان ئىدىلە. بىز شۇ ماڭغانچە قانغا بويالغان يەتتە سۇ دالاسىغا قەدەم قويدۇق.



قىتانلار بۇ يەردىكى ئۇيغۇر، قىپچاق، ياغما، چىگىل قارلۇق قەبىلىلىرىگە مەنسۇپ قېرىنداشلىرىمىزنىڭ ئۆيلىرىنى بۇلاڭ - تالاڭ قىلىپتۇ، خوتۇن - قىز ھەم شىرىلىرىمىزنى ئاياغ ئاستى قىلىپ، نەيزە سانجىپ ئۆلتۈرۈپتۇ. قارشىلىق قىلغان ئەرلەرنىڭ پۇتلىرىنى ئىككى دەرخەننىڭ شېخىنى ئېگىپ باغلاپ، شاخ - لارنى قويۇپ بېرىپ چاتىرىقىدىن يېرىپ ئىككى پارچە قىلىۋېتىپتۇ. ئېغىر ئاياغ ئانىلارنىڭ قورسىقىنى قىلىچ بىلەن يېرىپ، تېخى دۇنياغا تۆرەلمىگەن بوۋاقنىمۇ ئۇچۇقتۇرۇۋېتىپتۇ. كىچىك گۆدەكلەرنىڭ يۈرىكىنى ئويۇۋېلىپ كاۋاپ قىلىپ يەپتۇ. بۇ دەھشەتلىك قىرغىنچىلىقنى سۆزلەپ تۈگەتكىلى بولمايدۇ.

ئۇ دەشەتنىڭ كۆز ئالدىغا ئاشۇ پاجىئەلىك مەنزىرە كېلىپ سۆزدىن توختاپ قالدى. ئۇنىڭ ئىككى چانقى ياشقا لىق تولغانىدى.

— سۆزلە بالام، سۆزلە، — دەپ ئالدىراتتى دادىسى ياشلىرىنى سۈرتۈپ، — نېمىدېگەن ئېچىنشىلىق - ھە، قانداق تاقەت قىلىپ تۇرغانسىلەر.

— تاقەت قىلىپ تۇرالمىدۇق. بۇغرا قاراخان غەزەپلىنىپ ئەسىر ئالماسلىق توغرىسىدا پەرمان چۈشۈردى. بەگتۈرمىش «قىتان قاراقچىلىرى قېرىنداشلىرىمىزنى قانداق ئۆلتۈرگەن بولسا، بىزمۇ ئۇلارنى شۇنداق ئۆلتۈرۈپ قىساس ئالماي قويمايمىز!» دەپ مۇشتۇملىرىنى چىڭ تۈگۈپ ۋارقىراپ كەتتى. جەڭ باشلاندى. قىتان قانخورلىرى ئۆزى بېسىۋالغان ھەربىر يېزا - شەھەردە جاھىللىق بىلەن قارشىلىق كۆرسىتىپ بىزنى چېكىندۈرمەكچى بولدى. بەگتۈرمىش: «ئارقىغا يېنىش ئاسىيلىق، دۈشمەن ئۈستىگە ئات سېلىپ ماڭغىنىمىز ماڭغان!» دەپ ھەم - مىمىزنىڭ ئالدىدا قىلىچ ئوينىتىپ ماڭدى. بىز تاجاۋۇزچىلارنى سۈر - توقاي قىلىپ، تەڭرىتاغ باغرىدىن، ئالتاي تاغلىرىنىڭ ئېتەكلىرىدىن قوغلاپ چىقاردۇق. دۈشمەن بۇلاپ ئېلىپ كەت -



مەكچى بولغان تۆمەنلىگەن قوي، كالا، يىلقىلارنى، ئالتۇن،  
تىللا، يامبۇلارنى قولغا چۈشۈرۈپ ئۆز ئىگىلىرىگە قايتۇرۇپ  
بېرىپ قوغلاپ مېڭىۋەردۇق. ئەنە شۇنداق شىددەتلىك جەڭ  
بىلەن بىر يىل ئۆتتى. نۇرغۇن قېرىنداشلىرىمىز شېھىت بولدى.  
ئىككىنچى يىلى دۈشمەننى ئىز بېسىپ قوغلاپ، ئارام بەرمەي  
ئېرتىش ۋادىسى، بالقاش كۆلى ئەتراپىدا جەڭنى داۋاملاشتۇر-  
دۇق. بەگتۈرمىش ھەرقاچان لەشكەرلىرىمىزنىڭ ئالدىدا مېڭىپ،  
گاھ قىلىچ، گاھ نەيزە، گاھ ئومۇت بىلەن ئۇرۇپ، قىتان  
چېرىكلىرىنى يەر چىشلەتتەتتى. بىز جەڭ قىلىپ توختىماي  
ئىلگىرىلەپ، ئۇرخۇن دەرياسى بويىغا يېتىپ كەلدۇق. ئۆركەش-  
لەپ ئېقىۋاتقان دەرياغا بىرىنچى بولۇپ ئات سالغان بەگتۈرمىش  
بولدى. ئۇ قاتتىكى تۆمەنلىگەن دۈشمەن يادىن يامغۇردەك ئوق  
ياغدۇردى، سالغا، مەنچاناقىتىن چوڭ - كىچىك تاشلارنى ئېتىپ  
«تاش بوران» قىلدى. ئاتلىق، ئېگىز ھارۋىلىق ئەسكەرلىرىمىز  
ئارقا - ئارقىدىن دەرياغا چۈشتى. مەن بەگتۈرمىشتىن ئون  
قەدەملا ئارقىدا كېتىۋاتتىم. ئۇ، ئىككى قولىدا ئومۇت، قىلىچ  
ئۇرۇپ، توسۇماقچى بولغان دۈشمەننى يىقىتىپ، قاچۇرۇپ يول  
ئېچىپ كېتىۋاتتى. بىر چاغدا گۈرزە تېگىپ بەگتۈرمىشنىڭ  
چىپار تورۇقى يىقىلدى. «ئاپلا!...» دەپ ئۇنىڭغا قاراپ  
ماڭدىم. شۇ ئارىدا ئورنىدىن تۇرغان بەگتۈرمىش بىر قولى  
بىلەن ئۈزۈپ، بىر قولىدا قىلىچ ئوينىتىپ، «ئاللاھۇئەكبەر!»  
دەپ نەرە تارتقىنىچە قىرغاققا قەدەم قويدى. بىزمۇ كەينىدىن  
قىرغاققا چىقتۇق. قىرقتەك دۈشمەن نۆكۈرى يوپۇرۇلۇپ كېلىپ  
بەگتۈرمىشنى تىرىك تۇتماقچى بولدى. ئۇ بىر قولىغا قىلىچ،  
بىر قولىغا ئومۇتنى ئېلىپ پىرقىراپ ئايلانغىنىچە ئۇرۇپ، ساند-  
جىپ بىرقانچە دۈشمەننى يەر چىشلەتتى. بىزمۇ ھەرياندىن  
كەلگەن دۈشمەنلەر بىلەن قىلىچلىشىپ كەتتۇق. كەينى -  
كەينىدىن قىرغاققا چىققان نۆكەرلىرىمىز قىتان خۇمپەرلىرىگە



قورشاپ زەربە بەرگىلى تۇردى. مەن ئىختىيارسىز بەگتۇرمىش  
ئېلىشىۋاتقان تەرەپكە قارىدىم. يەتتە - سەككىز دۈشمەن ئۇنىڭ  
ئەتراپىدا سۇنايلىنىپ ياتاتتى. ئولتۇرۇپ قالغان بەگتۇرمىش  
قىلىچىنى توختىماي شىلتىۋاتاتتى. ئۈچ دۈشمەن ئۇنىڭغا نەيزە  
تەڭلەپ كەلدى. ئېتىلىپ بارغىنىمچە دۈشمەننىڭ بىرسىنى چېپ -  
چىپ تاشلىدىم. بەگتۇرمىش بىرسىنىڭ قارىنى چۈۈۋۈۋەتتى ۋە  
ئورنىدىن تۇرۇپ، قاچقان دۈشمەننى قوغلاپ يېتىۋېلىپ قىلىچ  
تۇردى، ئۆزىمۇ يىقىلدى. مەن يۈگۈرۈپ بېرىپ يۆلىدىم. بېشىغا  
ئومۇت تەگكەنكەن. ئىشىپ بۆرتۈپ چىققان يەردىن قان  
ئېقىۋاتاتتى. ئوڭ مۇرىسىگە، يانپېشىغا قىلىچ تەگكەندى. بۇل -  
دۇقلاپ قان چىقىۋاتقان كۆكرىكىدە نەيزە ئىزى بار ئىدى. ئۇ  
شۇنداق ئېغىر يارىلانغان تۇرۇپ قىلىچنى تاشلىمىغاندى ۋە  
ھەدەپ قىلىچنى شىلتىپ ئالدىغا ئىنتىلەتتى. شۇ ھالدا بىردىن  
جىم بولۇپ قالدى. قارىسام كۆز قارىچۇقلىرى قېتىپ قاپتۇ.  
قۇلقىمنى قان بىلەن بويالغان مەيدىسىگە ياقتم، يۈرىكىمۇ  
سوقۇشتىن توختىغانىكەن. «ئاھ، تەڭرىم! نېمىشقا دوستۇمنى  
بىز بىلەن بىرگە غەلبە شارابىنى ئىچىشكە بۇيرۇمىدىڭ» دەپ  
يىغلاپ كەتتىم. دۈشمەنلەرنىڭ قاچقىنى قېچىپ، بىرقانچە مىڭى  
ئەسىر بولۇپ تىز پۈككەندى. يايلاقلىرىمىزدىن بۇلاپ كەتكەن  
تۆمەنلىگەن مال - يىلقىلارنى قايتۇرۇۋېلىپلا قالماي، سان -  
ساناقسىز ئولجا - غەنىيمەتكە ئېرىشتۇق. بۇغرا قاراخان ئالىلىد -  
رى ھال رەڭ تۇغ بىلەن بەگتۇرمىشنىڭ ئېڭىكىنى چاتتى. «بۇ  
ئالىپنىڭ جەستىنى قۇز ئوردۇغا ئېلىپ كېتىمىز. ئوبدان ساق -  
لاڭلار» دەپ ئەمر قىلدى. مېنى ئەشكىنچىلىككە تاللاپ، پاي -  
تەختكە تېز خۇش خەۋەر يەتكۈز، دەپ بۇيرۇدى. مانا، كېلىپ  
ھەر بىرلىرىنىڭ ئالدىدا ئولتۇرۇپتىمەن. ئەپسۇس، بەگتۇرمىش  
غەلبە تەنتەنىسىنى كۆرەلمىدى، ئابا، - ئۈدەش سۆزىنى تۈ -  
گىتىپ دەس قوپتى ۋە رەبھانىدىنىڭ ئالدىدا تىزلاندى، -



پېقىر شاگىرتلىرىنى ئوغۇللىرى ئورنىدا كۆرگەيلا، ئۆزلىرىنى  
ھىچقاچان يەرگە قاراتمايمەن.

— جان دوست بۇرادىرىمنىڭ پەرزەنتى بولسىمۇ، سە-  
لىنى ئۆز بالامدەك كۆرۈپ كېلىۋاتىمەن، ئوغلۇم. پېقىرنى ئاتا  
ئورنىدا كۆرگەن بولسىلىرى، شۇنداق ئىشەنچكە كەلدىمكى،  
مەن يۆلەنچۈكسىز قالمايدىكەنمەن.

رەبھانىدىن ئۇنى تۇرغۇزۇپ قۇچاقلاپ سۆزىنى داۋام قىلدى:  
— غەلبە تەنتەنىسىنى ئوغلۇمنىڭ تېنى كۆرمىگەن بە-  
لەن روھى كۆردى، سىلى كۆردىلە بالام. ئۇ ۋەدىسىگە ۋاپا  
قىلدى، مەن ئۇنىڭ بىلەن ئىپتىخارلىنىمەن، — ھاياجانلانغان  
ئاتا قىبلىگە قاراپ قوللىرىنى سۈنۈپ دېدى، — رەھمەت تەڭ-  
رىم، ئەل سۆيەر، ۋەتەن سۆيەر باتۇر ئوغلانغا ئاتا قىلغىنىڭ  
ئۈچۈن رەھمەت. ئەگەر ئاسىي قاققۇنغا، ساتقۇن خانىغا ئاتا  
قىلىپ قويغان بولساڭ، بۇ يۈزۈمنى قانداق كۆتۈرۈپ يۈرەتتىم.  
رەھمەت تەڭرىم، رەھمەت! —

ئۇ، ئادامتوغرىغا قاراپ دېدى:  
— رەھمەت چاغرىبەگ، ئوغلۇمنى باتۇر، مەرد ئەزىمەت  
قىلىپ تەربىيىلىگەنلىكى ئۈچۈن رەھمەت.

— ئالادىن مىننەتدار بولسىلا بۇرادىرىم. پېقىر پەقەت  
بەندىلىك بۇرچۇمنى ئادا ئەتتىم خالاس. ئۆزلىرىمۇ پەرزەنتىم  
ئۈمىشىنى تەربىيىلەپ كامال تاپقۇزدىلىغۇ. رەھمەتنى سىلىگە  
ئېيتساق بولىدۇ. ئەلنىڭ ھۆر - ئەركىنلىكى ئۈچۈن ئوغلنى  
ئاتلاندىرغان، مىڭلىغان ئات، قورال - جابدۇق، ئالتۇن -  
كۈمۈش ياردەم قىلغان ئۆزلىرىدەك مەرد ئەزىمەتكە پۈتۈن قوۋم  
رەھمەت ئېيتىدۇ، — ئورنىدىن تۇرغان ئادامتوغرىل رەبھانىدىن-  
نى قۇچاقلىدى. دەھلىزدە باياتىن بېرى ھۇجرا ئىشىكىگە يېقىن  
كېلىپ، ئۇلارنىڭ سۆزلىرىنى ئاڭلىغان ئايتولۇن ئاستا كەينىگە  
يېنىپ كۆزلىرىدىن ئېقىۋاتقان ياشنى سۈرتتى.



رەبھاندىن ئۇلارنى ئىشك ئالدىغىچە چىقىپ ئۈزىتىپ قويدى.

پەتىچىلەرنىڭ ئايىغى ئۈچ كۈنگىچە ئۈزۈلمىدى. تۆتىنچى كۈنى ھاجىپ رەبھاندىن ئوردىغا بېرىپ خىزمەتتە بولدى. ۋەزىر - ۋۇزىرالار، ئەمىر - ئەركانلار بۇغرا قاراخان ئەخمەت بىننى ئەلى تۇغانخاننى كۈتۈۋېلىش ئۈچۈن جىددىي تەييارلىق قىلىشىۋاتاتتى: بۇغرا قاراخان سارىيىنى زىننەتلەش، قۇزۇردۇ كۈچىلىرىنى كۆركەملەشتۈرۈش، چەت ئەل يالۋاچلىرىنى<sup>①</sup> كۈتۈۋېلىش، مەملىكەت بويىچە غەلبە تەنتەنىسى كۈنى ئۆتكۈزۈپ ئاۋام بىلەن داستىخاندا بىرگە بولۇش، ئات بەيگىسى ئۆتكۈزۈش، چېلىشىش، ئوغلاق تارتىشتەك پائالىيەتلەرنى ئورۇنلاشتۇرۇش بىلەن ئالدىراش ئىدى.

رەبھاندىن «ئاۋام بىلەن داستىخاندا جەم بولۇپ، غەلبە شاربىنى ئىچىش» پائالىيىتىگە رىياسەتچى قىلىپ بەلگىلەنگەندى. بۇ كاتتا سورۇندا بۇغرا قاراخان، ئىلىكخانلار ئاۋام بىلەن يۈز كۆرۈشەتتى. شائىرلار مۇشائىرە ئوقۇيتتى. قىزىقچىلار قىزىقچىلىق قىلاتتى. سەنئەتكارلار ساز چېلىپ، ناخشا ئېيتىپ، ئۇسسۇل ئوينىشاتتى. ئاخىرىدا جەڭ غەلبىسىنى قولغا كەلتۈرۈشتە باتۇرلۇق كۆرسەتكەنلەرگە، نام قازانغانلارغا تون كىيدۈرۈلۈپ ئات مىنگۈزۈلەتتى. بۇ نەچچە يىلدا بىر قېتىم ئۆتكۈزۈلۈپ، دىغان مىسلىسىز زور پائالىيەت بولغاچقا، پۇختا تەييارلىق قىلىش زۆرۈر ئىدى. ئەخمەت تۇغانخان تەختكە چىقىپ ئۆتكۈزۈپ كەن «ئاۋام بىلەن داستىخاندا جەم بولۇش» سورۇنى كۆڭلىگە ياقىمىغاچقا، رىياسەتچىلەرنىڭ كاللىسى ئېلىنغانىدى. بۇ ساۋاقنى ئېسىدە تۇتقان رەبھاندىن، بالاساغۇن شەھىرىنىڭ ھاكىمى ئېلىكبەگ بىلەن كۆرۈشۈپ مەسلىھەتلەشتى. ھەرقايسى بازار،

① يالۋاچ — ئەلچى.



كوچا، مەھەللىلەرنىڭ ئاقساقاللىرىنى ۋاقىپلاندۇرۇپ، ئاۋامنى تېز  
ھەرىكەتكە كەلتۈردى. *بۇ مەزمۇن ئۇنىڭ ئىسمىگە ئاساسەن تەلپۈنۈش*  
چارچىغان، ھارغان رەبھانىدىن ئۆيگە كەچ قايتتى. يابىرا  
ئېرىنىڭ ئويچان چىرايىغا زەن قويغاچ تونىنى سالدۇرۇپ،  
تەرەت ئېلىشقا سۇ قۇيۇپ بەردى. ئۇ، بۇنداق ئىشلارغا دېدەك-  
لەرنى بۇيرۇمايتتى. بۇ بەلكىم بەك ياخشى كۆرگەنلىكىدىن  
بولسا كېرەك، يۇيۇنۇش سۈيىنىمۇ ئۆزى ئىسسىتاتتى، بولمىسا  
قۇل دېدەكلەر، ھۆر خىزمەتچىلەرمۇ ئاز ئەمەس ئىدى. قىزلار  
باغ ئىچىدىكى كۆل بويىدا قۇشناچىمدىن ئالغان دەرسلىرىنى  
تەكرارلىشىۋاتاتتى. رەبھانىدىن ئۆز ھۇجرىسىنىڭ دېرىزىسىدىن  
ئۇلارغا كۆز سېلىپ، ئوغلىنى ئويلاپ قالدى. «ئۇ ھايات بولسا،  
ئوردىدىن كەلگەن چېغىمدا ئالدىمغا چىقاتتى، توپىنى قىلغان  
بولاتتىم...» تاراملاپ ئاققان يېشىنى ياغلىقى بىلەن ئېرتقان  
ئاتا نامازغا تۇردى.

چاي دەملەپ كىرگەن يابىرا، ئېرى جايىنامازدىن تۇرغان-  
دىن كېيىن يىغلامسىراپ دېدى: *بۇ مەزمۇن ئۇنىڭ ئىسمىگە ئاساسەن تەلپۈنۈش*  
— دادىسى، ئوغلۇم كۆز ئالدىمغا كېلىۋېلىپ يىغىدىن  
باش كۆتۈرەلمەس بولۇپ قالدىم. ئۆزۈمنى شۇنچە چىڭ تۇت-  
ساممۇ، ئىچ - ئىچىمدىن توختىماي ئوتلۇق ئاھ ئېتىلىپ  
چىقماقتا. چىدىماي قالدىم... — ئۇ ئېرىنىڭ مۇرىسىگە باش  
قويۇپ ئۆكسۈپ - ئۆكسۈپ ياش تۆكتى. «ئىسىك» ئادىل  
— يىغلىماڭ ئەزىزىم. سەۋر قىلماقتىن باشقا نېمە ئىلاجى-  
مىز بار. كۆرۈنۈشتە ھازا تۇتمىغان بىلەن، يۈرىكىڭىز ھازا  
تۇتۇۋېتىپتۇ. راست، چىدىماق تەس، لېكىن بۇ قازاغا بەرداشلىق  
بېرىشىمىز كېرەك، — دېدى رەبھانىدىن خوتۇنىنىڭ مۇڭلۇق  
چىرايىغا زەن سېلىپ. *بۇ مەزمۇن ئۇنىڭ ئىسمىگە ئاساسەن تەلپۈنۈش*  
يابىرا مۇشۇ بىرنەچچە كۈن ئىچىدە خېلىلا تارتىلىپ  
قالغانىدى. سىپتە قاپاقلىرى ئولتۇرۇشۇپ، ماڭلىيدىكى



بىلىنەر - بىلىنمەس قورۇقلار كۆزگە چېلىقىپ قالغانىدى. بۇ نازا كەتلىك ئوچۇق جۇۋانىنىڭ لەۋەن قامىتى، ئۇشتۇمتۇت ئۇش - شۈك تەگكەن گۈل شېخىدەك ئېگىلىگەنىدى. رەبھانىدىنىنىڭ ئۇنىڭغا ناھايىتى ئىچى ئاغرىپ كەتتى. دېمىسىمۇ ئون تۆت يېشىدا ئەمرىگە ئېلىپ، يىگىرمە يىلنى بىرگە ئۆتكۈزگەن بۇ خوتۇنغا بولغان مېھرى كۈندىن - كۈنگە ئۇلغايىدىكى، سۇس - لاشىمىدى. بۈگۈنكى كۈنگە كەلگەندە ئايرىلالماس دەرىجىگە يەتكەنىدى.

قېيناتا، قېينانىسىمۇ بۇ كېلىنىنى بەك ياقتۇراتتى، ئۆز قىزىدەك كۆرۈپ ئىززىتىنى قىلاتتى. يابىرامۇ ئۇلارغا كۆيۈنەت - تى، چاي - تاماقنى ئۆزى ئېلىپ كىرىپ ھالىغا يېتەتتى، خىزمىتىنى ئېرىنمەي قىلاتتى. رەبھانىدىن بۇ مەھبۇبىدىن شۇنداقچە رازى ئىدى.

يابىرا كەنچەك قەبىلىسىنىڭ ئۆلىمالىرىدىن بىرىسى بولغان بەگتاش موللىنىڭ كەنجى قىزى ئىدى. ئۇنىڭ ئابدۇللا دېگەن ئەرەبچە ئىسمى جامائەتكە مەشھۇر ئىدى. كىشىلەر ئابدۇللا داموللا دەپ ھۆرمىتىنى قىلىشاتتى. ئۇ چاغلاردا ئوقۇمۇشلۇق كىشىلەرنىڭ، دۆلەت ئەربابلىرىنىڭ ئەنە شۇنداق ئىككى ئىسمى بولاتتى. بىرى، ئۇنىڭ مىللىتى، يەرلىك ئادەملىكىنى بىلدۈرسە، يەنە بىرى، مۇسۇلمان ئىكەنلىكىگە شاھىت ئىدى. دادىسى يابىراغا «ئامىنە» دەپ ئەرەبچە ئىسىم قويغان، لېكىن رەبھانىدىن «يابىرا» دەپ چاقىرىشنى ياخشى كۆرەتتى.

يابىرا بەگتۇرمىشىنى ئون ئالتە يېشىدا تۇغقاندى. ئۇنىڭدىن كېيىن تۇغۇلغان تۆت قىزى بىر - بىرىدىن چىرايلىق بولۇپ، ئۇلار ئائىلىنىڭ بىباھا زىنىتى ئىدى. بۇلار يىلسېرى بوي تارتىپ ئات مەنەلەيدىغان، ئوفيا ئاتالايدىغان، كىتاب ئوقۇيالايدىغان بولغانىدى.

بەگتۇرمىش يالغۇز ئوغۇل بولغاچقا، ھەممەيلىن ئۇنىڭ



كۆزىگە قارايتتى. مەجەزى ئوبدان، ئاق كۆڭۈل، قەيسەر بۇ  
 يىگىت ئەمدى يوق ئىدى.

رەيھاندىن، خىيالغا چۆكۈپ ئولتۇرۇپ كەتكەن خوتۇندىن -  
 نىڭ ئىككى مۇرىسىدىن تۇتۇپ دېدى:

— ياپىرا، ئارتۇقچە ھەسرەتلەنمەڭ، ھەسرەت يۈرەكنى  
 يەيدۇ، كىشىنى ئۈمىدسىزلىك دەشتىدە سەرسان قىلىۋېتىدۇ.  
 سىز ماڭا، بالىلارغا كېرەك، ئاتا - ئانامغا كېرەك. بۇنداق  
 قايغۇرۇپ ئاغرىپ قالسىڭىز ھەممىمىز ئازابلىنىمىز. بىزنىڭ ئازاب-  
 لىنىشىمىزنى خالامسىز؟

— ياق، خالمايمەن، — پىچىرلىدى ياپىرا ئېرىگە مۆل-  
 دۈرلەپ بېقىپ.

— خۇدا يەنە بىر ئوغۇل پەرزەنت ئاتا قىلىپ قالار.  
 — خۇدا بۇيرۇسا يەنە بىر ئوغۇل تۇغمىسام كۆڭلۈم  
 ئارامغا چۈشمەيدىغان ئوخشايدۇ. ئوغۇل كۆرمىسىلە سىلىنىڭمۇ  
 كۆڭۈللىرى پۈتۈن بولمايدۇ. ئاھ، چاپسانراق بويۇمدا قالسىدى...  
 بۇ ئۇنىڭ يۈرەك نىداسى ئىدى.

— مانا، مانا، ئەزىزىم، مېنىڭ ئۈمىدىم شۇ. يەنە بىر  
 ئوغۇل تۇغۇپ بېرىڭ. مەن تەڭرىمدىن بايلىق، ئەمەل تەلەپ  
 قىلمايمەن، بىر ئوغۇل تەلەپ قىلىمەن.

ياپىرا قولى بىلەن يېشىنى ئېرتىپ رەيھاندىن -  
 دىنغا يۆلەندى.

— مەن تۈنۈگۈن تاڭغا يېقىن بىر چۈش كۆردۈم.  
 — قانداق چۈش كۆرۈپسىز، ئەزىزىم.

— چۈشۈمدە ماڭا بىر بۆرە خىرىس قىلىۋاتقۇدەك.  
 — تەڭرىم بىزگە يەنە بىر ئوغۇل ئاتا قىلىدىكەن...  
 رەيھاندىن ئۇنى باغرىغا باستى. ئالتۇندەك چاق-  
 ندىغان كەچكى شەپەق، ھۇجرىنىڭ دېرىزىسىگە  
 جۇلا تاشلىدى.



قىتانلارنى مەغلۇپ قىلىپ، غەلبە قۇچۇپ كېلىۋاتقان ئەخمەت تۇغانخان — سېيىت ئەلى ئارسلانخاننىڭ چوڭ ئوغلى ئىدى. سېيىت ئەلى ئارسلانخان مەلىكە نۇر ئەلانۇر خېنىمنىڭ چوڭ ئوغلى ئىدى. نۇر ئەلانۇر خېنىم شەرقتىكى تۇنجى ئىسلام دۆلىتى — قاراخانلار مەملىكىتىنى بەرپا قىلغان سۇلتان سۇ-تۇق بۇغراخاننىڭ چوڭ قىزى ئىدى. سۇتۇق بۇغراخان بازىر ئارسلانخاننىڭ ئىككىنچى ئوغلى ئىدى. بازىر ئارسلانخان قارا-خانلار مەملىكىتىگە ئۇل سالغان بىلگە كۆل قادىرخاننىڭ چوڭ ئوغلى ئىدى.

تۇغانخان بۇغرا قاراخان بولغاندىن كېيىن، خان جەمەتى ۋە ھەرقايسى قەبىلىلەر ئارىسىدا نارازىلىق تۇغۇلدى. كۈتۈلمە-گەن ۋەقەلەر يۈز بېرىپ، بەھۇدە قان تۆكۈلۈشلەر سادىر بولدى. تارىخنىڭ بۇ سىرلىرىدىن ئوقۇرمەنلەرنى ۋاقىپلاندىرۇش ئۈچۈن، بۇ بابتىكى ھېسابتىكى بىلگە كۆل قادىرخاندىن باشلىدىم.

تارىم ۋادىسىنى قۇم بېسىپ، نۇرغۇن يېزا، شەھەرلەر قۇم بارخانلىرى ئاستىدا قالغاندا، ھايات قالغان بىر قىسىم ئۇيغۇر قەبىلىلىرى بۇ يەردىن ئۇرخۇن، بالقاش بويلىرىغا كۆچۈپ بېرىپ، دەسلەپ ھون خاندانلىقىنى، ئاندىن كۆك تۈرك خاقان-لىقىنى، تۇغلا توققۇز ئۇيغۇر خانلىقىنى، ئىدىقۇت ئۇيغۇر خانلىقىنى، ئاخىرىدا ئۇرخۇن ئۇيغۇر خانلىقىنى قۇرغانىدى. تەقدىرى قىسمەت بىلەن باستۇرۇپ كەلگەن قىرغىز - قىپچاق خانلىقىدىن يېڭىلگەن بىلگە كۆل قادىرخان ئاتا - بوۋىلىرىنىڭ ماكانى بولغان تارىم ۋادىسى، تەڭرىتاغ ئېتەكلىرىگە ئاخىر قاي-تىپ كەلدى.



بىلگە كۆل قادىرخان، ئۇيغۇر ياغما قەبىلىسىنىڭ قاراخانى بولۇپ، پاساھەتلىك، باتۇر ئادەم ئىدى. ئۇيغۇر، بايرغۇ، ھون، توغرا، قارلۇق، باسمىل، چىكىل قاتارلىق قەبىلىلەرگە باشچىلىق قىلىپ، ئۇلارنى ئالتاي تاغلىرىدىن چۇ، تالاس دەريا ۋادىلىرىغىدە چە بولغان جايلارغا ئورۇنلاشتۇردى. قەشقەر، بالاساغۇن شە- ھەرلىرىگە ھۆكۈمرانلىق قىلىپ كەلگەن ئۇيغۇر قارلۇق قەبىلىدە لىرىنىڭ ھوقۇقىنىمۇ ئىگىلىدى. ئۇ تەختتە ئولتۇرغان مەزگىلدە چوڭ ئوغلى بازىر تىكىنگە ئۇيغۇرلارنىڭ شەرەپ نامى بولغان «ئارسلانخان» ئۇنۋانىنى بېرىپ، ئۇنى بالاساغۇن شەھىرىگە ھاكىم قىلدى. كىچىك ئوغلى ئوغۇلچاق تىكىنگە ياغما ئۇرۇقىدە- نىڭ شەرەپ نامى بولغان «بۇغراخان» ئۇنۋانىنى بېرىپ تالاس قەلئەسىگە ھاكىم قىلدى.

بىلگە كۆل قادىرخان ياشىنىپ قالغانىدى. ئۇ قانداش، قېرىنداش قەبىلىلەرنىڭ بۇغراخان، قاراخان، ئىلىكخان، ئارس- لانخانلىرىنى، سۇباشى، يابغۇ، چوغلان، سانغۇن، ئىنالبەگ، چاغرىبەگلىرىنى يىغىپ مۇنداق ۋەسىيەت قىلدى:

— ئەي مەردۇ مەردانىلىرىم، ئۆمرۈم ئاخىرلىشىپ قالدى. كۆزۈم يۈمۈلۈش ئالدىدا سىلەرنى ئوبدان كۆرۈۋالاي. سىلەر مېنىڭ جەڭگاھتىكى قاناتلىرىم، سەپەردىكى ھەمراھلىرىم، مەن خەلقىمنى سىلەرگە تاپىنىپ ئاخىر ئۆز ۋەتىنىگە قايتۇرۇپ كەل- دىم، ئەمدى ئۆلسەم ئارىمىم يوق. شۇنى ئۇنتۇماڭلاركى:

ھەممە قەبىلە كىشىلىرىنىڭ ئەسلى ئۇيغۇر، بىز قان - قېرىنداش، بىر ئاتىنىڭ بالىلىرى. ئەجدادىمىز ئۇلۇغ بوۋىمىز ئوغۇز- خان بىلەن كۆك بۆرىنىڭ كەينىدىن مېڭىپ يورۇقلۇققا چىققان. ئىناق - ئىتتىپاق بولۇپ، ئەركىن، خۇشال ياشاڭلار. بىرىڭلار- نى بىرىڭلاردىن پەس كۆرمەڭلار، بىر - بىرىڭلاردىن ئايرىد- ماڭلار، دۈشمەنگە ساتقۇنلۇق قىلماڭلار، ئاراڭلار بۇ- زۇلغان كۈن — سىلەرنىڭ مەھكۇم بولغان كۈنۈڭلاردۇر.



بىر - بىرىڭلار بىلەن يېقىن بولۇڭلار، يىراقلاشماڭلار؛ بىر -  
بىرىڭلارغا كۆيۈنۈڭلار، ئاداۋەت تۇتماڭلار؛ بىر - بىرىڭلارنى  
كەچۈرۈڭلار، ئۆچەكەشمەڭلار؛ بىر - بىرىڭلارنى يۆلەڭلار، ئورا  
قازماڭلار؛ مەرد، سېخىي بولۇڭلار، بېخىل، تەمەخۇر بولماڭلار؛  
كەڭ قورساق مەردانە بولۇڭلار، خۇشامەتچى، سۇخەنچى بول-  
ماڭلار؛ بىلىم ئۆگىنىڭلار، نادان، ساياق بولۇپ قالماڭلار،  
يېتىم - يېسىر، مەسكەن، غەربىلارنىڭ بېشىنى سىلاڭلار، باغرى  
تاشلىق قىلماڭلار...»

بىلگە كۆل قادىرخاننىڭ كۆزلىرى كۆك ئاسمانغا تىكىلىپ  
قېتىپ قالدى. ئۇ جان ئۈزگەندى. بوش قالغان تەختكە چوڭ  
ئوغلى بازىر ئارسلانخان ئولتۇردى. ئوغۇلچاق تىكىن ئاكىسىنىڭ  
ئەمرىگە بويسۇنۇپ بىرنەچچە يىلنى جىم ئۆتكۈزدى. ئاخىر  
تەختنى تارتىۋېلىش غەرىزىدە نىيىتىنى بۇزدى. «نىيىتى بۇزۇق-  
نىڭ قازىنى تۆشۈك». سامانىلار شاھى ئىسمائىل بىننى ئەخمەت  
نۇرغۇن لەشكەر بىلەن تالاس شەھىرىگە بېسىپ كىرىپ، ئۇنىڭ  
خانلىقىنى، بالىلىرى بىلەن ئون بەش مىڭ ئادىمىنى ئەسىر  
ئالدى. ئوغۇلچاق قەشقەرگە قېچىپ كەلدى. بازىر ئارسلانخان  
بالاساغۇندا ۋاپات بولدى، ئوغۇلچاق ئاكىسىنىڭ نامىزىغىمۇ  
بارمىدى.

ئىچىدە غۇم ساقلاپ كەلگەن قارلۇق قەبىلىسىنىڭ بەزى  
ياىغۇ، سۇ باشى، چاغرىبەگلىرى پۇرسەتنى غەنىيمەت بىلىپ،  
بالاساغۇندا ئوردا ئۆزگىرىشى قىلدى، ياغمىلارنىڭ ئىلىكخان،  
تىكىن، ۋەزىر، ئەمىرلىرىنى قىرغىن قىلىپ ئۆز خانلىقىنى تىكلە-  
دى. بازىر ئارسلانخاننىڭ چوڭ ئوغلىنىمۇ ئۆلتۈرۈۋەتتى. كى-  
چىك ئوغلى سۈتۈق تىكىننى ھايات قالغان ياغمىلار يوشۇرۇن  
تۈردە قەشقەرگە ئېلىپ كېلىپ، ئوغۇلچاق تىكىننىڭ تەربىيەت  
قىلىشىغا تاپشۇردى. سۈتۈق تىكىن كىچىك بولغاچقا، ئۇنىڭغا  
ۋاكالىتەن ئوغۇلچاق بۇغرا قاراخان بولۇپ تەختكە چىقتى. ئۇ



ئۆتكەن ئىشلاردىن ساۋاق ئالماي ئەيش - ئىشرەتكە بېرىلدى،  
ئەل بىلەنمۇ، سۇتۇق تىكىن بىلەنمۇ كارى بولمىدى.  
سۇتۇق تىكىن ناھايىتى غەيۇر، چەبدەس يىگىت بولدى.  
قەشقەرگە سودىگەر قىياپىتىدە كەلگەن سامانىلار دۆلىتىنىڭ  
دانىشمەن شاھزادىسى ئەبۇ نەسىر سامانىنىڭ ئىخلاس بىلەن  
تەربىيىلىشى نەتىجىسىدە ئىسلام دىنىغا كىردى. ئەلۋەك، ھۆر  
ئەلگە ئاپەت بولغان زالىم، شەھۋانىيەتچى تاغىسى ئوغۇلچاق  
قادىرخانى، ئىسلام دىنىغا كىرمىگەن بالا - چاقىلىرى، تەرەپ-  
دارلىرى بىلەن قىلىچ بىسىدىن ئۆتكۈزدى. سۇتۇق تىكىن ئون  
سەككىز يېشىدا ھىجرىيە 333 - يىلى ① قاراخانلار تەختىدە  
ئولتۇرۇپ بۇغراخان بولدى، ئىسلام دىنىنى دۆلەت دىنى قىلدى.  
شۇنىڭ بىلەن ئوتتۇرا ئاسىيانىڭ شەرقىدە يەنە بىر ئىسلام  
دۆلىتى مەيدانغا كەلدى. ئۇ لەشكەر تارتىپ بالاساغۇن شەھىرىدە -  
نى ئېلىپ، قارلۇق خانلىقىغا خاتىمە بەردى. كېيىن لەشكەر  
ئەۋەتىپ، كۇچا، كورلا، كىنگىت ② شەھەرلىرىنىمۇ ئۆز ھۆكۈم -  
رانلىقىغا ئالدى. باغداتتىكى ئابباسلار خەلىپىسى ئۇنىڭغا سۇلا -  
تان ئۇنۋانىنى بەردى. سۇلتان سۇتۇق بۇغراخان ئون بىر يىل  
دەۋران سۈرۈپ ھىجرىيەنىڭ 344 - يىلى ③ قەشقەردە ۋاپات  
بولدى، ۋەسىيىتى بويىچە ئاتۇش مەشھەد يېزىسىدىكى ئۇستازى  
ئەبۇ نەسىر سامانىنىڭ مەقبەرىسى يېنىغا دەپنە قىلىندى. ئورنىغا  
چوڭ ئوغلى مۇسا بايتاش بۇغرا قاراخان بولدى. تۇرپان ئىددە -  
قۇت خانلىقى ئۇنىڭغا بەيئەت قىلدى. لېكىن خوتەن خانلىقى  
بىلەن بولغان ئۇرۇش تۈگىمەي تۇرۇپ دۇنيا بىلەن ۋىدالاشتى.

① ھىجرىيەنىڭ 333 - يىلى، مىلادىيە 944 - ، 945 - يىللىرىغا توغرا كېلىدۇ.

② كىنگىت - قارا شەھەر.

③ ھىجرىيەنىڭ 344 - يىلى مىلادىيەنىڭ 955 - يىلىغا توغرا كېلىدۇ.



ئوغلى جەڭدە قازا قىلغانلىقى ئۈچۈن، مەرھۇم ئىنىسى سۇلاپ-  
مان ئارسلانخاننىڭ ئوغلى ئەبۇھارۇن ئارسلانخان تەختكە چىق-  
تى. ئۇنىڭ زامانىسىدا قاراخانلار ئېلىنىڭ زېمىنى ناھايىتى  
كېڭەيدى. سامانىلار پادىشاھى مەغلۇپ قىلىنىپ، بۇخارا ئېلىدە-  
دى. خارەزىمغا لەشكەر تارتىپ بېرىپ، سەمەرقەنت، شاش،  
ئۈزگەن شەھەرلىرىنىمۇ ئىگىلىدى. ھارۇن بۇغراخان كېسەل  
بولۇپ قەشقەرگە قايتىپ كېلىۋېتىپ، «قوچقار بېشى»<sup>①</sup> دېگەن  
يەردە ۋاپات بولدى. مانا شۇ چاغدا ئۇنىڭ چوڭ ئوغلى يۈسۈپ  
قادىرخان قەشقەردە ئارسلانخان ئىدى. لېكىن بالاساغۇندا تۇرۇ-  
ۋاتقان كۈچتۈڭگۈر، قارام سۈباشى - شاھزادە ئەخمەت بىننى  
ئەلى تۇغانخان ۋەزىر - ۋۇزرا لارنى، ئەمىر - ئەركانلارنى قولغا  
كەلتۈرۈپ تەختكە چىقتى. كۆكسى - قارنى كەڭ، بىلىملىك،  
باتۇر يۈسۈپ قادىرخان تەخت تالىشىشىنى خوپ كۆرمەي، ئۆ-  
زىنى تۈتۈپ، ئۇنىڭ بۇغرا قاراخان بولغانلىقىنى ئېتىد-

راپ قىلدى...  
قىتانلارنى مەغلۇپ قىلىپ، دەبدەبە بىلەن كېلىۋاتقان  
بۇغرا قاراخان ئەنە شۇ ئەخمەت بىننى ئەلى تۇغانخان ئىدى!  
مەنسۇر ئىلىكخاننىڭ چىقىشىنى كۈتۈپ، دۆلەت ئەركانلى-  
رى بىلەن ئوردا ئالدىدا تۇرغان رەبھانىدىن، قىلىچلىرىنى  
يالىڭاچلاپ، جەينىكىنى بېقىنىغا تىرەپ سەپراس بولغان ياسا-  
ۋۇللارغا كۆز سالغان ھالدا، قاراخانلار تارىخىنى ئەسلەپ چىق-  
تى، ئۇ بامدات نامىزىنى ئۆتەپلا، بالاساغۇندىكى يەتتە يۈز  
مەسچىت جامائىتىنىڭ رەت - رەت سەپ تۈزۈپ، ناغرا -  
كانايىلارنى چېلىپ، تۇغ - ئەلەملەرنى كۆتۈرۈپ بۇغرا قاراخان-  
نىڭ ئالدىغا چىقىپ كېتىۋاتقانلىقىنى كۆرۈپ، ئورۇنلاشتۇرۇش-

① قوچقار بېشى - قشلاق، بۇ يەردە ھاكىمىيەت باشقۇرىدىغان  
قورغان بولغان.



نىڭ مۇۋاپىق بولغىنىدىن كۆڭلى ئەمىن تېپىپ ئوردىغا كەلگە -  
نىدى. ئوردىنىڭ دەل - دەرەخلەر سايە تاشلىغان خىشلىق  
يوللىرى جانان چىنىدەك پارىلداپ كەتكەنىدى. تۇغ - ئەلەملەر  
قادالغان ئوردا ئىشىكلىرى داغدام ئوچۇق ئىدى. خانەئى دد -  
ۋان»، «بۇغرا قاراخان» سارىيىنىڭ دېرىزىلىرى، تام - تورۇس -  
لىرى سۈرتۈلۈپ زىننەتلەنگەنلىكى ئۈچۈن، يېڭىدىن بىنا قىل -  
لىنغاندەك تەسىرات بېرەتتى. ئىلىكخاندىن باشلاپ دەرۋازىۋەز -  
گىچە ئۈستۈپشەيدىكى لىباسلىرىنى يەڭگۈشلەپ تېخىمۇ سالاپەت -  
لىك تۈس ئېلىشقانىدى.

رەبھانىدىن يېشىل بەقەسەم تون كىيىپ، يېشىل شايى  
سەللە يۆگىۋالغانىدى. ئۇ ھەممەيلەن بىلەن تىنچلىق - ئامانلىق  
سورىشىپ، مەنسۇر ئىلىكخاننى پايتەخت ئاھالىسىنىڭ قارشى  
ئېلىش تەييارلىقىدىن ۋاقىپلاندىرۇپ، بىر قىسىم دۆلەت ئەربابى -  
رى بىلەن ئوردا ئالدىغا چىقىپ تۇرغانىدى. «تۇغانخان قور -  
قۇمسىز، جاسارەتلىك بولغىنى بىلەن، بەكمۇ ئۆزۈمچىل، قىتانلارنى  
يېڭىپ دۇنياغا تونۇلدى، ئەل - يۇرت ئىچىدە زور ئابروى  
قازاندى. ئەمدى كۆرەڭلەپ پۇقرانى ئۇنتۇپ قالمىسا بولاتتى...»  
ئۇنىڭ خىيالى تۈگىمەي مەنسۇر ئىلىكخان ئۇيغۇر، قارلۇق،  
ياغما، چىگىل قاتارلىق قەبىلە چوڭلىرى بىلەن چىقىپ كەلدى.  
ئۇ، تۇم قارا ئارغىماققا مىنگەنىدى، خاس نۆكەرلىرى ئاق ئات  
مىنىشكەنىدى. ھېچكىمگە قارىماي، ئىككى ياندا سەپراس بولۇپ  
تۇرۇشقان ئوردا نۆكەرلىرىنىڭ قىلىچىنى پەس تۇتۇپ بەرگەن  
ھۆرمەت سالىمىنىمۇ ئىلىك ئالماي مېڭىپ كەتتى. ئاندىن بۇغرا  
قاراخان تۇغانخاننىڭ خانىشلىرى، شاھزادىلەر، مەلىكىلەر، ئارس -  
لانخان، ئىلىكخان جەمەتكە تەئەللۇق خانزادىلەر، كېنىزەكلەر،  
غۇلاملار ھارۋىدا ۋە ئاتتا يۈرۈپ كېتىشتى. دەرۋازا ئالدىدا  
تۇرغان دۆلەت ئەركانلىرىمۇ مۇلازىملىرى بىلەن ئاتلىنىشتى.  
رەبھانىدىن ئۇلار بىلەن كېتىۋېتىپ «مەنسۇر ئىلىكخاننىڭ



كۆڭلى ئارامدا ئەمەستەك قىلىدۇ» دېگەننى كۆڭلىدىن ئۆت-  
كۈزدى. ئۇلار ئاجايىپ سەلتەنەتلىك زىننەتلەنگەن «دەرۋازەئى  
باشا» دىن ئۆتتى. بۇ دەرۋازىنىڭ پەشتىقىدا توقسان توققۇز  
نەپەر شادىيانچىلار ئۇزۇن بۇغرا كانايلىرىنى، نەققارە - سۇناپ-  
لىرىنى دەرمەھەل چېلىشقا تەييارلانغان ھالدا يىراققا كۆز سې-  
لىپ تۇرۇشاتتى. يەتتە چاقىرىم يەرگىچە يولنىڭ ئىككى قاسنىقى  
سانجاق - سانجاق ئادەملەر بىلەن تولۇپ كەتكەنىدى. رەبھاند-  
دىن ئۇلارغا قاراپ باش لىگىشتىپ: «كاشكى، بۇغرا قاراخان  
ئۆزىنى شۇنچە ھۆرمەتلىگەن خەلقنىڭ قەدرىگە يەتسە  
ئىدى...» دەپ ئويلىدى.

دۆلەت ئەركانلىرىنىڭ ئورنى ئەڭ ئالدىدا بولغاچقا، مەز-  
سۇر ئىلىكخان قارشى ئېلىشقا چىققان تۈمەنلىگەن ئادەم توپىنى  
بېسىپ ئۆتۈپ توختىدى.

رەبھاندىن كېتىۋېتىپ ئۇيغۇر، قارلۇق، ياغما قەبىلىلىرىد-  
نىڭ يۇقىرى تەبىقىسىگە مەنسۇپ ئائىلىلەرنىڭ تارخان،<sup>①</sup> بەگ،  
باي غوجام، خېنىملىرى ئارىسىدا ئاپئاق ساقىلى يەلپۈنۈپ تۇر-  
غان قامەتلىك ئاتىسى بەگتۆمۈرنى، ئانىسى زەمۇران ئاغىچا  
خېنىمى، خوتۇنى يابىرا خېنىمى، قىزلىرى ئايتولۇن، ئايسە-  
لىگ، ئايتىمىش، ئارچۇن خېنىملىرى، ئاشانبۇقا باشلىق ئۆي  
خىزمەتچىلىرىنى كۆردى ۋە ئاتتىن چۈشتى. ئۇلار بۇغرا قارا-  
خاننى قارشى ئېلىش بىلەن بىللە ئالىپ بەگتۈرمىشنىڭ قانلىق  
جەستىنىمۇ تاپشۇرۇۋېلىشقا چىقىشقانىدى. رەبھاندىن ئۇلارنى  
ئۆزىنى چىڭ تۇتۇپ يىغلىماسلىققا دەۋەت قىلىپ قانائەت ھاسىل  
قىلغاندىن كېيىن يۈرۈپ كەتتى. ئۇ مەنسۇر ئىلىكخان ۋەزىر -  
ۋۇزراالىرى، ھاجىپلار بىلەن تۇرغان يەرگە كەلدى. بۇ يەردە  
ئادامتوغرىلمۇ بارئىدى. ئىككى دوست قول ئېلىشىپ تىنچلىق

① تارخان — يۇقىرى تەبىقە كىشىلىرىگە بېرىلگەن ئۇنۋان.



سوراشتى. باتۇرلۇقنىڭ بەلكىسى بولغان قوتاز قۇيرۇقى قادالغان ئەلەمنى كۆتۈرۈپ تۇرغان ئۈدەش، يولنىڭ ئۇ تەرىپىدە تىزدىلىپ سەپراس بولغان قەھرىمان ھۇجۇمچىلار قاتارىدىن ئورۇن ئالغانىدى. ھەممەيلەننىڭ كۆزى يولدا بولۇپ، بۇغراقارخاننى ئىنتىزارلىق ئىلكىدە كۈتۈۋاتتى.

كۈن بارغانسېرى كۆتۈرۈلمەكتە ئىدى. ھاۋا ئوچۇق بولۇپ، ئېتىلغان پاختىدەك ئاق بۇلۇتلار كۆك ئاسمان بوشلۇقىدا ئۈزۈپ يۈرەتتى. ئاق تون كىيگەن مۇلازىم ئالتۇن ساپلىق ھاۋا رەڭ سايىۋەننى مەنسۇر ئىلىكخاننىڭ بېشىغا تۇتۇپ تۇراتتى. ھەممە تاقەتسىزلىنىپ يولغا قارايتتى.

كۈن تىكلشەي دېگەندە، ئېتىنى قۇيۇندەك چاپتۇرۇپ كەلگەن چاپارمەن:

— بۇغراقارخان ئالىلىرىنىڭ مۇبارەك قەدىمى يېقىنلاشتى، دەپ خەۋەر يەتكۈزدى.

قاپقى سېلىنغان مەنسۇر ئىلىكخان بېشىنى كۆتۈردى:

— شادىيانە چېلىنىپ، پايانداز سېلىنسۇن.

يەتتە چاقىرم يولغا قىزىل پايانداز سېلىندى. بالاساغۇن-

نىڭ يەتتە دەرۋازىسى ئۈستىدىكى گۈمبەزلىك، كاھىشلىرى

پارقىراپ تۇرغان پەشتاقلەردىدا ئۈزۈن بۇغراقارخان كانايلار

تەڭلا چېلىنىپ، نەققارە - سۇنايلارنىڭ ياڭراق ئاۋازى

پەلەكنى قۇچتى.

قونچىلىق ئۆتۈك كىيگەن رەيھاندىن پۇتلىرىنىڭ ئۇچىدا

دەسسەپ، بويۇن سوزۇپ قارىۋىدى، يىراقتىن كۆتۈرۈلگەن

قويۇق چاڭ - توزاننى كۆردى. توزان بارا - بارا يېقىنلاپ،

سۈزۈلۈپ، ئارىسىدىن ئۈچ دۈر باشى <sup>①</sup> «يول بوشتىڭلار، يول

ئېچىڭلار، خاقان كەلمەكتە» دەپ چۇقان سېلىپ چىقىپ كەل-

① دۈر باشى — بۇغراقارخاننىڭ ئالدىدا يول ئېچىپ ماڭغۇچى.



دى. كەينىدە ھال رەڭ تۇغ كۆتۈرگەن توققۇز تۇغچى ① بار ئىدى. ئۇنىڭ كەينىدە ئالتۇن ساپلىق توبۇز ② كۆتۈرگەن توقسان توققۇز جاندار ③ ئاتلىق كېلىۋاتاتتى. كەينىدىنلا ئۈچ قىزىل جەدە قوشۇلغان ئۈستى ئوچۇق ئېگىز خاقان ھارۋىسىدا مەغرۇر ئولتۇرغان بۇغرا قاراخان ئەخمەت بىننى ئەلى تۇغانخان كۆرۈندى. ئۇنىڭ ئارقىسىدا تۈرلۈك رەڭدىكى ئاتلارغا مىنگەن سۈباشى، ئەمىر، ئەسكەرىي قازى، مۇنەججىم، پالچى، ئەپسۇز-چى، تېۋىپ، قىزىقچى قاتارلىق خاقاننىڭ يېقىنلىرى بار ئىدى. ئۇلارنىڭ كەينىدىن شېھىت بولغان ئالىپلارنىڭ جەسەتلىرى سېلىنغان ھارۋىلار كېلىۋاتاتتى. ئىككى ئات قوشۇلغان بۇ ھارۋىلارغا، ئاق، قارا شەددە تۇغلار قادىلىپ، ئۈستى مەجنۇن-تالار بىلەن يېپىلغانىدى. ھارۋىلارنىڭ ئىككى تەرىپىدە ئاق تونلۇق قارىيلار سۈرە «ياسىن» نى قىرائەت قىلىپ ماڭماقتا، بۇلارنىڭ كەينىدىن ھايات ئالىپلار قىلىچلىرىنى ئېگەرنىڭ قۇش بېشى ئۈستىگە تىكلەپ، «ئاللاھۇ ئەكبەر!» دەپ تەگىر ئېيتىپ كەلمەكتە ئىدى. ئۇلارنىڭ نەيزىلىرىنىڭ ئۇچىغا باتۇرلۇق، نۇسرەت بەلگىسى بولغان قوتاز قۇيرۇقى چىكىپ قويۇلغانىدى. ئۇلارنىڭ ئارقىسىدىن ئون ئۇيغۇر ④ توققۇز ئوغۇز ⑤ قەبىلىلىرىدىن تاللاپ، تەربىيەلەپ يېتىشتۈرگەن چاپاۋۇل قىسىم

- 
- ① تۇغچى — بۇغرا قاراخان ئالدىدا ئەلەم كۆتۈرۈپ ماڭغۇچى .  
 ② توبۇز — گۈرۈزىنىڭ قەدىمىي ئۇيغۇر تىلىدا ئاتىلىشى .  
 ③ جاندار — بۇغرا قاراخاننىڭ مەخسۇس مۇھاپىزەتچىلىرى .  
 ④ ئون ئۇيغۇر — ئەينى چاغدىكى ئۇيغۇر قەبىلىلىرى بولۇپ ، بۇلار : ياغلار ، قوتۇرغۇر ، بۇقاسقىر ، ئاۋچاغ ، ھازار ، قوغۇرسۇ ، ياغ-ما ، ئاياۋىر ، تورلام ۋىيىبور ، ئادىزدىن ئىبارەت .  
 ⑤ توققۇز ئوغۇز — ئەينى چاغدىكى ئۇيغۇر جەمەتى بولۇپ بۇلار : ئۇيغۇر ، بايسرغۇ ، ھون ، بارغۇت ، توڭرا ، چۈبە ، ئىزگىل ، قارلۇق ، باسمىلدىن ئىبارەت .



ئومۇت، گۈرزىلىرىنى كۆتۈرۈپ كەلمەكتە ئىدى. بۇلارنىڭ كەينىدىن ئاق قاشقا، قارا بويۇن تورۇقلارغا مىنگەن ئىككى تۈمەن قىزىل تۇغلۇق ئۇيغۇر مەرگەنلىرى كېلىدۇ. ۋاتاتتى. ياغمىلارنىڭ قاراڭغۇغا مىنگەن ئىككى تۈمەن قىلىچىۋازلىرى، قارلۇقلارنىڭ بوز ئاتقا مىنگەن بىر تۈمەن توبۇزچىلىرى، تىللىلارنىڭ چىپار ئاتلار قوشۇلغان ئېگىز ھارۋىلىق چەۋەندازلىرى، چىكىل، باسمىل، ھون، توڭرا، بايرىغۇ... قاتارلىق قەبىلىلەرنىڭ ئاتلىق قوشۇنلىرى ئارقا - ئارقىدىن سەپ تارتىپ كېلىشىۋاتاتتى.

ئۇلارنىڭ ئارقىسىدا ئۆزلۈكىدىن ئەل بولۇپ ئىسلام دىنىغا كىرگەن بىر تۈمەن قىتان لەشكەرلىرى «كەلىمە شاھادەت» ئېيتىپ كەلمەكتە ئىدى. ئۇلار قورالسز بولۇپ «لائىلاھە ئىللەللا، مۇھەممەدۇن روسۇلىللا» دەپ يېزىلغان ئاق ئەلەملەر - نى كۆتۈرۈۋالغانىدى. ئۇلاردىن كېيىنلا ئەسىر چۈشكەن قىتان سۈباشلىرى، چېرىكلىرى قوللىرى بىر - بىرىگە چېتىپ باغلانغان ھالدا دۈشكەلنىپ كېلىۋاتاتتى. ئۇلارنىڭ روھى چۈشكۈن بولۇپ باشلىرى سېلىقلىق ئىدى.

ئەڭ ئاخىرىدا قىلىچلىرىنى يالىڭاچلاپ كۆتۈرۈۋالغان يا - ساۋۇللار دۈشمەنگە ئەل بولۇپ ساتقۇنلۇق قىلىپ، كېيىن قولغا چۈشكەن ئۈچ خانىن - ئاسىينى، جەڭگاھتىن قاچقان توققۇز قاچقۇننى، يايىق، يالاڭۋاش، قوللىرى باغلانغان، بويۇنلىرىغا تاقاق سېلىنغان ھالدا، ئىتتىرىپ، قامچىلاپ ئېلىپ كېلىۋاتاتتى. ئاسىي، قاچقۇنلارنىڭ يۈزىگە قارا سۈركەلگەن بولۇپ، ئاران - ئاران دەسسەپ ماڭاتتى.

مەنسۇر ئىلىكخان كۈمۈش ناھاللىق ئۆتۈك سىقىپ تۇرغان پۇتلىرىنى يەرگە قويۇش بىلەن تەڭ، ھەممەيلەن ئاتتىن

① چاپاۋۇل قىسىم — ھۈجۇمچى قىسىم، ئاۋانگارت قىسىم.



چۈشۈپ پىيادە بولۇشتى. ئۇ پايانداز ئۈستىدە ئىتتىك مېڭىپ،  
ئەخمەت تۇغانخانغا ئۈچ قەدەم قالغاندا تىزلىنىپ، يەرگە باش  
قويۇپ سالام بەردى؛  
— ئەسسالا مۇئەلەيكۇم بۇغرا قاراخان غازى ئاكا. پېقىر  
ئىنلىرى نۇسرەت قازىنىپ كەلگەنلىرىنى مۇبارەكلەپ ئاياغلىرىغا  
باش قويىدۇ.  
بارلىق دۆلەت ئەركانلىرىمۇ، يەرگە باش تەگكۈزۈپ سالام  
بەجا كەلتۈرۈشتى؛  
— ئەسرۇل مۇئىننىن ① بۇغرا قاراخان ئالىيلىرى، شانۇ-  
زەپەر قۇچۇپ كەلگەنلىرى مۇبارەك بولسۇن! ئاللادىن ھەزرەت-  
لىرىگە ئامانلىق تىلەيمىز.  
— جانابى ئاللا مېنى ئۆز پاناھىدا ساقلاپ غەلبە قىلدۇر-  
دى، ئىنىم. سىز بىلەن، دۆلەت ئەركانلىرى بىلەن، قۇزئوردۇلۇق  
قېرىنداشلىرىم بىلەن دىدار كۆرۈشتۈرگەن پەرۋەردىگار ئالەمدىن  
ناھايىتى مىننەتدارمەن، — ئۇ سۆزدىن توختاپ، قول باغلاپ  
تۇرۇشقان ۋەزىر، ئەمىر، ھاجىپلارغا، ھەرقايسى قەبىلە مۆتىۋەر-  
لىرىگە سەپىلىۋېتىپ، كۆزى رەبھانىدىنغا چۈشكەندە، چىرايى-  
دىكى تەبەسسۇم ئۆچۈپ، قايغۇ نامايان بولدى، — ئوغللىڭىز  
باتۇرلارچە شېھىت بولدى ھاجىپ. ئۇنىڭ جەڭگاھلاردىكى  
باتۇرلۇقلىرىنى ئۆز ۋاقتىدا پۈتۈكچىگە پۈتكۈزۈپ قويدۇم. شۇنداق  
ئالپ ئوغۇلنىڭ ئاتىسى بولغىنىڭىز ئۈچۈن قانچە پەخىر-  
لەنسىڭىز ئەرزىيدۇ، قايغۇرماڭ.  
— قۇللۇق، ئالىيلىرىنىڭ زەپەر قۇچۇپ سالامەت  
قايتىپ كېلىشى — ئەلنىڭ تىلىكىدىندۇر. ئوغلۇمنىڭ شېھىت  
بولۇشى — جان پىدالىقتىندۇر، — رەبھانىدىن بېشىنى تۆۋەن  
ئەگدى.

① ئەسرۇل مۇئىننىن — مۆمىنلەرنىڭ ئەمىرى.



— تىلەك بولۇپ جان پىدالىق بولمىسا نۇسرەت قازانغىمىز.  
لى بولمايدۇ ھاجىپ. پىداكار ئوغللىڭىز ئەۋلادلارغا ئۈلگە بو-  
لۇشقا مۇناسىپ.

— ئالدىن مىننەتدارمەن ئالىيلىرى.

ئەخمەت تۇغانخان ئىنىسىغا:

— ئاتلىنىڭ، — دېدى ۋە ئۆزىمۇ ئېتىغا مىندى. ئۇ

بەستلىك، بېشى يوغان، ئاتىۋۇزلۇك ئادەم ئىدى، چارساقلى

كۆكسىگە يېيىلىپ تۇراتتى، قارچىغا كۆزلىرى بىر قاراشتا كىشە-

نى ئەيمەندۈرەتتى، كىيىۋالغان دۇبۇلغا — ساۋۋىتى ئۇنى تېخىمۇ

سۈرلۈك قىلىۋەتكەنىدى. تۇغانخان ئىككى يانغا قاراپ ئالتۇن

ساپلىق قىلىچىنى ئېگىز كۆتۈرۈپ، ئاۋامغا ھۆرمەت بىلدۈرۈپ

ماڭدى.

— غازى بۇغرا قاراخان ئالىيلىرىنىڭ زەپەر قۇچۇپ

قايتىپ كەلگەنلىكىنى مۇبارەكلەيمىز!

— ئەمىرۇل مۇئمىنن بۇغرا قاراخان ئالىيلىرىنى ئاللا

ئامان قىلغاي!

— ئۇلۇغ خاقانىمىزغا شان — شەرەپلەر بولسۇن!

چىنار، قېيىن دەرەخلىرى سايە سالغان يولنىڭ ئىككى

قاسنىقىدىكى ياساۋۇل — نۆكەرلەرنىڭ، ئاۋامنىڭ ساداسى پە-

لەككە يەتتى.

رەبھانىدىن بۇغرا قاراخان ۋە ئۇنىڭ ھەمراھلىرىنىڭ كەي-

نىدىنلا يېتىپ كەلگەن ھارۋىلارغا قاراپ ماڭدى، ئەڭ ئالدىدا

كېتىۋاتقان ھارۋىغا ئوغلى بەگتۇرمىشنىڭ جەستى قويۇلۇپ،

ئاق يوپۇق يېپىلغانىدى. ئۇ تونۇدى، ئېتىنى بوياققارغا بېرىپ،

ئۆزى ھارۋىنىڭ يېنىدا باش سېلىپ ماڭدى.

ئالىپلارنىڭ قاتارىدا كېلىۋاتقان بوزاغۇ، يۇقىرى تەبىقىدە-

كىلەر ئارىسىدىكى كۈمۈش ئىدىشتا ئۇسسۇلۇق سۇنۇپ تۇرغان

ئېسىلزادە خېنىملارنى كۆرگەندە، ئاتنى بۇراپ، قاراقاش، ئاقۇش



يۈز ناھايىتى چىرايلىق بىر قىز ئالدىدا توختىدى. ئۇ:  
 — ئى مۇھەببەت پەرىسى، ئالىپلار ئىچىدىكى رۇستەمگە  
 ئۇسسۇلۇق بەرگۈڭىز كېلەمدۇ؟ — دەپ سورىدى.  
 — ئۆزىنى رۇستەم سانغان ئالىپ، قىزدىن سۇ سوراپ  
 كەلمەيدۇ، — دەپ جاۋاب بەردى قىز ھال رەڭ يىپەك رومىلى  
 بىلەن يۈزىنى توسۇپ.  
 — ئوھۇ قۇنچۇي،<sup>①</sup> ئالىپ ئىكەنلىكىمدىن گۇمانلىنىۋا.  
 تامسىز تېخى. سىز شۇنچە قانچىلىك ئۇز، كۆرۈپ باقاي، —  
 ئۇ قىلىچىنىڭ ئۇچى بىلەن قىزنىڭ رومىلىنى قايرىماقچى بولدى.  
 — بوزاغۇ، تارت قولۇڭنى!  
 — نېمىدەيسەن؟ — ساقال باسقان يۈزى قارىداپ،  
 كۆزلىرىگە قان قۇيۇلغان بوزاغۇ، يانتۇ قاراپ، غەزەپ — ئاچچى.  
 قىدىن ئېلىشقا تەييار تۇرغان تەمبەل يىگىتىنى كۆردى.  
 — ئۇدىمىش! سەن بۇ يەردە نېمە قىلسەن؟  
 — بۇغرا قاراخان ئالىپلىرىنىڭ ئالدىغا چىققانىدىم. قاي.  
 تىپ بۇ يەرگە كەلگەندە، ئەدەپسىزلىك قىلىۋاتقىنىڭنى كۆرۈپ  
 قالدىم خۇنپەر. سەن ھەقىقىي ئالىپ ئەمەسكەنسەن، بۇ يەردىن  
 دەرھال كەت!  
 — ئالجمما! بۇ يەردىن كېتىدىغان مەن ئەمەس، سەن.  
 بوزاغۇ قىلىچىنى يۇقىرى كۆتۈردى.  
 ئۇدىمىش ئومۇت بىلەن بىرنى ئۇرۇپ قىلىچىنى يەرگە  
 چۈشۈرۈۋەتتى.  
 — توختاش! — ئاچچىقلانغان بەگتۆمۈر ئۇلارنىڭ ئارد.  
 سىغا كىردى، — سەن بوزاغۇ، مەن ئالىپ دەپ ئۆكتەملىك  
 قىلماقچى بولۇۋاتامسەن ياكى مەن يۇغرىۋىشنىڭ<sup>②</sup> ئوغلى، دەپ

① قۇنچۇي — مەلىكە.

② يۇغرىۋىش — ۋەزىر.



چوڭچىلىق قىلىۋاتامسەن؟ خاقان قولۇڭدىكى قىلىچنى ياۋنى چاپ، دەپ تۇتقۇزغان. ئۆز قېرىندىشىڭغا تەڭلەۋاتىمىزنا! سەندە ئەقىل بارمۇ؟ قارا، قايسى ئالىپ كىشىلەردىن سۇ سوراپ ئىچىۋاتىدۇ، ھىچقايسىسى! كىشىلەر ئۆزلىرى سۇنۇپ بېرىۋاتما. - دەۋ؟ كۆرۈۋاتامسەن؟ ماڭ، كەت، بولمىسا ئاتتىن ئىرغىتىپ تاشلايمەن!

بوزاغۇ، شۇنداق قاراپ چارساقال، غەزەپلىك بوۋايىنى كۆرۈپ ھودۇقتى. ئۇ، ئەمدى كەتمىسە كۆپچىلىك ئالدىدا يۈزى تۆكۈلىدىغانلىقىنى بىلىپ، ئېتىنى بۇراپ قامچا ئوردى. «خەپ توختاپتۇر ئۇدىمىش، ئالايغان كۆزلىرىڭنى ئويۇۋالمىسام...» دەپ چىشلىرىنى غۇچۇرلاتتى.

شېھىتلارنىڭ جەستى سېلىنغان ھارۋىلارنىڭ ئۆتۈپ كەتكەنلىكىنى بىلگەن ئۇدىمىش، بەگتۆمۈر ۋە ئۇنىڭ قىزلىرى بىلەن ئاتقا مىنىشىپ ئىتتىك ئۆيگە قايتىشتى.

ئەڭ ئاخىرىدا يېتىپ كەلگەن ساتقۇن، قاچقۇنلارنى كۆرۈپ غەزەپلەنگەن خالايق قوزغىلىپ كەتتى. بەزىلەر قوللىرىنى شىلتىپ تۈكۈرۈپ، بەزىلەر تاش ئېتىپ لەنەت قىلىشتى، «چالما - كېسەك قىلىش كېرەك!» دەپ چۇقان كۆتۈرۈشتى.

#### 4

«ئەجەب كەچ قېلىشتىغۇ. ھاجىپ، ئاناڭلار ئەنسىرەپ قالمىسۇن، دەپ بالىلارنىڭ، يا دېدەكلەرنىڭ بىرەرسىنىمۇ ئەۋەتپ قويمىدى. يامغۇر ياغدىغاندەك تۇرىدۇ، تېزىرەك كېلىشىمە بولاتتى» شۇلارنى ئويلاپ چاكىرى بىلەن ھويلىغا چىققان يابىرا، شەرقتىن تۈرۈلۈپ كېلىۋاتقان قارا بۇلۇتلارغا كۆز سالدى. دەم ئۆتمەي، گۈلدۈرمامنىڭ ھەيۋەتلىك ساداسى بىلەن تەڭ، بالاساغۇن كۆكىدە چىقىن چىقىلدى. يامغۇر تاراسلاپ



يېغىشقا باشلىدى. «ئاه، خۇدا، ئۇلار يامغۇردا قالدىغۇ، ئەمدى قانداق قىلارمەن؟» دەپ ئۆيگە قېچىپ كىردى. — ئەنسىرىمىسىلە خېنىم، ئۇلار كاتتا مەرىكىگە كەتكەن تۇرسا، قانداقمۇ بالدۇر كېلەلسۇن. ئاڭلىشىمغا قارىغاندا، بۇ مەرىكە يېرىم كېچىگىچە داۋاملاشقۇدەك، — دېدى جايىناماز ئۈستىدە تەسۋى سىيرىپ ئولتۇرغان بۇدراچ ئانا ۋە قوشۇپ قويدى، — كېلىپ قالار، ئەنسىرىمىسىلە خېنىم. ئۇ، ئاشۇ كۈنى ئوغلى بەگتۈرمىشنىڭ ئاقىرىپ كەتكەن جەستىنى كۆرۈپلا ھوشىدىن كەتكەنىدى. ھوشىغا كەلگەندىن كېيىن رەبھانىدىننىڭ ئۇزاق چۈشەندۈرۈشى، تاپىلىشى بىلەن يىغلاپ ئاھ ئۇرۇپ ھازا ئاچمىدى. نەچچە مىڭ ئادەم بىلەن ئالىپ ئوغلىنى يەرلىكىگە قويغان كۈنى، ئېرى بىلەن بىرگە قېيناتا، قېيناتىنى ماقۇل كەلتۈرۈپ، ئاشانبۇقا، بۇدراچ موماي ۋە ئۇلارنىڭ يالغۇز پەرزەنتى بويانقارنى قوللۇقتىن ھۆرلۈككە چىقاردى. بوۋاي بىلەن موماي ئالەمچە خۇشال بولۇپ، ئۆمۈرۋا-يەت بۇ ئائىلىدە قالىدىغانلىقىنى بىلدۈرۈپ كەتكىلى ئۇناشمىدى. بويانقارمۇ رەبھانىدىننى ئۇستاز تۇتۇپ، بىر ئۆمۈر خىزمەتتە بولىدىغانلىقىنى ئېيتىپ قەسەم ئىچىپ تۇرۇۋالدى. شۇ كۈندىن باشلاپ، ئۇلار بەگتۈمۈر جەمەتىنىڭ ھۆر خىزمەتچىلىرى بولۇپ قالدى.

ياپىرا شۇلارنى كۆڭلىدىن ئۆتكۈزۈپ ئۈگىرىنى كېسىپ تەييار قىلدى. بۇدراچ موماي پولۇ دۈملىدى. يامغۇر توختىماي يېغىۋاتاتتى. بۇدراچ موماي قەندەللەردەكى شامنى يېقىۋەتتى. ناماز شامنى ئۆتەپ دۇئا قىلىپ تۇرۇشىغا، رەبھانىدىن ئاتا - ئانىسى، قىزلىرى، خىزمەتكارلىرى بىلەن ھويلىغا كىرىپ كەلدى. ياپىرا قېيناتىسى بىلەن ئېرىنىڭ، بۇدراچ موماي ئاشانبۇقا بىلەن بويانقارنىڭ تونلىرىنى سالدۇرۇپ، قوللىرىغا سۇ قويۇپ



بەردى، ئايۋاندا ئولتۇرغۇزۇپ داستىخان سالدى. ئايتولۇن ھەم -  
مەيلەندىن بەكرەك خۇشال كۆرۈنەتتى، قارا كۆزلىرىدىن سۆي -  
گۈ ئۇچقۇنى چاچراپ تۇراتتى. سىڭىللىرىمۇ خۇشلۇقىدىن  
تەنلىرىگە پاتماي قېلىشقانىدى. بەگتۆمۈر، زەمۇران ئانا روھلە -  
نىپ قېلىشقانىدى.

ياپىرا ئۈگرىنى ئۆزى ئۈستى، لېكەنلەرگە ئۇسۇلغان پولۇ -  
نى دېدەكلەرگە كۆتۈرتۈپ داستىخانغا ئېلىپ چىقتى. تاماق  
يېيىلىپ، داستىخان يىغىلغاندا خۇپتەنگە ئەزان چىقتى. بەگتۆ -  
مۇر دۇئادىن كېيىن ياخشى تىلىكىنى بىلدۈردى:  
— باللىرىم، ئىنسان ئۈچۈن ئۆلۈم ئىبرەت، تىرىكلىك  
سېناق. بىر كۈننى مەنلىك ئۆتكۈزۈش — قىلىشقا تېگىشلىك  
ھەممە ئىشنى ئەتكە قالدۇرماي قىلىۋېتىش دېگەنلىكتۇر. بىر  
كۈننى خاتىرجەم ئۆتكۈزۈش — كۆكسى — قارىنى كەڭ  
تۇتۇش دېمەكتۇر. بۈگۈنكى كۈن — پۈتۈن ئەل بويىچە  
ناھايىتى ياخشى ئۆتكەن كۈن بولدى. بۇ كۈننى قەدىرلە -  
شكىلارنى، ئەل غېمىنى يەپ، ئەل ئۈچۈن جان پىدا قىلىپ،  
داۋامەت مۇشۇنداق قۇتلۇق كۈنگە مۇيەسسەر بولۇشۇڭلارنى  
تىلەيمەن.

— ئاللا بىزنى ياخشى تىلەكلىرىگە يەتكۈزسۇن،  
ئاتا، — دېدى رەبھانىدىن ئايۋان سۇپىسىغا جايىناماز سېلىپ.  
نامازدىن كېيىن ھەممەيلەن ئۆيلىرىگە تارقاشتى.  
ياپىرا كەينىدىنلا ئۆيگە كىرگەن ئېرىگە ئۆرۈلۈپ قاراپ:  
— ھاجىپ، بۈگۈن ئوغۇللىرىنى پۈتۈنلەي ئۇنتۇپ كەت -  
كەن ئوخشىمىملا، ئەجەب خۇشال بولۇپ، تېرىلىرىگە سىغماي  
قاپلىغۇ، — دېدى مەيدىسىگە چۈشۈپ قالغان بىر ئۆرۈم چېچە -  
نى ئارقىسىغا تاشلاپ.

— يوقسۇ، ئوغلۇمنى ئۇنتۇغىنىم يوق، بۈگۈن ئۇنى  
كۆپ ئەسلىدىم، ئوغلۇمنى ئەسلىتىدىغان، كىشىنى خۇشال




قىلىدىغان ئىشلار ناھايىتى كۆپ بولدى. سىزنى ئۇنىمىغىنىڭىزغا  
قويماي ئېلىپ بارمىغىنىم ئۈچۈن ئەپسۇسلىنىپ قالدىم، بارغان  
بولسىڭىز مىسكىن كۆڭلىڭىز ئېچىلىپ قالاتتى، ئارتۇقچە غەم -  
غۇسسىدىن قۇتۇلغان بولاتتىڭىز، - رەبھانىدىن ئورۇن سېلىد -  
ۋاتقان خوتۇنغا مەستلىكى كەلگەندەك قاراپ ئولتۇردى. يابد -  
رانىڭ ئۇزۇن ئىككى ئۆرۈم چېچى ئېگىشكەندە، رۇسلانغاندا  
يىلاندىك تولغىنىپ - كۆتۈرۈلۈپ تۇرغان ساغرىسىغا ئۇرۇلاتتى.  
- ئەزىزىم، بۈگۈن بۇغرا قاراخان ئاشۇ كاتتا مەرىكىدە  
ئوغللىمىز بەگتۈرمىشقا «كۆك بۆرە»<sup>①</sup> ئۇنۋانىنى بېرىپ كەدۈت  
تەقدىم قىلدى. چۈ دەرياسى بويىدىن بىر پارچە يەرنى سۇيۇر -  
غال قىلىپ بەردى، ئوغلۇم ئورنىدا قوبۇل قىلدىم، - دەپ  
سۆزىنى داۋاملاشتۇردى رەبھانىدىن خوتۇننى قولىدىن تارتىپ  
يېنىدا ئولتۇرغۇزۇپ، - پېقىرنى قاراخانلار دۆلىتىنىڭ ئاغىچى  
ئۇلۇغى<sup>②</sup> قىلىپ يارلىق چۈشۈردى. مېنى خۇشال قىلغىنى  
خاقانىنىڭ ئىنئاملارلا ئەمەس، بەلكى ئاۋامنىڭ جاپادىمۇ، راھەت -  
تىمۇ بىر - بىرىگە ھەمدەم، يار - يۆلەك بولۇش ئىرادىسىنىڭ  
نامايان قىلىنىشى بولدى. مەن بۇنداق ئىرادە ۋە روھنى ئوغلۇم -  
نىڭ جەستى ئېلىپ كېلىنگەن كۈنى، دەپنە قىلىنغان كۈنى  
جىنازىنى تالىشىپ كۆتۈرگەنلىكىدىن، سەمىمىي تىلەك - ئارزۇ -  
لىرىدىن ھېس قىلغان بولسام، بۈگۈن ئالىپلارنى قىزغىن قارشى  
ئالغانلىقىدىن، ۋەتەن سۆيەر روھىدىن، بۇغرا قاراخانغا بولغان  
ساداقتىدىن كۆردۈم. ئاۋام مېنىمۇ باشلىرىغا ئېلىپ كۆتۈرۈۋال -  
دى. بىر ئوغلۇمدىن ئايرىلغاندىم، مىڭلىغان ئوغۇلغا ئاتا ئى -  
كەنلىكىمنى ھېس قىلدىم، ئانىسى. بۇلارلا ئەمەس، ئات چې -


① كۆك بۆرە - قاراخانلار خانلىقىنىڭ قەھرىمانلارغا بېرىدىغان  
دۇنۋانلارنىڭ بىرى.

② ئاغىچى ئۇلۇغى - مالىيە مىنىستىرى.











پېش بەيگىسىدە ئۇدىمىش بىرىنچى بولدى، ئوغلاق تارتىشىمۇ  
 ھېچكىمنى ئۆزىگە يەتكۈزمىدى. چېلىشىشتا ياشلار ئىچىدە بو-  
 يانقارغا، ياشانغانلار ئىچىدە ئاشانبۇقغا ھېچكىم تەڭ كېلەلمە-  
 دى. نەيزىۋازلىق، قىلىچۋازلىقتا چوڭلار ئىچىدە ئادامتوغرىل،  
 ياشلار ئىچىدە يەنە ئۇدىمىش بىرىنچى بولدى. ئومۇت، توبۇز  
 ئۇرۇشتا ياشلاردىن بوزاغۇ، ياشانغانلاردىن دوقاقبەگ بىرىنچى  
 بولدى. سورۇن ئەھلى ئۇلارغا بارىكالا ئېيتتى. بۇغرا قاراخان  
 ئۇلارغا تون كىيدۈرۈپ ئات مىنگۈزدى. چېلىشىشتا بىرىنچى  
 بولغان ئاشانبۇقا بىلەن بويانقارغا بىر تەلەڭكىدىن، ئات چې-  
 پىش، ئوغلاق تارتىش، قىلىچۋازلىق، نەيزىۋازلىقتا بىرىنچى  
 بولغان ئۇدىمىشقا تۆت ھېجر، بەگتۆمۈرگە ئىككى ھېجر، ئو-  
 مۇت، توبۇز ئۇرۇشتا بىرىنچى بولغان بوزاغۇغا ئىككى ھېجر،  
 دوقاقبەگكە ئىككى ھېجر تىللا تارتۇق قىلغاندا، ئالقىش ساداسى  
 مەيداننى لەرزىگە كەلتۈردى. مەنمۇ ئۇ پالۋان - چەۋەندازلارغا  
 بىردىن ئات مىنگۈزۈپ، تىللا كەمەر باغلاپ قويدۇم.   
 — ھە، بايا ئالتۇن تۈگمىلىك مەخمەل تون كىيىپ،  
 تىللا كەمەر باغلاپ كەلگەن ئاشانبۇقا بىلەن، بويانقارغا قاراپ  
 قالغانىدىم، ئەسلى كەپ مۇنداق ئىكەن - دە، — دېدى  
 يابىرا.   
 «ئادەمگە ئامەت كەلسە قوشلاپ كەپتۇ» دېگەن شۇ،  
 ئەزىزىم. ھەممىدىن قىزىق بولغىنى يۈزلىگەن قىزلارنىڭ ئۇلارغا  
 ياغلىق تاشلىغىنى بولدى.   
 قىزلىرىمىزمۇ تاشلىغاندۇ؟   
 ئايتولۇن تاشلىدى.   
 كىمگە، دادىسى؟   
 ئادامتوغرىلنىڭ ئوغلى ئالىپ ئۇدىمىشقا.   
 ھېلىقى ئۆيىمىزگە تولا كېلىدىغان شاگىرتلىرىغىمۇ؟   
 — شۇنداق، ئەزىزىم. ياغلىقنى ئۇدىمىش ئالغۇچە، يۇغ-



رۇش بولۇنبەگنىڭ ئوغلى قىلىچىنىڭ ئۇچى بىلەن ئىلىپ  
 قاچتى. — بوزاغۇ دېگەن ئالىپمۇ؟ — ئەپسۇسلانغاندەك بولۇپ  
 سورىدى يابىرا، — ئۇدىمىش قاراپ قالدىمۇ؟ —  
 — يوقسۇ، ئانىسى، ئۇدىمىش كەينىدىن ئات چاپتۇرۇپ  
 يېتىۋالدى. — دە، ئۇنىڭ قولىدىن ياغلىقنى تارتىۋالدى. «ياشاپ  
 كەت يىگىت، ھەقىقىي ئالىپ ئىكەنسەن، بەختىڭنى تارتقۇزۇپ  
 قويمىدىڭ» دەپ چۇقان سالغان سورۇن ئەھلى، ئۇدىمىش  
 ياغلىقنى قوينىغا سېلىپ، بۇغرا قاراخان بارگاھىنىڭ ئوڭ تەرىپى-  
 پىدىكى چەۋەندازلارنىڭ يېنىغا كېلىپ ئورۇن ئالغۇچە تىنماي  
 ئالغۇش ياڭرىتىپ تۇردى. —  
 يابىرانىڭ ھاياجىنى بېسىپ سورىدى: — قىزىڭ، تاشلىغاندۇ؟  
 — تاشلىماي قالاتتىمۇ ئەزىزىم، لېكىن كۆزۈم ئۇدىمىش  
 بىلەن بوزاغۇدا بولۇپ قېلىپ كۆرەلمەي قالدىم. —  
 — يەنە قانداق قىزىق ئىشلار بولدى؟ —  
 — بۇغرا قاراخان ئالىيلىرى جەڭگاھتىن قايتقان ئالىپلار،  
 بەيگىدە ئۇتقان پالۋانلار، چەۋەندازلار، پېشقەدەم سەركەردىلەر،  
 جامائەت ئەربابلىرى بىلەن داستىخاندا بىرگە ئولتۇرۇپ غەلبە  
 شارابىنى ئىچتى. —  
 — سىلىمۇ ئىچكەنلا؟ —  
 — رەبھانىدىن خۇتۇنغا قاراپ كۈلدى: خىلىشكە قىلدى.  
 — مەنلا ئەمەس، ئاشانبۇقا بىلەن بويانقارمۇ ئىچتى.  
 ئۇلارنى قۇللۇقتىن ئازاد قىلغىنىمىز قۇتلۇق ئىش بولغانىكەن.  
 ئەگەر ئۇلار ھۆر ئادەم بولمىغان بولسا بەيگىگە قاتنىشالمايتتى،  
 ئۇلۇغ خاقان بىلەن بىرگە ئولتۇرۇپ غەلبە شارابىنى ئىچىشى  
 مۇمكىن ئەمەس ئىدى. —  
 — ياخشى قىلغانىكەنمىز، — يابىرا سۆيۈنگەن ھالدا



ئېرىگە ئالدىنى قىلدى، — يەنە نېمە ئىشلار بولدى؟  
 — ئەمەسە گېپىمنى بۆلمەي ئاڭلاڭ، — رەبھانىدىن  
 ئۇنىڭ شام يورۇقىدا ۋىللىدە قىزارغان يۈزىگە سەپسىلىپ،  
 مەڭزىنى سىلىدى، — تۈمەنلىگەن ئادەملەرگە ئاش تارتىلدى.  
 قىتانلاردىن ئۆز ئىختىيارى بىلەن ئەل بولۇپ ئىسلام دىنىغا  
 كىرگەنلەر مۇبارەكلەندى، ئۇلار يېڭى ماكان — تۇرار —  
 جايلارغا خۇشال — خۇرام يۈرۈپ كېتىشتى. ئەسەر ئېلىنغان  
 ئون مىڭدىن ئارتۇق قىتان، غالىب بولغان ھەرقايسى قەبىلىلەر —  
 گە قۇل قىلىپ بېرىلدى. بىزنىڭ پالۋان ئاشانىبۇقىغا ئىككى  
 ئەسەر تەگدى. ئۇ قۇل ئىدى، ئەمدى قۇلدار بولدى. بۇ دۇنيادا  
 ئەمەل، بايلىق ھېچكىمگە باقى ئەمەس، تەقدىرى قىسمەت  
 ئۆزگىرىپ تۇرىدۇ، ئانىسى.  
 — شۇنداق، بىرسىمىز ئايرىلساق بىرسىمىز ئېرىشىدۇ.  
 كەنەمىز، بۇ جاھان ئاجايىپ جاھان ئىكەن.  
 — مېنى خۇش قىلغان يەنە بىر ئىش شۇكى، — دەيدى  
 رەبھانىدىن ھاياجانلىنىپ، — ساتقۇنلار چالما — كېسەك قىلىدۇ.  
 دى. ئاتا — ئانىلىرى، يارۇ دوستلىرىمۇ ئۇلارنى لەنەتلەپ چالما،  
 تاش ئاتتى. ئۇلارنىڭ نىجىس تەنلىرى بىر دۆۋە تاش — كېسەك  
 ئاستىدا قالدى. قاچقۇنلار دارغا ئېسىلدى، ئۇلارغا ھېچكىم ئىچ  
 ئاغرىتىمىدى.  
 — خائىنلارغا كىممۇ ئىچ ئاغرىتاتتى. ئۇلار ئاتا —  
 ئانىلىرىنى، يۇرتداشلىرىنى ئىچ ئاغرىتىماي سېتىۋەتكەن  
 تۇرسا، — گەپ قىستۇردى يابىرا، — ساتقۇنلارنى جادۇ بىلەن  
 توغراپ قىيما — چىيما قىلىۋەتسىمۇ ئازلىق قىلىدۇ.  
 — شۇنداق، ئەزىزىم، بىر ساتقۇن بىر ئادەمگە ئەمەس،  
 مىڭلىغان ئاۋامغا، ھەتتا پۈتۈن ئەلگە زىيان — زەخمەت يەتكۈ.  
 زۇشى مۇمكىن. ئۇلارغا رەھىم قىلغانلىق ئۆز پۈتۈنغا ئۆزى پالتا  
 چاپقان بىلەن باراۋەر. بۈگۈن پۈتۈن سورۇن ئەھلى «ساتقۇن» —



لارنى تاش - بوران قىلىپ ئۆلتۈرەيلى!»، «ساتقۇنلار ئادەم ئەمەس، ھاياتلىقنى نابۇت قىلغۇچى مەتە»، «قاچقۇنلارغا ئارد-مىزدا ئورۇن يوق!»، «ياشسۇن ئۇلۇغ بۇغرا قاراخان!» دەپ يۈرەك ساداسىنى پەلەككە ياتراتتى. ئوغللىرىنىڭ روھىمۇ بۇ كاتتا مەرىكىنى كۆردى، ئاۋامنىڭ ئاۋازىنى ئاڭلىدى، ئانىسى، — ئېيتسىلا دادىسى، ئوغللىرىمىز نېمىنى خالايدۇ؟ — بىللە چىقىمىغىنىغا پۇشايمان قىلغان يابرا ئېگەك تىرەپ ئېرىگە باقتى. — سىزنىڭ مەيۈسلەنمەي خۇشال يۈرۈشىڭىزنى، بالىلار بىلەن بىر داستىخاندا ئېچىلىپ - يېيىلىپ ئولتۇرۇشىڭىزنى، يەنە... — رەبھاندىن سۆزىنىڭ ئاخىرىنى قىلماي خوتۇننىڭ بېشىنى باغرىغا باستى. — يەنە نېمىنى دېمەملا ھاجىپ، — دېدى يابرا ئېرىد-نىڭ قۇلىقىغا پىچىرلاپ. ئۇ ناھايىتى سۆيۈنگەن چاغلىرىدا ياكى ئاچچىقلانغان، خۇيلىنغان چاغلىرىدا رەبھاندىننى ھاجىپ دەپ ئاتايتتى. ئادەتتىكى چاغلاردا دادىسى دەپ قىچقىراتتى. — يەنە... — رەبھاندىن خوتۇننىڭ ئېڭىكىنى يۆلەپ كۆزىنىڭ ئىچىگە قارىدى، — يەنە ئەزىزىم، سىزنىڭ ئۆزىدەك بىر ئوغۇل تۇغۇپ بېرىشىڭىزنى خالايدۇ. يابرا ئۈنچىقماي يېتىۋالدى... ھەپتە ئۆتتى، ئاي ئۆتتى. ئاغىچى ئۇلۇغى بولغان رەبھاندىن، بۇزۇپ - چېچىۋەتمەي دۆلەت خەزىنىسىنى كۆپەيتىشنى، شۇنىڭ بىلەن ئەلنىڭ سېلىقىنى يېنىكلىتىشنى ئۆزىنىڭ مۇقەددەس بۇرچى بىلىپ، ھېسابات ئىشلىرىنى قاتتىق باشقۇردى. ئارىسلانخان، ئىلىكخانلارنىڭ ئائىلە تاۋابىئاتلىرى، ۋەزىر، ئەمىر-لەر بۇغرا قاراخاننىڭ بەلگىلىمىسىدىن بىر تىيىنمۇ ئوشۇق چىقىم قىلالمايدىغان بولدى. باش ۋەزىر بولۇنبەگ بۇنىڭدىن تولىمۇ نارازى ئىدى. جەڭگاھتىن ھايات كەلگەن ئوغلى ئالىپ بوزاغۇ-نى بۇغرا قاراخانغا تولا ماختاپ خاس نۆكەرلىككە قوبۇل



قىلدۇرغاندىن بۇيان، ئۇنىڭ خورىكى ئۆسۈپ قالغانىدى. بۇ يېڭى ئاغىچى ئۇلۇغنىڭ قەستەن ياكى سەۋەنلىك بىلەن بىرەر ئىشتا كەتكۈزۈپ قويۇشنى شۇنچە تىلەيتتى. لېكىن رەبھاندىن قىلچە يۈچۈك قالدۇرماي جان كۆيەرلىك، خالىسلىق بىلەن خىزمىتىنى ئادا قىلىپ، كۈنسىرى قاراخاننىڭ ئىشەنچىسىگە ئېرىشىۋاتاتتى. بولۇنپەگ لېۋىنى چىشلەپ قېلىۋەردى. رەبھان - دىننىڭ ئىناۋىتىنى چۈشۈرۈش ئۈچۈن خىيالىغا كەلتۈرمىگەن چارە - تەدبىر، ھىيلە - مىكر قالمىدى.

بىر كۈنى خوتۇندىن، ئوغلىنىڭ رەبھاندىننىڭ چوڭ قىزىغا مەيلى بارلىقىنى ئۇقۇپ گۈلقەلەرى ئېچىلىپ كەتتى. قىزىنى سوراپ رەبھاندىننىڭ ئۆيىگە ئەلچى كىرگۈزمەكچى بولدى. ئۇنىڭغا ئەتىگەن - ئاخشاملىرى پەيت تېپىپ يېقىنچى - لىق قىلىشقا باشلىدى.

بولۇنپەگنىڭ نىيىتىدىن خەۋەرسىز بولغان رەبھاندىننىڭ كۆڭلىدە ئۈدەمىشنى كۈيۈۋوغۇل قىلىۋالغۇسى بار ئىدى. ئەمما نېمە ئۈچۈندۇر بۇرادىرى ئادامتوغرىل ئېغىز ئاچمايۋاتاتتى. ئۇ بۈگۈن ئوردىدىن قايتىپ كېلىۋېتىپ، بۇ توغرىلۇق خىيال سۈرۈپ قالدى «ئادامتوغرىلنىڭ، ئوغلىغا باشقا بىراۋنىڭ قىزىنى ئېلىپ بەرگۈسى بارمىدۇ ياكى ئۈدەمىشنىڭ باشقا بىر قىزغا كۆڭلى چۈشۈپ قالغانىدۇ؟ نېمىشقا ئېغىز ئاچمايدىكەنە. ئايتو - لۇنغا كۆز تىككەنلەر ئاز ئەمەس...»

رەبھاندىن ئۆيىگە كېلىپ، خوتۇننىڭ ئادەتتىكى كۈنلەر - دىكىدەك ئەمەس، ناھايىتى خۇشخۇيلىشىپ كەتكىنىدىن ھەيران قالدى. تاماق ۋاقتىدىمۇ، ئاتا - ئانىسىنىڭ ئالدىغا كىرگەندىمۇ، قىزلىرى بىلەن بىرگە ئولتۇرغاندىمۇ، يابىراننىڭ ئاپتاپتەك ئېچى - لىپ - يېيىلىپ، ھەممەيلەننى خۇرسەن قىلغانلىقىدىن مەمنۇن بولدى. يابىرا خېلى كۈنلەردىن بېرى خۇشخۇي يۈرىدىغان، ئوغلىنى كۆپ ئەسلەپ مەيۈسلەنمەيدىغان بولۇپ قالغانىدى. بۈگۈن بولسا بەكرەك خۇش ئىدى.



— ئاغىچى ئۇلۇغى ھەزرەتلىرى، ئەمەللىرى ئۆسكەنسىرى  
كەمىنە دېدەكلىرىنى كۆزگە ئىلمايدىغان بولۇپ قالدىغۇ. ئە -  
تىگەن كېتىپ، كەچ كېلىلا، ھالىڭ نېمە، دەپ سوراپمۇ قوي -  
مايلا، — دېدى ئۇ ياتاق ئۆيىگە كىرگەن ئېرىگە ھەزىل  
قىلىپ.

— قۇنچۇي ئالىيلىرى، پىقىر نۆكەرلىرىنى كەچۈرسىلە.  
ئۆزلىرىنىڭ بۇنداق خاپا بولۇپ كېتىشلىرىنى خىيالىمغا كەلتۈر -  
مەي، ئەل ئىشى بىلەن بولۇپ كېتىپتىمەن. قانداق جازا بەرسە -  
لە ماڭا ھەق، — دېدى ئېگىلىگەن رەبھاندىنمۇ ھەزىل بىلەن  
جاۋاب بېرىپ.

— جازا ئەمەس، مۇكاپات بېرىمەن.

— تونمۇ، ئاتمۇ؟

— ئىككىلىسى ئەمەس.

— بىر تەلەڭگە تىللا ئىكەن - دە.

— ياق.

— ئەمەس، ئۇ نېمە مەلىكەم؟

— كۆك بۆرە.

— نېمە؟

— ئوغۇل پەرزەنت.

— ئېغىر ئاياغ بولۇپسىزدە ئەزىزىم، ئاخىر تىلىكىم ئىجا -

بەت بولۇپتۇ، — رەبھاندىن خۇشاللىقىدا ياپىرانى كۆتۈرگىنىچە

ئۆيىنى ئۈچ قېتىم ئايلاندۇردى، — ئوغۇل ئىكەنلىكىنى قانداق

بىلىدىڭىز پەرىشتەم؟

— ئاۋۇ كۈنى كۆرگەن چۈشۈمدە بېشارەت بولغان

ئەمەسمۇ؟

— ھە، ئېسىمگە كەلدى. مەن تەبىر بەرگەندىم. ئۇلۇغ

شەپقەتلىك خۇدا ئامان - ئېسەن يەڭگىلى نېسىپ

قىلسۇن...



مانا شۇ ئاخشامدىن باشلاپ، رەبھانىدىن بۆلەكچە جانلىق -  
ئىنىپ قالدى. خوتۇنى ئالىمغا سېزىك بولغاچقا، ھەر كۈنى ئالما  
كۆتۈرۈپ كېلىدىغان بولدى. تەقەززالىق بىلەن كۈتكەن كۈنىمۇ  
ئاخىر يېتىپ كەلدى. يابىرانى قار ياغقان سەھەر ئاچچىق تولغاق  
تۇتتى. تولغاقنىڭ قاتتىقلىقىدىن چۈشكۈچە نەچچە قېتىم ھوش -  
دىن كەتتى.

زەمۇران ئانا، بالاساغۇندا نامى بار تۇغۇت ئانىسى تولا  
تېببىي، بۇدراچ موماي بىلەن كېلىنى بېشىدا پايپىتەك بولۇشۇپ  
كەتتى. تولغاق ئازابىنى يېنىكلىتىش ئۈچۈن پۈتۈن چارىلەرنىڭ  
ھەممىسىنى قىلدى؛ ئوت قالاپ، سۇ قايناتتى، بېشىدىن نان  
ئۆرۈدى، يېڭى كىيىم - كېچەكلىرىنى ساھىلغا بەردى. رەبھانە -  
دىنىمۇ ئوردىغا بېرىپ، شۇ كۈنكى خىزمەتلەرنى ئورۇنلاشتۇرۇپ  
قويۇپ تېزلا يېنىپ كەلدى. ئىككى ياشلىق قوچقارنى سويۇپ  
خامتالاش قىلىپ غېرىبلارغا ئۈلەشتۈرۈپ بەردى. ياتاق ئۆيگە  
كىرىپ قۇرئان ئوقۇپ دېمىدە قىلدى. دېمىدىنى ئۈچ قېتىم  
ئىچۈردى. يابىرانىڭ ئاغرىقى بىرئاز پەسلەپ يەنە كۈچىيىپ  
كەتتى.

ياتار ھالىتىز ئانا ئاپئاق تۆشەكتە،  
گۈل چىرايى گويا تامدەك تاتىرىپ.  
تولغاق تۇتۇپ سانجىپ بىگىز يۈرەككە،  
ئىگراپ نالە قىلار تىنماي ئاھ چېكىپ.  
گاھى چاچراپ تۇرۇپ كېتەر ئورنىدىن،  
قارا چېچى تېقىمىغا ئۇرۇلار.  
گاھى كېتەر سەنتۈرۈلۈپ ھوشىدىن،  
كىشىگە ئۇ، مۇردا كەبى تۇيۇلار.

شائىر تەسۋىرلىگەندەك چىدىغۇسىز ئازاب ئۇنى قاتتىق  
قىيناۋاتاتتى. كەچ كىردى.



— ئاھ، خۇدا، رەھىم قىلغىن، — دەپ نالە قىلدى يابىرا.  
تۈن ئۆتۈپ چولپان تۇغدى. تولغاق قاتتىق تۇتتى. رەبھانىدىن  
ئۇنىڭ تۇغۇتىغا ئاسانلىق تىلەپ دۇئا قىلماقتا ئىدى... بىر  
كىچىك جان دەھشەتلىك ئاغرىق ئازابىنى ئۆزى بىلەن ئېلىپ  
ئانا باغرىدىن يەرگە چۈشتى.

كىشنىدۇ ئات، مەرەيدۇ قوي دالدا،  
باغدا شاپتۇل، ئالما — ئۆرۈك شىلىدىرلار.

ۋىچىرلايدۇ قالغاچ قونۇپ ناۋاغا،<sup>①</sup>

بىر جان ئانا ئايغىدا تېپىرلار...

خوراز چىلاپ يەرگە چۈشتى قونداقتىن،

قۇشلار نەغمە قىلدى تېرەك شېخىدا.

شامال سوقۇپ بۇي كەلدى گۈل — قىياقتىن،

چىقار شۇدەم ئۆيدىن مۇڭلۇق بىر سادا.

ساپايىدىن كېلەر ئاۋاز قايغۇلۇق،

ئۆتەر يولدىن كارۋان چېلىپ قوڭغۇراق.

دەريا، ئۆستەڭ ئۆركەشلەيدۇ شاۋقۇنلۇق،

لېكىن ئۆيىنى قۇچقان زىل ئۇن بەك ياڭراق.

ھېچ ساداغا ئوخشىماس بىر چىرقىراق —

ئاۋاز تولۇپ شۇ ياش ئانا ئۆيىگە:

«ئىڭگە...» دېگەن ھەم سېھىرلىك، ھەم ئوماق

ئۇن قوشۇلدى گۈزەل كۆكلەم كۆيىگە...

① ناۋا — تام بىلەن تورۇسنىڭ تۇتاشقان يېرىگە چىقىرىلغان نەقىش  
چېكىلگەن ئەگمە.







## ئۈچىنچى باب

### ئانا ئۈمىدى

1

تۇغۇلغان بوۋاق ئوغۇل ئىدى — كۈن دېسە كۈندەك  
ئوتلۇق كۆزى بار، ئاي دېسە ئايدەك نۇرلۇق يۈزى بار ئوغۇل  
ئىدى. زەمۇران ئانا بوۋاقنى ئاق يۆگەكتە زاكىداپ ھالسىزلىنىپ  
كەتكەن يابىرانىڭ يېنىدا ياتقۇزۇپ قويدى.

رەبھاندىن كىرگەندە، بوۋاق تىنىچ، بىخەتەر ئانا قارىندىن  
ئاتونۇش، ئەنسىز دۇنياغا كەلگىنىگە يېتىر قاپ يىغلاۋاتاتتى، كۆ-  
زى يۈمۈق بولۇپ چېھرىنى تۈرۈۋالغانىدى، مۇشۇ تۇرقى بىلەن  
ئاق ئەتىرگۈلنىڭ غۇنچە - پورىكىگە ئوخشاپ قالغانىدى.  
— مۇبارەك بولسۇن ئانىسى، — دېدى رەبھاندىن كۆ-  
لۈمسەرەپ ياتقان خوتۇنىغا ئىللىق نەزەر تاشلاپ.  
— قۇللۇق ئاتىسى.

ئاجىز، ئەمما يېقىملىق تونۇش ئۇنى ئاڭلىغان بوۋاق،  
كۈمۈتدەك كۆزلىرىنى پاللىدە ئېچىپ يەنە يۈمۈۋالدى. بۇ  
جاھان ئۇنىڭغا غەلىتە كۆرۈنگەن بولسا كېرەك، يەنە يىغلاپ  
ئىككى يېنىغا ئۆمەللەپ ئانا كۆكسىنى ئىزدىگىلى تۇردى.  
زەمۇران ئانا، ئانار شەرىپتىدىن پىيالىگە بىر قوشۇق  
قۇيۇپ، سۇ ئارىلاشتۇرۇپ، ئاغزى بىلەن بوۋاققا ئىچۈردى.  
بوۋاق ئۇنىڭ لەۋلىرىنى ئېمىۋېتىپ ئۇخلاپ قالدى.



— مانا، ئادەم دېگەن شۇنداق، كىچىكىدىن قورسىقى  
تويىسلا تىنچىپ قالىدۇ، — دېدى بۇدراچ موماي مەنىلىك  
قىلىپ.

— ئادەم ئاتىمىز بىلەن ھاۋا ئانىمىزمۇ يېيىش مەنىسى  
قىلىنغان شېرىن مېۋىگە ئېغىز تېگىپ قويۇپ جەننەتتىن قوغلاز-  
غان ئەمەسمۇ. بۇ نەۋرەممۇ ئۇلارنىڭ پۇشتى — دە، بۇدراچ،  
قاراڭ، شۇنداق چىرايلىق ياتقىنىنى، — زەمۇران ئانا بۇدراچ  
موماينىڭ سۆزىنى تەستىقلاپ سۆزىنى داۋام قىلدى، — ئىنساپى  
بىلەن، ئىمانى بىلەن چوڭ بولغاي ئىلاھىم. مەنمۇ توققۇز بالا  
تۇغقاندىم، ھەممىسى ئۆيلۈك — ئوچاقلىق بولۇپ ئوبدان  
ياشاۋاتىدۇ. قورساق كۆتۈرمەك ئاسان، تۇغماق تەس، چوڭ  
بولماق ئاسان، چوڭ قىلماق تەس ئىكەن. نېمىلا دېگەنبىلەن  
بالا دېگەن تاتلىق، دۇنيادا بالا ئۈچۈن جاپا تارتمايدىغان ئادەم يوق.  
رەبھانىدىن ئىككى موماينىڭ سۆزلىرىگە قۇلاق سالغاي،  
باشقا گەپ قىلماي قولىدىكى پارىلداپ تۇرغان ئالتۇن ئوتىقات-  
نى ① تەڭلىدى:

— كىيگۈزۈپ قويىسلا ئانا. موماي قانداق دېگەن.  
زەمۇران ئانا، بېشىنى مامۇق ياستۇقتىن سەل كۆتۈرگەن  
كېلىنىگە كىيدۈرۈپ قويدى.

— خويمۇ ياراشتى قىزىم.  
— زەھمەت ئابا.

— بىزگىچۇ بالام، سۆيۈنچە بەرمەمسەن؟ — زەمۇران  
ئانا مېھرىلىك نەزىرىنى ئوغلغا تىكتى.

— بەرمەمدىغان، — رەبھانىدىن سۇتۇق بۇغراخان نامى  
چۈشۈرۈلگەن ئۈچ تىلانى ئانىسىنىڭ ئالدىغا قويدى. مۇسا-  
بايتاش نامى ئويۇلغان ئىككى كۈمۈش يامبۇنى تولاتىبى

① ئالتۇن ئوتىقات — چەمبەرسىمان تاج.



بىلەن بۇدراچ موماينىڭ ئالدىغا قويدى.   
 — ئاز بولسىمۇ قوبۇل قىلىشىڭلارنىڭ ئىستىقبالى   
 — رەھمەت بەگ غوجام، خۇدايىم مەرتىۋىلىرىنى ئۈستە   
 تۇن، پەرزەنتلىرىنى كۆپ قىلسۇن.   
 ئايتولۇن باشلىق تۆت قىز باغدىن يۈگۈرۈپ چىققانچە   
 ئۆيگە كىرىپ كەلدى.   
 — قېنى كۆرەيلىچۇ بوۋاقتى...   
 — بۇرمىكەن، تۈلكىمىكەن؟ — قىزلار بوۋاقتا بوي   
 سوزۇشتى.   
 — باللىرىم، قولۇڭلاردىكى قىلىچ — نەيزىنى ئەكىرىۋېتىپ   
 تىپ، ئاندىن بوۋاقتى كۆرسەڭلارمۇ بولىدىغۇ، — دېدى زەمۇ.   
 ران ئانا نەۋرىلىرىنىڭ خۇددى جەڭدىن قايتقان نۆكەرلەردەك،   
 قوراللىرىنى كۆتۈرۈشۈپ كىرگىنىگە ئاچچىقلىنىپ.   
 — مەشىق قىلىۋاتساق دېدەك قىز يۈگۈرۈپ كېلىپ يابىرا   
 خېنىم تۇغدى، دەپ خەۋەر يەتكۈزدى. مەشىقنى توختىتىپ،   
 ئۈكىمىزغا گۈلدەستە تۈزۈپ ئېلىپ كىردۇق، — دېدى ئايتولۇن   
 قولىدىكى رەڭگارەڭ گۈلدىن تۈزگەن خۇشبۇي گۈلدەستىنى   
 بوۋاقتىڭ بېشىغا قويۇپ.   
 — بولدى قىلىڭلا خوتۇن، ئۈكىمىنى كۆرۈۋالسۇن. مەن   
 چېغىمدا ئاڭلاپ ئولتۇرالماي قالدىم. يۈگۈرۈڭلار قىزلىرىم، قو-   
 راللىڭلارنى ئەكىرىپ قويۇپ، كىيىمىڭلارنى ئالماشتۇرۇپ چى-   
 قىڭلار، — دېدى كىرىپ كەلگەن بەگتۆمۈر بوۋاقتا ئېڭىشىپ   
 قاراپ، — ۋاھ — ۋاھ! قارا بۇنى، نېمانداق چىرايلىق ئوغۇل   
 بۇ، قارا چاچ، ئاق يۈز... بۇنداق بوۋاقتى كىمىڭ كۆرگۈسى   
 كەلمەيدۇ، پەرىشتىلەرمۇ كۆرگىلى ئاسماندىن چۈشكەندۇ ھەرقاچان.   
 زەمۇران ئانا تاتلىق ئۇخلاۋاتقان بوۋاقتى ئېلىپ، كۆتۈر-   
 گۈسى كېلىپ كەتكەن ئېرىگە بەردى. بەگتۆمۈر قولغا ئېلىشىغا   
 بۇ سەبىي جان كۆزىنى يېرىم ئېچىپ يىغلاپ كەتتى.



— ئابام — ئابام، يۇمران تېنىڭنى ئاغرىتتۇۋەتتىمۇ —  
 ھە؟ ئانىسى، بۇ يىغلاڭغۇنى ياتقۇزۇپ قويۇڭ، — دەپ خوتۇ-  
 نغا سۇندى. زەمۇران ئانا ئويماقتەك ئاغزىنى تامشىغان نەۋرد-  
 سىگە ئاغزى بىلەن كالا سۈتى ئىچۈردى.  
 — ئىككى كۈن چىدىغىن قوزام. ئاباڭنىڭ كۆكسىگە  
 سۈت كىرسە، تۈگمەس نېمەتكە ئېرىشسەن.  
 بوۋاق ئىككى تەرىپىگە بويۇن تولغاپ قاراپ كۆزلىرىنى  
 يۇمدى.  
 ھۆر خىزمەتچىلەر، قۇل دېدەكلەر ئارقا — ئارقىدىن بو-  
 ۋاقنى كۆرگىلى كىرىشتى.  
 — ئۇكامغا قاچان ئات قويۇپ بېرىسەن بوۋا؟ — دېدى  
 سىڭىللىرى بىلەن كىيىم يۆتكەپ كىرىپ كەلگەن ئايتولۇن.  
 ئۇ، ئەمدى ئون بەش ياشقا كىرگەن ساھىبجامال قىزغا ئوخشە-  
 غانىدى. ئەتلەس كۆڭلىكى، تەتىللا جىلتىكىسى ئۈستىخىنىغا  
 ياراشقانىدى.  
 — ئۆگۈنلۈككە ئەتكەندە.  
 — نېمىشقا بوۋا؟ ئەتە قويۇپ بەرسەڭ بولمامدۇ؟  
 — ئەتە ئاباڭلار چەت ئەلدىن كەلگەن يالۋاچلارغا سوۋغا  
 تەقدىم قىلىدىكەن، ئوردىغا بارمىسا بولمايدۇ.  
 — ئابام قېنى؟ — بوۋاينىڭ ئەڭ كىچىك قىز نەۋرىسى  
 ئارچۇن، دادىسىنى كۆزلىرى بىلەن ئىزدەپ مومسىدىن سورىدى.  
 — ئاباڭ قوي سويۇرۇۋاتىدۇ، جىگىرىم.  
 قورۇنىڭ چوڭ ئىشىكىگە بۆرە بېشى ئاستۇرۇپ كىرگەن  
 رەبھانىدىن، ئېرىق بويىدا قوي سويۇۋاتقان بوپانقارنىڭ يېنىدا  
 ئىدى. ئۈچ قوچقارنى سويۇدۇرۇپ، ئىككىنى خامتالاش قىلىپ،  
 مۇساپىرلارغا چىقارتىپ بەردى. بىر قوپىنىڭ گۆشىنى ئۆيگە  
 ئېلىپ قالدى. يابىرانى ئىسسىق تېرىگە ئالدى.  
 ئۈچىنچى كۈنى بامدات نامىزىدىن يانغاندا بەگتۆمۈرنىڭ



چوڭ سارىيىدا ئات قويۇش مۇراسىمى ئۆتكۈزۈلدى. تېخى تاڭ قاراڭغۇسى بولغاچقا تەكچىلەردىكى شام - چىراغلار ياندۇرۇپ قويۇلدى. شەيخۇلىئىسلام، رەبھانىدىننىڭ ئەڭ يېقىن بۇرادىرى ئادامتوغرىل، ئۇنىڭ ئوغلى ئالىپ ئۈدەش، بەگتۆمۈرنىڭ ئىنى - سىڭىللىرى، پەرزەنتلىرى، قۇدىلىرى، ھەقەمسايلىرى بولۇپ يۈزدىن ئارتۇق ئادەم كەلدى. ئاياللار سارايدا يانداش ئايۋاندا ئولتۇرۇشتى.

مەرھۇم بەگبۇقانىڭ ئومۇت - گۈرزىلىرى، قىلىچ - نەيزىلىرى، ئوقيا - قالقانلىرى، دۇبۇلغا - ساۋۇتلىرى ئېسىلغان ساراي تېمىغا كۆز سالغان ئۈدەشنىڭ بۇ ئەل قەھرىمانىغا بولغان ھۆرمىتى يەنىمۇ كۈچەيدى. گەجىدىن ئەگم چىقىرىلىپ چىرايلىق ياسالغان ئويۇقلارغا «قۇرئان كەرىم»، «ھەدىس شېرىفى»، «سوقرات، ئەپلاتۇن، ئارستوتېل، فارابى، ئىبن سىنا قاتارلىق ئالىملارنىڭ كىتابلىرى تىزىلغانىدى.

سېلىنغان داستىخان يېمەكلىكلەر بىلەن تولدى. رەبھاندىن چاي قۇيۇپ مېھمانلارغا تۇتتى:

— جانابىلار، پېقىرغا ئاللا كەرىم يەنە بىر ئوغول پەرزەنت ئاتا قىلدى، مەن شۇ مۇناسىۋەت بىلەن ھەربىرلىرى بىلەن بىر داستىخاندا ئولتۇرۇش شەرىپىگە سازاۋەر بولدۇم. مەن ناھايىتى خۇشال. بۇ ئوغلۇمنىڭ ئەل خىزمىتىنى قىلىدىغان ئەل ئوغلى بولۇشىنى ئۈمىد قىلىپ چاي قۇيىدۇم. قېنى، مەرھەمەت قىلىشىلا.

— ئوغلۇم تىلىكىنى ئىزھار قىلدى. يەر سۇ بىلەن، ئادەم ياخشى نام بىلەن كۆكلەيدۇ. چوڭ نەۋرەم بەگتۈرمىش بوۋىسى بەگبۇقانىڭ ئىزىدىن مېڭىپ ياخشى نام قالدۇردى. ئەمدى ئىنىسى تۇغۇلدى. ئۇنىڭمۇ ئاكىسىدەك ئالىپ بولۇپ يېتىلىشى ئۈچۈن، ئاللاغا بىرلىكتە ئىلتىجا قىلايلى، دەپ بۇ داستىخاننى راسلىدۇق. بەھۇزۇر بېقىشىلا، — دەپ بەگتۆمۈرمۇ مېھمانلارنى تاماققا تەكلىپ قىلدى.



دەسلەپ گۈللۈك جانان چىنىلەردە شورپا، تەخسىلەردە  
دۈمبەجىگەر، گۆش تارتىلدى. ئاندىن پۈتۈن پىتى تونۇردا  
كاۋاپ قىلىنغان ئۈچ قوي، بىر موزاينىڭ گۆشى يوغان تەڭنىدە.  
لەردە ئېلىپ كىرىلدى. ئاخىرىدا، ئۇلار، غاز، قىرغاۋۇل گۆشىلەر.  
رى، بېھى، ئالما، قۇرۇق ئۈزۈم سېلىنغان پولۇ لېگەنلەردە  
تارتىلدى. جاۋۇر - ھىجرلاردا قېتىق، سۈزمە، تەخسىلەردە  
قوغۇن - تاۋۇز كەلتۈرۈلۈپ، مېھمانلارنىڭ قىزغان تەنلىرى  
سەگىتىلدى.

رەبھاندىننىڭ قېيناتىسى بولغان شەيخۇلئىسلام قولنى  
لۆڭگىگە ئېرتىپ، تۈزلىنىپ ئولتۇردى - دە، تامىقىنى قىرىپ  
سۆز باشلىدى:

— جانابىلار، كۆك بۆرە دەپ ئاتالغان سەركەردىمىز  
بەگبۇقا ھەزرەتلىرىنىڭ يېڭىدىن كۆز ئاچقان نەۋرىسىگە ئات  
قويۇش ئۈچۈن يىغىلىپ ئولتۇرۇپتىمىز. ئات قويۇشنىڭ ئۆزى  
سۈننەت، ئات قويۇش ئۈچۈن بۇنداق يىغىلىپ ئولتۇرۇشىمىز  
ئادەتتۇر، — ئۇ سۆزىنى توختىتىپ رەبھاندىنغا قارىدى. بۇ  
قاراشنىڭ مەنىسىنى چۈشەنگەن ئاتا دەس قوپۇپ، ئاپئاق زاكىغا  
يۆگەلگەن بوۋاقنى ئېلىپ كىردى. ئۆي يورۇپ كەتكەندەك  
بولدى. بەگتۈمۈر بوۋاقنى ئوغلىنىڭ قولىدىن ئېلىپ شەيخۇل-  
ئىسلامنىڭ قۇچىقىغا سېلىپ بەردى.

— ئاللا رەھمەت قىلسۇن.

ئولتۇرغانلارنىڭ بوۋاققا مەستلىكى كېلىپ بوي سوزۇپ  
قاراشتى.

— ئەجەب چىرايلىق ئىكەن، ئېۋەنسىز، نۇقسانسىز...

— چىرايى ئاتىسىغا تارتىپتۇ.

— يۈزى ئەجەب ئاق، سۈزۈك ئىكەن - ھە.

— خۇدا يامان كۆزدىن ساقلىغاي.

— خەپشۈك!



ھەممە جىم بولدى.

— ھەقتائالا ئادەمنى ئۇلۇغ قىلىپ ياراتقاندۇر، پەرىشتە-  
لەرنى ئىنسانغا سەجدە قىلىشقا بۇيرۇشى ئەنە شۇنىڭ ئۈچۈن-  
دۇر. ھالبۇكى ئادەملەرنى كۆزگە ئىلمىغان كۆرەڭ، تەكەببۇر،  
ئاچ كۆز، ھەسەتخور، رەھىمسىز، ئالدامچى، سۈيىقەستچىلەر،  
ھاياتلىق ئېتىزىدا شېرىن مېۋە بېرىۋاتقان نوتىلارنى قۇرۇتقۇچى  
شۈمبۇيا بولۇپ قالماقتا. ئېۋەنسىز، پاك تۇغۇلغان پەرزەنتلىرى-  
مىزنىڭ ئەنە شۇنداق زىيانلىق مەلئۇنغا ئايلىنىپ كەتمەسلىكى  
ئۈچۈن ھەر ۋاقىت تەربىيىنى كۈچەيتىشىمىز، بىلىم بىلەن  
قاراڭغۇ دىلىنى يورۇتۇشىمىز زۆرۈر.

شەيخۇلئىسلام مۇلايىم لەۋزى بىلەن نەسىھەت قىلغاندىن  
كېيىن، بوۋاقتى كۆتۈرگىنىچە ئورنىدىن تۇرۇپ:

— رەبھانىدىن بالام، بۇ ئوماق نەۋرەم قايسى قۇتلۇق  
ۋاقىتتا دۇنياغا كەلدى؟ — دەپ سورىدى.

— ئالدىنقى كۈنى، يەنى ھىجرىيە 407 - يىلى شەئباز-  
نىڭ 17 - كۈنى<sup>①</sup> سەھەردە.

شەيخۇلئىسلام:   
— بالىنىڭ ئېتىنى نېمە قويساق بولار؟ — دەپ ئۇنىڭ

كۆڭلىدىكىنى بىلمەكچى بولدى.   
— ئاتا، ئۆزلىرى بىلىپ... — دېدى رەبھانىدىن قول

باغلاپ تۇرۇپ.

— شەيخۇلئىسلام جانابلىرى، ئوغلۇم بىلەن تۈنۈگۈن  
مەسلىھەتلىشىپ، بالىنىڭ ئېتىنى يۈسۈپ قويساق بولارمىكىن

دېيىشكەندۇق، — بەگتۆمۈرمۇ ئورنىدىن قوپۇپ قوللىرىنى  
كۆكسىگە قويدى.

① مىلادىيە 1016 - يىلى 4 - ئاينىڭ تەخمىنەن 5 - كۈنلىرىگە

توغرا كېلىدۇ.



شەيخۇلئىسلام بوۋاقتى ئىككى قولى بىلەن كۆتۈرۈپ تۇرۇپ دېدى:

— بۇ ئىسىم ئاللاننىڭ روسۇلى، پەيغەمبىرى يۈسۈپ ئەلەيھىسسالامنىڭ مۇبارەك ئېتىدۇر. ئاللا ئىكەم بۇ پەيغەمبىرىنى چىداملىق، پاساھەتلىك قىلىپلا قالماستىن، ئۇنىڭغا ناھايىتى گۈزەل جامال، ئاجايىپ كېلىشكەن تەن ئاتا قىلغانىدى. يەتتە ئەزاسى بېجىرىم، چىرايلىق تۇغۇلغان بۇ ئوغۇلغا «يۈسۈپ» دەپ ئات قويساق، ئاللا دەرگاھىدا مەقبۇل، ئىنسانلار ئارىسىدا مەشھۇر بولغاي، ئامىن!

— ئامىن!

شەيخۇلئىسلام بالىنى تېخىمۇ ئېگىز كۆتۈرۈپ، يېڭى تۈگ-كەن چۆچۈرىدەك ئوڭ قۇلقىغا بەلەن ئاۋاز بىلەن ئەزان توۋلىدى. ئاندىن سول قۇلقىغا تەگبىر ئېيتىپ بولۇپ: — ئى رەبھانىدىن بەگتۆمۈر ئوغلنىڭ دۇنياغا يېڭى كۆز ئاچقان بالىسى، ئاتلىرى يۈسۈپ بولسۇن، — دەپ ئات قويۇپ بەردى.

— مۇبارەك بولسۇن! — ئىسىملىشىپ ئارقىسىدا تۇرۇپ: — قۇتلۇق بولسۇن! — دەپ قۇتلۇقلاشتى ھەممەيلەن ئورۇنلىرىدىن تۇرۇپ.

رەبھانىدىن شەيخۇلئىسلامغا ئات كىندۈرۈپ، مېھمانلارغا تون كىيدۈرۈپ ئۇزاتتى ۋە شۇ كۈنى يەنە ئىككى قولىنى ئازاد قىلىۋەتتى.

2

ھاۋا ئوچۇق تۇرۇپلا شارىلداپ يامغۇر يېغىپ كەتتى. دەل — دەرەخلەرنىڭ ھارام پۇتقىنى ئېلىۋاتقان ئاشانبۇقا ئۆيگە قېچىپ كېلىۋالغۇچە سۇغا چۈشكەن مۈشۈكتەك بولۇپ قالدى.



— ۋاي دادىسى، يامغۇر ياغمىغان بولسا ئۆيگە  
 كىرمەمتىڭلار، قېرىغىنىنى تۇيمايدىغان، — بۇدراچ موماي چال-  
 ۋاقىغىنىچە لۆڭگە ئەكېلىپ، ئېرىنىڭ قارىيىپ قالغان يۈزى  
 بىلەن ياۋا قوتازنىڭكىدەك تۈرۈلۈپ كەتكەن بويىنىنى ئېرتتى.  
 بېشىدىكى مالىخىيىنى ئېلىپ ئاق شاپاق دوپپا كىيگۈزۈپ قوي-  
 دى، — چاپاننى سېلىۋېتىڭلا!  
 ئاشانبۇقا ھىجىيىپ چاپاننى سېلىۋەتتى. يامغۇرمۇ توخ-  
 تاپ قالدى.  
 — بۆرە تۇغقان چېغى خوتۇن، بۇلۇتسىز ئاسماندىن  
 يامغۇر يېغىپ دۇنيانى سەگىتىۋەتتى.  
 — خۇدايىم، سىلنى بىرئاز دەم ئېلىۋالسۇن، دەپ شۇن-  
 داق قىلغاندۇر، بولمىسا دەل — دەرەخلەر يېنىدىن ئۆيگە  
 كەلمەيتتىڭلا. پۇرسەتنى غەنىيمەت بىلىپ بىرئاز ئارام ئېلىۋې-  
 لىڭلا، چۆچۈرە ئېتىپ بېرىمەن.  
 — ئوغلۇم كەلگۈچە پىشۇرۇڭلا جۇمۇ.  
 — قاچان پىشماي قالغان؟ — دېدى ياغاق قوللىرىنى  
 قورۇق باسقان پېشانىسىگە قويۇپ كۈنگە قارىغان  
 موماي.  
 كۈن نەيزە بويى ئۆرلىگەن بولۇپ، ئوچۇق ئاسمان  
 يۈزىدە رەڭگارەڭ جۇلالىنىپ ھەسەن — ھۈسەن پارلىغانىدى.  
 ئاشانبۇقا باسىم قەبىلىسىدىن بولۇپ، ئۆز جەمەتى بى-  
 لەن ياغمىلارغا بويسۇنماي قېچىپ يۈرۈپ، قولغا چۈشكەندە  
 قۇل قىلىۋېتىلگەنىدى. بۇ كۈچتۈڭگۈر يېڭىنى بەگبۇقا ئىلىك-  
 خاندىن سورتۇپلىپ، ئائىلە خىزمەتچىسى قىلىۋالغانىدى. كېيىن  
 قۇل بازىرىدىن سېتىۋالغان قارا قۇمچاق قىز بۇدراچنى ئۇنىڭغا  
 ئېلىپ بەردى. بۇ قىز توڭرا قەبىلىسىدىن بولۇپ، ئۆي ئىشلىرى-  
 غا كامىل ئىدى. قېچىپ قۇللۇقتىن قۇتۇلۇشنى ئويلاپ يۈرگەن  
 ئاشانبۇقا، بۇدراچنى ئالغاندىن كېيىن، بۇ ئائىلىگە بوسۇغىدىن



دالجماس ئىتتەك باغلىنىپ قالدى. بۇدراچ خېلىغىچە تۇغماي  
يېشى قىرىقتىن ئاشقاندا بويانقارنى تەۋەللۇت قىلدى. بويانقار  
ئون توققۇزغا كىرگەندە قۇللۇقتىن بىراقلا ئازاد قىلىندى. ئۇلار  
بۇرۇن باغنىڭ ئارقا ھويلىسىدىكى قۇللارنىڭ ياتاق ئۆيلىرىدە  
تۇرغان بولسا، ھازىر باغ ئىچىدىكى ھۆر خىزمەتچىلەر قاتارىدا  
بىر يۈرۈش ئۆيدە تۇراتتى. ئاشانبۇقا بىر قىز پەرزەنت كۆرۈش  
تىلىكىدىن تېخىچە ۋاز كەچمىگەنىدى. شۇڭا:

— ئەمدى تۇغمايدىغان بولساڭ، تىرناقتا توختىغۇدەك  
بىر قىز ئالىمەن جۇمۇ، — دەپ بۇدراچنى پات - پات تىرىكتۈ-  
رۈپ قوياتتى. ئوغلى ھۆر بولغاندىن بېرى ئوردا نۆكۈرى ھەم  
رەبھاندىننىڭ خاس مۇھاپىزەتچىسى بولۇپ كېلىۋاتقاچقا، ئۇنى  
ئۆيلەپ قويۇشقا بەكرەك باش قاتۇرىدىغان بولۇپ قالغانىدى.  
ئۇ، تال باراڭلىق سۇپىدا چۆچۈرە تۈگۈۋاتقان خوتۇننىڭ يېنىغا  
كېلىپ ئولتۇردى.

— بويانقار بىلەن سۆزلىشىپ باقتىڭلىمۇ. ئۇنىڭ بىرەر  
قىزغا مەيلى بارمىكىن؟

— نېمە دەۋاتىدىلا دادىسى، ئوغللىمىزنىڭ يۈزى بەك  
تۆۋەن، بۇ ۋاقىتقىچە بىرەر قىزنىڭ ئىسمىنى تىلغا ئېلىپ  
باقمىدى.

— ئايىلىڭ خېنىمنىڭ ئۆزىگە ياغلىق تاشلىغانلىقىنى  
دەپ كەلگەنغۇ، — ئاشانبۇقا غەلبە تەنتەنىسى كۈنى چەۋەنداز  
پالۋانلارغا تاشلانغان رەڭمۇرەڭ ياغلىقلارنى كۆز ئالدىغا كەلتۈ-  
رۈپ ھىجايىدى.

— ئۇنتۇماپتىلىدە دادىسى، ئۇنى ئەسلىرىدىن چىقارسىلا،  
بۇ ياخشى كۆرگەنلىكنىڭ ئالامىتى ئەمەس، — بۇدراچ موماي  
يالغان سۆزلىدى. ئۇ ئوغللىنىڭ ئايىلىگىنى ياخشى كۆرىدىغانلى-  
قىنى بىلەتتى، — ئۇلار دېگەن باي، زەردار ئائىلە. بىز دېگەن  
يېڭىلا قۇللۇقتىن ئازاد قىلىنغان، ئۆز جېنىنى ئاران جان



ئېتىۋاتقان كىشىلەر. نە ئاتاق - ئابروۋىمىز بار، نە ئەمەل  
نشانىمىز...

— بولدى قىلىڭلا خوتۇن، ۋاتىلداپ كەتتىڭلىغۇ. مال -  
دۇنيايىمىز بولمىغان بىلەن، ئاتاق - ئابروۋىمىز بار بولدى.  
ئوغللىمىز پالۋان بولۇپ پايتەختتە داڭق چىقاردى. ئۇنىڭغا كۆزى  
چۈشكەن قىزلارمۇ ئاز ئەمەس. ئايىلىگ شۇلارنىڭ بىرسى  
بولۇپ قالسا ئەجەب ئەمەس. ئۆزى بەك ئوبدان قىز، «ئاشان  
بوۋا» دەپ قىچقىرىپ مېنى سۆيۈندۈرۈۋېتىدۇ.

— ئوبدان قىزلىقى ماڭمۇ ئايان، ئاچىسى ئايتولۇندىن  
قېلىشمايدۇ. بىراق ئۇ كاتتا باي ھەم كاتتا ئەمەلدارنىڭ قىزى.  
بىزنىڭ تېخى ئايرىم قورۇ - جايىمىزمۇ يوق، - بۇدراچ موماي  
تۈگۈپ بولغان بىر تەلەڭگە چۆچۈرىنى ئاشخانغا ئەكىرىپ  
قويۇپ يەنە بىر قۇرۇق تەلەڭكىنى ئېلىپ چىقتى، - بۇ چاغقىدە -  
چە رەبھاندىن بېگىم قۇل دېمەي بىزگە ئوبدان مۇئامىلە قىلىپ  
كەلدى، نام - ئاتاققىمۇ شۇلارنىڭ شاراپىتىدىن ئېرىشتۇق،  
بۇنى ئۇنتۇپ قالساق بولمايدۇ. ئايىلىگ خېنىم بىلەن بوياققار  
بىر - بىرىنى ياخشى كۆرگەن ھالەتتىمۇ، ئۇلارنىڭ ئەر -  
خوتۇن بولۇپ بىر ياستۇققا باش قويۇشى يەتتە تاغنىڭ نېرىسىدە -  
دىكى گەپ.

— ئۇنداق دەپ كەتمەڭلا خوتۇن، ئوغلۇمنىڭ پېشانىدە -  
سىگە يېزىلغان بولسا ئەجەب ئەمەس. مەن ھايات چېغىمدا يەر  
ئېلىپ باغلىق قورۇ قىلايمىكىن، دەيمەن. ھۆر ئادەم ئۈچۈن  
قورۇ - جايىنىڭ بولۇشى، پادىشاھ ئۈچۈن بىر مەملىكەت  
بولمىسا بولمىغاندەك زۆرۈر ئىكەن... - ئۇنىڭ كۆكۈچ كۆزىدە -  
رى ئېرىق بويلاپ كېلىۋاتقان ئايىلىگكە چۈشۈپ سۆزدىن  
توختاپ قالدى.

— ھە، نېمە بولدى، سۆزۈڭلىنى توختىتىۋالدىڭلىغۇ، -  
دېدى بېشىنى كۆتۈرۈپ قارىغان بۇدراچ موماي.



— قاراڭلا خوتۇن، ئاۋۇ كېلىۋاتقان قىزغا، قولىدا بىر نەرسە باردەك قىلىدۇ، — دېدى خۇش بولۇپ كەتكەن ئاشانبۇقا. — ۋاي، ئۇ ئايىسىلىك خېنىمغۇ، — دەپ تۇرۇپ كەتكەن موماي، سۇپىدىن ئىتتىك چۈشۈپ، رومىلىنى ئوڭلاپ قىزغا قاراپ ماڭدى.

— بۇدراچ موما، — قىز يۈگۈرۈپ كېلىپ توغاچتەك قىزىپ كەتكەن مەڭزىنى تۇتۇپ بەردى، موماي قىزنىڭ ئىككىلا مەڭزىگە سۆيدى.

— ۋاي خېنىم قىزىم، قىرقى توشمىغان بوۋاقنى تاشقىرىغا ئېلىپ چىقىپلىغۇ، شامالداپ قالسا قانداق قىلىمىز؟

— ئەپقېچىپ چىقتىم، ھېچنېمە بولمايدۇ، — دېدى ئايىسىلىك كۈمۈش ئوتىقات كىيگەن قارا چاچلىق بېشىنى يېنىك چايقاپ. ئۇزۇن بىنەپشەرەڭ كۆڭلىكى تاپىنىغا تېگىپ تۇراتتى، شۇ تۇرقىدا ئۇ ناھايىتى چىرايلىق بولۇپ كەتكەنىدى. مەيدىسىگە تېڭىۋالغان بوۋاق قارا كۆزلىرىنى مۆلدۈرلىتىپ ھەممە ياققا تەلپۈنەتتى، يېقىندىن بېرى كۆكسىگە بولۇق سۈت كىرگەن ئانىسىنى ئېمىپ خېلىلا ئەتلىنىپ قالغانىدى. ئۇ شۇ تاپتا زاكىلاقلىق بولۇپ، توغاچتەك مەڭزىگە تېگىپ قالغان ياغلىقنىڭ چۈچىسىنى تۇتۇۋالغانىدى.

— كەلسە خان بالام، كەلسە، باياتىن ئېسىمنى يوقىتىپ ئۆيگە باشلاي دېمەپتىمەن... —

— ئاي بىلەن كۈن كېلىپتىغۇ، ئامىتىمىزمۇ كەلگۈدەك، — خۇش بولۇپ كەتكەن ئاشانبۇقا سۇپىدىن سەكەرەپ چۈشۈپ سالام بەردى، — خۇش كېلىپلا خان بالام، مۇبارەك قەدەملىرى، يۈسۈپ بېگىمنىڭ نۇرلۇق جامالى، غېرىب خانىمىزغا قۇت ئېلىپ كەلگەي. مەرھابا، مەرھابا!

— ئاشان بوۋا، سۇپىدا ئولتۇراي، يۈسۈپ ئۆيىنى ئانچە خالىمايدۇ، تالاغا ئامراق، — ئايىسىلىك ئۆيگە كىرىشكە ئۈنىمىد.



دى. موماي ئىككى يېكەنداز ئېلىپ چىقىپ، ئۈستى - ئۈستىگە  
سېلىپ قىزنى ئولتۇرغۇزدى. داستىخان سېلىپ مەزە - گېزەك  
قويدى. ئاشانبۇقا يۈسۈپنى قولغا ئالدى. چاچلىرىمۇ، ئاق  
كىرگەن ساقاللىرىمۇ بۇدۇر بولۇپ كەتكەن بوۋايغا باققان بوۋاق  
قىرقراپ يىغلىدى. يەنە چۆچۈرە تۈگۈشكە ئولتۇرغان موماي:  
— دادىسى، ماڭا بەرسىلە بەگ غوجامنى، — دەپ قولى -  
دىن ئېلىپ باغرىغا تېڭىۋالدى. يۈسۈپ ئۇنىڭ قولتۇقىغا بېشى -  
نى تىقىپ ئەمچەك ئىزدىدى. سۈت ھىدىنى ئالالماي بوغغۇقۇپ  
يەنە يىغلىدى. ئايىلىگ:  
— كەل ئۇكام، ئەمگۈڭ كەلگەن ئوخشايدۇ، نان يېگۈ -  
زۇپ قويماي، — دەپ بوۋاقنى قولغا ئېلىپ سۆيىدى، ئاندىن  
بىر چىشلەم ناننى يۇمشاق چاپناپ يېگۈزۈۋىدى، بالا يىغىدىن  
پەسلەپ، قوللىرىنى ئۇيان - بۇيانغا ئۈزىتىپ ئوينىغىلى تۇردى.  
بۇدراچ موماي چۆچۈرىنى تۈگۈپ بولۇپ، پىشۇرۇپ چىقاي،  
دەپ ئاشخانغا كىرىپ كېتىشىگە، قاراگىرنى يېتىلەپ بويانقار  
كەلدى. ئۇنىڭغا لەپىدە قارىغان ئايىلىگ ۋىلايەت قىزاردىيۇ،  
كۆرمىگەن بولۇپ يۈسۈپنىڭ يۈزىگە لېۋىنى يېقىپ ئولتۇرۇۋەر -  
دى. يۈگۈرۈپ كەلگەن قولىدىن بىرسى ئاتنىڭ تىزگىنىنى ئال -  
دى. بۇ، بۇغرا قاراخان قۇل قىلىپ ئىشلىتىش ئۈچۈن تەقسىم  
قىلىپ بەرگەن قىتان ئەسىرلىرىنىڭ بىرسى ئىدى.  
— ئوغلۇم، ۋاقىچە قالدىڭغۇ، — ئاشانبۇقا يېنىغا كەلگەن  
ئوغلنى قولىدىن تارتىپ ئولتۇرغۇزدى. بويانقار ئوردا نۆكەرلە -  
رىگە خاس قارا مالخاي، كالتە كەمزۇل كىيىپ، تۈچ كەمەر  
باغلىۋالغانىدى، ئوڭ بېقىنىغا قىلىچ، سول بېقىنىغا خەنجەر  
ئاسقاندى. كۆزلىرى ئوتتەك يېنىپ تۇرغان بۇ يىگىتنىڭ ۋۇ -  
جۇدىدىن ياشلىق جاسارىتى ئۇرغۇپ تۇراتتى.  
— ئاغىچى ئۇلۇغى بۇغرا قاراخان سارىيىدىن چىققۇچە  
كۈتۈپ تۇرۇپ قالدىم ئابا، — يىگىت ئايىلىگكە بىر قارى -



ۋالدى، — كېڭەش بولغان ئوخشايدۇ.  
 — نېمە كېڭەش بولغىنىنى ئۇقىمىدىڭمۇ؟  
 — سوراي، دەپ سورىيالىمدىم.  
 — ئابام ئۆزى دەپ بەرمىدىمۇ؟ — سۆز قىستۇردى  
 ئايسىلىگ ئۇنىڭغا يەر ئاستىدىن بېقىپ.  
 — ئاغىچى ئۇلۇغى ھەزرەتلىرى ناھايىتى خاپا كۆرۈند-  
 گەچكە سوراشقا جۈرئەت قىلالىمدىم، خانقىز.  
 — ئابام ئۇنچىلا ئاچچىقى يامان كىشى ئەمەسقۇ. سورد-  
 غان بولساڭ خاپا بولغىنىنىڭ سەۋەبىنى دەپ بېرەتتى، —  
 ئايسىلىگ ئىتتىك بويانقارغا قارىدى. ئۇ كىچىكىدە ئۆزىنى  
 كۆتۈرۈپ باققان بۇ يىگىتنى سەنلەپ كۆنۈپ قالغانىدى.  
 — ئوغلۇم رەبھانىدىن ھەزرەتلىرىنى ئاچچىقى يامان  
 دېگىنى يوق خانقىزىم، ئۇ تارتىنىپ سوراشقا جۈرئەت قىلالىم-  
 غانلىقىنى دېمەكچى. بۇ ۋاقىتقىچە دادىلىرى بىزگە ئوبدان  
 قاراپ كەلدى، ھەممىمىز بۇنىڭدىن ناھايىتى مەمنۇن.  
 — ئابامدىن سوراپ باققان بولسا دەپ بېرەتتى. مەن  
 سوراپ ئەتە كېلىپ دەپ بېرەي، ئاشان بوۋا، — ئايسىلىگ  
 ئورنىدىن تۇردى.  
 — خانقىزىم، نەگە بارىلا، بويانقارنىڭ ئانىسى تاماق  
 ئېلىپ چىقىۋاتىدۇ. كەتسىلە خاپا بولىدۇ، — دەپ توستى  
 بوۋاي.  
 — ئاشقا ئېغىز تېگىپ كەتسىلە خانقىز، مەندىن خاپا  
 بولۇپ قالدىلىمۇ يا؟ — بويانقار يېلىنغان نەزەردە ئۇنىڭغا كۆز  
 تىكتى، — يۈسۈپ بېگىمنى مەن ئالاي، — ئۇ قول ئۈزۈتىپ  
 بوۋاقنى ئالدى.  
 — سەندىن خاپا بولمىدىم بويانقار. ئابام مېنى نەگە  
 كەتتىكىن، دەپ ئەنسىرەپ قالىدۇ، — قىز شەھلا كۆزلىرىنى  
 يىگىتكە تىكتى، — ئاتاممۇ يۈسۈپنىڭ يوقلۇقىنى ئۇقسا، مېنىڭ



يېنىمدا ئىكەنلىكىنى بىلمەي، ئىزدەپ بىئارام بولۇپ كې -  
تەرمىكىن، — ئايسىلىگ يۈسۈپنى ئالماقچى بولۇپ قول ئۇزات -  
تى. بويانقار:

— يەنە بىردەم كۆتۈرەي، — دەپ بەرمىدى.  
چوڭ پەتنۇسقا ئېلىنغان تۆت چىنە چۆچۈرىنى دېدەككە  
كۆتۈرتۈپ ئاشخاندىن چىققان بۇدراچ موماي، ئوغلى بىلەن  
ئايسىلىگنىڭ بىر - بىرىگە قارشىپ بىرنېمىلەرنى دەۋاتقانلىقىغا  
زەن قويدى. «ھەي، مۇشۇ بالىلار ئارىمىزغا سوغۇقچىلىق سې -  
لىپ قويىمىسا بولاتتى...» دەپ ئويلىغىنىچە بىر چىنە چۆچۈرد -  
نى ئايسىلىگنىڭ ئالدىغا قويدى. ئۇلارنى كۆرمىگەنگە سېلىپ  
بالىخاندىكى كەپتەرلەرگە قارىۋالغان ئاشانبۇقا «بۇ ئىككىلەن -  
نىڭ بېشى قوشۇلۇپ قالسا مۇرادىمغا يېتەتتىم. ئىلاھىم، پېقىر  
قۇلۇڭدى نائۇمىد قويما» دېدى ئىچىدە. بوۋاي خۇش  
بولۇۋاتاتتى.

— چۆچۈرىنىڭ قىيمىسىغا، يالپۇز، لويلا ئارىلاشتۇرۇپ،  
سۈيىگە غورا، ئاشكۆكى، زىرە سېلىپ ئەتتىم خانقىز، ئىچىسىلە.  
ئىچىمىسىلە ياراتمىدى، دەپ كۆڭلۈم يېرىم بولىدۇ، — بۇدراچ  
موماي ئايسىلىگنىڭ يېنىدا ئولتۇردى.

— ئوخشاپتۇ، بۇدراچ موما، — دېدى ئايسىلىگ بىر تال  
چۆچۈرىنى ئاغزىغا سېلىپ. ئۇ بېشىنى كۆتۈرۈپ بىردىن تۇرۇپ  
كەتتى، — دېمىدىممۇ، ئايتولۇن ئاچام سىڭىللىرىم بىلەن مېنى  
ئىزدەپ كېلىۋاتىدۇ، ئەنە...  
ئاشانبۇقا، بويانقار سۈپىدىن چۈشۈپ قول باغلاپ تۇردى.

بۇدراچ موماي بەل پۈرمە كۆڭلەك، تاۋار جىلتىگە كىيگەن  
ئايتولۇن بىلەن يۈز يېقىپ كۆرۈشتى، ئايتىمىش، ئارچۇننىڭ  
چېكە چاچلىرى چۈشۈپ تۇرغان پېشانىسىگە سۆيىدى:

— ئەجەب ئوبدان ۋاقىتتا كېلىشتىلە خانلىرىم، قېنى،  
يۇقىرى چىقىشىلا.



سەن بۇ يەردىكى نەسەن — ھە، ئايسىلىگ؟ — دېدى  
 ئايتولۇن ئەگىم قاشلىرىنى ئۇچۇرۇپ. ئۇنىڭ يۇمىلاق يۈزلىرى  
 قىزىرىپ كەتكەنىدى، — ئىزدەپ باغنى قېزىۋەتتۇق. سەن بول-  
 ساڭ بۇ يەردە بەخىرامان ئولتۇرۇپسەن. دادام كېلىپ ئۆزى  
 بوۋام، موماملارنىڭ يېنىغا يۈسۈپنى ئىزدەپ چىقتى، ئاندىن  
 «تېپىپ كېلىڭلار» دەپ ئەنسىرەپ قالدى. —  
 بۇدراچ موماي ئالدىراپ بىر — بىرىدىن چىرايلىق بۇ  
 ئاچا- سىڭىللارغا چۆچۈرە ئېلىپ چىقتى. ئۇلار چۆچۈرىنى  
 ئىچىپ ئۇزاق مېڭىشتى. بويانقار يۈسۈپنى كۆتۈرۈپ ماڭغان  
 ئايسىلىكنىڭ كەينىدىن قاراپ قالدى. ھەممىنىڭ ئالدىدا كېتە-  
 ۋاتقان بۇ قىزنىڭ كېلىشكەن يەلكىسىدە رومىلى يەلپۈنۈپ  
 تۇراتتى. بويى ئايتولۇندىن سەللا پەس بولۇپ، زىلۋارق ئىدى.  
 ئۇلار باغدىن چىقىشىپ، تاشقىرىقى ھويلىنىڭ پېشايۋىنىدا كۆز  
 تۇتۇپ ئولتۇرۇشقان ئاتا — ئانىسىنى كۆرۈشتى. بوۋىسى بىلەن  
 مومسىمۇ ئىنتىزار بولۇپ ئولتۇرۇشاتتى. —  
 — يۈسۈپنى ئېلىپ چىقىپ كەتكەن سەننىڭ ئايسى-  
 لىگ؟ دەپ قويساڭ بولماسمىدى؟ ئەجەب ئەنسىرەتتىڭ، —  
 دېدى ياستۇققا يۆلىنىپ ئولتۇرغان يابىرا ۋە بالىنى ئېمىتىش  
 ئۈچۈن ئۆيگە كىرىپ كەتتى. تۇغۇتتىن كېيىن ئۇنىڭ چىرايى  
 ئەسلىگە كېلىپ ئوڭشىلىپ قالغانىدى. —  
 — قىزىم، ئىشنىڭ تېخى قىرغىغا توشمىغان تۇر-  
 سا، تالا — تۈزدە كۆتۈرۈپ يۈرسەڭ قانداق بولىدۇ؟ شامالداپ  
 قالسا ياكى يىقىلىپ چۈشسەڭ قانداق قىلاتتۇق — ھە! ئىككى-  
 چى بۇنداق بەگۋاشلىق قىلما، — كاپىدى رەبھانىدىن يەرگە  
 قاراپ تىرناق تاتىلاپ تۇرغان قىزىغا، — باياتىن نەدە ئىدىڭ؟  
 — بۇدراچ موماينىڭ ئۆيىدە، — ئايسىلىگ جاۋاب بېرد-  
 ۋېتىپ ئىزا تارتقىنىدىن پاڭگىدە يىغلاپ تاشلىدى.  
 — بۇ بالىلارنى مەيلىگە قويۇۋەتتىڭلار ئوغلۇم، بولۇپمۇ



ئايىسلىك باغدا قۇشتەك ئۇچۇپ يۈرىدۇ. قۇللارنىڭ ئۆيلىرىدە  
يۈرگىنىنى قارىمامدىغان. ئۇچۇقداپ تۇرمىغاننىڭ ئاقىۋىتى بۇ.  
قىز بالا دېگەننى پات - پات ئەدەپلەپ تۇرۇش زۆرۈر، —  
ئاچچىقلىدى بەگتۆمۈر ساقاللىرىنى تىترىتىپ. ئايىسلىك تېخىمۇ  
يىغلاپ كەتتى. — ئۇنچىۋالا قىلىپ كەتمىسە دادىسى. ئايىسلىك شوخ  
بولغان بىلەن بەك ئەدەپلىك، ئايتولۇندىن قېلىشمايدۇ، تېخى  
كىچىكتە. يىغلىما قىزىم، بوۋاڭ ئۇنداق دېگىنى بىلەن ساڭا  
ھەممىدىن ئامراق، — ئارىچىلىدى زەمۇران ئانا ئېتىلىپ كەل-  
گەن قىزنى باغرىغا بېسىپ. ئالە ئۇلارنى كۆرىپ مەننىڭ ئايىسلىك  
بالىنى ئېمىتىپ چىققان يابىرا جايىغا كېلىپ ئولتۇردى.  
— قارىسلا ئوغۇللىرىغا، كۈلىدىغان بولۇپتۇ. —  
رەبھانىدىن بۇدرۇق قوللىرىنى كۆتۈرۈپ تەلپۈنگەن يۈ-  
سۈپنى قولغا ئالدى. — لىك ن لىقشە قىتايە پىغىتە  
— ماشائالا ئوغلۇم، داداڭنى تونۇدۇڭمۇ — ھە؟ — ئۇ  
بوۋاقتىڭ پېشانىسىگە سۆيىدى، كۈلۈمسىرىگەندەك قىلغان بىلەن  
ئويچان چېھرىدىن جىددىيلىك چىقىپ تۇراتتى. پىغىتە بۇنىڭ  
ئوغللىنىڭ چىرايىغا سەپسالغان بەگتۆمۈر ئاققەنتىل رەبھە  
— بالام، غەمكىن كۆرۈنىدىلىغۇ، ئوردىدا بىر كەپ  
بولدىمۇ؟ — دەپ سورىدى. ئالە ئايىسلىك مۇھىملىرىدىن  
— يېقىندىن بۇيان ئوردىدا كەپ ئاۋۇپ كېتىۋاتىدۇ، ئاتا.  
بەزىلەر «ئەخمەت تۇغانخان قورقماس، باتۇر شاھزادە، ساھىبىقد-  
ران غازى، بۇغرا قاراخان بولۇشقا ئەڭ مۇناسىپ» دېسە،  
بەزىلەر، «تامغاچ بۇغراخان»<sup>①</sup> — يۈسۈپ قادىرخان تەخت  
ۋارىسى. دانىشمەن، تەمكىن ھەم قەيسەر، بۇغرا قاراخان بولۇشقا  
ھەممىدىن مۇناسىپ»، دېيىشىدۇ. بۇ تالاش - تارتىش ئەخمەت

① تامغاچ بۇغراخان — تامغا تۇتقۇچى بۇغراخان دېگەن مەنىدە.



تۇغانخان تەختكە چىقىپ، يۈسۈپ قادىرخان غازى ئارسلانخان  
ئۇنى ئېتىراپ قىلغاندىن كېيىن تۈگىسە ئوبدان بولاتتى. ۋەھا -  
لەنكى پىتنە - پاسات ئاۋۇپ كېتىۋاتىدۇ. مانا شۇنىڭدىن پېقىرغا  
مالاللىق يەتتى.

مەسىلىنىڭ خېلىلا مۇرەككەپ ئىكەنلىكىنى پە -  
لىگەن بوۋاي:

— بالام، بىز ئۆيگە كىرىپ پاراڭلىشايمىز، بالىلار مومىسى  
بىلەن مەشەدە تاماق يېسۇن، — دەپ پېشايۋان سۈپىسىدىن  
چۈشتى. رەبھانىدىن سوئال نەزىرى بىلەن قارىغان خوتۇنغا  
يۈسۈپنى بېرىپ، دادىسىنىڭ كەينىدىن ئۆيگە كىردى.  
— بالام، بوۋىلىرىنىڭ ھاياتى قاراخانلارنىڭ تەختىنى  
مۇستەھكەملەش بىلەن ئۆتكەن. مەن تىجارەت بىلەن بولۇپ  
كېلىۋاتساممۇ، مەملىكىتىمىزنىڭ قۇدرەت تېپىشىنى ئۈمىد قىل -  
مەن. شۇڭا ئوغلۇم سىلنىڭ ئوردا خىزمىتىنى بەجاندىل، ساپ  
دىللىق بىلەن ئادا قىلىۋاتقانلىرىدىن خۇرسەنمەن. ھالبۇكى  
بۇنداق مالاللىققا قېلىشلىرىنى خالىمايمەن. ئېيتسىلا، سىلنىڭ  
كۆڭۈللىرىگە كەلگۈدەك قانداق گەپ - سۆز بولدى؟  
رەبھانىدىن دەرھەمەل جاۋاب بەرمەي سۈكۈت قىلدى.

3

كۆپ ئەللەرگە بارغان، پاراستى، چىدام - غەيرىتى بىلەن  
نۇرغۇن بايلىققا ئېرىشىپ نام قازانغان سودىگەر ئاتىسىنى رەبھا -  
نىدىن ناھايىتى ھۆرمەتلەيتتى. ئۇنىڭ جۈرئەت - جاسارىتىگە  
قايىل ئىدى. سېخى - مەردانىلىكىنى ئۆزىگە ئۆرنەك قىلغاند -  
ى. مانا شۇنداق كۆكسى - قارنى كەڭ، غەيۇر ئاتىنىڭ  
پەرزەنتى بولغانلىقىدىن پەخىرلىنەتتى. شۇڭا ئۇ، بۇ ۋاقىتقىچە  
ئاتامنى ئەندىشىگە سېلىپ قويماي، دەپ ئېيتىمىغان بەزى ئەھ -



ۋاللارنى ئاشكارىلاشتىن بۇرۇن سورىدى: — بۇزۇرۇكۇار، تەخت ۋارىسى ئەمەس تۇرۇپ، ئەخمەت تۇغانخاننىڭ بۇغرا قاراخان بولۇپ قېلىشىدىكى سىرنى بىلىدىغانلا؟

— يوقسۇ بالام، سودا ئىشى بىلەن بولۇپ كەتكەچكىمۇ، بۇ ئىشتىن تازا خەۋىرىم يوق.

— پېقىرمۇ ئوردىغا كىرگەندىن كېيىن بىلىدىم. بالاسا. غۇنى پايىتەخت قىلىپ تۇرغان ھارۇن بۇغراخان ھايات چېغىدا چوڭ ئوغلى يۈسۈپ قادىرخانغا «تامغاچ بۇغراخان» دېگەن نامنى بېرىپ، قەشقەرنى مەركەز قىلغان ھالدا، تەڭرىتېغىنىڭ جەنۇبىدىكى ھەم پامىر تېغىنىڭ باغرىدىكى زېمىنلارنى باشقۇرۇشقا قويغانىكەن. ئۆزى بىلەن بىر تۇغقاننىڭ بالىلىرى بولغان ناسىر تىكىنگە «ئىلىكخان» دەپ نام بېرىپ، ئۇنى ئۈزگەن شەھىرىنى مەركەز قىلغان ئوتتۇرا ئاسىيا زېمىنىنى باشقۇرۇشقا قويغانىكەن. ناسىر ئىلىكخاننىڭ ئاكىسى ئەخمەت تۇغانخانغا «ئارسلانخان» دېگەن نامنى بېرىپ بالاساغۇن دىيارىغا ھاكىم قىلغانىكەن. ھارۇن بۇغراخان ۋاپات بولغاندىن كېيىن، يۈسۈپ قادىرخاننىڭ قەشقەردە تۇرۇۋاتقانلىقىنى پايدىلىق پۇرسەت، دەپ بىلگەن ئەخمەت تۇغانخان، لەشكىرىي كۈچى ۋە قاراملىقى بىلەن تايانغۇلار<sup>①</sup> كېڭىشىنى ئۆزىگە قارىتىۋالدى. ئۇلارنىڭ قوللىشى بىلەن ئۆزىنى «بۇغرا قاراخان» دەپ ئېلان قىلىپ تەختكە چىقىۋالدى.

— توختىسىلا بالام، يۈسۈپ قادىرخان تەخت ۋارىسى بولۇپ تۇرۇقلۇق نېمىشقا قارشىلىق قىلماپتۇ؟ — دېدى بوۋاي ئەخمەت تۇغانخاننىڭ قارا نىيىتىنى ئاڭقىرىپ. — بىلىملىك، كەڭ قورساق بولغان يۈسۈپ قادىرخان

① تايانغۇلار كېڭىشى — ئالىي دۆلەت كېڭىشى.



قېرىنداشلار، يۇرتداشلار ئارا قىرغىنچىلىقنىڭ يۈز بېرىشىنى  
 خالىماي، ئۇنىڭ بۇغرا قاراخان بولغانلىقىنى ئېتىراپ قىلىدۇ.  
 شۇنىڭ بىلەن ئەخمەت تۇغانخاننىڭ ئەمرىگە بويسۇنۇپ، ئۇنىڭ  
 ئىنىسى ناسىر ئىلىكخان بىلەن بىرگە سامانىلار خانلىقىنىڭ  
 زېمىنىنى بېسىۋالغان غەزىنەۋىلەر<sup>①</sup> گە قارشى لەشكەر تارتىپ  
 بارىدۇ، كەسكىن جەڭ قىلىپ خۇراساننى ئىگىلەيدۇ. ئۇنىڭ  
 بۇ غەلبىسى ئەخمەت تۇغانخاننى ئەنسىرتىپ قويدۇ. ئۇ،  
 تەختتىن ئايرىلىپ قالمىمەنمىكىن، دەپ ئەندىشىگە چۈشىدۇ.  
 — ئەجەب — ھە، ئوغلۇم. ئەخمەت تۇغانخان مەمنۇن  
 بولماي، دەككە — دۈككىگە چۈشۈپ، ئۆزىنىڭ تەخت ۋارىسى  
 ئەمەسلىكىنى ئاشكارىلاپتۇ. «نىيىتى ياماننىڭ قازىنى تۆشۈك»  
 دېگەن شۇدە، — دېدى بەگتۆمۈر.  
 ئايتولۇن داستىخان سېلىپ، دېدەك قىز كۆتۈرۈپ كىر-  
 گەن ئىككى تەخسە چۆپنى بوۋىسى بىلەن ئاتىسىنىڭ ئالدىدا  
 قويۇپ چىقىپ كەتتى.  
 — ئەمدى تاماق يەۋاللى، قورساق ئاچقان دەك قىلىدۇ  
 بالام، — بەگتۆمۈر تەخسەدە لىغىرلاپ تۇرغان چۆپنى بىردەم-  
 دىلا يەپ تۈگەتتى. ئۇنىڭ چاچ — ساقاللىرى ئاقىرىشقا باشلى-  
 غان بولسىمۇ، گۆشلۈك يۈزىگە تۈزۈك قورۇق چۈشمىگەندى.  
 ئاتنىمۇ باشقىلارنىڭ ياردىمىسىز مەنەتتى. رەبھانىدىن ئوردا  
 خىزمىتىدە بولۇۋاتقان بىر يىلدىن بۇيان، پۈتۈن سودا ئىشلىرىغا  
 يەنە ئۆزى باشچىلىق قىلىۋاتاتتى.  
 «دادامنىڭ ئىشتىھاسى ئوبدان، ھەرىكىتى كۆپ بولغاچقا  
 تېمەن تۇردى. يېقىندىن بېرى بىر جايدا ئولتۇرۇپ مۇڭدېشال-  
 ماي قالدىم. ئادەم ياشانغانسېرى گەپ خۇمارى بولۇپ قالىدىغان

① غەزىنەۋىلەر — ئوتتۇرا ئاسىيادىكى تۈركىي مىللەتلەر قۇرغان دۆلەت  
 نامى.



ئوخشايدۇ» دەپ ئويلاپ كۈلۈمسىرىدى رەبھانىدىن ۋە سۆزىنى داۋام قىلدى:

— يۈسۈپ قادىرخان خۇراساندا تۇرۇۋاتقاندا، خوتەن دىيارىدىكى ئىسلام دىنىغا چىش - تىرنىقى بىلەن قارشى بولغان ئاكا - ئۇكا خانلار — نوقتى رىشت بىلەن چوقتى رىشت نۇرغۇن لەشكەر بىلەن يۈرۈش قىلىپ، قاغىلىق، پوسكام، يە - كەن قاتارلىق جايلارنى بېسىۋالىدۇ ۋە يېڭىسارغا يېقىنلاپ، قەشقەرگە تەھدىت سالىدۇ. شامال دەك تېز يېتىپ كەلگەن چاپار - مەندىن ئەھۋالنى ئۇققان يۈسۈپ قادىرخان، ئادەم ئەۋەتىپ ئەخمەت تۇغانخاننى ۋاقىپلاندىرىدۇ. ئەمما بۇ بۇغرا قاراخان ئۇنى قەشقەرگە قايتىشقا بۇيرۇپ، لەشكەر بەرمەيدىغانلىقىنى ئۇقتۇرىدۇ.

— قارىسىلا بالام، تۇغانخاننىڭ نامەردلىكىنى. يۈسۈپ قادىرخاننى يولۋاس ئاغزىغا يەمچۈك قىلىپ تاشلاپ بەرمەكچى بولۇپتۇ - دە، ئۇ دۆيۈز.

— توغرا دېدىلە دادا، يۈسۈپ قادىرخان تۇغانخاندىن ئۈمىد ئۈزۈپ دەرھال قەشقەرگە قايتىدۇ. مادايىندىن ① كېلىپ، بۇ يەردە تۇرۇۋاتقان ئىمام نەسىردىن، ئىمام مۇئىنىدىن، ئىمام زوھورىدىن، ئىمام قاۋامىدىن ئەمىرلىكىدىكى قىرىق مىڭ ئەرەب قوشۇنى ② بىلەن ئۆز لەشكەرلىرىنى باشلاپ جەڭگە ئاتلىنىدۇ.

— بۇ تۆت ئىمام قەشقەرگە قاچان كېلىپ قاپتىكەن؟ — سورىدى بەگتۆمۈر سەل ئەجەبلىنىپ.

① مادايىن — ئىراقتىكى قەدىمىي شەھەر، ئابباسلار خاندانلىقى.

نىڭ بىر مەزگىل پايتەختى بولغان.

② ئابباسلار خاندانلىقىنىڭ شاھزادىلىرى قوماندانلىقىدىكى قو.

شۇن .



۹۲ — ئاڭلىشىمغا قارىغاندا، يۈسۈپ بۇغرا خاننىڭ دادىسى  
 ھارۇن بۇغراخان، تېخىچە ئىسلام دىنىنى قوبۇل قىلمىغان  
 خوتەن ئەھلىنى مۇسۇلمان قىلىش نىيىتىدە مادايىندا تۇرۇۋاتقان  
 ئىسلام خەلىپىسىگە نۇرغۇن سوۋغا - سالام يوللاپ، ياردەم  
 سورىغانىكەن. خەلىپە تۆت ئىمامنى ئەمىر لەشكەر قىلىپ قىرىق  
 مىڭ ئاتلىق ئەسكەر ئەۋەتىپتۇ. ئەمما ھارۇن بۇغراخان سامانىلار  
 ۋە غەزنەۋىلەرگە قارشى ئۇرۇش بىلەن بولۇپ كېتىپ، خوتەنگە  
 يۈرۈش قىلالماي ئالەمدىن ئۆتۈپتۇ. شۇنىڭ بىلەن تۆت ئىمام  
 بۇ يەردە تۇرۇپ قالغانىكەن، دادا. يۈسۈپ قادىرخان بۇلار  
 بىلەن بىرگە، نوقتى رىشت، چوقتى رىشت لەشكەرلىرىنى  
 سۈرگەنچە خوتەنگە يېتىپ بېرىپتۇ. خوتەن پادىشاھى ياغلا  
 قالقۇننىڭ نەۋرىلىرى بولغان بۇ ئاكا - ئۇكا خانلار قاتتىق  
 قارشىلىق كۆرسىتىپ قىيما - چىيما بولۇپ كەتكۈچە قوللىردىن  
 دىن قىلىچىنى تاشلىماپتۇ. تۆت ئىماممۇ شېھىت بولۇپتۇ. يېڭىلدىن  
 كەن خوتەن خەلقى ئىسلام دىنىغا كىرىپ ئامانلىق تېپىپتۇ.  
 يۈسۈپ قادىرخان خوتەندە بىر مەزگىل تۇرۇپ، تۆت ئىمام  
 ئۈچۈن مەقبەرە ياسىتىپتۇ.

۹۳ — مەن خوتەنگە بارغان چېغىمدا بۇ تۆت ئىمامنىڭ  
 مەقبەرىسىگە چىقىپ قۇرئان ئوقۇپ دۇئا قىلغانىدىم. ئۇ يەردە  
 ئۈچ ئاي تۇرۇپ قىرىق تۈگىگە گىلەم ئارتىپ قايتىپ كەلگەندىن  
 دىم. ئۇنىڭدىن كېيىن بېرىشقا نېسىپ بولمىدى. ئەمما ھەر  
 يىلى خوتەندىن ئالدۇرۇپ كەلگەن گىلەملەرنى ئەرەب ئەللىرىدە  
 سېتىپ پايدىسىنى كۆرۈپ كېلىۋاتىمەن. سېلىمۇ مەن بىلەن  
 كۆپ ئەللەرگە بارغانىدىلە. سودا - سېتىققا تازا پىشقان چاغلىرىدا  
 رىدا، ئاللانىڭ ئىنايىتى بىلەن كاتتا مەنەسەپدار بولۇپ قالدىلا.  
 شۇنداقتىمۇ يەنە ئەتىگەن - ئاخشامدا ھېسابات ئىشلىرىنى  
 ئۆزلىرى قىلىۋاتىدىلا. كۆكسىلىرى دەريادەك كەڭ ئىكەن، بالام.  
 شۇنچە كۆپ مىسكىن، يېتىم - يېتىملىرىنىڭ بېشىنى سىلاپ،



مەكتەپ سېلىپ، مەسچىت بىنا قىلىپ، يول ياسىتىپ، كۆل  
كولىتىپمۇ بولدى قىلمايۋاتىدىلا، سىلىدىن بەك رازد-  
مەن بالام، — بەگتۆمۈرنىڭ كۆز چاناقلىرى ياشقا تولدى.  
— بۇ سىلىنىڭ تەربىيەتلىرىنىڭ نەتىجىسى، دادا. مەن  
ئارزۇ قىلغىنىمدەك خىزمەتلىرىدە بولالمىدىم، — دېدى زەبھانە.  
دىن چىن قەلبى بىلەن، — ئاتا بالىنىڭ غېمىدە، بالا بالىسىنىڭ  
غېمىدە، دېگەندەك، بالىلىرىمنىڭ غېمىنى يېيىش بىلەن بولۇپ  
كېتىپ، ھەربىرلىرىدىن دېگەندەك خەۋەر ئالالمايۋاتىمەن. قان-  
داق تەلەپلىرى بولسا ئېيتىسلا، بەجانىدىل ئورۇندايمەن، خىزمەت  
بولسا بۇيرۇسلا ئادا قىلىمەن. — دېدى زەبھانە.  
— رەھمەت بالام، رەھمەت. دۇنيادا تەلپى يوق ئاتا  
مەۋجۇت ئەمەس. مېنىڭ تەلپىم: ئاللا سىلىگە ئاتا قىلغان  
خىزمەتنى ساپ دىللىق، خالىسلىق بىلەن ئادا قىلىپ، ئەلنى  
رازى، خان — پادىشاھنى مەمنۇن قىلغايلا. ئوغلنى خىزمەتكە  
بۇيرۇمايدىغان ئاتىمۇ دۇنيادا يوق. ئوغلۇم، مەن سىلىگە بۇيرۇ-  
مايدىغان خىزمەت شۇكى، ئالدىلىرىغا كەلگەن ھاجەتمەننى  
ھاجىتىدىن چىقارسلا. دوستلارنى خوش قىلىسلا، بىزار قىلىمە-  
سلا. يوقسۇلنى يۆلىسە، رەنجىتمىسە. ئەتىگەن — كەچلەردە  
يېنىمىزغا كىرىپ ئەھۋال سوراڭىنى بىز كۆز يۇمغۇچە داۋاملاش-  
تۇرسلا، تەرك ئەتمىسە. — دېدى زەبھانە.  
رەبھاندىن ئاتىسىنىڭ قوللىرىنى تۇتتى: —  
تەلەپ ۋە بۇيرۇغان خىزمەتلىرىنى بەجانىدىل ئادا  
قىلىمەن، دادا. ياشاشتىكى مەقسىتىمۇ شۇ.  
— ئاللا رەھمەت قىلسۇن ئوغلۇم، — دېدى بەگتۆمۈر  
روھلانغان ھالدا، — ئوردىدا كاتتا مەنسەپدار بولغانلىرىدىن  
ھەم سۆيۈنگەن، ھەم خەۋپسىزىگەندىم. سۆيۈنگەن يېرىم:  
ئەلنىڭ خىزمىتىدە بولۇپ، ئەلگە تونۇلىدىغانلىقلىرى ئىدى.  
خەۋپسىزىگەن يېرىم: سۇخەنچى، كاززاپ ئاتىلىپ قېلىشلىرى



ئىدى. بۇ ۋاققا قەدەر خىزمەتلىرىدىن ئەلنىمۇ، پېقىرنىمۇ سۆ-  
يۈندۈرۈپ كەلدىلە. سۇخەنچى، كاززاپ ئاتىلىپ قالمىدىلا،  
بالام. بۇنىڭ ئۈچۈن ئالادىن ناھايىتى مىننەتدارمەن. جەڭدە  
قازا قىلغان ئىككى ئاكىلىرىنىڭ يوقلۇقىنىمۇ بىلدۈرمىدىلە.  
— ئىشەنچلىرىگە داغ چۈشۈرمەيمەن، دادا.

— سىلىدىن خاتىرجەم بولدۇم، بالام.

ئاتا بىلەن بالا بىر - بىرىگە مېھرى بىلەن تىكىلىپ  
سۈكۈت قىلىشتى.

— ئەمدى بالام، بايىقى گېپىمىزنى داۋاملاشتۇرايلى.

— ئەگەر سىلى ئاڭلاشقا خۇشتار بولسىلا، سۆزۈمنى داۋام

ئېتەي دادا. يۈسۈپ قادىرخان خوتەندە غەلبە توپىنى ئۆتكۈزۈ-

ۋاتقاندا، ناسىر ئىلىكخان غەزىنەۋىلەر بىلەن جەڭ قىلىپ مەغلۇپ

بولدى. بۇ چاغدا قەشقەرگە قايتىپ كەلگەن يۈسۈپ قادىرخان،

ئەخمەت تۇغانخانغا چاپارمەن ئەۋەتىپ، بىرلىشىپ غەزىنەۋىلەرگە

قارشى تۇرۇشنى تەشەببۇس قىلىدۇ. ئەخمەت تۇغانخان مەنسىت-

مىگەندەك قىلىپ جاۋاب قايتۇرمايدۇ. يۈسۈپ قادىرخان ئۆز

لەشكىرى بىلەن يولغا چىقىپ ناسىر ئىلىكخان بىلەن ئۈزگەندە

ئۇچرىشىدۇ. ئۇلار بىرلىشىپ غەزىنەۋىلەرنى مەغلۇپ قىلىپ،

قاراخانلار زېمىنىدىن ھەيدەپ چىقىرىدۇ. بىراق ناسىر ئىلىك-

خان كېسەل بولۇپ ئۈزگەندە قازا قىلىدۇ. ئەخمەت تۇغانخان

كەنجى ئىنىسى مەنسۇر ئىلىكخاننى، چوڭ ئىنىسى ناسىر ئىلىك-

خان ئورنىغا ماۋارە ئۈننەھەرگە باش ئەمىر قىلىپ تەيىنلەيدۇ

ھەم «ئارىسلانخان» ئۈنۋانىنى بېرىدۇ. ئۇ ئىنىسى بىلەن بىرلە-

شىۋېلىپ، يۈسۈپ قادىرخاننى چەتكە قاقىدۇ. بۇ يەردە تۇرۇۋې-

رىشنى خوپ كۆرمىگەن يۈسۈپ قادىرخان ئۆزىنىڭ ئىگىدار-

چىلىقىدىكى قەشقەر دىيارىغا يېتىپ كېلىدۇ.

— ھە، ئەمدى ئېسىمگە چۈشتى بالام. مەرھۇم ناسىر

ئىلىكخاننىڭ لەشكەرلىرىگە سۈباشى بولغان بەگبۇقا بوۋىلىرىمۇ



شۇ چاغدا يۈسۈپ قادىرخان غازى پادىشاھ بىلەن قەشقەرگە قايتىپ كەلگەنىكەن. بۇنى ئۆزى دەپ بەرگەنىدى. كېيىن بىزنى دەپ بالاساغۇنغا كېلىۋالغاندا، ئەخمەت تۇغانخان تەكلىپ قىلدى. سەمۇ ئوردىدا ئىشلىگىلى ئۈنىمىغانىدى.

— رەھمەتلىك بوۋام ئۇنىڭ قارا نەسبىتىنى بىلگەنىكەن — دە.

— شۇنداق ئوغلۇم، قارا نىيەت كىشىلەردىن ئاخىرقى ھېسابتا ھەممە ئادەم قاچىدۇ.

— قىتانلار ئېلىمىزگە باستۇرۇپ كەلگەندە، يۈسۈپ قادىرخان غازى پادىشاھنىڭ ئەخمەت تۇغانخانغا ياردەملەشمەي كەنلىكىنىڭ سەۋەبىمۇ ئەنە شۇ بولسا كېرەك، دادا. ئوردىدىكى خالىس ئەربابلارنىڭ ئېيتىشىغا قارىغاندا، ئەخمەت تۇغانخان لەشكەرلىرى مەغلۇپ بولغان تەقدىردە، يۈسۈپ قادىرخان غازى پادىشاھ ھەرگىز قاراپ تۇرمايدىكەن.

— شۇنداق بولمامدىغان بالام، ئۇ تەخت ۋارىسى تامغاچ

بۇغراخان — دە.

— ئەخمەت تۇغانخان قىتانلار ئۈستىدىن غەلبە قىلىپ، دۇنياغا سىغماي قالغاندەك كۆرۈنىدۇ. تۈنۈگۈن ئۇ «يۈسۈپ قادىرخان مېنىڭ مەغلۇپ بولۇشۇمنى كۈتۈپ، ئوردۇكەنتتىن مىدىرلىمىدى. ئۇ مەندىن تەختنى تارتىۋالماقچى. ئۇنىڭدىن بۇرۇنراق مەن ھەرىكەت قىلىپ، ئۇنىڭ قولىدىكى قىلىچنى تارتىۋېلىشىم كېرەك» دەپ جار سالدى، يۇغرۇش بولۇنبەگ، قاپۇغچى باشى دوقاقبەگ، خاس نۆكەر بوزاغۇ قاتارلىقلار «شان — شەرەپ ئالىيلىرىغا مەنسۇپ. لەشكەر تارتىپ بېرىپ يۈسۈپ قادىرخاننىڭ ئەدىپىنى بېرىش كېرەك» دەپ يەڭ شە- مايلاپ چىقىشتى. مەن يۈسۈپ قادىرخان بىلەن ئىتتىپاق بولۇپ ئۆتۈشنىڭ — ئەلنىڭ ئامانلىقى، خانىدانلىقنىڭ قۇدرەت تېپىشى، مەملىكەتنىڭ پۈتۈنلۈكى ئۈچۈن پايدىلىق ئىكەنلىكىنى



شۇنچە چۈشەندۈرگەن بولساممۇ، بۇغرا قاراخان نىيىتىدىن  
يانمىدى. «ئۆزۈڭنى بىلىپ سۆزلە، مېنىڭ دېگىنىم - دېگەن!  
ئىككىنچى قېتىم يەنە شۇنداق مەمەدانلىق قىلساڭ ئاغىچى ئۇلۇ-  
غى بولالماي قالسەن، كالاڭمۇ كېتىدۇ»، دەپ پوپوزا قىلدى.  
قاتتىق ئازار بېدىم، دادا. مالال بولمىقىمنىڭ سەۋەبى مۇشۇ،  
— رەبھانىدىن سۆزدىن توختاپ ئويغا پاتتى.

— بالام، پادىشاھنىڭ ئاغزى ئوت، ئېھتىيات قىلمىساڭ  
كۆيدۈرۈۋېتىدۇ. پادىشاھنىڭ قولىدا قىلىچ بار، سەگەك بولىد-  
ساڭ چىپىپ تاشلايدۇ دېگەن گەپ بار. بالام، ئېھتى-  
يات قىلسىلا، — دېدى ئەنسىرەپ قالغان بەگتۆمۈر.

— ئېھتىيات قىلمەن، دادا، تۇغانخان قەشقەرغە لەشكەر  
تارتىپ بېرىپ قان تۆكىدىغاندەك تۇرىدۇ. بۇنىڭ ئالدى ئېلىن-  
مىسا قېرىنداش شاھزادىلەر بىر - بىرىنى ئۆلتۈرۈش بىلەنلا  
قالماي، يۇرتداشلارمۇ بىر - بىرىنىڭ جېنىغا زامىن بولىدۇ.  
بۇ خاندانلىقنى پارچىلايدۇ، گۇمران قىلىۋېتىدۇ، ئەلدە بالايىئا-  
پەت يۈز بېرىدۇ.

— بەرھەق بالام، بەرھەق. ئېھتىيات بىلەن ئىش قىلارلا.  
— شۇنداق قىلمايمۇ بولمايدۇ، دادا.

بۇ سۆزنى ئاڭلىغاندا، دادا ئىنتايىن قاتتىق قىيىنچىلىق بىلەن  
ئۆزىنى تۇتۇپ، ئۆزىنىڭ قولىدا قىلىچ بار، سەگەك بولىد-  
ساڭ چىپىپ تاشلايدۇ دېگەن گەپ بار. بالام، ئېھتى-  
يات قىلسىلا، — دېدى ئەنسىرەپ قالغان بەگتۆمۈر.  
— ئېھتىيات قىلمەن، دادا، تۇغانخان قەشقەرغە لەشكەر  
تارتىپ بېرىپ قان تۆكىدىغاندەك تۇرىدۇ. بۇنىڭ ئالدى ئېلىن-  
مىسا قېرىنداش شاھزادىلەر بىر - بىرىنى ئۆلتۈرۈش بىلەنلا  
قالماي، يۇرتداشلارمۇ بىر - بىرىنىڭ جېنىغا زامىن بولىدۇ.  
بۇ خاندانلىقنى پارچىلايدۇ، گۇمران قىلىۋېتىدۇ، ئەلدە بالايىئا-  
پەت يۈز بېرىدۇ.



تۆتىنچى باب

ئۇشتۇمتۇت كەلگەن ئەجەل

1

بۇغرا قاراخان ئەخمەت بىننى ئەلى تۇغانخاننىڭ ئائىلە تاۋابىئاتى تۇرىدىغان كاتتا قورۇ، ئوردىنىڭ جەنۇبىدىكى بوس-تانلىق ئىچىدە بولۇپ، ئېگىز خىش تام ئارقىلىق ئايرىلىپ تۇراتتى. ئىككى ئىشىكى بار ئىدى. غەرب تەرەپتىكى كۈمۈش ھالقىلىق ئىشىكتىن خاقان، خانىشلار، شاھزادە، مەلىكىلەر، مۇ-لازم، كېنىزەكلەر، خاس ياساۋۇللار كىرىپ چىقاتتى. شەرق تەرەپتىكى مىس ھالقىلىق ئىشىكتىن ئەر - ئايال خىزمەتچىلەر، قۇل دېدەكلەر، نۆكەر، قاراۋۇللار، بۇغرا قاراخان چاقىرتقان دۆلەت ئەربابلىرى قەدەم تەشرىپ قىلاتتى ۋە ياناتتى. گۈرزە، نەيزە تۇتقان قاراۋۇللار كېچە - كۈندۈز كۆزەتچىلىك قىلاتتى. ھارۇن بۇغراخاندىن قالغان بۇ كاتتا قورۇ «ھەرەم» دەپ ئاتىلاتتى. ھەرەمنىڭ ھويلىسى ناھايىتى كەڭتاشا ئىدى. ئوتتۇردا سىدا چوڭ كۆل، ئۇدۇلدا بۇغرا قاراخان قەسىرى، ئىككى ياندا ئىلىكخان، ئارسلانخان، تىكىنلارنىڭ قەسىرلىرى بار ئىدى. ھەربىر قەسىرنىڭ ھويلىسى، ئاشخانا، ھاممىلىرى ئايرىم ئىدى. بۇ قەسىردىكى ئۆيلەر ئىچىدە خاقان ھۇجرىسى بىلەن بۇغراخان مېھمانخانىسى ئەڭ كۆركەم ياسالغانىدى. ئالتۇن ھەل پېرىلگەن ئىشىكلىرىگە كۆك بۆرىنىڭ سۈرەتلىرى چۈشۈرۈلگەنىدى. دېرىد-



زە راملرى كۈمۈشتىن ياسالغان بولۇپ، سۇس ھاۋا رەڭ يىپەك  
 رەختتىن پەردىلەر تارتىلغانىدى. تاملىرىدىكى نەقىش چېكىلگەن  
 ئويۇق - تەكچىلەر نەپىسلىكى بىلەن ئادەمنى ھەيران قالدۇراتتى.  
 بۈگۈن كۈن قىزىرىپ قالغان بولسىمۇ، خاقان ھۇجرىسىدە -  
 دىكى كۈمۈش قەندەللەرگە ئېلىنغان شام چىراغلار تېخىچە  
 ئۆچۈرۈلمىگەنىدى. بۇغرا قاراخان خورەك تارتىپ ئۇخلاۋاتاتتى.  
 تى. يېنىدا سۇنايلىنىپ ياتقان كۈمۈش تارىم ئانانتا، يا  
 قويۇپ شام - چىراغلارنى ئۆچۈرۈۋېتەلمەي، يا خاقاننى ئويغىدە -  
 تالماي، ياغاق جەينىكىنى تەكشۈرگە، قوڭۇر چاچلىق بېشىنى  
 ئاللىقىغا تىرەپ ئولتۇراتتى. تۇغانخان ھەر قېتىم خورەك تارتىپ  
 تىنغاندا تۈكلۈك مەيدىسى بىر كۈتۈرۈلۈپ پەسلەيتتى. قارلىغاچ  
 قانىتىدەك سارغۇچ بۇرۇتى قىرقلغان ساقلىغا قوشۇلۇپ كەتتە -  
 كەنىدى. ئانانتا رۇسلىنىپ، قولىنى ئېرىنىڭ مەڭزىگە تەگكۈز -  
 مەكچى بولۇپ يەنە تارتىۋالدى. «نېمىشقا ئويغىتىۋېتسەن مە -  
 رەز» دەپ كۆتۈرگىنىچە ئىرغىتىپ تاشلىۋېتىشىدىن قورقاتتى.  
 ئۇ خان ئەۋلادى ئەمەس ئىدى. قەشقەرلىق باي كەنجەك -  
 نىڭ<sup>①</sup> قىزى بولۇپ، دادىسى ئۈچ دېدىكى بىلەن تۇغانخانغا  
 تارتۇق قىلغانىدى. بۇ قەلەمقاش، غۇنچە بوي لەۋەن قىزغا  
 كۆزى چۈشكەن تۇغانخان ئۇنى چۆرىلىككە تاللاپ، كېيىن  
 تۆتىنچى خوتۇنى قىلىپ كۈمۈش تارىم، دەپ ئاتاپ خانىشلىققا  
 كۆتۈرگەنىدى. ناز - كەرەشمىسى بىلەن تۇغانخاننىڭ كۆڭلىنى  
 ئۇتۇۋالغاچ، بۇ چاغقىچە ھەرەمدىن ھەيدەلمەي، ئورنى ئالماشتى -  
 تۇرۇلماي كېلىۋاتاتتى، لېكىن مەسجەزى چۈس، دېۋەڭ بۇ  
 ئادەمنىڭ تىل - تايىقىدىن قۇتۇلۇپ كېتەلمىگەنىدى. ياخشى  
 كۆرسىمۇ، ناز - كەرەشمىسىنى خۇمار قىلىسىمۇ، كۆڭلى قانغان -

① كەنجەك — ئەزەلدىن بار بولغان يەرلىك ئۇيغۇرلار ئۇ چاغدا  
 كەنجەكلەر دېيىلەتتى. لىخاڭ رىۋايىتىدە مۇنداق قىلىپ



دىن كېيىن قوپال تېگەتتى. خۇددى گۆدەك بالىلار قونچاقلاردىن.  
نى ئويىناپ - ئويىناپ تاشلاپ قويغاندەك، بەزىدە بىرنەچچە  
ھەپتە كارى بولمايتتى. مۇشۇ دەم بۇ نازىنىن ئىسسىق پۇتلىرىنى ئاستا يىغىپ،  
شايبى تامبىلىنى ئاستا كىيىپ، باغردا قىنى كۆكسىگە تاقىۋالدى.  
دەل شۇ چاغدا، جەينىكى تۇغانخاننىڭ گۆشلۈك ئېگىگە  
تېگىپ كەتتى. — قانجۇق! شېرىن ئۇيقۇمنى ئەجەب بۇزۇۋەتتىڭا، —  
دېدى ئۇ بىر قولى بىلەن ئۇنىڭ بېلىدىن قاماللاپ. ئانانتا  
خۇددى چەۋەنداز قولىدىكى ئوغلاقتەك تېپىرلىدى. —  
كەچۈرسىلە خاقانم، — پىچىرلىدى ئۇستىخانلىرى  
ئاغرىپ كەتكەن كۈمۈش تارىم. بوتاكۆزلىرى يوغان ئېچىلغان  
ئانانتا، ئاللىبىپ قارىغان خاقانغا شۇنداق چىرايلىق كۆرۈنۈپ  
كەتتىكى، ياتقان ھالدا ئۇنى باش ئۈستىگە كۆتۈرۈۋالدى. ئۇ  
نازلىنىپ پىسىڭىدە كۈلگەندە، ئالمىدەك مەڭزىنىڭ ئاستىدا  
غۇنچە پورەكتەك زىناق پەيدا بولدى. — كاساپەت! — تۇغانخان ئۇنى كۆتۈرۈپ تۇرۇپ ھەممە  
كىيىملىرىنى سالدۇرۇۋەتتى، باغردا قىنى بىرلا تارتىپ ئىككى  
پارچە قىلىۋەتتى، قاراپ قاقاقلاپ كۈلۈپ تۈكلۈك مەيدىسىگە  
بېسىپ بىر پەس ھۇزۇرلاندى، ئاندىن: — تۇرۇپ سۇ تەييارلات، — دەپ ئۈستىدىن ئىتتىرىپ  
يۈمىلىتىۋەتتى. — باش ئۈستىگە خاقانم، — ئۆمىلەپ قوپۇپ ئۈچ  
كىيىمنى ئالدىراپ كىيگەن ئانانتا ئۆيدىن ئىتتىك چىقىپ  
تۇغانخان ئۈچ نەرسىگە: چاپچىپ تۇرىدىغان ئۇچقۇر  
ئات، كۈچلۈك شاراب، نازىنىن ئايالغا ھېرىس ئىدى.  
ئۇ ئاتقا مىنگەندە كۆزلىرى قانغا تولۇپ، ھېچنەمدىن



قورقماس باتۇرغا ئايلىناتتى. لەشكەرلىرىنىڭ ئالدىدا قىلىچ ئوي-  
نىتىپ ماڭسا، ئۇنى دۈشمەنلەر زادى توسۇپ قالالمايتتى.  
ئالدىغا كەلگەننى چېپىپ، ئومۇت بىلەن ئۇرۇپ سۈر - توقاي  
قىلاتتى. بولۇپمۇ قىتانلار بىلەن بولغان جەڭدە ئۇنىڭ داڭقى  
چىققانىدى. غەلبە ئۈستىگە نۇرغۇن ئولجا، ئەسىرلەرنى ئېلىپ  
كەلگىنى ئۈچۈن كۆرەڭلەپ كەتكەن تۇغانخان تېرىسىگە پاتماي  
قالغانىدى. ئۇنىڭ ئالماشتۇرۇپ مىنىدىغان قىرىق ئېتى بولۇپ،  
كۆڭلىگە سەللا ياقمىغان ئاتنى دەرھال يەڭگۈشلەيتتى. *ئەلەم*  
شاراب ئىچكەندە، باشقىلار جام بىلەن ئىچسە، ئۇ خۇمرا  
بىلەن ئىچەتتى. كۆزلىرى بەقەمدەك قىزىرىپ ئادەملىك قېلىپ-  
دىن چىقىپ كېتەتتى. ئۇرۇپ - چېقىپ، توۋلاپ ئوردىنى  
بېشىغا كىيەتتى. مانا شۇنداق مەست بولغان چېغىدا، كەچۈ-  
رۈشكە بولمايدىغان گۇناھكارلارنى كەچۈرۈپ، ئۆلتۈرۈشكە بول-  
مايدىغان پاساھەت ئىگىلىرىنى ئۆلۈمگە ھۆكۈم قىلىۋېتەتتى.  
بولۇنبەگ، دوقاقبەگلەر ئۇنى كۆككە كۆتۈرۈپ ماختاپ ئىنئام  
ئالاتتى.

ئۇنىڭ خانىش ھېسابلىنىدىغان تۆت خوتۇنىدىن باشقا،  
يېگىرىمدىن ئارتۇق چۆرىلىرى بار ئىدى. بۇ چۆرىلەرنى ئايمۇ-  
ئاي يەڭگۈشلەپ تۇراتتى. بۇنىڭغىمۇ قانائەت قىلماي دەللاللارنى  
ھەرقايسى جايلارغا ئەۋەتىپ گۈزەل قىز - چوكانلارنى ئوۋلايت-  
تى. ئۇ، ئەنە شۇنداق دېۋەڭ، قارام، دېگىنىنى قىلىدىغان  
شەھۋەتپەرەس كۆرەڭ ئادەم ئىدى. *ئەلەم*  
ئانانتا ھاممامغا ئوت ياقتۇرۇپ كىرگەندە، تۇغانخان چىقىر  
كۆزلىرىنى گۈلدار تورۇسقا تىكىپ نېمىندۇر خىيال قىلىپ  
ياتاتتى.

— خاقانم، ھاممام تەييار بولدى.  
— ھەرەم بېكىتكە ئېيت، كىيىملىرىمنى تەييار قىلسۇن.



ئاشىچى باشقا بۇيرۇغىن، تامغالىقنى ① تەييارلاپ ئېلىپ كىر -  
سۇن، — دەپ ئورنىدىن تۇرغان تۇغانخان ئاق كىرلىككە  
ئورنىلىپ ھامامغا چىقتى. يوغان داسقا ئېلىنغان ئىسسىق سۇ  
ئۇنىڭغا خۇش ياقىتى.

ئانانتا ئۇنىڭ تۈكلۈك بەدىنىنى يۇمران قوللىرى بىلەن  
سىلاپ يۇيۇپ راھەتلەندۈردى.

تۇغانخان كىيىنىپ ھامامدىن چىققاندا چاشكا ۋاقتى  
بولغانىدى. بويىنىڭ پاكارلىقىدىن غىلدىرلەكتەك پاپىاسلاپ  
كەلگەن ھەرەمبېگى ئىنالچوق يەر ئۆپۈپ دېدى:

— ئۇلۇغ خاقانىم، مەنسۇر ئىلىكخان ۋە يۇغرۇش ھەز-  
رەتلىرى كەلگەنكىن، تەككىيەخانىدا ② قالدى.

— قايسى يۇغرۇش ئىكەن؟

— بولۇنبەگ.

— تۇرۇپ تۇرسۇن، تامغالىق يەپ چىقىمەن.

— خوپ ئاللىلىرى.

تۇغانخان تاماق يەيدىغان خانغا كىرىپ ئۈچ قات سېلىند-  
غان كىمخاب يېكەندازدا ئولتۇرۇپ، ئۈستى - ئۈستىگە قويۇل-  
غان مامۇق ياستۇققا يۆلەندى. ئاشىچى باشى ئۆزى كىرىپ  
داستىخان سالدى. ئېلىپ كىرىلگەن ئىسسىق قاتلىما، ئۇلار  
گۆشى سېلىنغان شورپا، قوچقارنىڭ سان گۆشى، قېتىق، قاي-  
ماق، سۈزمە، سېرىقماي، ھەسەل، يەل - يېمىش قاتارلىق  
يەيدىغان، ئىچىدىغان تائاملار داستىخانغا قويۇلدى.

تۇغانخان تاماقنى ئىتتىك يەيتتى. ئۇ زىياپەتلەردە يەيدى-  
غىنىنى يەپ بولۇپ قولىنى ئېرتىپ ئولتۇرغاندا، باشقىلار داس-  
تىخانغا قول ئۈزىتىشقا جۈرئەت قىلالماي ئاچ قورساق قالاتتى.

① تامغالىق — قاراخان ئۈچۈن مەخسۇس تەييارلانغان تاماق.

② تەككىيەخانا — مېھمانخانا.



ئۇ ئالدىدىكى نېمەتلەرنى تېز يەپ، تومپىيىپ چىققان قورسىقىدا -  
نى سىلاپ - سىلاپ ئورنىدىن تۇردى. جامەدار سۇنغان قىزىل  
گۆھەر قويۇلغان تاج بىلەن مىسىر شاپسىدىن تىكىلگەن زەر  
چۈچىلىق توننى كىيىپ، ئالتۇن كەمەرنى چىڭ باغلىدى. قىلىچ  
بىلەن خەنجەرنى ئېسىپ قەسىر ھويلىسىغا چىقتى. گۈلزارلىق  
ئەتراپىدا قول قوۋۇشتۇرۇپ تۇرغان خاس نۆكەر، مۇلازىملار  
تىزلىنىپ سالام بەجا كەلتۈرۈشتى. ئۇ ھېچ تەرەپكە كۆز سال-  
ماي، دۆلەت ئەربابلىرىنى قوبۇل قىلىدىغان يېشىل كاھىشلىق  
ھەرەم تەككىيەخانىسىغا قاراپ ماڭدى. بۇغرا قاراخاننىڭ كېلىۋات-  
قىنىنى دېرىزىدىن كۆرۈشكەن مەنسۇر ئىلىكخان، بولۇنبەگ،  
دوقاقبەگلەر ئىتتىك ئالدىغا چىقىشتى.

— خاقانىمىز ئامان بولغاي، — تىز پۈكۈپ سالام قىلىش-  
تى ئۇلار.

— ھە، كەلدىڭلارمۇ؟ — دېدى تۇغانخان ئاۋۋال ئىنى-  
سىغا، ئاندىن ۋەزىر بىلەن ئىشىكتاغىسىغا سوغۇق نەزەر تاشلاپ.  
«خاقاننىڭ مەستلىكى تازا يېشىلمىگەن ئوخشايدۇ، ئۇنى  
قەشقەرگە يۈرۈش قىلىش قارارىدىن ھەرگىز ۋاز كەچتۈرمەسلىك  
كېرەك» دەپ ئويلىدى بولۇنبەگ تەككىيەخانىغا كىرىپ كېتىۋې-  
تىپ.

تۇغانخان، ئازادە سەرەمجانلاشتۇرۇلغان ئۆيىنىڭ تۆرىدىكى  
كۈمۈش پايىلىق، ئالتۇن قۇببىلىق تەختتە ئولتۇرماي، دېرىزە  
ئالدىدىكى تەتىللا ياپقۇ بېسىلغان سەندەل ئىچىگە پۈتىنى  
ئۈزىتىپ ياستۇققا يۆلەندى. ئوڭ تەرىپىدىن مەنسۇر ئىلىكخان،  
سول تەرىپىدىن بولۇنبەگ، دوقاقبەگلەر ئورۇن ئالدى.

— شاراب كەلتۈرۈلسۇن، — بۇيرۇدى تۇغانخان. ئۇ  
ئاغرىۋاتقان بېشىغا دورا كار قىلمايدىغانلىقىنى بىلەتتى. بىر ياندا  
قول قوۋۇشتۇرۇپ تۇرغان تەككىيەخانا باشلىقى ئۇچقاندەك چى-  
قىپ، تەييارلاپ قويغان بىر خۇمرا شاراب بىلەن بۆدۈنە كاۋىپى



ئېلىپ كىرىپ داستىخان سېلىنغان سەندەل ئۈستىگە قويدى.  
تۇغانخان «ھىم!» دەپ بولۇنبەگكە خۇمرىنى ئىشارەت قىلدى.  
ۋەزىر دەرھال ئالتۇن قەدەھكە تولدۇرۇپ شاراب قۇيۇپ تۇتتى،  
كۈمۈش قەدەھلەرگە تولدۇرۇپ مەنسۇر ئىلىكخان، دوقاقبەگلەر-  
گە سۈندى.

— ئاۋۋال شاراب بىلەن مېڭىمىزنى سەگىتەيلى- ھە،  
قېنى! — دەپ بىرلا كۆتۈرۈشتە قەدەھنى قۇرۇقدىدى تۇغان-  
خان. ئۇنىڭ باش ئاغرىقى پەسەيگەندەك بولۇپ، ساقاللىق  
يۈزىدە كۈلكە نامايان بولدى. سۆرۈن تەلەت بۇ خاقان شاراب  
ئىچسلا خۇشخۇيلىشىپ قالاتتى.

— جانابلار، — دېدى ئۇ ئىككىنچى قەدەھنى قولغا  
ئېلىپ، — تۈنۈگۈن بۇغرا قاراخان سارىيىدا بولغان تايانغۇلار  
كېڭىشىدە، كۆپچىلىك مېنىڭ قەشقەرگە يۈرۈش قىلىش قارارىم-  
نى قوللىغان بولسىمۇ، يەنە بىر قىسىم يۇغرۇش، ھاجىپلار  
قارشى چىقتى. دېمەك، بۇ، ماڭا ناھايىتى ئەبلەخلەرنىڭ ئوردى-  
مىزدا بارلىقىنى ئىسپاتلايدۇ. بۇنداق قوينىدا خەنجەر يوشۇرۇپ  
كېلىۋاتقان دوستلارغا ئەمدى سۈكۈت قىلالمايمەن! — ئۇ قە-  
دەھنى يەنە بوشاتتى.

— بەرھەق ئاغا. ئالىيلىرى قىتانلار بىلەن جەڭ قىلىۋات-  
قاندا، بەزى يۇغرۇش، ھاجىپلىرىمىز يۈسۈپ قادىرخانغا چاپان  
يېپىپ، ئۇنىڭ جەڭگە قاتناشمىغانلىقىنى ئاقلاندى. تۈنۈگۈن  
ئۆزلىرىنىڭ ئالدىدا تەپ تارتماستىن دانا قارارلىرىغا قارشى  
چىقتى. سىلى بەك كەڭ قورساق ئاغا، — دېدى مەنسۇرخان  
ئۇنىڭ ئوغىسىنى قاينىتىپ. كۆڭلىدە: «سەن يۈسۈپ قادىرخان-  
نى يېڭەلمەسەن؟ بۇنى خۇدا بىلىدۇ. ئەگەر ئۇنى يەڭمەكچى  
بولساڭ غەزەنەۋىلەر خانلىقى بىلەن مۇناسىۋەتنى ياخشىلاپ،  
ئۇلارنىڭ ياردىمىنى قولغا كەلتۈرۈشۈڭ زۆرۈر...» دەپ  
ئويلىدى.







ئېيتقاندەك پەرمانلىرىغا مۇنتەزىمىز، — بولۇنبەگ سۆرۈن چە -  
رايىغا كۈلكە يۈگۈرگەن تۇغانخانغا قەدەم تۇتتى، — غەلبە  
ئاللىلىرىغا مەنسۇپ. — بىلىمىمىز قۇتالغۇ، غەلبە بىلىمىمىز،  
— بۇغراخان ئاغا، قاپۇغچى باشى ھەقىقەتنى سۆزلىدى.  
ئۇ، ئالغا بېسىشىمىز ئۈچۈن پۈتلىككاشاڭ بولىدىغان قورام  
تاشلارنى يوللىمىزدىن ئېلىۋېتىشنى تەۋسىيە قىلىۋاتىدۇ، — دېدى  
مەنسۇر ئىلىكخان شاراب قويۇلغان جامغا قول ئۈزىتىپ،  
— ئۇ قورام تاشلار زادى كىم؟ — بىر كۈتۈرۈشتە  
قەدەمنى بوشاتقان تۇغانخان قەھرى بىلەن سورىدى.  
— بۇنى يۇغرۇش جانابلىرى ئوبدان بىلىدۇ، — ھەرقانداق  
ئىشنىڭ ئاقىۋىتىگە سەل قارىمايدىغان مەنسۇر ئىلىكخان  
بولۇنبەگنى سۆزلەشكە قىستىدى. — ھە، قېنى يۇغرۇش، دەڭ، كىملىرى ئۇ؟  
— خاقانىم، بۇنى قاپۇغچى باشى مەندىن ئوبدانراق  
بىلىدۇ، — دەپ دوقاقبەگنى سۆزلىتىپ، باشقىلارغا يامان بو-  
لۇشتىن ئۆزىنى قاپۇغچىغا ئۇرۇندى بولۇنبەگ. — بىلىمىمىز،  
— يۇغرۇش جانابلىرى، سىزدىن مەن ئوبدانراق بىلەم -  
دېمەن، سىز بىلەمسىز، بۇ گەپ راستمۇ؟ — سۇنى لېيىتىپ  
بېلىق تۇتۇشقا ئۆگەنگەن دوقاقبەگ بوش كەلمەي، جاۋاب  
بېرىش تەس بولغان سوئاللارنى ياغدۇرۇۋەتتى، — بۇغرا قارا -  
خان ئاتىمىز قىتانلار بىلەن جەڭ قىلىۋاتقاندا، يۈسۈپ قادىرخان -  
نى ئاقلاپ، ئۇنىڭغا قانات ياپقان كىشىنى راستلا تونۇمامسىز؟  
«تەخت ۋارىسى» بولسىمۇ، بۇ ۋاقىتقا قەدەر بۇغرا قاراخان  
تۇغانخاننىڭ ئەمرى - پەرمانلىرىغا بويسۇنۇپ كېلىۋاتىدۇ. بۇ  
نۆۋەت ئۇنىڭ لەشكەر چىقارمىغانلىقىغا قاراپ ئاسىيلىق قىلدى،  
دەپ قارىلساق، ھەقىقەتكە كۆز يۇمغان بولىمىز، دېگەن سۆزنى  
ئاڭلىمىغانمۇ؟ بۇ گەپ بولۇنغان تايانغۇلار كېڭىشىگە سىز  
قاتناشمىغانمۇ؟ مەن ھەممىنى بىلىمەن. لېكىن جانابلىرى يۇغ -



رۇش باشى تۇرۇقلۇق ئۈندىمەي تۇرۇۋالسىلا، مەن سۆزلىسەم  
 توغرا بولارمۇ؟ — بۇنىڭغا نېمە دەيسىز يۇغرۇش ياكى سۆزلەشنى  
 خالىمامسىز؟ — تۇغانخان دوقاقبەگنى ئولتۇرۇشقا ئىشارەت قىل-  
 ىپ بولۇنبەگكە قالدى، — سىزگە ئىشەنگەنلىكىم، ئوردا  
 ئىشلىرىغا كۆز — قۇلاق بولۇپ، دۆلەت ئىشلىرىنى بېجىرىشتە  
 ئىنىمگە ساداقەتمەنلىك بىلەن ياردەم قىلىدۇ، دەپ قارىغانلىقىم  
 ئۈچۈن ئۆزۈم بىلەن بىرگە ئېلىپ كەتمەي، قالدۇرۇپ قويغانلىقىم.  
 — ئۇلۇغ خاقان ئالىيلىرى، ئىشەنچلىرىگە ھەرگىز داغ  
 چۈشۈرمەيمەن. سۆزلىمەي ھەددىمۇ، — بولۇنبەگ تۇرۇپ  
 قوللىرىنى كۆكسىگە ئالدى، — يۈسۈپ قادىر خاننى ياقلايدى-  
 غان ئوردا ئەربابلىرى خېلى بار. تىكىنلەر، يابغۇلار، بەگ —  
 سەردارلار ئىچىدىمۇ بار. بۇلار ئىچىدە ئاغىچى ئۇلۇغى رەبھاند-  
 دىنبەگ، چاغرىبەگ ئادامتوغرىل، ئۇلۇغ ھاجىپ مۇھەممەت  
 باغدادى، داموللا بەگتاش ئابدۇللا، ئىنالچۇقتىكىن. يۇغرۇش  
 تىلتەمۇرلارنى كۆرسىتىش كۇپايە. — ئاغىچى ئۇلۇغى قانداق بولۇپ يۈسۈپ قادىر خانغا  
 قانات ياپىدۇ؟ ئۇ، مەن تەختكە چىققاندىن بېرى، خانلىقىمىزغا  
 ئىقتىسادىي جەھەتتىن داۋاملىق ياردەم بېرىپ كەلگەن  
 تۇرسا، — ئىشەنگەندەك قىلىپ قولىنى سىلكىدى تۇ-  
 غانخان، — سىز كۆرسىتىپ ئۆتكەن زاتلار بۈگۈنگە قەدەر  
 يوشۇرۇن خاھى ئاشكارا ھەرىكەتتە بولغىنى يوق، بەلكى خانلىق-  
 قىمىزغا سادىق بولۇپ كەلمەكتە. — ئارى خاقانم، رەبھاندىنبەگ ناھايىتى بىلىملىك  
 زەردار، خانلىقىمىزغا ياردەم بېرىپ كېلىۋاتقىنى راست، لېكىن  
 يۈسۈپ قادىر خاننى قوللايدىغىنىمۇ راست. مانا، ئىلىكخان ئالىي-  
 لىرى، قاپۇغىچى باشى ئولتۇرۇپتۇ، يالغان ئېيتىمىدىم، — بولۇن-



بەگ ئىككىلەرنى گۇۋاھلىققا تارتىپ سۆزىنى توختاتتى.  
— ئىنىم، سىزمۇ شۇنداق قارامسىز؟ — تۇغانخان بىر  
كۆزىنى سەل قىسىپ سىناق نەزىرىدە تىكىلدى.  
— خاقان ئاغا، ئاغىچى ئۇلۇغى چۈشەنگىلى بولمايدىغان  
ئادەم. ئۇنىڭ يۈسۈپ قادىرخانى تەخت ۋارىسى دېگىنى راست.  
— ئۇنداق بولسا رەبھانىدىن بەگ نېمە ئۈچۈن ماڭا سادا-  
قەتمەنلىك بىلەن خىزمەت قىلىدۇ؟  
— سادا قەتسىزلىك قىلىشقا كۆز ئالدىلىرىدا قانداقمۇ  
پېتىنالىسۇن، — دېدى دوقاقبەگ، — ئاغىچى ئۇلۇغىنىڭ خەۋپ-  
لىك ئادەم ئىكەنلىكى شۇ يەردىكى، ئۇ ناھايىتى قەيسەر،  
چارە — تەدبىرلىك، دادىسى بىلەن يەتتە ئىقلىمنىڭ ھەممە  
شەھەرلىرىگە باردى، ھەددى — ھېسابسىز بايلىق توپلىدى،  
قولى يەتمەيدىغان ئېگىز شاخمۇ قالمىدى. بۇنىڭ بىلەنلا قال-  
ماستىن، ئۆستەڭ، ئېرىق، كۆل چاپتۇردى، يول ياساتتى،  
مەكتەپ، مەسچىت بىنا قىلدى. پېتىم — يېسىرلارغا ئاتىدارچە —  
لىق قىلدى. ھەتتا ئالىيلىرى، ئىلىكخان، ئارسلانخان، تىكىنلەر  
ئالدىدىمۇ مەرد، سېخىيلىقى بىلەن زور ئابروى قازاندى. شۇڭا  
ئوچۇقتىن — ئوچۇق يۈسۈپ قادىرخانىنى قوللاپ چىقالدى.  
ئۇنىڭغا يول قويۇۋېرىدىغان بولسىلىرى تەختتىن ئايرىلىپ قالسا  
خاقانىم؟ — نىيىتىنى ئاشكارىلاپ، قېنى بۇنىڭغا نېمە دەيسەن،  
دېگەن مەنىدە سۆزىنى توختاتقان قاپۇغىچى باشى قوشۇپ  
قويدى، — ئۇ ئەنە شۇنداق ساماننىڭ ئاستىدىن سۇ قويۇپ  
بېرىپ، بىلمەسلىككە سېلىپ يۈرىدىغان مەككەر.  
— نېمە؟ مەككەر دېدىڭىزمۇ؟ — تۇغانخاننىڭ چىرايى  
يەنە سۆرۈن تۈس ئالدى، — ئەمما مەن رەبھانىدىن بەگنىڭ  
ساداقتىدىن گۇمانلانماي كېلىۋاتىمەن. ئەگەر ئۇ خەلق ئىچىدە  
شۇنداق زور ئابروى قازانمىغان ۋە ئىشەنچىگە ئېرىشمىگەن  
بولسا ھاجىپ بولالمايتتى. ئاغىچى ئۇلۇغى قىلىپ، پۈتۈن



مەملىكىتىمىزنىڭ كىرىم - چىقىمىنى ئۇنىڭ خالىسلىق بىلەن  
بىر تەرەپ قىلىشىغا تاپشۇرمايتتىم. ئۇنى مەككە دېيىش توغرا  
ئەمەس. سىزدىن باشقا كىشى شۇنداق دېگەن بولسا، چاينىغان  
تىلىنى كەسكەن بولاتتىم، قاپۇغچى باشى.

— خاقانىم، — دوقاقبەگ دەرھال ئورنىدىن تۇرۇپ  
تىزلاندى، — ئەگەر رەبھانىدىن بەگ شۇنچە ئىشەنچلىك بولسا،  
مېنى جازالىسىلا.

— شاھنشاھ ئاغا، ئەگەر ئەلدىن ساداقەتمەن كىشىنى  
ئىزدىسىلە، قاپۇغچى باشىدىن ساداقەتمەن كىشى تېپىلمايدۇ.  
ئۇنىڭ ئېيتقانلىرىدا قىلچە يالغان يوق، — دېدى مەنسۇر ئىد.

— دۇنيادا ئالىيلىرىدەك ئادىل، دانا پادىشاھ يوق، —  
دېدى بولۇنبەگ مۇغەمبەر كۈلكىسى دىمىغىدا خىرىلداپ، —  
قاپۇغچى باشى ئۆزلىرى ئۈچۈن جېنىنى بېرىشكە رازىكى، سىلە -  
نىڭ بىر لاتىپۇرۇشنىڭ ئالدام خالىتىشىغا چۈشۈپ كېتىشلىرىگە  
رازى ئەمەس.

— شۇنداقمۇ؟ — ئاچچىقىدىن سەل يانغان تۇغانخان،  
دوقاقبەگنى تۇرۇشقا قولى بىلەن ئىشارەت قىلدى، — گېپىڭلارغا  
قارىغاندا ھەممىڭلار رەبھانىدىن بەگدىن گۇمانلىنىدىكەنسىلەر. مې -  
نىڭ ئوردۇكەنتكە يۈرۈش قىلىشىمنى قوللايدىكەنسىلەر. ئاغىچى  
ئۇلۇغنىڭ ئىشىنى ماڭا قويۇپ بېرىڭلار، بۇ توغرىلۇق ئارتۇقچە  
گەپ - سۆز قىلىپ يۈرمەڭلار. پەخەس بولۇڭلاركى، ھەرقايسى  
ئايماق - قەبىلىلەردىن يۈرۈش قىلىشىمغا توسقۇنلۇق قىلىدۇ -  
غانلار چىقىپ قالمىسۇن. بەس، قايتساڭلار بولىدۇ.

— خوپ، خاقان ئاغا.

— باش ئۈستىگە، بۇغرا قاراخان ئالىيلىرى.

مەنسۇر ئىلىكخان دوقاقبەگ، بولۇنبەگلەر بىلەن ئارقىسىد -  
چە مېڭىپ چىقىپ كېتىشتى.



تۇغانخان ئۆزىنىڭ قەتئىي قارارىغا نىسبەتەن، بۇ ئۈچەي -  
لەندىن كۈتكەندەك قوللاشقا ئېرىشكەن بولسىمۇ، رەبھانىدىن  
توغرۇلۇق ئۇلارنىڭ يۈز - خاتىرە قىلماستىن دېگەنلىرى خۇش  
بولغان كۆڭلىنى غەش قىلىپ قويدى. ئۇ يالغۇز قالغاندىن  
كېيىن بىر يەرگە چىققۇسى كەلمەي ئولتۇرغىنىچە خىيال سۈر -  
دى «رەبھانىدىن بەگ مەندىن يۈز ئۆرۈپ، يۈسۈپ قادىرخان  
تەرەپكە ئۆتۈپ كېتەرمۇ - ھە؟ ئۇنداق بولسا ئوردىدا خىزمەت  
قىلىشقا رازى بولۇشتا يامان غەرەزدىن خالىي ئەمەس دېگەن  
گەپ. بىراق ئەمەلىيەت بۇنىڭ ئەكسىچىغۇ. ئۇ باشقۇرغاندىن  
بۇيان دۆلەت خەزىنىسى زور دەرىجىدە ئاشتى. ناھايىتى ساپ  
دىللىق بىلەن خىزمەت قىلىۋاتىدۇ. ئاۋام ئىچىدىكى ئابروۋىمۇ  
كۈندىن - كۈنگە ئېشىۋاتىدۇ. بۇنىڭدا ئۇلار ھەسەت قىلىۋاتام -  
دۇ يا؟ بۇمۇ يوق ئەمەس. رەبھانىدىن بەگ بىلەن بىر سۆزلىشىپ  
كۆرەي. ئەگەر ئۇنىڭدا ئاسىيلىق قىلىش ئالامەتلىرى كۆرۈلسە  
ۋە ياكى ئېغىزىدىن چىقىرىپ تاشلىسا، كاللىسىنى تېنىدىن جۇدا  
قىلىپ «دەرۋازەنى كاشىغەر» گە ئاستۇرۇپ قويىمەن...»  
تۇغانخان خاس نۆكرى قابانقۇناننى ئاغىچى ئۇلۇغىنى  
چاقىرىپ كېلىشكە بۇيرۇدى.

4

— بۇغرا قاراخان ئالىيلىرى، ئاغىچى ئۇلۇغى  
كەلدى، — دەپ خەۋەر قىلدى ھەرەمبېگى ئاداقتۇتۇق تىز  
چۆكۈپ.

— كىرسۇن!

— ئەسسالامۇئەلەيكۇم خاقان ئالىيلىرى، — سالماق قە -  
دەم بىلەن كىرىپ كەلگەن رەبھانىدىن ۋەزىمىن ئاۋاز بىلەن سالام  
بېرىپ تەخت ئالدىدا يۈكۈندى، — خۇشۋاخ بولسۇنلار، ئەزى -



زانە دەرگاھلىرىغا چاقىرتقانكەنلا، خىزمەتلىرىگە تەييارمەن.  
 — ھە، كەلدىڭىزمۇ ئاغىچى ئۇلۇغى، — تۇغانخان ئۇ.  
 نىڭ باشتىن — ئايىغىغا سەپسىلىپ چىقتى. رەبھانىدىن يوللۇق  
 يىپەك رەختتىن يەكتەك، ئاق دوپپا كىيىپ، يېشىل شايى سەللە  
 ئورنىغانىدى. پۇتلىرىدا سىپتە تىكىلگەن يازلىق چورۇق بار  
 ئىدى. چىرايىدىن مەمنۇنلۇق چىقىپ تۇراتتى. تۇغانخان ئۇنى  
 ئولتۇرۇشقا تەكلىپ قىلىپ، ئۆزى تەختنىڭ سول تەرىپىدىكى  
 يۆلەنچۈكلۈك كۇرستىن ئورۇن ئالدى.  
 — ناھايىتى خۇش كۆرۈنسىز، — دېدى تۇغانخان ۋە  
 توغرىدىن — توغرىلا سورىدى، — ئوردۇكەنتتىن چاپارمەن  
 كەلدىمۇيا؟  
 — يوقسۇ خاقانم، ئوردۇكەنتتىكى تۇغقان، يار — بۇرا-  
 دەرلەردىن يېقىندىن بېرى خەت — خەۋەر يوق. تىنچ — ئامانلىق  
 بولسا كېرەك، — رەبھانىدىن خاقاننىڭ توساتتىن بۇنداق سوئال  
 سورىشىدىن غەلىتىلىك ھېس قىلىپ، ئەجەبسىنگەن ھالدا سۆ-  
 زىنى توختاتتى.  
 — ئۇنداق بولسا شۇنچە خۇش بولۇشىڭىزدىكى سەۋەبىنى  
 دەپ بېرەلەمسىز، ئاغىچى ئۇلۇغى؟  
 رەبھانىدىن خاقاننىڭ بۇ سوئالىدىن تېخىمۇ ئەجەبلەندى.  
 ئىلگىرى چاقىرتىپ كۆرۈشكەندە، بۇنداق غەلىتە سوئاللارنى  
 سورىمايتتى. يا بىرەر ئىشنى قىلىش — قىلماسلىق توغرىسىدا  
 مەسلىھەتلىشەتتى ياكى باج — سېلىقلارنىڭ خەزىنىگە تاپشۇرۇ-  
 لۇش ئەھۋالى، كىرىم — چىقىم ئىشلىرى توغرىلۇق سورايتتى  
 ياكى بولمىسا دۆلەت ئىشلىرى ھەققىدە چىرايلىق پاراڭلىشاتتى.  
 ئەمما بۇنداق سوغۇق كۆرۈشۈپ، ئىشلارغا مۇناسىۋەتسىز بولمى-  
 غۇر سوئاللارنى سوراپ ئولتۇرمايتتى. بۈگۈن ئۇنىڭغا نېمە  
 بولدىكىنە؟ ئويلىنىپ قالغان رەبھانىدىن تۇغانخاننىڭ سوئالىغا  
 ئۇدۇللا جاۋاب بەردى:



— خاقانم، مەن ھازىر ئۆيىدىن كېلىشىم. ھەتتا ئالدىراپ  
 قېلىپ، ئوردىغا خاس لىباسلىرىمنى كىيەلمىدىم، تىلى  
 يېڭى چىققان ئوغلۇمنى ئەركىلىتىپ ئولتۇراتتىم. ئۇ  
 مېنى «ئابا!» دەپ تىوۋلاپ خۇشاللىققا چۆمدۈرۈۋەتكە.  
 ئىدى. مانا شۇ چاغدا قابانقۇنان كىرىپ كەلدى، شۇڭا ئالدى.  
 راپ يولغا چىقتىم.

— ھە، پەرزەنت كۆرۈپسىز — دە.

— خۇدا تىلىكىمنى ئىجابەت قىلىپ يەنە بىر ئوغلۇ  
 پەرزەنت بەردى، ئارماندا قالمىدىم.

— بۇ ئوغلۇڭىزنىڭ ئېتى نېمە؟

— يۈسۈپ.

— يۈسۈپ؟ ئۇيغۇرچە ئات قويمىدىڭىزمۇ؟

— قويغان ئالىلىرى. مەرھۇم شېھىت ئوغلۇمنىڭ ئورنى.  
 نى باسسۇن دەپ بەگتۈرمىش قويغان.

— مەرھۇم ئوغلۇڭىز ئاجايىپ قەھرىمان، ماڭا سادىق،  
 ئەزىزىكىم ئىدى. بۇ ئوغلۇڭىزمۇ ئەنە شۇنداق ئالىپ، ساداقەت.  
 مەن بولارمۇ؟

— ئىشائاللا خاقانم، بۇ ئوغلۇمنىڭمۇ ۋەتەنگە  
 سادىق، ئەلگە پىداكار مەرد — ئەزىمەت بولۇپ كامال تېپىشىنى  
 كېچە — كۈندۈز بىر ئالادىن تىلەۋاتىمەن.

— ماڭا سادىق بولۇشىنى ئۈمىد قىلمايسىز؟

— نېمىشقا خاقانم؟ ئەل — ۋەتەنگە سادىق بولغان ئەزىز،  
 خاقانغىمۇ سادىق بولىدۇ.

— بىلىدىم، نىيىتىڭىز دۇرۇس، تىلىكىڭىز يۈكسەك ئىدى.  
 كەن. شۇنداق بولۇشىدىن ئۈمىدۋارمەن، — تۇغانخان تازا  
 ئىشەنمىگەندەك قىلىپ مېيىقىدا كۈلدى، — ئېيتىڭا، سىزنىڭ  
 ئوردۇكەنتتە يېقىن تۇققان، بۇرادەرلىرىڭىز بارمۇ؟

— ئەلۋەتتە بار، ئالىلىرى. قېيناتامنىڭ ئىنى — سىڭىلى.



لىرى، ئۇ يەردە ئاچقان ساراينى باشقۇرۇۋاتقان خىزمەتچىلىرىم بار. — ھە، سىزنىڭ قېيناتىڭىز ئوردۇكەنتتىن ئىكەن — دە؟ — شۇنداق ئالىيلىرى، مەرھۇم ھارۇن بۇغراخان، باغداقتا ئوقۇغان قېيناتامنى قۇزۇدۇغا ئۆزى ئېلىپ كەلگەندىكى، — جاۋاب بەردى رەبھانىدىن «خاقان ئەجەب ئوردۇكەنتتىكى تۇغقانلىرىمنى سۈرۈشتە قىلىپ قالدغۇ، ئۇ نېمىنى بىلمەكچى؟» دەپ ئويلاپ. — ئوردۇكەنتتە سارايمۇ ئېچىۋاپسىز؟ — ئاللاننىڭ ئىنايىتى بىلەن ئاتام ئاچقاندىكى. — ئاتىڭىز دوكانە سودىگەر — دە. قايسى شەھەردە قانداق تىجارەت ئاقدىغانلىقىنى ياخشى بىلىدۇ. مەنمۇ تىجارەت ئىشلىرىغا قىزىقىمەن، ئاغىچى ئۇلۇغى. سىزنىڭ ئوردۇكەنتتىكى ئۇ سارىيىڭىز تىجارەت بىلەن شۇغۇللىنامدۇ ياكى يولۇچىلار چۈشەدىغان ئۆتەڭمۇ؟ — قىزىققاندىكى قىلىپ سۈرىدى تۇغانخان. — تىللا تىجارىتى بىلەن شۇغۇللىنىدۇ، شۇڭا تىللا سارىيى دەپ ئاتالغان. شۇنداقلا ھەرقايسى جايلىرىدىن كەلگەن يولۇچىلارنىمۇ كۈتۈۋالىدۇ. — ئوھۇي، كاتتا زەردار ئىكەنسىلەر. بۇنداق تىللا سارىيىدىن يەنە قايسى شەھەرلەردە بار؟ — تۇغانخان رەبھانىدىن جاۋاب بېرىشتىن بۇرۇن تەختتىن چۈشۈپ، تەككىيەخانا باشلىقىنى چاقىردى. تاماق ئېلىپ كېلىشنى بۇيرۇپ قويۇپ، ئۇنى بىللە غزالنىشقا تەكلىپ قىلدى، — چۈش بولاي دەپ قايتۇ، تاماق يېگەچ پاراڭلىشايلى، — دەپ بايقى سەندەل يېنىغا بېرىپ باداشقان قۇردى. رەبھانىدىن تۇغانخاننىڭ ئۇدۇلىدا ئولتۇرۇپ دېدى: — خاقانم، ئۇنداق تىللا سارىيىدىن بارسخان، سەمەرقەنت، شاش، مەرۋى، ئۈزگەن، بۇخارا بار. ھەممىدىن



چوڭراقى قۇزئوردۇدىكى تىللا سارىيى، ئۇدۇن<sup>①</sup>، ئىدىقۇت  
 دىيارىدىمۇ تىللا سارىيى ئاچماقچى بولۇۋاتىمىز. تىللا  
 تۇغانخاننىڭ بارغانسېرى تۇتۇق چىرايى ئېچىلىپ،  
 گەپ - سۆزلىرى سىلىقلىشىپ قېلىۋاتاتتى. ئەنئەنىۋىي پېرۇنىڭ  
 — دۆلەتكە تاپشۇرىدىغان باجمۇ ئاز ئەمەس ئىكەن —  
 دە. ئۇنىڭ ئۈستىگە زاكاتمۇ بېرىدىغانسىز؟  
 «بۇنى سوراپ قالدىغۇ، زادى ئۇ نېمىنى بىلىمەكچىدۇ،  
 بۇنىڭدا نېمە مۇددىئاسى بار ئىكەن؟» رەبھانىدىن خىيالچان  
 نەزىرىنى تۇغانخانغا تىكتى: «مىھرىبان، ئىتتىپاقىمىزدا —  
 — دۆلەتكە ھەر يىلى رامزان ئېيىدا ئون مىڭ تىللا،  
 يۈز ئات، مىڭ ئۆكۈز، مىڭ قوي، قىرىق تۆگە تاپشۇرىمىز.  
 بۇنىڭدىن باشقا، تۆت مىڭ تاغار ئاشلىق، يۈز تاي تاۋار —  
 دۇردۇنمۇ بار. بۇ، گەزمال سودىسى، قۇل سودىسى، ئالتۇن —  
 تىللا سودىسى، زېمىن سودىسى، چارۋا — مال سودىسىدىن  
 قىلىنغان تاپاۋەتنىڭ قىرىقتىن بىرى قىسمىنى، چارۋا — مال،  
 زېمىندىن ئېلىنغان مەھسۇلاتنىڭ ئوندىن بىرىنى تەشكىل قىل-  
 ىدۇ. سودىدا بولغان تاپاۋەتنىڭ قىرىقتىن بىرىنى، زېمىندىن  
 ئالغان ھوسۇلنىڭ ئوندىن بىرىنى زاكات، ئۆشەرە قىل-  
 ىلىپ، يېتىم — يېتىمە، مىسكىن — غېرىبلارغا تارقىتىپ بېرىمىز.  
 مەدرىسە، مەسچىت قۇرۇلۇشى، يول ياساش، كۆل، ئېرىق —  
 ئۆستەڭ چېپىشقا، ھەدىيە قىلىشقا بېساتىمىزدىكى پۇل — مېلە-  
 مىزدىن ئاجرىتىپ كېلىۋاتىمىز، ئالىيلرى. دەپقەلىرىنى سىلىقلىشىپ  
 ئاشچى باشى كىرىپ ئۇلارنىڭ سۆھبىتىنى ئۈزۈپ قويد-  
 ى. كەكلىك، قىرغاۋۇل گۆشى بېسىلغان ئاش تۇغانخان  
 ئالدىغا، قوي گۆشى بېسىلغان ئاش رەبھانىدىن ئالدىغا  
 قويۇلدى.

① ئۇدۇن — خوتەن.



— تۇتغۇچ ① ئېلىپ كىرىڭلار، — دېدى مەزىزلىك  
 پۇراپ تۇرغان پولۇغا قول ئۈزۈپ تۇغانخان. —  
 باش ئۈستىگە ئالىيلىرى، — ئاشىچى باشى چىقىپ  
 تۆت تەخسە ئىشتىھا ئاچقۇنى ئېلىپ كىرىپ قويدى.  
 — ھە، قېنى ئېلىك، — تۇغانخان زەبھاندېننى ئاشقا  
 تەكلىپ قىلىپ دېدى. —  
 — ئەمدى پارىڭمىزغا كېلەيلى. ئېيتىڭا ئاغىچى ئۇلۇغى،  
 قېيناتىڭىز ياغمۇ، قارلۇق؟  
 — قېيناتام كەنچەكلەردىن.  
 — مۇنداق دەك، مەن تېخى ياغما بولسا كېرەك دەپ  
 ئويلاپتىمەن. كەنچەكلەر ياغمىلارنى يامان كۆرىدۇ — ھە، بۇنى  
 بىلىدىغانسىز؟  
 — ياق خاقانم، كەنچەكلەر ئۆز قېرىندىشىنى نېمىشقا  
 يامان كۆرسۇن؟ — زەبھاندېن گەپنىڭ تېگىدە گەپ بارلىقىنى  
 بىلىپ مۇنداق دېدى، — كەنچەكلەر ئىچىدىكى بەزى ھاللىق  
 شەخسلەر، ياغمىلارغا ئەمەل — ھوقۇقىنى تارتقۇزۇپ قويغان  
 ئەللىك — ئاتىش يىلدىن بېرى دەردىنى ئىچىگە يۈتۈپ كېلىۋا-  
 تىدۇ. شۇنداقلا ياغمىلار ئىچىدىكى بەزى ھوقۇقدارلار كەنچەك-  
 لەرنى پەس كۆرۈپ، ئۇلارنى بوزەك قىلىپ كۆرەڭلەپ كېتىۋا-  
 تىدۇ. ئۆچمەنلىك مانا شۇنىڭدىن تۇغۇلغان. ياغمىلار بىلەن  
 كەنچەكلەر ئۇيغۇر نەسلىدىن بولغان ئىككى جەمەتكە مەنسۇپ  
 قېرىنداشلار تۇرۇقلۇق، بىر — بىرىگە چوڭچىلىق قىلسا،  
 بىر — بىرىنى بوزەك ئەتسە ئىتتىپاقسىزلىق تۇغۇلىدۇ. ئىتتىپاق  
 بولمىغان قوۋم روناق تاپالمايدۇ، بۇنىسى ئالىيلىرىغا مەلۇملۇق.  
 تۇغانخاننىڭ ئوڭ كۆزى قىسىلىپ، سول قاپىقى سەل

① تۇتغۇچ — كۆكمۈچ، شوخلا، تۇرۇپ، كۈدىدىن قىلىنغان  
 ئىشتىھا ئاچقۇنىڭ قەدىمكى ئۇيغۇر تىلىدا ئاتىلىشى.



كۆتۈرۈلدى. نېمە؟ سىزنىڭچە ياغمىلار ئەيىبلەكمۇ؟

— ياغمىلار ئۇيغۇر قوۋمى ئىچىدىكى چوڭ قەبىلە، ئالىيلىرى، ئەيىب بۇ قەبىلە كىشىلىرىدە ئەمەس، ئۇنىڭ ئىچىدە لىدىكى خەلق غېمىنى يېمەيدىغان بەگ — ئاقساقاللاردا، ياغمىلار — نىڭ كۆپچىلىكى يۇرتتاز، قەبىلىۋاز ئەمەس، ئەل سۆيەر قېرىنداشلار، بىر — بىرىگە مېھرىبان. — دېدى تۇغان. — سىز ياغمىلارنى كۆپ ئەيىبلەمەڭ، — دېدى تۇغان. خان بۇيرۇق چۈشۈرگەن كەسكىن ھالدا، — ياغمىلار ئۇيغۇر قوۋمى ئىچىدىكى باھادىر خەلق. نەچچە يۈز يىللار ئۆز ۋەتىنىدىن ئايرىلىپ كەتكەن بولسىمۇ، خارلانماي، بوزەك بولماي ياشاپ يەنە ئۆز ۋەتىنىگە قايتىپ كېلەلدى. شۇڭا قارلۇق، چىڭگىل، باسمىل، توڭرا، ئوغراق قەبىلىلىرى ياغمىلارنىڭ باش — قۇرۇشىغا بويسۇنۇشى كېرەك. سىز نامرات كەنچەكلەرنىڭ دا — مىغا چۈشۈپ كەتمەڭ. رەبھانىدىن خاقاننىڭ پەيلى بۇزۇلغانلىقىنى كۆرۈپ سۇ — كۈت قىلدى. تۇغانخان ئىشتىھا بىلەن ئاش يېگىلى تۇردى. ئاشچى باشى ئىككى چىنە ئۈگرە ئېلىپ كىرىپ ئۇلارنىڭ ئالدىغا قويدى. تۇغانخان كېرىلىپ ئولتۇرۇپ ئۈگرىنىمۇ ئىچىپ بولدى. قولىنى مۇلازىم سۇنغان لۆڭگىدە ئېرتتى، دۇئا قىلىپ داستىخاننى ئېلىپ چىقىپ كېتىشنى بۇيرۇدى. ھەرەمبېگى قو — يۇپ بەرگەن سۇدا قولىنى يۇيۇپ تەختكە چىقىپ ئولتۇردى. — ئاڭلىشىمغا قارىغاندا، يۈسۈپ قادىرخان كەنچەكلەر — نىڭ دامىغا چۈشۈپ كەتكەندەك قىلىدۇ. ئۇ، بېشى چوڭلۇق قىلىپ ئۈستۈمگە لەشكەر تارتىپ كەلمەكچى بولۇۋېتىپتۇ. ئاغ — چى ئۇلۇغى، بۈگۈن مۇشۇ توغرۇلۇق مەسلىھەتلىشىش ئۈچۈن سىزنى چاقىرتىپ كەلگەندىم، — تۇغانخان «بۇنىڭغا نېمە دەيسەن؟ قېنى راست گېپىڭنى قىل» دېگەندەك قىلىپ رەبھان —



دىنغا قادالدى. ئۇ، مۇشۇ دەم ئالتۇن ساپلىق قىلىچىنى تىزغا توغرىسىغا قويۇپ ئولتۇراتتى.

— خاقانم، ئەگەر مېنى مۇنداق ئەلنى پاراكەندە قىلىدۇ. —  
غان خەۋەرنىڭ راست — يالغانلىقىنى بىلمەك ئۈچۈن چاقىرتقان بولسىلا، ئىشەنچ بىلەن ئېيتالايمەنكى، ئۇ پۈتۈنلەي يالغان خەۋەر، ئۆز كۆمىچىگە چوغ تارتىپ، باشقىلارنىڭ ئاچ — يالغىچ قېلىشى بىلەن كارى بولمايدىغان تاش يۈرەك قانخور كاززاپلار تارقاتقان ئىغۋادۇر. ئالىيلرى زىنھار ئىشەنمىسىلە.

— بەس! — دېدى تەختتىن تۇرۇپ كەتكەن تۇغانخان، ئۇنىڭ كۆزلىرىگە قان تىقىلغانىدى. بۇ ئۆسەكنى ئۆزى ئويلاپ تاپقان، يۇغرۇش بىلەن قاپۇغچى باشىغا ئېيتىپ ئۇلارنى ئىشەندۈرگەن، ئۆزىنىڭ قارارىنى ئۇلارغا بىلدۈرۈپ، ماقۇللۇقىنى ئالغان تۇرسا، بۇنىڭدىن قانداقمۇ يانالىسۇن!

ئورنىدىن تۇرغان رەبھاندىن قوللىرىنى كۆكسىگە قويۇپ سۆزىنى داۋام قىلدى:

— خاقانم، ئالىيلرى قاراخانلار خاندانلىقىنى بەرپا قىلغان ھەزرىتى سۇلتان سۇتۇق بۇغراخاننىڭ چەۋرىسى، تۆتىندى — چى ئەۋلاد بۇغرا قاراخان بولۇپ دۇنيادا نام قازاندىلا. بۇ چاغقىچە دۈشمەنلەرنىڭ سۇيىقەستلىك ھۇجۇملىرىنى تارمار قىلىپ، خانلىقىمىزنى مۇستەھكەملەشتە ئۈنتۈلغۇسىز قەھرىمانلىق كۆرسەتتىلە. بۇنىڭغا قەشقەر دىيارىنىڭ بۇغرا خانى بولۇپ كېلىۋاتقان تەخت ۋارىسى يۈسۈپ قادىرخانمۇ قايىل بولغاچقا، ئەمىر — پەرمانلىرىغا بويسۇنۇپ ئۆتۈۋاتىدۇ. بويۇنتاۋلىق قىلغىنى يوق. ئەھۋال شۇنداق تۇرسا، بەزى قارا نىيەتلەرنىڭ ئۆسەك سۆزلىرىگە ئىشىنىپ، ئۆزلىرىنى غەزەپ ئوتىغا تاشلىسىلا توغرا بولارمۇ؟

تۇغانخان مەيدىسىنى بېسىپ تۇرۇپ قالدى، ئۇنىڭ چىرا —

يى تاتىرىپ كېتىۋاتاتتى.



— بولدى سۆزلىمەك، — دېدى تىترەك ئاۋاز بىلەن، — ئوردۇكەنتكە يۈرۈش قىلىش قارارىغا كېلىپ بولغانىمەن.

رەبھانىدىن بېشىغا بىر چېلەك بۇلاق سۈيىنى قۇيۇۋەتكەن. — دەك ئەندىكىپ كەتتى.

— بۇ نېمە دېگەنلىرى خاقانىم، ئەلنى قان دەرياسىغا غەرق قىلماقچى بولۇۋاتاملا؟

— ئەلنى ئەمەس، يۈسۈپ قادىرخانى قان دەرياسىغا غەرق ئەتمەكچىمەن.

— ئالىلىرى، بەكمۇ يۈزە ئويلاپلا. يۈسۈپ قادىرخان ئارىلان بۇغراخاننى پۈتۈن ئوردۇكەنت، سەمەرقەنت، بۇخارا، ئۈزگەن، بارسخان دىيارىدىكى خەلقلەر ھىمايە قىلىدۇ. ئۇنىڭ لەشكىرى ھېسابسىز، خاقانىم. ئەگەر ئوردۇكەنتكە يۈرۈش قىلسا، تىنچ ياتقان شىرنى ئېتىلىشقا مەجبۇر قىلىدىلا. قانلىق جەڭ قىلىشقا، كۆپ قۇربان بېرىشكە توغرا كېلىدۇ. مۇسۇلمان تۇرۇپ، تاجۇ تەخت، زېمىن، بايلىقنى دەپ بىر — بىرىگە قىلىچ كۆتۈرگەن شاھلارنى ئاللا قانداقمۇ كەچۈرسۇن؟ قارارلىرىدىن يېنىپ، ئەلنىڭ تىنچ — ئامانلىقى ئۈچۈن يۈسۈپ قادىرخان غازى پادىشاھ بىلەن ئىناق ئۆتۈشلىرىنى پۈتۈن مەملىكەت خەلقى ئۈمىد قىلىدۇ.

— مەن ئۈمىد قىلمايمەن؟ — بوغۇلۇپ ۋارقىرىدى تۇغانخان.

— ئەسرۇل مۇئىننىن، غازى تۇرۇپ قېرىنداشلىرىنىڭ قېنىنى تۆكسە، مۇسۇلمانلارنى مۇسۇلمانلارغا ئۆلتۈرگۈزسە، ئاللا راۋا كۆرەرمۇ؟ سىلى ماقۇل بولسىلا، مانا مەن يالۋاچ بولۇپ ئوردۇكەنتكە بېرىپ، قېرىنداشلىق مېھرىلىرىنى، دوستانە تىلەكلىرىنى يۈسۈپ قادىرخانغا يەتكۈزۈشكە تەييارمەن: — بولدى بەس! قايتىپ كېتىڭ.



يەنە سۆز قىلىش ھاجەتسىز ئىكەنلىكىنى بىلگەن رەبھاند -  
دىن، تەختكە يۆلىنىپ قالغان تۇغانخاننىڭ يېنىدىن ئىتتىك  
چىقىپ كەتتى.

5

بۇ تۈن — تۇغانخان ئۈچۈن زۇلمەتلىك بىر كېچە  
بولدى. ئۇنىڭ سول تەرەپ كۆكرىكى دەسلەپ قاتتىقلىشىپ،  
كېيىن ئامبۇردا قىسقاندەك سىقىلىپ كۆيۈشۈپ ئاغرىدى. ئاغ -  
رىق دەستىدىن تىنالماي قالدى. بويۇن - بېشىدىن چىپىلداپ  
تەر ئاقتى. قىلىچ، ئومۇت، نەيزە تېگىپ ئون نەچچە قېتىم ئېغىر  
يارىلانغان بۇ خاقان، تاغىقىغا قادىلىپ قالغان نەيزىنى تارتىۋەت -  
كەندىمۇ «ۋاي...» دېمىگەندى. ئۇ بەك چىداملىق ئىدى.  
باش ئاغرىقى، قورساق ئاغرىقى دېگەننى ئاغرىق ھېسابلىمايتتى.  
ئۆمرىدە ئاغرىپ يېتىپ قالمىغانىدى. ئەمما بۇ كېچە ئاغرىق  
ئازابىغا چىدالماي قالدى. «ئاللا، ئاللا ئىكەم، مەن نېمە  
بولغانىدىمەن؟ ساپمۇساق ئىدىمغۇ. نەدىن يېپىشتى بۇ  
مەرەز كېسەل؟» دەپ ئىنجىقلاپ ئارزۇلۇق خوتۇنى بولغان  
مەلىكە ئادىرانى ئويغىتىۋەتتى.

— خاقانم، نېمە بولدىلا؟ — بېشىنى كۆتۈردى خانىش،  
تەكچىگە قويۇلغان كۈمۈش قەندەلدىكى شامنىڭ سۇس يورۇقىد -  
دا ئېرىنىڭ ئۆلۈكتەك سارغىيىپ كەتكەن چىرايىنى كۆرۈپ  
قورقۇپ توۋلىۋەتتى، — ۋاي خۇدايىم، چىرايلىرى ئۆلۈكنىڭكىدە -  
دەك بولۇپ قاپتۇ.

— ئالجمما قانجۇق! مەن تېخى ھايات، — تۇغانخان  
بارلىق كۈچى بىلەن ۋارقىرىغان بولسىمۇ، ئۇنى ئارانلا چىقتى.  
ئۇ، خوتۇنلىرىنىڭ ئىچىدە مەلىكە، ئالتۇن تارىم دەپ ئاتالغان  
ئادىرانى بۇ دەمكىچە تىللاپ باقمىغانىدى. چۈنكى ئۇ مەرھۇم



پادشاھ ھارۇن بۇغراخاننىڭ قىزى ئىدى. بۇ خانىش نازا كەتلىك بولۇپلا قالماي، ئەقىللىق، يۈرەكلىك ئىدى. پەقەت مۇشۇ خا-  
نىشلا قارام، گەپ يېمەس خاقاننى بېسىقىغا چۈشۈرەلەيتتى.  
ئۇنىڭغا بوزەك بولمايتتى.

تۇغانخان بۇ خوتۇننىڭ مەسلىھەتىنى ئېلىپ زىيان تارت-  
مىغانلىقى، ئەل ئالدىدا يەرگە قاراپ قالمىغانلىقى ئۈچۈن ئۇنى  
ياخشى كۆرەتتى، ھۆرمەت قىلاتتى، ئانانتانى بوزەك قىلغاندەك  
خارلاپ ئۇرمايتتى. ئۇنىڭ غەزەپ ئاچچىقىنى ئادىرالا ياندۇرا-  
لايتتى.

ئادىرا ئېرىنىڭ ئېچىنىشلىق ئۇنىنى ئارانلا ئاڭلىدى.  
— خاقانم، ئىلاھم يۈز ياشقا كىرسىلە، — پىچىرلىدى  
مەلىكە، — ھېلى چىرايلىرىغا قاراپ قورقۇپ كەتكەندىم.  
— يۈرىكىم ئاغرىپ كېتىۋاتىدۇ ئالتۇن تارىم، بىگىز  
تىقىپ قوچۇۋاتقان دەك، — دېدى تۇغانخان مەيدىسىنى ئىككى  
قولى بىلەن بېسىپ.

— ئەمچىنى چاقىرتايىمۇ خاقانم؟ — ئادىرا ئۇنىڭ يۈرد-  
كىنى ئىسسىق قولى بىلەن سېلىدى.  
— ياق، — تۇغانخان ئاغرىق ئارام بەرگەندەك بولۇپ  
كۆزىنى ئاچتى، — سىز ئاچچىقىمنى ياندۇرالىغان دەك، ئاغرىقىم-  
مۇ توختىتالايدىكەنسىز.

— خاقانم، سىلى ئاخشام قەسىرگە كەلگەندە، چىرايلى-  
رىنىڭ ئۆزگىرىپ قالغىنىنى كۆرۈپ، بىرسى ئاچچىقىنى كەلتۈ-  
رۈپ قويغان ئوخشايدۇ، دەپ كۆڭۈللىرىنى ئېلىش بىلەن بولۇپ  
كېتىپ سورىيالىمىغاندىم. راست، شۇنداق بولغانمۇ، — دېدى  
خاننى ئۇنىڭ تۈكلۈك مەيدىسىگە ئوتلۇق كۆكسىنى يېقىپ.  
— مەن جىددىي ئاتلانماقچى، جۈمە كۈنى ئىكەنلىكىگە  
قارىماي، يۇغرۇش، ھاجىپلارنى ھەرەم تەككىيە خانىسىغا چاقىرتىپ  
مەسلىھەتلەشكەندىم، — تۇغانخان مەلىكىنىڭ سوتالىغا ئوچۇق



جاۋاب بەرمىدى. — قەسردە كۆڭۈل ئاچماي نەگە كەتكەندۇ، دېسەم، تەكپە خاندا ئولتۇرۇپتىكەنلا — دە، مەسلىھەت پېشقاندۇ؟ ئاغرىق خېلى پەسلەپ، مېڭىسى سەگەكلىشىپ قالغان تۇغانخان، خوتۇنىنى باغرىغا بېسىپ دېدى: — يۇغرۇش باشى، قاپۇغچى باشلار قارارىمنى قوللاپ دەرھال ئىجرا قىلىدىغانلىقىمنى بىلدۈرۈشتى. ئەمما يۇغرۇش-لاردىن رەبھاندىنبەگ، ئۇلۇغ ھاجىپ مۇھەممەت باغدادى، شەيخۇلئىسلام ئابدۇللا داموللا، ئىنالچۇقتىكىن، چاغرىبەگ ئادام-توغرىل قاتارلىقلار قارارىمنى ئۆزگەرتىشكە مەسلىھەت بەردى، ئالتۇن تارىم. — ئېيتسىلا خاقانىم، سىلنىڭ ئىجرا قىلغۇزماقچى بولغان قارارلىرىنىڭ مەزمۇنى نېمە ئىدى؟ — ئادىرا بېشىنى سەل كۆتۈرۈپ، خۇمارلاشقان كۆزلىرى بىلەن خاقانىڭ تاتراڭغۇ چىرايىغا باقتى. قاپقارا چاچلىرى ئېرىنىڭ كەڭ يەلكىسىگە يېپىلدى. تۇغانخان زۇۋان سۈرمەيى جىم بولۇۋالدى. ئۇ، بۇ قاراردىن مەلۇملىنىشقا قولىنىمىسىدىن ئەندىشە قىلىۋاتاتتى. ئادىرا ئۇنىڭ قوينىدىن سۇغۇرۇلۇپ چىقىپ تەكپەگە يۆلەنىپ ئولتۇردى. — قېنى، دېسىلە شاھىنشاھىم، ئاتلىنىپ قەيەرگە بارماق-چى بولۇۋاتىدىلا؟ تۇغانخان رۇسلىنىپ ياستۇققا يۆلەندى: — بۇ ئاغرىق تۈنۈگۈن جۈمە نامىزىنى ئوقۇشتىن بۇرۇن، رەبھاندىنبەگ بىلەن سۆزلىشىپ ئولتۇرغاندا باشلانغان. ئۇ مېنىڭ ئالدىمغا ئۆتكىلى بولمايدىغان ئورا قېزىپ قويدى. ئۇنى بەك ساداقەتمەن، نېمە دېسەم ماقۇل دەيدۇ، يۇغرۇش باشى بولۇشقا مۇناسىپ، دەپ قارىغانىكەنمەن. ئەمما ئۇ مېنى



يېتىلمەكچى بولغانىكەن. جۈمە نامىزىدىن كېيىن ئۇلۇغ ھا-  
جىپ، شەيخۇلئىسلاملارمۇ ئۇ قازغان ئورنىنى تېخىمۇ چوڭقۇرلا-  
تىۋەتتى. ئالدىغا ماڭالماس، كەينىگە يانالماس بولۇپ قېلىپ  
يۈرىكىگە ئاغرىق كىرىپ كەتتى. غەيرەت - شىجائىتىمنىڭ  
ئۈستۈنلۈكىدىن ئاغرىققا چىداپ يېنىڭىزغا كەلگۈچە تاقىتىم تاق  
بولدى، مەلىكەم. ئاخشام ئاغرىقىنى سىز پەسەيتىپ ماڭا ھاياتلىق  
بەخش ئەتكەنىدىڭىز. ئازابلىق ئاغرىق يەنە ئۇيقۇمنى ھارام  
قىلدى. ئەمدى ئۆلىدىغان ئوخشايمەن، دەپ ياشاشتىن ئۈمىد  
ئۈزگەن چېغىمدا سىز ئويغىنىپ ئاغرىقىمغا شىپا بولدىڭىز. سىز  
مەن ئۈچۈن ئابىھايات ئىكەنسىز ئالتۇن تارىم، — تۇغانخان  
خاننىڭ سوئالىغا جاۋاب بېرىشتىن ئۆزىنى قاچۇرۇپ ئۇنى  
ماختاپ ئۇچۇرغىلى تۇردى.  
— سوئالىمغا جاۋاب بەرمىسىلە يانلىرىدىن قويۇپ كېتىد-  
مەن خاقانىم، — دېدى ئېرىنىڭ مۇددىئاسىنى بىلىۋالغان مەل-  
كە، يوتقانىنىڭ چېتىگە سۈرۈلۈپ تۇرۇشقا تەمشەلدى.  
— توختاڭ ئالتۇن تارىم، ھازىر يېنىمدىن تۇرۇپ كەتسىد-  
ىڭىز، ئاغرىق چېنىمنى ئالىدۇ. ئاۋۋال ماڭا ۋەدە بېرىڭ، ئاندىن  
قارارىمنى دەپ بېرى، — يېلىنغان نەزەر بىلەن جاۋاب كۈتۈپ  
شۈك بولۇپ قالدى تۇغانخان.  
— نېمىدەپ ۋەدە بېرىمەن؟  
— دېگەنلىرىگە ماقۇل بولمەن، — دەپ.  
— ياق، ئۇنداق ۋەدە بېرەلمەيمەن، بولدى، مەن چىقىپ  
كېتەي، — ئورنىدىن تۇردى ئادىرا.  
— توختاڭ، ئالتۇن تارىم، مېنىڭ ئۆلۈپ كېتىشىمنى  
خالىمايدىغانسىز؟ — دېدى تۇغانخان. ئۇنىڭ يۈزلىرى قىزد-  
ىپ، كۆزلىرى قىسىلىپ كەتكەنىدى. جەڭگاھتا جەڭ ئۈستىدە  
ئۆلۈشنى خالايدىغان بۇ باتۇر خان، ئۆز ئىرادىسىگە مۇخالىپ  
ھالدا نازىنىن ئايالغا يېلىنىۋاتاتتى.



— خالمايمەن، ئەسلا خالمايمەن شاھنشاھىم، مەن  
 سىزنىڭ ياشىشىڭىز ئۈچۈن قولۇمدىن كەلگەننى قىلىمەن، —  
 ئادىرا ئېرىگە ئىچ ئاغرىتىپ تۇرغان يېرىدە تۇرۇپ قالدى.  
 — مۇشۇ سۆزىڭىز راست بولسا مېنى يالغۇز قويماڭ.  
 مېنى ئاياڭ مەلىكەم. ماڭا ياماشقان بۇ كېسەل باشقىچىرەك  
 تۇرىدۇ.  
 — باش ئۈستىگە، خاقانىم! — ئادىرا تۇغانخاننىڭ ئاياغ  
 تەرىپىگە كېلىپ ئولتۇردى.  
 — مەلىكەم، ئوردۇكەنتنىڭ بۇغراخاننى مېنىڭ ئۈستۈمگە  
 يۈرۈش قىلماقچى بولۇۋېتىپتۇ. ئۇ، قۇزئوردۇغا باستۇرۇپ كې-  
 لىشتىن بۇرۇن، ئوردۇكەنتكە لەشكەر تارتىپ بارماقچى  
 بولۇۋاتىمەن، — دېدى بىردىن قىزىپ سۆزلەپ تۇغانخان، —  
 بىلمەكچى بولسىڭىز مېنىڭ قارارىم مۇشۇ.  
 — ئالجىپلا، خاقانىم، — دەۋەتتى ئادىرا، دۆدىن قورققان-  
 دەك نېرى سۈرۈلۈپ، — يۈسۈپ قادىرخان ئاغام قۇزئوردۇغا  
 ھەرگىز لەشكەر تارتىپ كەلمەيدۇ. ئۇنىڭ شۇنداق مەقسىتى  
 بولسا، سىلى تەختكە يېڭى چىققان چاغلاردا، «ۋەلى ئەھدى  
 مەن تۇرسام، نېمىدەپ سەن بۇغرا قاراخان بولۇۋالسىن؟»  
 دەپ، ئۈستىلىرىگە باستۇرۇپ كەلگەن بولاتتى. سىلى ئاسىيلار-  
 نىڭ پىتنە — پاساتلىرىغا ئىشىنىپ قاپلا. بۇ قارارلىرىنى ئەمدى  
 ئىككىنچى ئېغىزلىرىغا ئالمىسىلا.  
 تۇغانخان ئومۇت بىلەن تۇرغاندەك ئۇجۇقۇپ كەتتى.  
 — مەن بۇ قارارىمدىن يانمايمەن. مېنى جاھاندا دەۋران  
 سۈرسۈن دېسىڭىز، بۇ قارارىمغا قوشۇلۇشىڭىز كېرەك.  
 — خاقانىم، ئاغىچى ئۇلۇغى، شەيخۇلئىسلاملار ھەرگىز  
 سىلىگە قارا سانمايدۇ. ئۇلار سىلىگە توغرا مەسلىھەت بېرىپتۇ.  
 سىلىنى يار گىرۋىكىدىن ياندۇرماقچى بولۇپتۇ. لېكىن بولۇنبەگ-  
 لەر سىلىنى ياردىن ھاڭغا ئىتتىرىۋېتىشكە تۇرۇنغان.



— ياق، ياق مەلىكەم، ئۇنداق ئەمەس. مەن سىزنىڭ شۇنداق دەيدىغانلىقىڭىزنى ئاللىبۇرۇن بىلگەن. ئېيتماي دېگەندىم، تۇيۇقسىز قوزغالغان كاساپەت كېسەل مەجبۇرلاپ دېگۈزدى. سىز ئوچۇقتىن — ئوچۇق قارشى چىقتىڭىز.

— مەنلا ئەمەس، ئارامخۇدا كۈن كەچۈرۈۋاتقان پۈتۈن ئۇيغۇر ئېلى قارشى چىقىدۇ. سىلنىڭ بۇ قارارلىرىدىن، سۇلتان سۈتۈق بۇغراخان بوۋىمىز قانداقمۇ قورۇنماي قەبرىدە تىنىچ ياتالىسۇن؟ تەڭرىم سىلنى بۇ قارا نىيەتلىرىگە يەتكۈزمەيدۇ، خاقانىم.

— سەن، سەن... — چاچراپ تۇرغان تۇغانخان بارمىدى. قىنى بىگىز قىلىپ تەڭلەپ، گەپ قىلالماي گۈپ قىلىپ دۈم يىقىلدى.

— خاقانىم! — مەلىكە ئادىرا ئۇنىڭ بۆكسىز بېشىنى قۇچقىغا ئالدى، — نېمە بولدىلا شاھىنشاھىم؟

— ئاغرىق... يەنە... تۇتتى... دېدى ئۈزۈپ — ئۈزۈپ سۆزلەپ تۇغانخان، ئۇنىڭ چىرايى قارىداپ كېتىۋاتاتتى. — قاتتىق ئاغرىپ كېتىۋاتامدۇ؟ — ئەنسىرەپ سورىدى

خاننىش ئۆلۈك چىراي بولۇپ قالغان ئېرىگە كۆز سېلىپ. تۇغانخان جاۋاب بەرمەي ئىنجىقلىدى. قول — پۈتى تارتىشىپ، كۆز چاناقلىرى چوڭىيىپ كەتتى. ئۇ جان تالاشماقتا ئىدى.

ئادىرا ئۇنىڭ مەيدىسىنى يەنە سىلاشقا باشلىدى.

— خاقانىم، سۆزۈمنى ئېغىر ئالمىسىلا، ئەلنىڭ بەختى، سىلنىڭ شانۇ شەۋكەتلىرىنىڭ ئۆمۈرلۈك بولۇشى ئۈچۈن يۈرەك سۆزلىرىمنى دېدىم. ئۇ قارارلىرىدىن يانسىلا. ئاغام خۇرسەن بولىدۇ، ئاۋام ئەمىن تاپىدۇ.

تۇغانخان زۇۋان سۈرمىدى. پەقەت بوغۇزىدىن خىرىلدى. خان ئاۋاز كەلدى. تىنىقى ئىتتىكلەپ كەتكەنىدى.



قاتتىق غەزەپلىنىش، ئۆزىنى تۇتۇۋالماستىق پەيدا قىلغان  
يۈرەك كېسىلى، تۇغانخانغا بىرنەچچە يىلدىن بېرى ھەمراھ  
بولۇپ كېلىۋاتتى. بۇ ۋاقىتقا قەدەر بۇ تۈندىكىدەك قاتتىق  
تۇتمىغانىدى. ئۇ، ئىلگىرى غەزەپلەنگەن چاغلىرىدا يا جەڭگە  
كىرىپ، ياكى بىرنەچچە ئادەمنى ئۆلۈمگە بۇيرۇپ يۈرەك ئاغرد-  
قىنىڭ ئالدىنى ئالاتتى. ئۇ شۇنىڭغا ئۆگەنگەنىدى. ئەمما تۈنۈ-  
گۈن قان تۆكۈشكە ئىمكان بولمىغانىدى.  
مەلىكە ئادىرا تورۇسقا قاراپ قالغان ئېرىگە سەپىلىپ  
ئورنىدىن تۇردى - دە چۇقان سالدى.  
— خاقان بولالماي قالدى. ئاتا ساغۇنىنى ① چاقىرىڭلار.  
ھەرەمبېگىمۇ تېز كەلسۇن.  
يۈگۈرۈپ كىرگەن باش كېنىزەك مەلىكىنىڭ بۇيرۇقىنى  
يەتكۈزۈش ئۈچۈن غۇلاملارنى دەرھال ماڭدۇردى.  
ياندۇرۇلغان شام - چىراغلار قاراڭغۇلۇققا چۆمگەن قە-  
سىرلەرنى يورۇتتى. بىردەمنىڭ ئىچىدە ھەرەم ئىچى پاتىپاراق  
بولۇپ كەتتى. ھەرەمبېگى بەگتۈتۈق تىكىن پاپىاسلاپ كىرىپ  
ئالتۇن تارىمغا سالام بەردى - دە، تىزلىنىپ تۇرۇپ ئوڭدا  
ياتقان خاقانغا ئامانلىق تىلىدى. جاۋاب بولمىغاندىن كېيىن،  
كەينىچە مېڭىپ قەسىر ھويلىسىغا چىقتى. چاقىرىپ كېلىش  
ئۈچۈن ئىلىكخان، تىكىنلەرگە، يۇغرۇش، ھاجىپلارغا، شەيخۇل-  
ئىسلام باشلىق دۆلەت ئەركانلىرىغا ئارقا - ئارقىدىن ياساۋۇللار-  
نى ماڭغۇزدى.

تېخى چولپان تۇغمىغانىدى. ھاۋا ئوچۇق بولۇپ ياقۇت  
رەڭ يۇلتۇزلار بالاساغۇن كۆكىدە چاقىنپ تۇراتتى.  
بىرىنچى بولۇپ مەنسۇر ئىلىكخان كەلدى. ئاق گۆھەر  
قادالغان تاج، شاھانە زەر تون كىيىۋالغانىدى. ئۇ يىغلاپ  
① ئاتاساغۇن — قەدىمكى ئۇيغۇر تىلىدا تېۋىپ.



ئولتۇرغان مەلىكە ئادىراغا تەزىم قىلىپ، ئاكىسىنىڭ باش تەرد-  
پىگە كېلىپ تىز چۆكۈپ ئولتۇردى، سىنىچىلاپ قاراپ ئۆلگەن-  
لىكىگە جەزم قىلدى.  
— ئالتۇن تارىم قۇنچۇي، يان ئۆيگە چىقىپ تۇرسىلا  
بولارمىكىن، يۇغرۇش، ھاجىپلار كېلىپ قالسا ئالىيلرىدىن ھې-  
يىقىپ، بۇ خانغا كىرەلمەي تۇرۇپ قالارمىكىن، — دېدى ئۇ  
ئېگىلىپ تەزىم قىلغان تېۋىپقا قاراپمۇ قويماي.  
رەبھانىدىن چاغرىبەگ، ئادامتوغرىل بىلەن بىللە كەلدى،  
ئۇلارنىڭ كەينىدىن بولۇنبەگ بىلەن دوقاقبەگلەر كېلىشتى.  
ھايال ئۆتمەي تىكىنلەر، يۇغرۇشلار، ھاجىپلار، چاغرىبەگلەر،  
تارخانبەگلەر بىلەن قەسىر ھويلىسى توشۇپ كەتتى.  
مەنسۇر ئىلىكخان بولۇنبەگ، دوقاقبەگ، شەيخۇلئىسلام  
ئابدۇللا داموللا، رەبھانىدىن قاتارلىق دۆلەت ئەربابلىرىنى ئۆيگە  
باشلاپ كىردى. ئىچىدە بىرنەچچە مىللەتنى پىچىرلاپ تۇغانخان-  
نىڭ يېنىدا ئولتۇرغان تېۋىپ ئورنىدىن تۇرۇپ پەگاغا  
ئۆتتى.  
— خاقان ئاغامغا نېمە بولۇپتۇ ئاتا ساغۇن؟ — سورىدى  
مەنسۇر ئىلىكخان.  
— قاتتىق چارچاپ ھالىدىن كەتكەندەك قىلىدۇ، —  
دېدى تېۋىپ «ئۆلۈپتۇ» دېيىشتىن قورقۇپ. ئىلىكخان  
— خاقان ئاغا، — پەس ئاۋاز بىلەن توۋلىدى مەنسۇر  
ئىلىكخان. جاۋاب بولمىدى.  
— خاقان ئاغا! ئالىيلرىنى يوقلاپ يۇغرۇش، ھاجىپلار  
كەلدى، — دېدى ئېگىشىپ چىڭراق ئاۋازدا.  
تۇغانخان زۇۋان سۈرمىدى. كۆزلىرى ئوچۇق بولۇپ،  
نۇرسىز ئىدى.  
— خاقان ئاغام نېمىشقا گەپ قىلمايدۇ، ئاتا ساغۇن؟ —  
سورىدى يەنە مەنسۇر ئىلىكخان جىددىيلەشكەندەك بولۇپ.



— بۇنى ئاللا بىلىدۇ ئالىيلىرى. ھوشىدىن كەتكەن بولسا كېرەك، — تېۋىپ ئۇنىڭ ئۆلگەنلىكىگە كۆزى يەتكەن بولسىمۇ «ئالەمدىن ئۆتۈپتۇ» دېيىشتىن يەنىلا ئېھتىيات قىلىپ، گوپا تۇغانخان چاچراپ تۇرۇپ: «مەن ئۆلمىسەم نېمەشقا ئالەمدىن ئۆتۈپتۇ دەيسەن كاززاپ، جالات، ئال بۇنىڭ كاللىسىنى!» دەپ ۋارقىراپ كېتەرمىكىن دېگەن ئوي بىلەن تېۋىپلا ئەمەس، باشقىلارمۇ ئېغىز ئاچماي چۆچۈپ تۇرۇپ قېلىشتى.

— تومۇرىنى تۇتۇپ كۆردىڭىزمۇ؟ — مەنسۇر ئىلىكخان تېۋىپتىن يەنە سورىدى.

— تۇتۇپ كۆردۈم، سالمايۋېتىپتۇ.

— يۈرىكىنى تىڭشاپ باقتىڭىزمۇ؟

— تىڭشاپ باقتىم، سوقمايۋاتقاندا كە قىلىدۇ.

— بۇ نېمە ئىش تېۋىپ؟ داۋالاماسىز؟

— ئەلۋەتتە داۋالايمەن، ئالىيلىرى. شىپالىق بېرىش

ئالادىن. خاقان ئالىيلىرىنىڭ سەپراسى تۇيۇقسىز ئۆرلەپ كەت-

كەندەك قىلىدۇ. قان ئېلىپ كۆرەيمۇ؟

— بۇ سىزنىڭ ئىشىڭىز، تېۋىپ — مەنسۇر ئىلىكخان

تاقەتسىزلەنگەندەك بولۇپ تېۋىپقا قالدۇ.

باياتىن بولغان سۆزلەرنى ئاڭلاپ تۇرغان رەبھانىدىن

زۇۋان سۈرمەي جىمىدە ياتقان تۇغانخاننىڭ يېنىغا كېلىپ

ئولتۇردى. ئاۋۋال بېشىنى تۇتۇپ، كۆز چاناقلىرىغا سىنچىلاپ

قارىدى. ئاندىن يۈرىكىنى تىڭشاپ، تومۇرىنى تۇتتى. بېشىنى

كۆتۈرۈپ دەس تۇردى — دە:

— ئەلھۆكمىللا، خاقان ئالىيلىرى پانىدىن باقىغا

سەپەر قىلىپتۇ، — دېدى، ئۇنىڭ قايغۇلۇق ئۇنى ناھايىتى

تەسىرلىك چىقتى.

— ئاھ، خاقان ئاغام، ئاھ بۇغرا قاراخان ئاغام! جاھاننىڭ







## بەشىنچى باب

### مەنسۇرخان تەختكە چىققاندا

1

دۇنيادا ئۆلمەيدىغان ئادەم يوق. ئۆلمەيمەن دەپ ئۆلمەي قالغان پادىشاھمۇ بولغان ئەمەس. ھەممە ئادەم ئۆلىدۇ. ھەزرىتى سۇلايمان پەيغەمبەرمۇ ئالەمدىن ئۆتكەن، ئىسكەندەر زۇلقەرنە - يىنىمۇ ئەجەل شارابىنى ئىچكەن، ئۇلۇغ ئەمچى لوقمان ھېكسىمۇ ئۆلۈمگە ئامال قىلالماي جان بەرگەن... قەيەردە، قانداق ۋاقىتتا ئۆلىدىغانلىقىنى ھېچكىم بىلمەيدۇ، ئۆلۈمنىڭ تېكىگە ھېچكىم يېتەلمەيدۇ.

ئۆزىنى دۇنيادا يېڭىلىمەس خاقان، دەپ ھېسابلاپ كەلگەن ئەخمەت بىننى ئەلى تۇغانخاننىڭ مۇنداق تۇيۇقسىز قازا قىلىشى ئوردىنى پاتىپاراق قىلىۋەتتى. ئۇنىڭ ئۆلۈمى ھەم ئۇشتۇمتۇت، ھەم غەلىتە بولغانىدى، ئۇ تېخى قىرىق ئۈچ ياشتا ئىدى.

بۇغرا قاراخانلىق تەختىنى باشقىلارنىڭ تارتىۋېلىشىدىن ئەنسىرەش، يىراق - يېقىندىكى ھوقۇقلۇق شەخسلەردىن گۇ - مانلىنىش، دۆلەت زېمىنىنى كېڭەيتىپ، تېخىمۇ كاتتا خاقان بولۇش توغرىسىدىكى شېرىن خىياللار ئۇنىڭ كۆڭلىنى غەم - ئەندىشە بىلەن تولدۇرۇۋەتكەنىدى. بۇ، ھەممىلا شاھلارغا ئور - تاق خۇسۇسىيەت، ئۇلارنىڭ تەبىقىسىگە ماس كېلىدۇ.

تۇغانخاننىڭ تەبىئىتىدە ئاچچىقلىنىش، غەزەپلىنىش ئاسا -



سى ئورۇندا تۇراتتى. ئۇنىڭ ئۆلۈمى ئەنە شۇنداق يامان خۇپىنىڭ ئاقىۋىتى ئىدى. بۇنىڭ تېكىگە يەتكەن رەبھانىدىن «تەڭرىم ئۆزۈڭگە رەھمەت، بىر بالانى ئارىمىزدىن كۆتۈرۈۋەت-تىڭ، بولمىسا ئۇ، بۇ ئەزىز تۇپراقنى قانغا غەرق قىلغان بولاتتى» دەپ ئويلاپ كۆڭلىدە سۆيۈندى. بولۇنبەگ «ئەجەب يامان بولدى، ئەمدى ئوردۇكەنتكە لەشكەر تارتىپ بارالمايدىغان بولدۇق. تۇغانخان ھايات بولسا، بۇ قېتىم چوڭ نۇسرەت قازىناتتۇق، مېنى ئوردۇكەنتكە ئىلىكخان قىلىپ قوياتتى. ئەگەر ئۇنداق قىلمىسا، غەزەنەۋىلەر ياكى سەلجۇقلار تەرىپىگە ئۆتۈپ، ئۇنىڭ ئۈستىگە لەشكەر تارتىپ كەلگەن، تاجۇ تەختىدىن ئايرىۋەتكەن بولاتتىم...» دەپ نادامەت قىلدى. دوقاقبەگ بولسا «قارا قورساق بولسىمۇ باھادىر ئىدى، ياخشىلىق قىلغانى ئۇ. تۇمايىتى، ساداقەتمەننى ئەتىۋارلايتتى، بۇرنىدىن يېتىلىگىلى بولاتتى. ئەگەر بۇغرا قاراخانلىق تەختىگە يۈسۈپ قادىرخان چىقىپ قالسا، كۈنىمىزنىڭ تۈگەشكىنى شۇ، ئۇ، قۇيرۇقىنى تۇتتۇرمايدىغان بۆرە. ئەگەر مەنسۇر ئىلىكخان تەختكە چىقىپ قالسا، كۈنىمىز يەنە تۇغۇلدۇ، ھېچبولمىسا يۇغرۇش بولمەن. بۇ تۈلكىنىڭ بۇرنىدىن كىرىپ ئاغزىدىن چىقىپ، تۇيدۇرماي قۇيرۇقىنى تۇتۇۋېلىشىم كېرەك...» دەپ ئويلايتتى. مەنسۇرخان «ئۇنداق ئاغام، مۇنداق خاقان» دەپ ياقا يىرتىپ يىغلاپ تۇرسىمۇ، كۆڭلىدە «بۇغرا قاراخانلىق تەخت ماڭا قالدى، خاقانلىق تاج ماڭا مەنسۇپ بولدى» دەپ ئىچ - ئىچىدىن خۇش ئىدى.

ئىلىكخان، ئارسلانخان، تىكىنلەر، يابغۇ، چاغرىبەگ، تار - خانىبەگلەرنىڭ يىغا - زارى ئوردىنى بىر ئالدى. ھەربىر ئادەم ئوخشىمىغان مۇددىئىدا - غەرەز بىلەن يىغلىشىۋاتاتتى. پەقەت مەلىكە - ئادىرالا ئېرىنىڭ ۋاقتىسىز ئۆلۈپ كەتكىنىگە ئېچىنىپ ياش تۆكەتتى.



مېيىت يۇيۇلۇپ كېيەنگە ئېلىندى، ئاندىن جىنازىغا سېلىد -  
نىپ نامىزىنى چۈشۈرۈش ئۈچۈن، بالاساغۇندىكى ئەڭ چوڭ  
بولغان ئازنا مەسچىتكە ئېلىپ مېڭىلدى. جىنازىنىڭ ئالدىدا  
خان جەمەتتىكىلەر، دۆلەت ئەربابلىرى، يۇقىرى دەرىجىلىك  
ھەربىي سەركەردىلەر ماڭدى. كەينىدە ئوردا ئەمەلدارلىرى،  
ياساۋۇل، نوڭكەرلەر، مۇلازىم - غۇلاملار سەپ تۈزگەندى.  
جىنازىنىڭ ئىككى يېنىدا قۇرئان تىلاۋەت قىلىپ كېتىۋاتقان  
قارىيلارنىڭ ئۈنى يۈرەكنى ئېزەتتى. ئاق رومال سالغان ھازىدار  
مەلىكە - خانىشلار، چۆرىلەر، كېنىزەكلەر جىنازا كەينىدىن  
ئوردا دەرۋازىسىغىچە چىقىپ يىغا - زار بىلەن ئۈزىتىپ قېلىش -  
تى.

مەرھۇمنىڭ نامىزى چۈشۈرۈلۈپ مەسچىتتىن ئېلىپ چىقىپ  
قىلغاندا، نەچچە مىڭ خالايق جىنازىنى ئارىغا ئالدى. ئالاماد -  
نىڭ ئىچىدە ئايتولۇن بىلەن ئايىسلىگمۇ بار ئىدى. ئۇلار يول  
چېتىدىكى ئۈجمە دەرىخىنىڭ تۈۋىدە تۇرۇشاتتى.  
- ئايتولۇن! - توۋلىدى ئۇلارغا يېقىنلاپ كەلگەن  
ئاھۇ كۆز، غەمكىن چىراي بىر قىز.  
ئايتولۇن ئۆرۈلۈپ قاراپ: -  
قۇمبا! - دەپ ئۇ قىز بىلەن يۈز يېقىپ كۆرۈشتى،  
ئايىسلىگمۇ تىنچلىق - ئامانلىق سورىدى.  
- سىلەرمۇ چىقىپسىلەر - ھە، يىراقتىن كۆرۈپ  
تونۇۋالدىم - دېدى قۇمبا. ئۇنىڭ گۈزەل چىرايىدىن ھەسرەت  
يامغۇرى تۆكۈلۈپ تۇراتتى.  
- كۆرۈشكىنىمىز ئەجەب ياخشى بولدى ئاداش، -  
ئايتولۇن ئۇنىڭ قوللىرىنى تۇتتى، - بىزنىڭ ئۆيگىمۇ كىرمەي -  
دىغان بولۇپ كەتتىڭ، ئىشىڭ بەك كۆپ ئوخشىمامدۇ؟  
- دېدەكلەردىن ماڭا ئىش ئاشمايدۇ. مەن ئۆگىنىش  
قىلمەن، ئوقيا ئېتىشىنى، قىلىچۈزلىقنى مەشىق قىلمەن، بەزىدە



يېڭنە ئىشىمۇ قىلىمەن، بىكار تۇرمايمەن ئاداش، — ئۇ سۆزلە -  
ۋېتىپ بويۇنداپ، — قارا، ئەنە ئاكاممۇ جىنازا بىلەن كېلە -  
ۋاتىدۇ، — دەپ كۆرسەتتى، — قارا، ئادەم نېمىدېگەن جىق،  
يۈزلىگەن كىشىلەر ئوربۇالغان، ئاق يوپۇق يېپىلغان جى -  
نازا يېقىنلاپ كەلمەكتە ئىدى. ئايتولۇن پۇتىنىڭ ئۇچىدا كۆ -  
تۈرۈلۈپ قاراپ، سەربازلارغا<sup>①</sup> خاس كىيىنگەن ئۇدىمىشنى كۆر -  
دى، يىگىت جىنازا يېنىدا قىلىچىنى تۆۋەن تۇتۇپ ھۆرمەت  
قەدەم بىلەن كېتىۋاتتى. ئايتولۇن شۇنچە تەلمۈرسىمۇ، يىگىت ئالدىغا تىكىلگىنىچە  
كېتىۋەردى. قىزغا ئۇ، نۆكەر، ياساۋۇللار ئىچىدە ھەممىدىن  
غەيۇر، مەردانە كۆرۈنۈپ، تۇرالماي قالدى.  
ئۇدىمىشتىن بىرنەچچە قەدەم ئارقىدا كېلىۋاتقان بويانقارغا  
كۆزى چۈشكەن ئايسىلىگىنىڭ يۈرىكى ئويىناپ كەتتى. «ئەجەب  
سۆلەتلىك بولۇپ كېتىپتۇ. ماڭا كۆز قىرىنى سېلىپمۇ قويمىدى»  
دەپ رەنجىپ تۇرۇۋىدى، ئۇنى كۆرۈپ قالغان بويانقار تەلمۈرۈپ  
باقتى. قىز ئۆزىچە يانغا قارىۋالدى.  
قۇمبا بۇ ئىككى ئادىشىغا سەپىلىپ، كۆزلىرىگە ياش  
ئالدى. «ئەگەر بەگتۈرمىش ھايات بولسا، بۈگۈن كۆرەر ئىدىم.  
تويىمىزمۇ بولار ئىدى، ئاھ، ئىست...» دېدى ئۇ ئىچىدە  
قايغۇرۇپ. ئايتولۇن ئۇدىمىشتىن كۆز ئۈزمىدى. ئايسىلىگ ئۆزدە -  
گە قارىغانچە كېتىۋاتقان بويانقارنى مۇلايىم نەزىرى بىلەن  
ئۈزىتىپ قالدى. ئۇلار ئالدىدىن ئاق يەلكەندەك چاقىلىپ  
ئۆتكەن جىنازا بارا - بارا يىراقلاپ كەتتى.  
ئۈچ قىز ئۆيگە بىللە ياندى.  
— ئاداش، كۆكلەم كىرگەندىن بۇيان نېمىدى ئۇ -  
گىنىۋاتسەن؟ — سورىدى ئايتولۇن قۇمبادىن. ئۇنىڭ مەرھۇم

① سەرباز — ئاتلىق ئەسكەر - ئوردىنىڭ خاس نۆكەرى.



ئاكىسى بەگتۇرمىش ياخشى كۆرىدىغان بۇ قىز بىلەن مۇگداش -  
قۇسى كەلگەنىدى.

— پارس تىلىنى.

— ئەرەب تىلىنى بىللە ئۆگەنگەندەك، پارس تىلىنىمۇ

بىللە ئۆگەنسەك بولۇپتىكەن، ئاداش.

— ئۇنداق بولسىغۇ جان دەپ ماقۇل بولاتتىم، — دېدى

قۇمبا ئەرەب تىلىنى بىللە ئۆگەنگەن كۆڭۈللۈك دەملەرنى ئەس -

لەپ. ئۇ چاغدا مەدرىسىدە ئوقۇپ، ئەرەب تىلىنى پىششىق

ئۆگەنگەن بەگتۇرمىش، ئۇلارنىڭ ئۆگىنىشىگە يېتەكچىلىك قىل -

لاتتى، قۇمبا ئۇنى ياخشى كۆرۈپ قالغانىدى.

— يېقىندىن بېرى قايسى كىتابنى ئوقۇۋاتىسەن، ئاداش؟

— ئۇستاز فارابىنىڭ «كىتابۇل مۇسقىۇل كەبىر»<sup>①</sup>

دېگەن كىتابىنى ئوقۇغانىمىز مۇسقىغا بولغان ئىشتىياقم كۈ -

چىيىپ كەتتى، — دېدى قۇمبا بەگتۇرمىشنىڭ نەي چىلىپ

ئۆزىنى چاقىرىدىغانلىقى يادىدىن كېچىپ.

— بىزدىن ئۆتۈپ كېتىپسەنغۇ ئاداش، — ئايتولۇن،

ئاڭلىدىڭمۇ، دېگەندەك قىلىپ سىڭلىسىنى بېقىنداپ قويدى.

— نەدىكىنى، مەن تېخى سىلەردەك كۆپ كىتاب ئوقۇ -

مىدىم.

ئۇلار ئارچا، چىنار دەرەخلىرى سايە تاشلاپ تۇرغان

كوچىنىڭ چېتى بىلەن ئاستا كېتىۋاتاتتى. ئايتولۇن قۇمبانىڭ

ياۋاشلاپ قالغىنىدىن مەيۈسلەندى. بولمىسا بۇ قىز ناھايىتى

شوخ، چېچەن، گەپدان ئىدى، يولدا مۇنداق جىم ماڭمايتتى،

تاقلاپ - سەكرەپ، ھەزىل قىلىپ كۈلۈپ ئاداشلىرىنى زېرىك -

تۈرمەيتتى.

ئايسىلىگ شۇ دەمدە بوياققارنى ئويلاۋاتاتتى: «ئۇ مەندىن

تېخىمۇ ياخشىراق ئوقۇغان بولۇشى كېرەك.

① «مۇزىكا توغرىسىدىكى كىتاب».



ئۆزىنى قاچۇرىدىغان، كۆرسىمۇ كۆرمەسلىككە سالىدىغان بو-  
لۇپ قالدى، نېمە بولىدىكەنە؟ ئۇنىڭ كۆڭلىگە كېلىدىغان بىرەر  
سۆز قىلىپ قويدۇممۇ يا...»

ئايتولۇننىڭ:

— بىر كۈنى شىكارغا چىقساق بولاتتى، قۇمبا، —

دېگەن سۆزى ئۇنىڭ خىيالىنى بۆلۈۋەتتى.

— شىكارغا چىقىمغىلى ئۇزۇن بولدى ئاچا، شىكارغا

چىقساق، ئوقيا ئېتىش، نەيزە سانجىش، قىلىچۋازلىق ماھارىتىدە.

مىزنى بىر سىناپ كۆرەتتۇق، — ئايسىلىگ ئاچىسىنىڭ سۆزىگە

خۇشاللىق بىلەن قوشۇلدى، — ئاباملار، ئاغاملار بىرگە چىققان

بولسا تېخىمۇ ياخشى بولاتتى.

ئۇنىڭ «ئاغاملار» دەپ ئۇدەمىش بىلەن بويانقارنى ئېيتىدە.

ۋاتقانلىقىنى ئايتولۇن چۈشىنىپ، سىڭلىنىنىڭ بېقىنىنى چىمە.

دېپ قويدى.

— ئەجەب ئوبدان گەپ بولدى. ئىككى ئائىلە كىشىدە.

لىرى بىرگە چىقىپ سەير قىلىپ كىرسەك كۆڭلىمىز

ئېچىلىپ قالاتتى، — دېدى ئۆيى ئالدىغا كېلىپ قالغان قۇمبا.

— ئاباملارغا دەپ يۈسۈپ ئۇكامنىڭ قىرىق تويىنى

ئۆتكۈزۈپلا شىكارغا چىقايلى. ئاداش، ئۇكامنىڭ قىرىق تويىغا

كەلمەي قويما، — دېدى ئايتولۇن قۇمبا بىلەن خوشلىشىپ.

ئۈچ كۈن ئۆتۈپ تۆتىنچى كۈنى يۈسۈپنىڭ قىرىق تويى

بولدى. قۇمبا ئۈچ سىڭلىسى، ئىككى ئىنىسى بىلەن كەلدى.

تۇققانلارنىڭ، ھەقەمسايلىرىنىڭ يەتتە ياشتىن كىچىك ھەممە

بالىلىرى ھويلىغا يىغىلدى. ئۇلار كۆل بويىغا سېلىنغان داستە.

خاننى چۆرىدەپ ئولتۇرۇشتى. قىرىق تويىغا ئاتاپ پىشۇرۇلغان

ئەنجۈردەك كىچىك توقاچلار پەتنۇس — پەتنۇستا ئېلىپ كېلىندە.

دى. بادام، ياڭاق، گۈلە — قاق، جىگدە، چىلان، ئۈزۈم، مېغىز

قاتارلىق قۇرۇق يېمىشلەر بىلەن يېڭى پىشقان شاپتۇل،



ئەنجانە، خۇۋەينە ئۆرۈك، ئاق كۆكچى، چىلگە، تاۋۇزلار  
 لېگەن - لېگەنلەردە تىزىلدى.  
 رەبھانىدىن بوپانقار قوتاندىن ئېلىپ كەلگەن ئىككى قوچ -  
 قارنى، ئاتا - ئانىسىنىڭ دۇئاسىنى ئېلىپ ئۆزى بوغۇزلاپ  
 بەردى. ئۇ سۇپىدا بوۋاققا قاراپ ئولتۇرۇشقان بەگتۆمۈر، زەمۇ -  
 ران ئانا، يابرا ۋە قىزلىرىغا كۆز سېلىپ:   
 — بالىلار ئۆيىنىڭ سانادىتى، خۇشاللىقى، بەردىكىتى.  
 بۇ مۇبارەك كۈنگە يەتكۈزگەن ئالاددىن مىننەتدار بولۇپ  
 خۇشال - خۇرام ئولتۇرايلى، بۇزىرۇكۋارلىرىم، — دېدى ۋە  
 سۇپىغا چىقىپ يۈكۈنۈپ، ئايتولۇننىڭ يېنىدا ئولتۇرغان قۇمباغا  
 قارىدى، — قىزىم، كېلىپ بىزنى ناھايىتى - خۇرسەن قىلدىلا.  
 بالىلار بىلەن گەپلىرىنى تولا قىلىمىز. دادىلىرى ئوبدان تۇرغان -  
 دۇ؟ بىرنەچچە كۈن بولدى ئوردىغا بارالمىدىغۇ؟  
 قۇمبا يەردىن بېشىنى كۆتۈرمەي جاۋاب بەردى:  
 — دادامنىڭ تازا مىجەزى يوق.  
 — بۇرادىرىمنى يوقلاپ كەلسەم بولغۇدەك. ئالسىلا بالام،  
 تارتىمىسىلا، پات - پات كېلىپ تۇرسىلا. ئايتولۇن، ئايسىلىكلار  
 سىلىگە ئامراق.  
 — رەھمەت ئابا، كېلىپ تۇرىمەن، — قۇمبا داستىخانغا  
 قويۇلغان سامسىدىن بىرنى ئالدى.  
 — قۇمبا ئاچام پارس تىلىنى بىز بىلەن ئۆگىنىدىغان  
 بولدى. ئۇكامنىڭ قىرىق تويىدىن كېيىن بىز بىلەن شىكارغا  
 چىققاچى، — دېدى يۈسۈپنى ئەركىلىتىپ ئولتۇرغان ئايسى -  
 لىگ دادىسىنىڭ ماقۇللۇقىنى ئېلىۋېلىش ئۈچۈن.  
 — ئۇنداق بولسا ياخشىغۇ قىزىم، بۇرۇنمۇ بىللە ئۆگىنەتە -  
 تىڭلار ئەمەسمۇ. ئۆزۈممۇ بۇرادىرىم ئادامتوغرىلىنى ئائىلە بويىچە  
 شىكارغا چىقىشقا تەكلىپ قىلماقچىدىم. يا سىلەر ئۆزۈڭلار چىق -  
 ماچىمۇ؟



دادىسىنىڭ بۇ سوئالىغا ئايىسلىك جاۋاب بەرگۈچە ئايتو -  
لۇن ئېغىز ئاچتى:

— ئىككى ئائىلە شىكارغا بىللە چىقساق تېخى ياخشى،  
قىزلار ئۆزىمىز چىقساقمۇ بولىدۇ، ئابا.

— ماقۇل، سىلەر شىكار قىلىپ كىرگەندىن كېيىن،  
ئىككى ئائىلە كىشىلىرى بىرگە چىقايلى.

رەبھانىدىننىڭ جاۋابى قىزلارنى خۇشال قىلىۋەتتى. قۇمبا  
كۆڭلى يېرىم ھالدا غەمكىن ئولتۇراتتى.

«بىچارە قىز جۈدەپ قاپتۇ، ئوغلۇمغا ئېلىپ بېرەرمەن  
دېسەم، خۇدايىم نېسىپ قىلماپتىكەن. بەك ئوبدان قىز ئىدى،  
ۋاي ئىست...» دەپ ئويلىدى يۈسۈپنى قۇچقىغا ئېلىۋالغان  
ياپىرا.

بالىلار قىيا - چىيا قىلىشىپ بىردەمدىلا داستىخاننى  
قۇرۇقداپ قويۇشتى. بۇلار بىلەن بىرگە بولۇۋاتقان بويانقار،  
سۇپا ئالدىغا كېلىپ قوللىرىنى كۆكسىگە ئالدى:  
— بۈزرۈك-كۆر، بالىلار دۇئا قىلىپ بەرسۇن،  
دەيدۇ.

بەگتۆمۈر زەمۇران ئانىغا، ئانىدىن رەبھانىدىنغا  
قاراپ:

— ئامىن! — دەپ قوللىرىنى ئېگىز كۆتۈردى، — ئاللا،  
پەرزەنتلىرىمىزنى ئىمانى، ۋىجدانى بىلەن چوڭ بولۇشقا نېسىپ  
قىلغىن، بىلىم - ھېكمەت ئاتا قىلغىن. ئىلاھە، كۆپىنىڭ پەرزەنتى -  
لىرى قاتارىدا ئوغللىرىمىز يۈسۈپكە بىلىم - ھېكمەت ئاتا قىلغىن،  
بىخەم غاپىللاردىن بولۇپ قالمىسۇن! ئۇنى ياخشىلارغا قوشقىن،  
قارا نىيەتلەرگە قېتىلىپ قالمىسۇن! كېيىنكىلەر ئارىسىدا ياخشى  
نامىنى قالدۇرغىن، ئىزسىز، نىشانسىز، بەتنامىلاردىن بولۇپ قال -  
مىسۇن! ئامىن ئاللاھۇتەكبىر!

— ئامىن! — چۇرقۇراشتى گۆدەكلەر.



— ئەمدى يۇيۇندۇرۇپ، بوۋاققا كىيىم كىيگۈزۈڭلار، — دېدى رەبھانىدىن يابىراغا قاراپ.

— بوۋاقنى كۆرىمىز، يۈسۈپنى كۆرىمىز، — دەپ چۇقان سېلىشتى گۆدەكلەر.

يابىرا يۈسۈپنى باغرىغا باسقان ھالدا ئورنىدىن قوپۇپ سۈپىدىن چۈشتى. قىز — ئوغۇل گۆدەكلەر قوللىرىنى ئۈزىتىپ ئۇنى ئارىغا ئېلىۋالدى. يابىرا:

— باللىرىم، يۈسۈپنى يۇيۇندۇرۇپ، كىيىمنى كىيگۈ-زەيلى. ئاندىن باغقا ئېلىپ كىرىپ ئوينىتىپ كېلىڭلار، ماقۇلمۇ، — دەپ، ئايتولۇن ئۆيدىن ئېلىپ چىققان گۈلدار تەشتەككە يۆڭكى يېشىۋېتىلگەن بوۋاقنى ياتقۇزۇۋىدى، بوۋاق بوشىغان قول — پۇتلەرنى پىلتىڭلىتىپ ھەممەيلەننىڭ مەستلىكىنى كەلتۈرۈۋەتتى.

ئايتولۇن، ئايسىلىگ، قۇمبالار ئۈچ پەتنۇستا بالىنى يۇ-يۇشقا تەييارلىغان نەرسىلەرنى، كىيىم — كېچەكلەرنى ئېلىپ چىقتى. بويانقار چۇ دەرياسىدىن ئېلىپ كەلگەن مىس چۆگۈز-دىكى سۇنى تەشتەك يېنىدا قويدى. بەگتۆمۈر بىرىنچى بولۇپ مىس چۆگۈننى قولغا ئالدى:

— ئايغۇچى، كۆيۈنگۈچى تەڭرىنىڭ ئىسمى بىلەن باشلايمەن. دۇنياغا يېڭى كۆز ئاچقان ئى جان، ھايالىق، ۋاپالىق ئادەم بولغىن، — دەپ جان يەرلىرىنى يۇيۇپ مۇستەھەب قىلدۇردى.

تەشتەك يېنىدا دۈمچىيىپ ئولتۇرغان زەمۇران ئانا: — كۈن، ئايدەك نۇرلۇق بولغىن، — دەپ يۈزىنى يۇدى.

يۈسۈپ يىغلاپ داستىن چىقىپ كېتىش ئۈچۈن قوللىرىنى ئۇزاتتى.

رەبھانىدىن يابىرانىڭ يېنىدا يۈكۈنۈپ:



— يىغلىما، يىغلىما بۇغرام، قەلەم تۇتساڭ ئەلگە ئادالەت  
ئىشكى ئېچىلسۇن. قىلىچ تۇتساڭ دۈشمىنىڭنىڭ بېشى  
ئۈزۈلسۇن، — دەپ ئىككى قولىنى يۇدى.

بالىنىڭ يىغىسى ئاستا — ئاستا پەسلەپ، سۈنى چاۋاڭلاپ  
ئوينىغىلى تۇردى. ئارچا ياغىچىنى كۆيدۈرۈپ ئىسرىق سېلىپ  
يۈسۈپنىڭ بېشىدىن ئۈچ قېتىم ئايلاندۇرغان بۇدراچ موماي؛  
— باسقان قەدىمىڭ ئەلگە سائادەت، دۈشمىنىڭگە ئاپەت

يەتكۈزسۇن، — دەپ پۇتلىرىنى يۇدى.

چۆگۈننى يابىرا قولغا ئالدى. ئۆز ئانىسىنى تونۇغان  
بوۋاق تەلپۈنۈپ، قوللىرىنى سۈنۈپ كۈلۈمسىردى.  
— زېمىننى ياشناتقان دەريا سۈيىدەك ئېلىنى كۆكەرتد-  
دىغان ئەقىللىق، بىلىملىك ئادەم بول، — دەپ بېشىغا سۇ  
قۇيدى.

بىرنەچچە زىخ كاۋاپنى كۆتۈرۈپ پايپاسلاپ كەلگەن ئا-  
شانبۇقا قولغا چۆگۈننى ئېلىپ:

— ئەل دۈشمىنى دۈشمەن بىلگىن، دۈشمەنگە ھەرگىز  
تىز پۈكمە! مەيلى ئەلەمدار بول، مەيلى قەلەمدار بول، غۇرۇ-  
رۇڭنى يوقاتماي، قەدىر — قىممىتىڭنى يەرگە ئۇرماي زەپەر  
قۇچۇپ ياشايدىغان ئادەم بول! — دەپ ئۇچىسىغا سۇ قۇيدى.  
يۈسۈپنىڭ يۇمران تېنىدە مەرۋايىتتەك سۇ دانىچىلىرى لىغىر-  
لايتتى. ئاشانبۇقا چۆگۈننى بوياققارغا بەردى:

— ئىنىم، كۆك بۆرىدەك غەيۇر بول، ھەرگىز يەمچۈك  
قوزا بولۇپ قالمىغىن، — دەپ يەلكىسىگە سۇ قۇيدى.

ئايتولۇن «چاغرىبەگ بولسۇن» دەپ، ئايىسلىگ «كۆك  
ئېيىق بولسۇن» دەپ، ئايتمىش «ئالىم بولسۇن» دەپ، ئارچۇن  
«چىرايلىق قىز ئالسۇن» دەپ بويۇن — باشلىرىغا سۇ قۇيدى.  
قۇمبا ئۇزۇن ئۆمۈر تىلەپ سۇ قۇيدى.

ئەمدى نۆۋەت سەبىيلەرگە كەلگەندى.



رەيھاندىن گۆدەكلەر ئىچىدىن يەتتە ئەزاسى بېجىرىم،  
 شوخ، چىرايلىق تۆت قىز، ئۈچ ئوغۇلنى تاللاپ، ئۇلارنى  
 تەشتەكنى چۆرىدىگەن ھالدا تۇرغۇزدى.  
 ئېتىقادلىق، ئىرادىلىك ئادەم بولسۇن، جامائەتتىن ئايرىل-  
 مىسۇن دەپ، ئازنا مەسچىت كاكۈلى ① سېلىنغان ئىدىشتىكى  
 سۇنى؛ قىلغان ئىش - ئەمگىكى، توپلىغان بايلىقى ئەلگە  
 پايدىلىق بولسۇن دەپ، يەتتە مېۋىلىك دەرەخنىڭ شاخچىسى  
 سېلىنغان سۇنى؛ نەدە بولسا شۇ يەردە ھاجەتمەنگە نەپ يەت-  
 كۈزسۇن دەپ، يەتتە مېۋىسىز دەرەخنىڭ شاخچىسى سېلىنغان  
 سۇنى؛ سەپىرى بىخەتەر، ئوڭۇشلۇق بولسۇن دەپ، كۆۋرۈك  
 شېشىقى ② سېلىنغان سۇنى؛ مېھرى ئىسسىق بولسۇن دەپ،  
 پىشۇرۇلغان بىر زىخ كاۋاپ چىلانغان سۇنى؛ شېرىن سۇخەن  
 بولسۇن دەپ، بىر نوکچا ناۋات سېلىنغان سۇنى؛ جىڭ، ساپ  
 بولسۇن دەپ، تىللا، ئالتۇن زىننەت بۇيۇملىرى سېلىنغان سۇنى  
 ئاشۇ يەتتە گۆدەككە، بوۋاقنىڭ باش - بويۇنلىرىغا، ئۇچىسىغا  
 قۇيغۇزدى. ئاندىن يابىرا دەريا سۈيى بىلەن بالىنى چايقاپ  
 قۇچىقىغا ئالدى. ئۇ دەسلەپ زەمۇران ئانا سۇنۇپ بەرگەن ئاق  
 كۆڭلەك بىلەن قارا ئىشتاننى كىيگۈزدى، ئاندىن توپا رەڭ  
 يىپەك رەختتىن تىكىلگەن چاپاننى كىيگۈزۈپ، تۈگمىلىرىنى  
 ئېتىپ قويدى. زەمۇران ئانا قۇمبا ئېلىپ كەلگەن بادام دوپپىنى  
 بېشىغا كىيگۈزۈۋېتىپ، يۈسۈپ پىسىڭىدە كۈلدى. ئاشانبۇقا  
 ئۆزى تىككەن پۆپۈكلۈك كىچىك چورۇقنى پۇتلىرىغا كىيگۈزۈپ  
 يەرگە دەسسەتتى. بەگتۆمۈر كۈمۈش بەلۋاغنى بېلىگە باغلىدى.  
 رەيھاندىن كىچىك كۈمۈش غىلاپلىق خەنجەرنى بېلىگە ئاستى  
 ۋە كەنجى قىزى ئارچۇن ئېلىپ چىققان ئۇلۇغ مۇتەپەككۈر

① مەسچىت كاكۈلى — مەسچىت تېمىغا سۇۋالغان لاي .  
 ② كۆۋرۈك شېشىقى — كۆۋرۈك ياغىچىنىڭ ئۇششاق پارچىسى .



فاراېىنىڭ «مەدىنەتۇل فازىلە»<sup>①</sup> دېگەن كىتابىنى باغاشلىتىپ قويدى... پىلال رىئائىتىمۇ ۋە ئىقتىسادىمۇ رەقەبەتچىلىك قىلىپ...  
— مۇبارەك بولسۇن، مۇبارەك بولسۇن! — دەپ چۇقان سالغان گۆدەكلەر، قوللىرىنى سۇنۇپ يۈسۈپنى باغقا ئېلىپ كىرىپ ئوينىتىپ چىقماقچى بولۇشتى. پىلال رىئائىتىمۇ...  
— ماقۇل، ئوينىتىپ چىقىڭلار بالىلىرىم، — دېدى ياپىرا يۈسۈپنى قىز تۇرمىشقا بېرىپ. بۇ قارا سېكىلەكلىك قىزنى چۆرىدىگەن سەبىيلەر باغقا كىرىپ كېتىشتى. رىئائىتىمۇ...  
بۈگۈن بىرەر كىشى بەگتۇرمىشنىڭ گېپىنى قىلمىغان بولسىمۇ، ئاتا — ئانا، قېرىنداشلىرى باشتىن — ئاخىر كۆڭۈللىرىدە ياد ئېتىپ سېغىنىپ ئەسلەشتى. غەمكىن قۇمبانىڭ ياشلىق كۆزلىرى بوستانلىق كۆل بويىدىن، گۈزەل باغ ئىچىدىن ئاشىقنىڭ رۇخسارىنى ئىزدىدى... پىلال رىئائىتىمۇ...  
سەبىيلەر باغدا بىرەر سائەت ئويناشقاندىن كېيىن يۈسۈپنى بايقىدەك ئارىغا ئېلىپ ھويلىغا يېنىپ چىقىشتى. شورپا ئىچىپ، گۆش، كاۋاپ پىيىشتى. يۈزىگە ھالۋا ئېلىنغان بىردىن توقاچنى كۆتۈرۈپ ئۇزىغاندا، كۈن ئولتۇرۇشقا نەيزە بويى قالغانىدى.

2

يۈسۈپ كۈندىن — كۈنگە شوخلىشىپ چىرايلىق چوڭ بولۇۋاتاتتى. يىغلىغاندا پۇت ئېتىپ چىرقىراپ، كۈلگەندە ۋىلىق — ۋىلىق جىلمىيىپ ئادەمنىڭ مەستلىكىنى كەلتۈرەتتى. ئۆيدىكى ھەممەيلەن ئۇنىڭغا ئامراق ئىدى. بەگتۆمۈر، زەمۇران

① «مەدىنەتۇل فازىلە» — فاراېىنىڭ غايىۋى جەمئىيەت توغرىسىدىكى قاراشلىرى بايان قىلىنغان كىتاب.



ئانا كۈنلۈكى بىر قېتىم كۆرمىسە ئۇيقۇسى كەلمەيتتى. ئايتولۇن ياكى ئايسىلىگ ۋە بەزىدە دېدەك قىز تۇرمىش يۈسۈپنى ئىچكە-رى ھويلىغا ئېلىپ كىرىپ بوۋىسى بىلەن مومىسىغا كۆرسىتىپ چىقاتتى. يېقىندىن بېرى كۈندە ئەتىگەن كېلىپ، قىزلار بىلەن پارس تىلىنى ئۆگىنىۋاتقان قۇمبامۇ ئۇنى ئۆز ئۆكسىدىن چارە كۆرەتتى.

پارس تىلىنى يابىرا ئۆگىتەتتى. سۆزلىرى يېقىملىق، خۇشخۇي بۇ ئايال قىز چېغىدا، باغداتتا ئوقۇپ موللا بولۇپ كەلگەن دادىسىدىن دەسلەپ ئەرەبچىنى، كېيىن پارسچىنى ئۆ-گەنگەنىدى. قىزلىرىغىمۇ كىچىك ۋاقتىدىن باشلاپ ئەرەب تىلى-نى، ناماز ئوقۇشنىڭ قائىدىلىرىنى، ئايەت، دۇئالارنى ئۆگىتىپ تەلەپپان قۇشناچىم بولۇپ قالغانىدى. پارس تىلىدىكى مۇرەك-كەپ، ئۆزى تولۇق بىلەلمىگەن سۆز - جۈملىلەرنى رەبھانىدىن-دىن سوراپ يادقا ئالدۇراتتى. دىنىي بىلىمى چوڭقۇر بولغاچقا ناھايىتى تەقۋا، تەلەپپان ئىدى. قىزلار ئۇنىڭ يېقىملىق سۆزلى-رىنى، ھېكايە - چۆچەكلىرىنى ئاڭلاشقا خۇشتار ئىدى.

قۇمبا بۈگۈن ھەر كۈندىكىدەك ئۇپۇق يۈزىدە قىزىللىق يوقالغان مەھەلدە، بەگتۆمۈر قورۇسىغا كىرىپ كەلدى. سايە - سالقىن كۆل بويىدا قىزلار كۆرۈنمەيتتى. ئىككى نەپەر ئوردا نۆكرى پېشايۋان سۇپىسىدا چاي ئىچىپ ئولتۇراتتى. ئۇلارغا بويانقار ھەمراھ ئىدى.

«يابىرا ئاپام بۈگۈنكى دەرسنى ئايۋاندا ئۆتىدىغان ئوخ-شىمامدۇ. ئايتولۇن، ئايسىلىگىلار كۆرۈنمەيدىغۇ. قارىغاندا، ئور-دىدىن كىشى كەلگەندەك قىلىدۇ. بۇنداق ئەتىگەندە نېمە ئىش بىلەن كەلدىكەنە؟» ئويلىدى قۇمبا رومىلىنى قايرىپ كۆز سېلىپ. ئۇ ئوڭ تەرەپتىكى شالاسۇنلۇق قىزلار خانىسىغا قاراپ مېڭىشىغا، يۈسۈپنى كۆتۈرگەن قىزتۇرمىش ئۆيدىن چىقتى.

ئۇ:



— قۇمبا ئاپا، — دەپ ئالدىغا كەلدى.  
— ئايتولۇن ئۆيدىمۇ؟ — سورىدى قۇمبا ئۆزىگە ئىنتىل-  
كەن يۈسۈپنى قولغا ئېلىپ. ئۆزىگە ئامراق بۇ قىزنى تونۇۋال-  
غان يۈسۈپ ئەركىلەپ ئۇنىڭ رومىلىنى تارتتى.  
— ئايتولۇن ئاپام خانىسىدا، — دېدى قىز تۇرمىش كۈ-  
لۈمسەرەپ، — دېرىزىدىن سىلنى كۆرۈپ، باشلاپ كىرگىن،  
دەپ مېنى چىقارغانىدى.

— ھاي، شوخلۇق قىلما ئۇكام. چېچىمنى يۇلۇۋەتتىڭغۇ،  
قويۇۋەتمىسەڭ يىغلايمەن، — قۇمبا يۈسۈپنىڭ ئوماق قوللىرىنى  
چاچلىرىدىن تەستە ئاجرىتىپ مەڭزىگە سۆيدى، — سەنزە...  
نېمانداق تاتلىقسەن؟

يۈسۈپ كۆزىگە چىرايلىق كۆرۈنگەن ئالتۇن چازىغا قول  
ئۇزاتتى.

— بۇنى ئالساڭ بولمايدۇ، مە، بۇنى ئوينا، — قىز  
يانچۇقىدىكى ياڭاقىتىن ئىككىنى ئېلىپ بېرىۋىدى، يۈسۈپ تۈ-  
تالماي تاشلىۋەتتى.

— بولدى، سىز يانچۇقىڭىزغا سېلىپ قويۇڭ، كېيىن  
چېقىپ يېگۈزۈپ قويارسىز، — دەپ يۈسۈپنى باغرىغا تاڭغان  
قۇمبا ئۆيگە قاراپ ماڭدى.

ئاپىسىلىگىنىڭ چاچلىرىنى تاراۋاتقان ئايتولۇن، قۇمبانىڭ  
كىرگىنىنى كۆرۈپ تارغاقنى قويۇپ ئورنىدىن تۇردى:  
— كەلدىڭمۇ ئاداش، — قۇمبا بىلەن مەڭزىنى مەڭزىگە  
يېقىپ كۆرۈشتى، — ئەتىگەندە مېھمان كېلىپ قالدى. شۇڭا  
بىز ئۆيگە قامىلىپ قالدۇق. ھەيران بولۇۋاتقانسەن؟  
ئولتۇرغىن، — ئۇ دوستىنىڭ ئاستىغا كۆرپە سېلىپ بەردى.  
ئۆيگە قىزىل گۈللۈك خوتەن گىلىمى سېلىنغانىدى. گەج-  
خاك قىلىنغان تاملىرىغا نەقىش چېكىلگەن ئويۇق - تەكچىلەر  
چىقىرىلغانىدى. قىلىچ، نەيزە، ئوقىيالار ئېسىپ قويۇلغانىدى.



ئۆي يورۇق بولۇپ، ئوڭ ياندىكى بۇلۇڭغا تاشئەينەك، سول ياندىكى بۇلۇڭغا چاسۋەكلىك كۈمۈش ھالقىلىق ساندۇق قو- يۇلغانىدى. قۇمبا ئولتۇرۇپ:

— سىلەر شۇنچە ئەيمەنگۈدەك كىم ئىكەن، — دەپ

سورىدى.

— يۇغرۇش ئوخشايدۇ. دادام بەگتۆمۈر بوۋامنى چاقىد-

رىپ چىقتى. ئابام ئاشخاندا ئالدىراش.

ئايىتولۇننىڭ جاۋابى قۇمبانى ئويلاندۇرۇپ قويدى.

— قايسى يۇغرۇشتۇ ئۇ؟ رەبھانىدىن دادامنىڭ ئوردىغا

بارىدىغان چېغىدا كېلىپ قاپتىيا؟

— بۇنى بىلەلمىدۇق ئاداش. بۇغرا قاراخان ئەۋەتتىمى-

كىن ياكى ئۆز ئىشى بىلەن كەلدىمىكىن، باداڭ قورساق،

كالاپاي ئادەم ئىكەن، ئۈستىدە زەر باسقان كىمخاب تون.

— كىم بولسا بولمامدۇ، كارىمىز نېمە، — دېدى ئەينەك-

كە قاراپ ئۆزىنى تۈزەشتۈرۈۋاتقان ئايسىلىگ، — ھېلى دادام

مېھماننى ئۈزىتىۋېتىپ دەپ بېرىدۇ. بوينىقارنى چاقىرىپ سوراپ

باقامدۇق يا؟ — ئۇ باغرىداقنى تارتىپ باغلاپ ئورنىدىن قوپ-

تى، كۆكسى خېلىلا كۆتۈرۈلۈپ قالغانىدى.

— توختا ئايسىلىگ، بوينىقارنى چاقىرىپ سورىمىساقمۇ

دادام ئۆزى دەپ بېرىدۇ، — توستى ئايىتولۇن سىڭلىسىنىڭ

ئۈزۈن ئەتلەس كۆڭلىكىنىڭ پېشىدىن تارتىپ.

مۇشۇ ۋاقىتتا مېھمانخانا ئۆيىدە قىزىق پاراڭ بولۇۋاتاتتى.

كەلگەن يۇغرۇش دوقاقبەگ ئىدى. ئۇ، زەپە سېلىنغان چايىنى

سۈمۈرۈپ سۆزىنى داۋام قىلدى:

— سىزگە مەلۇم بەگتۆمۈر ئاغا، بولۇنبەگ سۇللاڭ ①

دىيارىدىكى ئەلۋەك يۇرت ئالتىن ئارتۇچنىڭ مۆتىۋەرلىرىدىن،

① سۇللاڭ — قەشقەر.



قارلۇق قەبىلىسىنىڭ پېشۋالىرىدىن ھېسابلىنىدۇ، ھارۇن ئارسى -  
لانخانغا مۇھاپىزەتچى نۆكەر بولغان سەركەردە. نەچچە يىللار -  
دىن بېرى مەرھۇم بۇغرا قاراخانغا سۈباشى، يۇغرۇش  
بولۇپ كەلدى. ھازىر بۇغرا قاراخان مەنسۇرخاننىڭ يۇغرۇش  
باشى، مەرتىۋىسى ئۈستۈن زات. ھەر جەھەتتىن سىزنىڭ جەمە -  
تىڭىز بىلەن تەڭ تۇرالايدۇ، ئارسى - بارىم كىشى قارا<sup>①</sup> -  
دوقاقبەگ سۆزدىن توختاپ ئاق يىپەك ياغلىق بىلەن  
بويۇن - باشلىرىدىكى تەرنى ئېرتىپ، ئاۋۋال بەگتۆمۈرگە،  
ئاندىن رەبھانىدىنغا سىنچى نەزىرى بىلەن قاراپ گېپىنى  
داۋام قىلدى، - بايا دېگىنىمدەك، بولۇنبەگنىڭ رەبھانىدىن  
جانابلىرى بىلەن قۇدا بولۇشنى ئارزۇ قىلىپ كېلىۋاتقىنىغا  
بىرنەچچە يىل بولدى. قىتانلار بىلەن ئۇرۇش بولۇپ، ئوغلى  
ئالىپ بوزاغۇ جەڭگە كېتىپ قالغاچقا ئېغىز ئاچالمىغانلىقى  
راست. بۇغرا قاراخان ئالدىدا ھەمىشە رەبھانىدىن جانابلىرىنىڭ  
ياخشى گېپىنى قىلىپ كەلدى. ئاغىچى ئۇلۇغى بولۇپ تەيىنلە -  
نىشىگە كۈچ چىقارغانمۇ بولۇنبەگ بىلەن ئىككىمىز، بەگتۆمۈر  
ئاغا. ئەسلىدە ئۇلۇغ خاقان زەپەر قۇچۇپ كەلگەندىلا توپىنى  
قىلىۋەتمەكچى ئىدى. ئالىپ بەگتۈرمىشىنىڭ بەختكە قارشى ۋا -  
پات بولۇشى بۇ قۇتلۇق توپىنى ئارقىغا سۈرۈۋەتتى. ھەربىر  
ئىشنىڭ ئاللا بېكىتكەن ۋاقتى - سائىتى بار. سائىتى كەلمىسە  
ھەرقانداق ئىشنى باشقا ئېلىپ چىققىلى بولمايدۇ. ئەنە شۇ  
قۇتلۇق سائەتنىڭ ئاخىر يېتىپ كەلگەنلىكىنى بىلىپ، ئۆزۈم  
ئەلچى بولۇپ كەلدىم.

ئۆپىنى بىر پەس جىمجىتلىق باستى. بەگتۆمۈر رەبھانىدىن -  
غا، رەبھانىدىن بەگتۆمۈرگە باقتى. ھەر ئىككىيلەننىڭ ئۇچراش -

① ئارسى - بارىم كىشى قارا - خۇش پېئىل، كاتتا ئۇستاز.







بولغاندىكىن قەسسىدە يېزىپ ماختاش ھاجەتسىز، ئاغىچى ئۇلۇغى  
جانابلىرى، — دوقاقبەگ ئارتۇقچە سۆز قىلىپ قويغانلىقىنى  
بىلىپ تىنچ بولدى.

— نىكاھ غايىب، قاپۇغچى باشى. سىلى دېگەندەك بويىغا  
يەتكەن ئىككى قىزىمىز توغرىلۇق باش ئاغرىتىۋاتقانلار خېلى  
بار. مۇۋاپىق دەپ بىلىپ ئىككىلەنگە ماقۇل جاۋابنى بەرمىگەن  
بولساق، جانابلىرى كەلگەندە ھەرگىزمۇ ياق دېمىگەن، ئىككى  
قوللاپ سۇنغان بولاتتۇق. بىزنى كەچۈرگەيلا، ئۆزىمىزنى  
بولۇنبەگ جانابلىرىغا يەتكۈزۈپ قويغايلا. تەقدىر ئەزەلدىن  
شۇنداق پۈتۈلگەن بولسا كېرەك، بىر يىل بۇرۇن كىشى كىر-  
گۈزگەن بولسا، مۇنداق ئالايىق جاۋاب بەرمىگەن بولاتتۇق.  
خەيرىيەت...

رەبھانىدىن سۆزىنى توختاتماي تۇرۇپ دوقاقبەگ ئېغىز  
ئاچتى:

— جانابلىرى، ئەلچى ئەۋەتكەن ئارسلانخانمۇ، ئىلىكخان-  
مۇ؟

— ياق، خان جەمەتىدىكىلەر ئەمەس.  
— ئۇلۇغ ھاجىمۇ يا؟  
— ئۇمۇ ئەمەس، قاپۇغچى باش جانابلىرى.

— ئۇنداق بولسا كىم؟ — زەردە بىلەن سورىدى بولۇند-  
بەگ. ئۇنىڭ گۆشلۈك يۈزلىرى چىمىلداپ كەتتى.  
رەبھانىدىن ئاتىسىغا قارىدى. بەگتۈمۈر ئوغلىنىڭ كۆڭل-  
دىكىنى چۈشىنىپ، «سۆزلەۋەرگىن» دېگەندەك باش لىگىشتى.

— قاپۇغچى باشى جانابلىرى، بىزگە ئەلچى ئەۋەتكەن  
ئارسلانخان، ئىلىكخان جەمەتىمۇ، يۇغرىش ياكى ھاجىپ ئاتى-  
لىسىمۇ ئەمەس. ئۇزۇن يىللاردىن بېرى بېرىش - كېلىش  
قىلىپ كېلىۋاتقان دوستىمىز...  
— ھە، مۇنداق گەپ ئىكەن - دە، سىلەردەك زەردار



ئائىلىسى ئوخشىمادۇ؟ — ئۇنداقمۇ ئەمەس. ھەقىقىي دوستلۇقنى، ساداقەتنى  
 زەرگە سېتىۋالغىلى، قىلىچ بىلەن يوق قىلىۋەتكىلىمۇ بولمايدۇ.  
 بىز پەرزەنتلىرىمىزنىڭ خالىشى بىلەن ماقۇل بولغانىدۇق.  
 رەللە بولغان دوقاقبەگ جىم ئولتۇرۇپ كەتتى. ئۇنىڭ  
 ئۆسكىلەڭ بۇرۇتلىرى يېپىپ تۇرغان گۆشلۈك كالىپۇكلىرى قى-  
 مىرلاپ، قىسىلغان كۆزلىرى يۇمۇلدى. ئۇ بىردىنلا:  
 — ئامىن ئاللاھۇ ئەكبەر! — دەپ قوپۇۋىدى، سەللىسى  
 سىلكىنىپ كۈمۈش ئوتىقات سىڭارىيان بولۇپ قالدى. ئۇ ئىشىك-  
 كە قاراپ ماڭدى.  
 — قاپۇغچى باشى جانابلىرى، تاماق يەپ ماڭسىلا، —  
 دېدى بەگتۆمۈر پەش قېقىپ ئىشىكتىن چىققان دوقاقبەگكە  
 تونىنى سۈنۈپ.  
 — ئۇلۇغ بۇغرا قاراخان ئالىلىرىنىڭ يېنىدا بولمىسام  
 بولمايدۇ، يۇغرۇش باشمۇ مېنى كۈتۈپ تۇرىدۇ.  
 دوقاقبەگ قول باغلاپ تۇرغان نۆكەرلەرگىمۇ قارىماي  
 ھويلىدىن تېز چىقىپ كەتتى. خاس مەھرىمى ئۇنىڭغا ئاران  
 يېتىشىۋېلىپ بېشىغا قارا چەترىنى ① تۇتتى، يەنە بىر نۆكەر  
 سوۋۇتۇلغان ئارغىماقنى ئالدىغا ئېلىپ كەلدى.  
 — كۆردىلىمۇ ئوغلۇم، دوقاقبەگنىڭ ئەلپازىنى، مەن  
 بارسام قىزىنى ئىككى قوللاپ تۇتىدۇ، دەپ ئويلىغان چېغى، — دېدى  
 بەگتۆمۈر مېھماننى ئۈزىتىپ كىرىۋېتىپ، — بالا رەسىدە بولۇپ  
 قالدى. مېنىڭغۇ بۇرادەرلىرى ئادامتوغرىلىنىڭ ئوغلغا بەرگۈم بار،  
 بولۇنبەگنىڭ كۆرەڭ ئوغلغا ياتلىق قىلغۇم يوق.  
 — مېنىڭمۇ شۇنداق دادا. بولۇنبەگنىڭ ئوغلى بوزاغۇ  
 ئاتىسىدەك ھىيلىگەر، كاززاپ ئادەم بولۇپتۇ، ئۇ ئوردىغا كەلگەن-

① چەترى — كۈنلۈك.



دىن بۇيان، ئۇيغۇر ياغما ئەمەلدارلىرى بىلەن ئۇيغۇر قارلۇق ئەمەلدارلىرى ئارىسىدا چېقىمچىلىق قىلىپ خېلى كۆپ كىشىلەر ئارىسىغا سوغۇقچىلىق سېلىپ قويدى. ئەتىگەندىن - كەچكىچە مەنسۇر بۇغرا قاراخاننى ماختاپلا يۈرىدۇ. تولا خۇشامەت قىلىپ مېنىمۇ بىزار قىلىۋەتتى ئۇ ھارامزادە. ئۇنى كۈيۈغۇل قىلىشتىن خۇدايىم ئۆزى ساقلىسۇن.

رەبھانىدىن ئاتىسى بىلەن سۆزلەشكە چ مېھمانخانغا كىردى.

— ئەمدى بالام، دۈشمەنلىرى ئاۋۇيدىغان بولدى، پە -

خەس بولسلا، — دېدى بەگتۆمۈر ئولتۇرۇۋېتىپ.

— بۇ دۇنيادا چايان، يىلانلار بولسىمۇ، ئادەملەر يەنىلا

ھايات كەچۈرمەكتە ئاتا. ئاقلار «خۇدا ساقلىغان يەردە بالا

يوق» دەپ بىكار ئېيتىمىغان. پېقىر، پەرۋەردىگار ئالەم -

نىڭ ياخشى نىيەتلىك بەندىسىنى ئۆز پاناھىدا ساق -

لىشىغا ئىشىنىمەن.

— ئىشەنچ ئادەمنىڭ يۆلەنچۈكى، ئوغلۇم. «قورققانغا

قوش كۆرۈنەر» دېگەندەك، قورققاقلار ئاسان بالا - قازاغا

ئۇچرايدۇ.

— ئەلۋەتتە شۇنداق، ئاتا.

— بولۇنبەگ، دوقاقبەگلەر كىچىك ئادەملەر ئەمەس،

قاراخاننىڭ ئىككى شەمشىرى. ئەنسىرەپ قېلىۋاتىمەن.

— پېقىر ئوغۇللىرىنى ئاللاغا تاپشۇرۇپ دۇئا قىلسلا، ئاتا.

رەبھانىدىننىڭ كۆز ئالدىغا، مەنسۇر ئىلىكخاننىڭ ئۆزىنى

بۇغرا قاراخان دەپ جاكارلاپ تەختكە ئولتۇرغان كۈندىكى

ئىشلار كەلدى.

ئەخمەت بىننى ئەلى تۇغانخاننىڭ جەستى قەبرىگە قويۇ -

لۇپ، ئەتىسى مەنسۇر ئىلىكخان ئۆزىگە قاراشلىق سپاھلىرىنى

ئوردىنى قورشاشقا يوشۇرۇن بۇيرۇق چۈشۈرگەنىدى. ئوردا



قورشاۋغا ئېلىنغاندىن كېيىن، بارلىق دۆلەت ئەركانلىرىنى بۇغرا قاراخان سارىيىغا يىغىپ:

— ئارسلانخان، ئىلىكخانلار، يۇغرۇش، ھاجىپلار، يابغۇ، چاغرىبەگ، چاۋلىبەگلەر بەختكە قارشى بۇغرا قاراخان ئاغام تۇيۇقسىز ۋاپات بولۇپ، ئۇنىڭ تەختىگە چىقىشىمنى جانابى ئاللا ئىرادە قىلدى. ھەممىڭلارنىڭ قوللايدىغانلىقىغا ئىشەنچىم كامىل. كى، بۇنىڭغا قارشى چىققۇچىلار يوق، ئەلۋەتتە.

— يوق! — چۇقان سالدى كۆپچىلىك.

— تاجۇ تەخت، شان — شەرەپ بۇغرا قاراخان مەنسۇر. خان ئالىيلرىغا مەنسۇپ! — دېدى قولىنى كۆكسىگە ئالغان بولۇنبەگ يۇقىرى ئاۋاز بىلەن.

— مەنسۇر بۇغرا قاراخان ئالىيلرىغا جان پىدا قىلىمىز، — دوقاقبەگمۇ قوللىرىنى كۆكسىگە قويۇپ پەرمان. بەردار بولۇپ تۇردى.

بىرنەچچە مىنۇت داۋام قىلغان چۇقان — سۈرەندىن كېيىن، شەيخۇلئىسلام بەگتاش ئابدۇللا داموللا پارقىراپ تۇرغان ئالتۇن تاجنى، ئۇلۇغ ھاجىپ مۇھەممەت باغدادى زەر قىياق تۇتقان شاھانە توننى مەنسۇرخانغا كىيگۈزدى.

— قۇتاتسۇن!

— مۇبارەك بولسۇن!

— نامى ئالەمگە يېيىلسۇن!

كۆپچىلىكنىڭ چۇقان — سۈرەنى بېسىپ تۇرۇشىغا،

تەختكە چىققان مەنسۇرخان يارلىق چۈشۈرۈپ دېدى:

— ئاللا كەرىم بۇغرا قاراخانلىق تەختنى ماڭا ئاتا قىلغا.

نىكەن، ھېچقاچان شەرقتىكى ۋە غەربتىكى دۈشمەنلىرىم تارتىد.

ۋاللايمايدۇ، — مەنسۇرخان كۈلۈمسىرىدى. ئۇنىڭ كۆزلىرى

قىسىلىپ، چىرايىدىن ناھايىتى مەمنۇن ئىكەنلىكى ناما.

يان بولدى، — ماڭا ساداقەت بىلدۈرۈپ كەلگەن بولۇنبەگنى

يۇغرۇش باشى، دوقاقبەگنى قاپۇغچى باشى، مۇھەممەت باغدادى.



نى ئۇلۇغ ھاجىپ، ئارغۇن جالالىدىننى ئاغىچى ئۇلۇغى، تۆ-  
 مۇرېۋقا نەسىردىننى سۇباشى قىلىپ تەيىنلەيمەن. ئۇ-  
 لارغا خىلئەت<sup>①</sup> بېرىلسۇن.

ئالدىنئالا تەييارلاپ قويۇلغان تون، كۈمۈش ئوتىقات،  
 چەترى، ئېگەرلەنگەن بىردىن ئات ئۇلارغا تارتۇق قىلىندى.  
 ئاندىن مەنسۇرخان ئون توققۇز نەپەر يۇغرۇش، ئىككى  
 نەپەر ئوردا بېگى، يەتتە نەپەر سۇباشى، ئون بىر نەپەر ھاجىپ-  
 نىڭ ئىسىملىكىنى ئېلان قىلىپ، ئۇلارغىمۇ خىلئەت بېرىشنى  
 ئەمر قىلدى، ھاجىپلار ئىچىدە رەبھانىدىنمۇ بار ئىدى. ئوردىدا  
 ئىشلەشتىن رايبى يانغان بۇ ئادەم يەنە ھاجىپلىققا تەيىنلەنگىنىدە-  
 دىن بىئارام بولدى. نېمىشقا ئاغىچى ئۇلۇغلىقتىن قالدۇرۇپ  
 قويدۇ؟ چوڭقۇر ئويلىغان رەبھانىدىنغا بەزى ئەھۋاللار ئايدىڭ  
 بولدى: تۇغانخان ئۇشتۇمتۇت قازا قىلىپ، ئۇنىڭ بىلەن قىلىش-  
 قان سۆزلىرى باشقىلارغا ئاشكارىلانماي قالغان. شۇنىڭ ئۈچۈن  
 مەنسۇرخانمۇ بۇ ئابروۋىلۇق ئەربابنى خىزمەتتىن قالدۇرالمىي،  
 ھاجىپلىققا تەيىنلەشكە مەجبۇر بولغان. ئىلگىرىدىن مەنسۇرخانغا  
 يېقىن بولغان بولۇنبەگ، دوقاقبەگلەر پۇرسەت كەلدى، دەپ  
 بىلىپ، رەبھانىدىننىڭ ئورنىغا ئۆزلىرىنىڭ ھەممەنەپسى  
 ئارغۇن جالالىدىننى ئاغىچى ئۇلۇغلىققا قويۇشنى مەسلە-  
 ھەتلىشىۋالغان...

رەبھانىدىن يەنە ھاجىپ بولغاندىن بېرى، خېلى ئارام  
 تېپىپ قالغان بولسىمۇ، روھىي جەھەتتىن ئازابلىنىپلا يۈردى.  
 ئۇ، ئىدىشچى باشى<sup>②</sup> بولۇپ كەلگەن بىر شارابخورنىڭ بىر  
 سەكرەپلا ئاغىچى ئۇلۇغى بولۇپ قالغىنىدىن بەكمۇ ئۆكۈندى.

① خىلئەت — مەنىسىگە مۇناسىپ كۈمۈش ئوتىقات، تون، قارا  
 چەترى، قىلىچ، يا، نەيزە، ئېگەرلەنگەن ئاتتىن ئىبارەت تارتۇقنى كۆر-  
 سىتىدۇ.

② ئىدىشچى باشى — ساقى.



ھەر كۈنى ئوردىدىكى زىياپەتتە بولۇۋاتقان ئىسراپچى -  
 لىق، قاقتى - سوقتى قىلىشلار، ئۇياق - بۇياققا ئەۋەتىلىۋاتقان  
 سوۋغا - تارتۇقلار ئۇنىڭ ئەل غېمى بىلەن زېدە بولغان باغرىنى  
 ئېچىشتۇراتتى. دۆلەت خەزىنىسى كۈنسىرى خوراپ كېتىۋاتتى.  
 رەبھاندىن بۇنى ئۇلۇغ ھاجىپقا ئېيتتى. ئۇ بۇغرا قاراخان  
 مەنسۇرخانغا يەتكۈزۈۋىدى:  
 — خاتىرجەم بولۇڭ ئۇلۇغ ھاجىپ، رەبھاندىن بەگ بۇ -  
 نىڭغا ئارتۇقچە باش قاتۇرمىسۇن، — دەپ كۈلۈپ كەتتى. بۇنى  
 ئاڭلىغان رەبھاندىن ئاغىچى ئۇلۇغلىقتىن قالدۇرۇلغانلىقىنىڭ  
 سەۋەبىنى تېخىمۇ ئېنىق چۈشەندى...  
 يابىرا كىرىپ ئۇنىڭ خىيالىنى بۆلۈۋەتتى.  
 — مېھمان كېتىپ قالدىمۇ؟ تاماققا رىزقى چۈشمىگەن  
 ئوخشايدۇ.  
 — شۇنداق قىزىم، بالىلارنى چاقىرىڭ، تاماقنى بىرگە  
 يەيلى، زەمۇران مومىڭىز مۇ مەشەگە چىقسۇن، — دېدى بەگتۆ -  
 مۇر داستان سېلىۋاتقان كېلىنىگە.  
 — ماقۇل، دادا، — يابىرا چىقىپ كەتتى.  
 رەبھاندىن دادىسىغا قاراپ دېدى:  
 — دادا، ئۇلۇغ سۈتۈق بۇغراخان قۇرغان بۇ دۆلەت  
 ھازىر شۆھرەتپەرەس، بىلىمسىز بىر خاننىڭ قولىغا قېلىۋاتىدۇ.  
 ئۇنىڭ ئەتراپىدا ئاچ كۆز، خۇشامەتچى، ئائىنسايىلار پايىپتەك  
 بولۇپ، دۆلەت خەزىنىسىنى بۇزۇپ - چاچماقتا. ئاڭلىسام،  
 مەنسۇرخان غەزەنەۋىلەر سۇلتانلىقى بىلەن بىرلىشىپ، يۈسۈپ  
 قادىرخان غازى پادىشاھ ئۈستىگە يۈرۈش قىلماقچى بولۇۋېتىپتۇ.  
 ئاكىسىنى خۇدايىم قارا نىيىتىگە يەتكۈزمىگەندى، بۇنىمۇ يەت -  
 كۈزمەس.  
 — ئالاتائالا دۇنيانىڭ ئىشلىرىنى تەڭشەپ تۇرغۇچىدۇر،  
 بالام. شۇنداق كۆرەڭ، ھېچكىمنى كۆزىگە ئىلمايدىغان شۆھ -



رەتپەرەس تۇغانخان نېمە بولدى؟ ئۆلدى، تۈگىدى. مەنسۇر -  
خانمۇ خەلقنىڭ ھالىغا يەتمەي، قان تۆكمەكچى بولسا شۇم  
بېشىنى يەيدۇ.

— دېگەنلىرىدەك بولغاي ئاتا، — دېدى رەبھاندىن يەنە  
بىر گەپ يادىدىن كېچىپ، — مەنسۇرخان غەزەنەۋىلەر سۇلتانىغا  
بولۇنبەگنى يالۋاچ<sup>①</sup> قىلىپ ئەۋەتمەكچى بولۇۋېتىپتۇ.

— كىمدىن ئاڭلىدىلا بالام؟

— ئۇلۇغ ھاجىپ مۇھەممەت بارسخاندىن.

— بالام، مەن خېلى يىللار ئىلگىرى، ئەخمەت تۇغانخان -

نىڭ چوڭ ئىنىسى ناسىر ئىلىكخان سامانىلار زېمىنىنى بېسىۋې -

لىپ قاراخانلار ئېلىگە قوشۇۋالغانىكەن، دەپ ئىشتىكەندىم.

ئەمما غەزەنەۋىلەر توغرۇلۇق ئاڭلىمىغانىكەنمەن. ئۇ، بىزنىڭ

بۇغرا قاراخان ياردەم سورىغۇدەك شۇنداق كاتتا ئەلمۇ؟ —

سورىدى بەگتۆمۈر. سودا ئىشلىرىغىلا كۆڭۈل بۆلۈپ، ھاكىم -

يەت ئىشلىرى بىلەن كارى بولمايدىغان بۇ ئادەم، ئوغلى

ھاجىپ بولغاندىن بېرى خاقاننىڭ نېمىلەرنى قىلىۋاتقانلىقى،

نېمىلەرنى قىلماقچى بولغانلىقى توغرۇلۇق، ئۇنىڭدىن ھەر كۈنى

دېگۈدەك ئەجەبلىنەرلىك پاراڭلارنى ئاڭلاپ، بارا - بارا دۆلەت

تەقدىرىگە كۆڭۈل بۆلىدىغان بولۇپ قالغانىدى. رەبھاندىن

مۇنداق دېدى:

— ئەسلىدە غەزەنەۋىلەر سۇلتانلىقى سامانىلار پادىشاھلى -

قىدىن ئايرىلىپ چىققان. سامانىلار سۇلتانلىقىغا ماۋارەننۇننەھر،

خۇراسان، جورجان قاتارلىق باياشات كەڭ زېمىنلار قارايتتى.

غەزەنە شەھىرى خۇراسان تەۋەلىكىدىكى ئاۋات شەھەر ئىدى.

ئوغۇزلاردىن بولغان يارقا تىكىن بۇ شەھەرنىڭ باش ئەمىرى

بولۇپ، ئۇنىڭ ئوغلى ئالىپ تىكىن نىشاپۇرغا ھۆكۈمران ئىدى.

—

① يالۋاچ — ئەلچى.



بۇ ئەقىللىق، باتۇر شاھزادە يۈرەكلىك ئىش ئېلىپ باراتتى. ئۇ، ئاتىسىنىڭ قوشۇلۇشى بىلەن سامانىلار پادىشاھلىقىدىن ئايرىلىپ چىققانلىقىنى جاكارلاپ مۇستەقىل بولۇۋالدى. سامانلار پادىشاھى نۇھ، ئۇنىڭ ئوغلى ئابدۇلمۈلۈك بىرقانچە قېتىم لەشكەر تارتىپ بارغان بولسىمۇ مەغلۇپ قىلىنىپ، ئالىپ تىكىن پۈتۈن خۇراساننى ئىلگىگە ئالدى. غەزىنە شەھىرىنى پايتەخت قىلىپ، مەملىكىتىنى «غەزىنەۋىلەر سۇلتانلىقى» دەپ ئاتايدۇ. غەزىنەۋىلەر سۇلتانلىقى بۈگۈنكى كۈنگە كەلگەندە زېمىنىنى ھىندىستان، ئافغانىستان دىيارىغىچە كېڭەيتىپ قۇدرەت تاپقان ئىسلام مەملىكىتى بولۇپ قالدى.

— بالام، ئۇنىڭ ھازىرقى پادىشاھى كىم؟

— سۇلتان مەھمۇد غەزىنەۋى، سۇلتان سەيۈق تىكىننىڭ ئوغلى، غەزىنەۋىلەر سۇلتانلىقىنى قۇرغان ئالىپ تىكىننىڭ نەۋرىسى. بوۋىسىدەك ناھايىتى باتۇر، چارە - تەدبىرلىك، يىراقنى ئويلاپ ئىش قىلىدىغان بىلىملىك پادىشاھ. ئاڭلىشىمغا قارىغاندا، يۈسۈپ قادىرخان غازى پادىشاھ بىلەن مۇناسىۋىتى يېقىن ئىكەن. مەنسۇرخاننىڭ غەربى بۇ مۇناسىۋەتنى بۇزۇپ، غەزىنەۋىلەر سۇلتانلىقىنىڭ ھامىيلىقىدا بولۇش ئىكەن.

— بۇنىڭغا قارىتا سىلى قانداق قىلماقچى بولۇۋاتىدىلا بالام؟

— يۈسۈپ قادىرخان غازى پادىشاھقا مەكتۇپ ئەۋەتمەك - چىمەن ئاتا، دېدى رەبھانىدىن قەتئىي ھالدا. — كىمدىن، بالام؟

— بوياقاردىن.

زەمۇران ئانىنى يېتىلەپ، يۈسۈپنى كۆتۈرۈپ كىرگەن قىزلار ئۇلارنىڭ سۆھبىتىنى ئۈزۈپ قويدى.

— ئولتۇرۇڭلار، بالىلىرىم، ئولتۇرۇڭلار، ماۋۇ ئەزىمەتنى ماڭا بېرىڭلار، — بەگتۆمۈر قۇمبىانىڭ قولىدىن نەۋرىسىنى ئال -



دى. يۈسۈپ تەڭدىن تولىسى ئاقىرىپ كەتكەن ئۇزۇن ساقالغا  
قول ئۇزاتتى. — تاماقنى سەل تەخىر قىلىپ ئېلىپ كىرىڭلار. ئاشانىبۇ.  
قىنى ئائىلىسىدىكىلەر بىلەن چاقىرىپ بىرگە غزالانساقمىكىن  
دەيمەن. بىر داستىخاندا ئولتۇرمىغىنىمىزغا خېلى كۈنلەر بولۇپ  
قايتۇ، — دېدى رەبھانىدىن قىزلىرىغا قاراپ.  
— قىزتۇرمىش بارسۇنمىكىن، — يابىرا داستىخانغا مەززە  
قويۇۋېتىپ ئېرىدىن سۆز كۈتتى.  
— قىزتۇرمىش بىلەن مەن بىللە باراي، — دېدى ئايىسە.  
لىگ دەسلەپ ئانىسىغا، ئانىدىن ئاتىسىغا بېقىپ.  
— ماقۇل، بارغىن قىزم، — رەبھانىدىن باش لىگىشتى.  
— بويانقارنىمۇ چاقىرىپ كېلەمدىمەن؟ — بوش ئاۋاز  
بىلەن سورىدى ئىشىك تۈۋىگە بارغان ئايىسلىگ ئارقىسىغا  
قايرىلىپ.  
— ئاشانىبۇقا ئائىلىسىدىكىلەرنىڭ ھەممىسىنى، بالام.  
قىزىرىپ كەتكەن ئايىسلىگ، قىزتۇرمىش بىلەن ئۆيدىن  
ئۇچقاندەك چىقىپ كەتتى...  
بىر ھەپتە ئۆتتى. بويانقار يولغا چىقىدىغان كۈننىڭ  
ئاخىشى ئىدى. ئاشانىبۇقنىڭ ئۆيىگە يۈگۈرۈپ كىرگەن  
ئايىسلىگ، قىلىچىنى بىلەۋاتقان بويانقارنىڭ يېنىغا ئاستا  
كەلدى. — دە، بىر ياغلىق بىلەن غىلاپقا سېلىنغان خەنە.  
جەرنى ئالدىغا قويۇپ ھېچنېمە دېمەستىن ئىتتىك كەينىگە  
ياندى.

گويا پۈتۈن سەزگۈسى تورمۇزلىنىپ قالغاندەك، قاققان  
قوزۇق كەبى تۇرۇپ قالغان يىگىت ئاستا — ئاستا ئۆزىگە  
كەلدى. ئەتراپىغا شۇنچە قاراپمۇ ئايىسلىگنى كۆرمىدى. ئۇنىڭ  
ئۆيىگە كىرىپ كېلىشى شۇنداق ئۇشتۇمتۇت بولغانىدىكى، بۇنى  
كۈتمىگەن يىگىت ھەيرانۇ ھەس بولۇپ، ھاياجانلانغىنىدىن







...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...  
 ...بىر قىسىمىدا ...

ئالتىنچى باب

رەقبىگە غالب كەلگەن ئەزىمەت

1

يۈسۈپ ئالتە ئايلىق بولۇپلا ئولتۇردى. قارا كۆز، قاراقاش  
 بۇ سەبىي گۆدەك، يۇيۇلۇپ سۈرتۈلگەن قاشتېشىدەك سۈزۈلۈپ  
 ئوماقلىشىپ كەتكەندى. ئۇ كۈلگەندە مەڭزىدىكى كىچىككىنە  
 قىزىللىق ئاستىدا غۇنچە - پورەكتەك زىناق پەيدا بولۇپ، ئۇنى  
 بەكمۇ يېقىملىق قىلىۋېتەتتى. ئۇنىڭ كىيىم - كېچىكى كۆپ  
 ئىدى. ئايتولۇن، ئايسىلىگ بۇ ئۇكسىغا ھەپتىدە دېگۈدەك  
 كۆڭلەك - ئىشتانلارنى تىكىپ تۇراتتى. يابىرا ئۇنى قىرقى  
 بولغاندا يۇيۇندۇرغان تەشتەكتە كۈندە ئىككى قېتىم يۇياتتى.  
 يۈسۈپ ئەمدى يىغلىماي سۇنى چاۋاڭلاپ، پۇت ئېتىپ سۆيۈ-  
 نۇپ كېتەتتى. بۇدراچ موماي ئوغلاق تېرىسىدە گۈل چىقىرىپ  
 تىككەن چورۇق، كەش، قۇمبا تىكىپ بەرگەن بادام دوپپا،  
 چىمەن دوپپىلار بۇ سەبىي گۆدەككە ئاجايىپ يارشاتتى.  
 يۈسۈپنى كۆتۈرۈپ ئوينىتىشقا ئاچىلىرى خۇمار ئىدى.  
 بولۇپمۇ ئايسىلىگ پات - پات ئۇكسىنى ئاچىقىپ، ئاشانبۇقا  
 ئۆيىدە ئوينىتىپ كېلەتتى. بويانقار قەشقەرگە كەتكەندىن بېرى  
 ئىككى قېتىم باردى. بۇدراچ موماي خۇشال بولۇپ يىغلاپ  
 تاشلىدى.

كۆپ ۋاقىتلاردا يۈسۈپنى قىزتۇرمىش باقاتتى. قىزلار



كىتاب ئوقۇپ ئۆگىنىش قىلغاندا، باغ سەيناسىدا ئوقيا ئېتىش،  
 نەيزە سانجىش، قىلىچۋازلىق مەشىقلىرىنى قىلىۋاتقاندا، بۇ ئۆس-  
 مۇر قىز بالىنى باققاچ ئۇلارغا قىزىقىش بىلەن قاراپ قالاتتى.  
 رەبھانىدىننىڭ قىز تۇرمىشىنى قۇل بازىرىدىن سېتىۋالغىنىغا  
 ئۈچ يىل بولغانىدى. ئاتا - ئانىسى يوق بۇ قىزغا، ئازار يەپ  
 قالمىسۇن دەپ، ھەممەيىلەن سىلىق مۇئامىلە قىلاتتى. قىزمۇ  
 ئۆزۈمگە گەپ تەگكۈزۈۋالماي دەپ، ئىشلارنى ئۆزلۈكىدىن ئادا  
 قىلاتتى. يۈسۈپ تۇغۇلغاندىن بېرى، يابىرا بۇ قىزنى باشقا ئىش  
 قىلغۇزماي، ئوغلىنى بېقىشقا قويغانىدى.  
 رەبھانىدىن ئوردىغا ماڭغاندا، كەلگەندە يۈسۈپنى قولغا  
 ئېلىپ، پېشانىسىگە سۆيمەي تۇرۇپ باشقا ئىشقا قولى بارمايتتى.  
 بۇ گۆدەك دادىسىنى كۆرسە ئاجايىپ خۇش بولۇپ كېتەتتى؛  
 قوللىرىنى سوزاتتى، ۋىلىقلاپ كۈلەتتى، تەلپۈنەتتى، ئىنتىلەتتى،  
 زادىلا جىم تۇرمايتتى. دادىسىنىڭ ئاپئاق سەللىسىگە قولى يېتىد-  
 ىدىغان بولۇپ قالغاچقا، كۆتۈرسىلا پەتلىسىدىن تارتىپ چۈۋۈ-  
 ۋېتەتتى ياكى ساقلىنى تارتىپ ئوينايتتى. بوۋىسى بەگتۈمۈرگە -  
 مۇ ئارام بەرمەيتتى. بوۋاي يۈسۈپ تۇغۇلغاندىن بېرى، بۇ  
 نەۋرىسىنى باقمەن دەپ خېلىلا تېتىكلىشىپ قالغانىدى، زەمۇ -  
 ران ئانىمۇ ياڭاق، بادام مېغىزى بىلەن نان چايناپ يېگۈزۈپ  
 قويىمسا، ئۆزىمۇ تاماق يېگەندەك بولمايتتى. چوڭ - كىچىك  
 ھەممەيىلەن قىلىقى تاتلىق يۈسۈپكە ئەنە شۇنداق زىيادە ھېرىس  
 ئىدى. «بالىلىق ئۆي بازار، بالىسىز ئۆي مازار» دېگەن شۇدە.  
 ھەممە ئىش ئۆز تەرتىپى بىلەن قىلىنىدىغان ۋاڭ - چوڭسىز  
 بۇ ئائىلىنىڭ جىمجىتلىقى يۈسۈپ تۇغۇلغاندىن بۇيان بۇزۇلغان -  
 دەك قىلاتتى.

قىز تۇرمىش بۈگۈن، يابىرا يۈيۈپ كىيىندۈرۈپ بەرگەن  
 يۈسۈپنى كۆتۈرۈپ ئىشىك ئالدىغا چىقتى. بىر ئۆستەڭ غول  
 سۇ ئىشىك ئالدىدىن ئېقىپ ئۆتەتتى.



بەگبۇقا مەھەللىسى دەپ ئاتىلىدىغان بۇ ئۇزۇن كوچا ناھايىتى كۆچۈم ئىدى. مەھەللىدە ياغما، قارلۇق، قىپچاق، چىگىل قەبىلىلىرىنىڭ ھاللىق جەمەتلىرى ئولتۇراقلاشقاندى. بەگبۇقا ھەممىدىن بۇرۇن قورۇ - جاي قىلىپ يەرلىشىپ قالغانلىقى ئۈچۈن بۇ مەھەللە «بەگبۇقا مەھەللىسى» دەپ ئاتالغاندى. مەھەللە ئەللىك - ئاتمىش يىلدىن بېرى كېڭىيىپ، ئۇزىراپ، بالاساغۇننىڭ غول كوچىلىرىدىن بىرىگە ئايلانغاندى. ئۆستەڭنىمۇ بەگبۇقا ئۆمرىنىڭ ئاخىرىدا چاپتۇرۇپ، چۈ دەريا - سىدىن سۇ باشلاپ، دەل - دەرەخ قويۇپ، ئۆز نامى بىلەن ئاتالغان بۇ كوچىنى تېخىمۇ چىرايلىق، خۇش ھاۋا قىلدۇرۇپ بەتكەندى.

قىز تۇرمىش ئەگمە كۆۋرۈكتىن ئۆتۈپ، ئۆستەڭنىڭ بويىغا چۈشتى، قۇم دۆۋىسىدە بالىنى ئولتۇرغۇزدى، ئۆستەڭدىن ئو - چۇملاپ سۇ ئېلىپ قۇمغا قويۇپ بېرىۋىدى، يۈسۈپ چاۋاڭلاپ ئوينىغىلى تۇردى. بىردەمنىڭ ئىچىدە، ئۇ ئۆي - بۇ ئۆيدىن چىققان گۆدەكلەر يۈسۈپنى چۆرىدەپ ئولتۇرۇپ، قۇمنى دۆۋد - لەپ ئۆي، گۈمبەز ياساشقا كىرىشتى.

ئۈچ ئات قوشۇلغان بىر چوڭ مەپە ئىشىك ئالدىغا كېلىپ توختىغانلىقىنى كۆرگەن قىز تۇرمىش «بۇلار كىمدۇ؟» دېگەندەك قىلىپ قاراپ تۇردى.

ئاق پەرىجە ئارتقان سۆلەتلىك ئىككى ئايال ھارۋىدىن چۈشتى. ئارقىدىن باشلىرىغا رومال سالغان ئىككى ئايالمۇ چۈ - شۈپ، بىرسى ھارۋىدىن ئۈستى يېپىلغان بىر تەۋەڭ ناننى ئېلىپ باش ئۈستىگە قويدى. بىرسى ئالدىغىراق بېرىپ ئىشىك - نىڭ تۈچ ھالقىسىنى قاقتى. ئايىلىك چىقىپ ئۇلارنى باشلاپ كىرىپ كەتتى.

ئادەتتە بىرەر سائەت ئوينىغاندىن كېيىن، قىزلارنىڭ بىر - سى چىقىپ ئۇلارنى ئېلىپ كىرىپ كېتەتتى. بۈگۈن ئۇنداق



بولمىدى. يۈسۈپ ھەتتا ئېمىشىنىمۇ ئۇنتۇغان ھالدا ئويۇنغا  
 بېرىلىپ كەتتى. كۈن قىيام بولاي دېگەندە تاراققىدە ئېچىلغان ئىشىكتىن  
 باينقى مېھمانلار يابىرا، بۇدراچ موماي، ئايال دېدەكلەرنىڭ  
 ھەمراھلىقىدا ئۇزاپ چىقىپ، مەپكە ئولتۇرۇپ كېتىشتى.  
 — قىز تۇرمىش! — چاقىردى ئايىسىلىك.  
 بېشىغا قۇم قويۇپ ئويىناۋاتقان يۈسۈپ، ئاچسىنىڭ ئاۋا-  
 زىنى ئىشىتىپ قوللىرىنى ئۇزاتتى.  
 ئۆستەڭ بويىغا چۈشكەن ئايىسىلىك: —  
 — ۋاي خۇدايىم، قىز تۇرمىش، بالىنى شۇنداق باقام-  
 سەن؟ قارا ئۇنىڭ بولۇپ كەتكىنىنى. قوپە، ئۆيگە كىرىپ  
 كېتىمىز، — دېدى ئاچچىقلاپ.  
 بۇلارنىڭ ئارقىسىدىنلا رەبھانىدىن ھويلىغا كىرىپ كەل-  
 دى. ئۇنىڭ بېشىغا قارا كۈنلۈك تۇتۇپ كەلگەن خىزمەتچى  
 ئادار، ئاتنى قولىدىن ئېلىپ ئېغىلغا ئەكىرىۋەتتى.  
 پېشايۋان سۈپىسىدا ئولتۇرۇشقان ئاتا — ئانىسىغا كۆزى  
 چۈشكەن رەبھانىدىن «ئادەتتە ئىچكىرىكى ھويلىدىن چۈشتە  
 چىقىشمايتتى، مېنى ساقلاپ ئولتۇرۇشقاندا قىلىدۇ، بىرگەپ  
 بار» دەپ ئويلاپ، ئىتتىك كېلىپ ئۇلارغا سالام بەردى.  
 بەگتۆمۈر: —  
 — كەلسە بالام، يوللىرىغا قاراپ ئولتۇراتتۇق. كېچى-  
 كىپ قالدىلىغۇ؟ — دەپ ئۇنى يېنىغا ئولتۇرغۇزدى.  
 — مەنسۇر بۇغراخان تايانغۇلار كېڭىشىنى ئۆتكۈزگەن-  
 دى، كېڭەش تۈگىمەي كېچىكىپ قالدىم دادا، — رەبھانىدىن  
 تونىنى سېلىپ يابىراغا بەردى — دە، ئوغلنى قولىغا ئالدى.  
 — مۇنداق دېسە بالام. نېمە ئىش بولغاندۇ، دەپ  
 ئەنسىرەپ قالغاندۇق.  
 — مەنسۇر بۇغرا قاراخاننىڭ قورسىقىغا جىن كىرگەندەك



قىلىدۇ، دادا. غەزىنەۋىلەر سۇلتانلىقىنىڭ كۈچ - قۇدرىتى توغرىدا -  
 سىدا كۆپ گەپ سېتىپ، ئۇلار بىلەن بىرلەشمە بولمايدىغان -  
 لىقىنى ئوچۇقلا ئېيتتى. قۇدىلىشىدىغانلىقى توغرىسىدا بېشارەت  
 بەردى. يۈسۈپ قادىرخان غازى پادىشاھنى «مېنى كۆرەلمەيدۇ،  
 ئۇ ئالدىغا باش ئېگىپ كەلمەسە، مەن قىلىچ كۆتۈرۈپ ئوردۇ -  
 كەنتكە باستۇرۇپ بارمەن» دەپ ھەممەيلەننى چۆچۈتۈۋەتتى.  
 بولۇنبەگ، دوقاقبەگلەر «ئالىيلەرنىڭ قارارى ئەلنى سائادەتكە  
 ئېرىشتۈرىدىغان يارلىق، بىز ئىجرا قىلىشقا ھەر ۋاقىت تەييار»  
 دېيىشىپ خۇشامەت قىلىشتى. باشقا يۇغرۇش، ھاجىپلارمۇ پەر -  
 مانبەردار ئىكەنلىكلىرىنى بىلدۈرۈشتى. بۇلار ئىچىدىكى بەزد -  
 لەرنىڭ چىن قەلبىدىن ئەمەس، ئاغزىنىڭ ئۇچىدا دەپ قويغان -  
 لىقىنى، چىرايلىرىدىكى ۋەھىمدىن، قاراشلىرىدىكى ئەنسىزلىك -  
 تىن بىلدىم، — رەبھانىدىن ساقلىغا ئېسىلغان يۈسۈپنىڭ قول -  
 نى تۇتۇۋېلىپ سۆزىنى داۋام قىلدى، — مەن ئۈنچىقماي  
 ئولتۇردۇم، دادا، ئېغىز ئاچساملا، مەنسۇرخاننىڭ زىتىغا تېگىدە -  
 غان سۆزلەرنى قىلىدىغانلىقىم تەبىئىي ئىدى. ئۇ ھالدا مەن  
 يازىدىغانغا تاشلىناتتىم ياكى ئۆلۈمگە ھۆكۈم قىلىناتتىم.  
 ئارزۇ - ئارمانلىرىم تۈتەككە ئايلىنىپ كېتەتتى. لېكىن كېيىننى  
 ئويلاپ ئۆزۈمنى تۇتتۇم. ئەگەر ئۇنى قوللاپ سۆز قىلسام،  
 ۋىجدانىمغا، خەلقىنىڭ ئارزۇسىغا خىلاپلىق قىلغان بولاتتىم.  
 بۇنداق قىلىش مەن ئۈچۈن ئۆلۈم بىلەن باراۋەر. قوللىماي،  
 قارشىمۇ تۇرماي زۇۋان سۈرمەسلىكىنى ئەۋزەل بىلدىم. لېكىن  
 بۇ ماڭا بەك ئېغىر كەلدى. ئايلىنىپ كەلگەن ھەقتە —  
 — ئۆزلىرىنى تۇتۇۋالغانلىرى ئوبدان بولۇپتۇ، بالام.  
 غالجىرلاشقان يولۋاس ئالدىدىن ساق چىقىپ كېتىشنىڭ ئۆزى  
 دانالىق. بىكاردىن - بىكار يەم بولغاندىن، ساق قېلىپ ئۇنىڭغا  
 قارشى تۇرغان ئەلا.  
 — ئاتا، يۈسۈپ قادىرخان غازى پادىشاھنى مەنسۇرخان -



نىڭ قارا نىيىتىدىن ۋاقىپلاندىرۇش ئۈچۈن، بويانقارنى ۋاقتىدا  
 ئەۋەتىپ ياخشى قىلغانىكەنمەن. پەقەت شۇلا خۇدا بۇيرۇسا  
 ئەلگە كەلگەن بالا - قازانىڭ ئالدىنى ئالالايدۇ.  
 — شۇنداق بولۇشقا ئاللا نېسىپ قىلسۇن، بالام. مەن  
 پادىشاھلارنى تازا چۈشىنىپ كەتمەيمۇ، كېلىپ - كېتىپ  
 تۇرغان سودىگەرلەردىن، يۈسۈپ قادىرخان غازى پادىشاھنىڭ  
 ياخشى تەرىپىنى ئاڭلىدىمكى، يامان كېيىنى ئاڭلىدىم.  
 ئەل غېمىنى يېمىگەن پادىشاھنىڭ يىرتقۇچ قاۋاندىن پەرقى  
 نېمە؟! ...  
 رەبھانىدىن ئاتىسىنىڭ سۆزىگە سەما بولۇپ ئولتۇرۇپ،  
 ئايتولۇننىڭ بۇ يەردە يوقلۇقىنى بىلدى. «قىزىم نەگە كەتكەن-  
 دۇ؟» دېگەن نەزەردە مەھبۇبىغا قارىۋىدى، ئۇ قېيناتىسىغا:  
 — ئاتا، بايا كەلگەن مېھمانلار توغرىلۇق گەپ قىلىپ  
 بەرمىدىلىغۇ، — دەپ، يۈسۈپنى تىزىغا دەسسەتىپ ئوينىتىۋاتقان  
 ئېرىگە مەنلىك باقتى ھەم، — ئەمدى ھۇجراڭلارغا چىقىپ  
 ئارام ئېلىڭلار، — دەپ ئايسىلىگ، ئايتىمىش، ئارچۇنلارنى ئۆي-  
 لىرىگە كىرگۈزۈۋەتتى.  
 — بالام، بايا ئوردىنىڭ گەپلىرىنى قىلىپ ئۇنتۇپ كې-  
 تىپتىمەن. ئەتىگەن كۈن ئۆرلىگەن چاغدا، ئادامتوغرىلىنىڭ  
 ئۆيىدىن قىزىمىز ئايتولۇننى سورتىپ ئەلچى كەلگەنىدى.  
 — ئادامتوغرىلىنىڭ ئۆيىدىن؟ — تەقەززا بولۇپ سورد-  
 دى رەبھانىدىن.  
 — ھەئە، بالام.  
 — كىمنى ئەلچى قىلىپ ئەۋەتتى، دادا؟  
 — ئادامتوغرىل ئۆز سىڭلىسى سەمىچە خېنىمنى.  
 — سەمىچە خېنىم بەك ئوڭلۇق، نازاكەتلىك جۇۋان  
 ئىكەن، بالام، — ئېرىنىڭ ئاغزىدىن سۆزنى تارتىۋالدى زەمۇران  
 ئانا، — ئىنىمىز ئادامتوغرىلىنىڭ خېلى بۇرۇنلا ئەلچى كىرگۈز-



گۈسى بار ئىكەن. ئوغللىمىز بەگتۇرمىشىنىڭ شېھىتى بولۇشى  
 ئۇلارنىڭ قارارىنى ئارقىغا سۈرۈۋېتىپتۇ، كېيىن «ئەمدى ئەلچى  
 كىرگۈزەيلى» دەپ تۇرغاندا، بولۇنبەگنىڭ ئەلچى كىرگۈزگەنلى-  
 كىنى ئاڭلاپ ئىككى خىيال بولۇپ قاپتۇ. شۇنىڭ بىلەن  
 بىرنەچچە ئاي ئۆتۈپ كېتىپتۇ. ئاخىر ئۈدەمىش: «سىلەر قول  
 قوۋۇشتۇرۇپ قاراپ تۇرساڭلار تۇرۇۋېرىڭلار، مەن ئايتولۇننى  
 ئېلىپ قېچىپ، قەشقەرگە ياكى رۇمغا كېتىمەن» دەپ لەيلىگە  
 ئاشىق بولغان مەجنۇندەك پەرياد چەككەندىن كېيىن، ئادامتوغ-  
 رىل ۋاقتىنى ئۆتكۈزۈۋەتكەنلىكىنى ھېس قىلىپ، بۈگۈن سىڭ-  
 لىسىنى ئەلچى قىلىپ كىرگۈزۈپتۇ. ئۈدەمىش جاۋابىنى ئاڭلىمى-  
 غۇچە ھېچ يەرگە بارمايمەن، دەپ ئۆيدە كۈتۈپ قاپتۇ. بۇنى  
 سەمىچە خېنىم ئۆزى سۆزلەپ بەردى. شۇڭا سىلىنىڭ كېلىشى-  
 رىنى زارقىپ كۈتۈپ ئولتۇرۇۋىدۇق. رەبھانىدىن كۈلۈمسىردى.  
 — نېمىدەپ جاۋاب بېرىشتىلە، ئانا؟ — سورىدى ئۇ بىر  
 چاغلاردا قايچىقۇدا بولۇش ئارزۇسىدا، ئادامتوغرىل بىلەن دوست-  
 لاشقانلىقى يادىدىن كېچىپ.  
 — قىزنىڭ ئاتىسى سىلى، بالام. مەسلىھەتلىشىپ جاۋاب  
 بېرەيلى دەپ چىرايلىق ئۈزىتىپ قويدۇق، — زەمۇران ئانا  
 يابىراغا ئىللىق نەزىرى بىلەن قارىۋىدى، ئۇ چۈشەنگەندەك  
 قىلىپ، ئۆزىنىڭ ئايال دېدىكىگە بىر تەۋەككۈل ناننى كۆتۈرتۈپ  
 چىقتى. قىزىرىپ پىشقان كۈنجۈتلۈك توقاچنىڭ مەزىلىك ھى-  
 دى رەبھانىدىننىڭ دىمىغىغا ئۇرۇلۇپ، ئۇنىڭ تۇيغۇسىغا خۇش-  
 لمۇق بەخش ئەتتى. تېمۇرۇپ سىلىپ رەبھانىدىننىڭ بالام.  
 قىزلىق ئائىلىگە نان كۆتۈرۈپ بېرىش تۇيغۇر قەبىلىلىرىد-  
 ىنىڭ ئادىتى ئىدى. باي، ھاللىق ئائىلىلەر بىر تەۋەككۈل ياكى بىر  
 داستىخان نان، ئوتتۇرا ھاللىرى بىر تەلەڭگە نان، كەم-  
 بەغەل — غېرىبلار بەش نان ئېلىپ باراتتى. قىزلىق تەرەپ



ماقۇل بولسا ناننى قوبۇل قىلاتتى، ماقۇل بولمىسا قوبۇل قىلمايتتى.

— ناننى قوبۇل قىلىشقانلىرى ماقۇل بولغانلىقىمىزنى بىلدۈرىدۇ. يەنە مەسلەھەت قىلىشقا ھاجەت قالماپتىغۇ. ياپىرا، بۇ گەپكە قېيىناتىمىزنىڭ جاۋاب بەرمەي، ئۆزىگە كۆز ئىشارىسى قىلغىنىنىڭ مەنىسىگە يېتىپ:

— يەنە دېدىم<sup>①</sup> ئۈزۈكمۇ بار، — دېدى ئېرىنىڭ ئالدىغا كۈمۈش رەڭ پەتنۇسقا ئېلىنغان نەرسىلەرنى قويۇپ. — ئوھۇي، قىزىمىزنىڭ بېشى باغلىنىپ بولۇپتۇغۇ، — رەبھاندىننىڭ كۆڭۈل ئاسمىنىدىكى بۇلۇتلار تارقاپ، چېھرى پۈتۈنلەي ئېچىلدى، — بولۇنبەگكە، قىزىمىزنىڭ بېشى باغلاقمىلىق، دەپ جاۋاب بەرگەندۇق، ئاغزىمىزدىن سائەت چىقىپتەكەن.

— سىلنىڭ ماقۇل بولىدىغانلىرىنى بىلەتتۇق، بالام. شۇنداق بولسىمۇ، قىزلىق تەرەپنىڭ ئادىتىگە ئاساسەن سەل ئارقىغا تارتىپ ماقۇللۇق بىلدۈرۈشنى ياپىرا قىزىم توغرا تاپتى. ئۇلار ئۈچ كۈندىن كېيىن كېلىپ جاۋابىمىزنى ئاڭلايدىغان بولدى.

— ناھايىتى ياخشى بولۇپتۇ، ئانا. جانابى ئاللا بۇ توپىنى كۆڭۈلدىكىدەك قىلىشىمىزغا مۇيەسسەر قىلسۇن. ئەگەر ئوغلۇم بەگتۈرمىش ھايات بولسا، ئادامتوغرىل بىلەن قايچىقۇدا بولاتتۇق. خەيرىيەت، ھېلىمۇ ئارزۇيىمىزغا يېتىدىغان بولدۇق. بەگتۈرمىشنىڭ ئېتىنى ئاڭلاپ ياپىرا ئۇنىسىز يىغلىدى. تۇنجى بالىسىنى قانداقمۇ ئۇنتۇسۇن، ئۇنىڭ گېپى بولسىلا كۆز يېشىنى تۇتۇۋالمايتتى. شۇڭا رەبھاندىن ئۇ تۇغۇلۇق كەم گەپ قىلاتتى. بەگتۈمۈر، زەمۇران ئانىمۇ تۇنجى ئوغۇل نەۋرد.

① دېدىم — توي كۈنى قىز كىيىدىغان تاج.



سنى ئەسلەپ يىغلاپ كېتىشەتتى. رەبھانىدىننىڭ تۇنجى بالد-  
سى بەگتۈرمىشىنى ئەسلەيدىغان كۈنى يوق ئىدى. قۇمبانى  
كېلىن قىلىۋېلىش ئارزۇسىنىڭ يوققا چىققىنىدىن كۆپ ئەپسۇس-  
لىنىتتى. ئۇ، بۇ ۋاقىتقا قەدەر بۇرادىرى ئادامتوغرىلىنىڭ ئەلچى  
كىرگۈزمىگەنلىكىدىن گۇمانلىنىپمۇ قالغانىدى.  
قىزى بار ئادەم ياخشى كۈيۈۋوغۇلغا ئېرىشىشى، ئوغلى بار  
ئادەممۇ ۋاپاردار كېلىننىڭ ئۆيگە كىرىشىنى ئارزۇ قىلىدۇ. رەبھا-  
نىدىن ئۇدىمىشى كۈيۈۋوغۇل قىلىۋېلىشى قانچە ئارزۇ قىلسا،  
ئادامتوغرىل ئايتولۇنى كېلىن قىلىۋېلىشى شۇنچە ئارزۇ قىلات-  
تى. ئۇدىمىش ئايتولۇنى قانداق ياخشى كۆرسە، ئايتولۇن  
ئۇدىمىشى شۇنداق ياخشى كۆرەتتى.

2

بىر - بىرىگە خىل كېلىش بەختى ھەممە ئائىلىلەرگە  
نېسىپ بولۇۋەرمەيدۇ.  
ئۈچ كۈن ئۆتۈپ ئەلچىلەر يەنە كەلدى ۋە رازىلىق  
بەلگىسى بولغان كۈمۈش بەلۋاغنى ئېلىپ قايتتى. چوڭلار  
ئىككى ھەپتە تەييارلىقتىن كېيىن، كۈز ئېيىنىڭ بىرىنچى  
ھەپتىسى - پەيشەنبە كۈنى باغاق يېزىشقا ئولتۇرۇشتى.  
ئەمدىگىنە باش كۆتۈرگەن قۇياشنىڭ شولىسى ئايۋان  
دېرىزىسىگە جۇلا تاشلىغانىدى. يۈسۈپنى يېنىغا قويۇپ، قولغا  
قەلەمىتىراچنى ئالغان رەبھانىدىن دادىسى بەگتۈمۈرگە:  
— مەن تۇغقانلارغا يازاي، سىلى مەھەللىدىكىلەرگە  
يازسىلا. ئوردىدىكىلەرگە، تىجارەتچى ھۈنەرۋەن - كاسىپلارغا  
بۇرادەرلىرىم كەلگەندىن كېيىن مەسلىھەتلىشىپ يازارمىز، -  
دەپ، تاختا - تاختا خوتەن قەغىزىنى باغاق يېزىشقا لايىق  
قىلىپ كېسىپ تىزدى. قەلەمىتىراچنى ئويۇققا قويۇپ قومۇش



قەلەمنى ئالدى. باياتىن قارا كۆزلىرىنى مۆلدۈرلىتىپ، قىزىقىدە -  
 نىپ ئولتۇرغان يۈسۈپ، ئەمدى باغاق يېزىشقا كىرىشكەن  
 دادىسىنىڭ يېڭىگە ئېسىلدى. باياتىن قەلەمنى ئالدى.  
 — بالام، باغاق يازغىلى قويغىن، سېنى ئاناڭ يېنىدىن  
 ئېلىپ كىرمىسەم بولۇپتىكەن، — رەبھانىدىن ئۇنى تەكچە يېنىغا  
 ئاپىرىپ قويدى. باياتىن قەلەمنى ئالدى.  
 رەبھانىدىن باغاق يازغىلى تۇرۇۋىدى، بىردىن قولى تارتىدە -  
 لىپ خەت جىجىلىپ كەتتى. باياتىن قەلەمنى ئالدى.  
 — ئاپلا، ماۋۇ بالىنى، — رەبھانىدىن قولغا يېپىشقان  
 يۈسۈپنى تەكچىگە ئېسىلدۈرۈپ قويۇپ يەنە يېزىشقا تۇتۇندى.  
 ئاستا ئولتۇرۇپ، سىپىلاپ كەلگەن يۈسۈپ بىردىن قەلەم -  
 گە ئېسىلىپ تارتتى. باغاق بۇزۇلدى. ئۇ پىخىلداپ:   
 — ئابا، — دەپ تېپىچەكلىدى. باياتىن قەلەمنى ئالدى.  
 تەستىكىگە بىرنى سالماقچى بولغان رەبھانىدىن ئۇنىڭ  
 «دادا» دېگىنىدىن سۆيۈنۈپ باغرىغا تاڭدى. كەلگۈچى دەپ  
 — تىلى چىقىپتۇ نەۋرەمنىڭ، «بوۋا» دېگىنە بۇغرام، —  
 دېدى باغاق يېزىۋاتقان بەگتۈمۈر بېشىنى كۆتۈرۈپ.  
 — بوۋا، ئابا! — يۈسۈپ قەلەمنى ئاق قەغەزگە تەگكۈ -  
 زۈپ ۋىلىقلاپ كۈلدى، — ئابا، بوۋا... باياتىن قەلەمنى ئالدى.  
 — ھە، سەن تېخى خەت يازماقچى بولۇۋاتامسەن جىگە -  
 رىم. ماڭماي تۇرۇپ بىزگە ئارام بەرمەيۋاتسەن. ماڭغىنىڭدا  
 گەپ بار ئوخشايدۇ. ماقۇل ئوغلۇم، ساڭا بىرىنچى باغاقنى ياز  
 غۇزاي. باياتىن قەلەمنى ئالدى.  
 رەبھانىدىن يۈسۈپنىڭ قومۇش قەلەمنى چىڭ قاماللىۋال -  
 لغان بۇدرۇق قولىنى تۇتۇپ، قېيناتىسى شەيخۇلئىسلام ئابدۇللا  
 داموللىغا ئەۋەتىلىدىغان باغاقنى يازغۇزدى. باياتىن قەلەمنى ئالدى.  
 — مانا، توي نىكاھىنى قىلىدىغان بوۋاڭغا باغاق يازدىڭ  
 بالام. بۇ توي ئائىلىمىزگە قۇت ئېلىپ كەلگۈدەك. باياتىن قەلەمنى ئالدى.



— ئىنشائاللا، — بەگتۆمۈر مەستلىكى كېلىپ يۈسۈپنى قولغا ئېلىۋالدى، — ئوغلۇم، بۇ نەۋرەمدە بىر خاسىيەت بار. قارىسلا ئۇنىڭ قەلەمگە ئۈمتۈلۈپ تۇرغىنىنى، قەلەمدار بولغۇ-دەك.

— مەنىمۇ ئۇنىڭ قەلەمدار بولۇشىنى ئارزۇ قىلىمەن دادا، — رەبھانىدىن ئىللىق نەزىرى بىلەن ئوغلغا قاراپ قويۇپ باغاق يېزىشقا كىرىشىپ كەتتى. توي كۈنى كەچكىچە مېھمانلارنىڭ ئايىغى ئۈزۈلمىدى. بۇغرا قاراخان مەنسۇرخانمۇ دۆلەت ئەربابلىرى بىلەن يۈزدىن ئارتۇق جاندارنىڭ مۇھاپىزىتى ئاستىدا كېلىپ توپغا داخىل بولۇپ ياندى. بەگتۆمۈر قۇدىسى ئابدۇللا داموللا شەيخۇلئىسلام بىلەن بىرلىكتە ئىشىك ئالدىدا تۇرۇپ كەلگەنلەرنى ئۆيگە باشلاپ، قايتقانلارنى ئۈزىتىپ ناھايىتى ئالدىراش بولۇپ كەتتى. رەبھانىدىن ۋە ئادامتوغرىل توپ — توپ بولۇپ ھويلىغا كىرگەن مېھمانلارنى كۈتۈشكە، ئۇلاردىن دۇئا ئېلىشقا ئۈلگۈرەلمەي قېلىشتى.

قاش قارايمان مەھەلدە، ئوتقاشلارنى كۆتۈرگەن نەچچە يۈز ئاتلىق يىگىت، يوللۇق شايى تون كىيىپ، يېشىل سەللە ئورىغان، كۈمۈش بەلۋاغ باغلاپ خەنجەر ئاسقان ئۈدەمىشنى ئارىغا ئېلىپ، «ئاللا! — ئاللا!» دەپ توۋلاپ يېتىپ كېلىشتى. قىزىل تۇرۇققا مىنگەن يەتتە نەپەر يىگىت قولداشلىرى، قاراگر ئۈستىدە مەغرۇر ئولتۇرغان ئۈدەمىشنى چۆرىدىۋالغانىدى. ئاق قاشقا جەدىگە مىنگەن ئوتتۇز يىگىت ئۇنىڭ ئىككى يېنىدا سەپ تارتقانىدى. سەپ ئالدىدىكى تۇغ — ئەلەملەر قالدالغان ھارۋىددىكى شادىيانچىلار بۇغرا — كاناي، ناغرا — سۇناينى ياڭراتماقتا ئىدى. رەبھانىدىن ئاتتىن چۈشكەن يىگىتلەرنى ھويلىغا باشلىدى. كۆل بويىدا ناغرا — سۇناي ياڭراپ يىگىتلەر ساماغا چۈشتى.



ئادامتوغرىل ساماغا چۈشكەن ئوغلى ئۈدەشنىڭ بېشىدىن  
ئۈچ كۈمۈش يامبۇ ئۆرۈدى. ئۇ، ئوغلىنىڭ تويىنى قىلىۋاتقىنىدە -  
دىن ئېيتىپ تۈگەتكۈسىز خۇشلۇققا چۆمگەنىدى. رەبھانىدىن  
بولسا كۈيۈڭلىنىڭ بېشىدىن تىللا ئۆرۈدى. بەگتۈرمىش كۆز  
ئالدىغا كېلىپ، كۈلۈپ تۇرغان كۆزلىرىدە ياش لىغلىدە -  
دى.

تەكچىلەرگە قويۇلغان، پېشايۋاننىڭ تۈۋرۈكلىرىگە، دە -  
رەخلەرگە ئېسىلغان قەندەللەردىكى شام - چىراغلار ھويلىنى  
كۈندۈزدەك يورۇتۇپ، لىق تولدۇرۇلغان كۆل ئىچىدە ھال رەڭ  
شوللارنى پەيدا قىلغانىدى.

مەيىن كۈز شاملى كۆل بويىدىكى مەجنۇتاللارنى ئۇس -  
سۇلغا سالغانىدى. پەردىسى قايرىقلىق دېرىزىلەردىن، پېشايۋان  
تۈۋرۈكلىرى كەينىدىن، دەل - دەرەخلەر ئاراچلىرىدىن مارتىغان  
يۈزلىگەن كۆزلەر، چۆرىدەپ ساما سېلىۋاتقان يىگىتلەر ئوتتۇردە -  
سىدىكى ئۈدەشقا تىكىلگەنىدى.

رەبھانىدىن يىگىتېشىغا ئېيتىپ، سامادىن توختىغان يە -  
گىتلەرنى ساراي، ئايۋان، پېشايۋانلارغا ئولتۇرغۇزدى. ساراينىڭ  
تۆرىدىن شەيخۇلئىسلام ئابدۇللا داموللا ئورۇن ئالغانىدى. سا -  
راينىڭ ئوڭ تەرەپ بۇلۇڭىدا ئۈدەش قولداشلىرى بىلەن يۈ -  
كۈنۈشتى. شەيخۇلئىسلامنىڭ ئالدىغا بىر ھېجرىدا تۈز، بىر  
پەتنۇستا نان قويۇلدى. نىكاھ باشلاندى.

شەيخۇلئىسلام ئاللاغا ھەمدۇ سانا، پەيغەمبىرىمىز مۇھەم -  
مەد ئەلەيھىسسالامغا دۇرۇت ئوقۇپ، چارھايارلارغا سالام يوللە -  
غاندىن كېيىن دېدى:

— ئوغۇل - قىز پەرزەنتلەرنىڭ نىكاھلىق تويىنى  
قىلىش — ئاتا - ئانىلار ئۈچۈن زۆرۈر پەرزدۇر. تويىنى  
قىلىپ بولغاندىن كېيىن، پەرزەنتلەرنى بېقىپ، تەربىيەلەپ قا -  
تارغا قوشۇشتىن ئىبارەت ئاتا — ئانىلار زىمىسىدىكى ئۆتەشكە



تېگىشلىك ۋەزىپە ئادا بولغان بولىدۇ. ئەگەر شارائىتى، ئىمكانە -  
يىتى بار تۇرۇقلۇق قىزنى ياتلىق قىلمىسا، ئوغلىنى ئۆيلىمىسە  
ئۇ ۋەزىپە ھەرگىز ئادا بولمايدۇ.

نىكاھ بالاغەتكە يەتكەن قىز - ئوغۇلنىڭ رازىلىقى بىلەن  
قىلىنىدىغان پەرزدۇر. رازىلىق بولمىسا نىكاھ ئاللا تەرىپىدىن  
قوبۇل قىلىنمايدۇ. پەرزىمۇ ئادا بولمايدۇ. بۇ، ئىسلام دىنىنىڭ  
كىشىلەرنى زۇلۇم بولىدىغان ئىشقا بۇيرۇمايدىغانلىقىنى كۆرسىتىدۇ.

ئاللانىڭ ئىنايىتى بىلەن تۈزۈلگەن بۇ نىكاھ سورۇنىدا  
قىزلىق تەرەپنىڭ ۋەكىلى، ئوغۇللۇق تەرەپنىڭ ۋەكىلى ئالدى -  
مىزدا ئولتۇرۇپتۇ. ئالدامچىلىق، مەجبۇرلاش ۋاستىلىرىنىڭ  
قوللىنىلمىغانلىقىنى ئۇلار ئىسپاتلاپ گۇۋاھلىق بەردى. بۇ كۇپا -  
يە قىلمايدۇ. ئەمدى بىز قىزنىڭ رازىلىق لەۋزىنى ئۆز ئاغزىدىن  
ئاڭلاپ باقلى.

— رەبھانىدىن بەگنىڭ قىزى ئايتولۇن خېنىم، سىلى  
چاغرىبەگ ئادامتوغرىلىنىڭ ئوغلى ئۇدىمىش بەگكە نىكاھلىنىشنى  
ئۆز ئىختىيارلىقلىرى بىلەن خالامدىلا؟ — سورىدى شەيخۇل -  
ئىسلام.

پېشايۋان ئالدىغا قىز قولداشلىرى بىلەن ئاق پەرىجە  
ئارتىپ كەلگەن ئايتولۇن سىلىق ئاۋاز بىلەن جاۋاب بەردى:  
— خالايىمەن.

— چاغرىبەگ ئادامتوغرىلىنىڭ ئوغلى ئۇدىمىش بەگ،  
سىلى ھاجىپ رەبھانىدىن بەگنىڭ قىزى ئايتولۇن خېنىم بىلەن  
نىكاھلىنىپ ئۇنى ئەمىرلىرىگە ئالدىلىمۇ؟  
— ئالدىم.

شەيخۇلئىسلام ئابدۇللا داموللىنىڭ چىرايىدا تەبەسسۇم  
پەيدا بولدى. — ئايغۇچى، كۆيۈنگۈچى تەڭرىنىڭ ئىسمى بىلەن



باشلايمەن. يېگىت ھەم قىزنىڭ قەلبەن رازىلىقى بىلەن بولغان بۇ نىكاھتا ئۇلارنىڭ كۆڭۈل رىشتى، سۆيگۈ مېھرى ئۆمۈرلۈك باغلاندى. ئەمدى مۇشۇ سائەتتىن باشلاپ ئۇلارغا جۈپلەنمەك ئاللا دەرگاھىدا ھالال، ئىنسانلار ئارىسىدا دەخلىسىزدۇر. مەيلى ئەر ياكى ئايال بولسۇن، كۈڭۈلنىڭ كەينىگە كىرىپ بۇ نىكاھقا داغ تەڭگۈزىدىغان ئىشنى قىلسا، ئاللا دەرگاھىدا ھارام، ئادەملەر ئالدىدا شەرمەندە بولىدۇ. ئەر بۇ نىكاھنى قەستەن بۇزسا خوتۇندىن خوۋلۇق كۆرمەيدۇ. ئايال قەستەن بۇزسا بەختسىز. لىكتىن قۇتۇلالمايدۇ. نىكاھ شۇنداق خاسسىيەتلىك ۋە قىممەتلىكى، ئۇنىڭ بىلەن ئائىلە ئاۋات، دۇنيا ئاۋاتتۇر. ئەرنىڭ ساداقىتى — ئائىلىنىڭ سائادىتىدۇر. ئەر ساداقەتسىزلىك قىلسا، ئۇنىڭدىن سائادەتمۇ يۈز ئۆرىدۇ، خوتۇننىڭ ۋاپادارلىقى — ئائىلىنىڭ بەرىكىتىدۇر. خوتۇن ۋاپاسىز بولسا ئۆيىدىن بەرىكەت كېتىدۇ.

مۇشۇ قۇتلۇق سائەتتە ئاللانىڭ خالىشى بىلەن نىكاھى قىلىنىپ ھايات — ماماتى چەمبەرچاس باغلانغان يېگىت بىلەن قىزغا ۋاپا، ساداقەت مەڭگۈ يار بولغاي. بالىلىق بولۇپ ئۆمۈرلەرى پاراغەتتە ئۆتكەي، ئامىن!

— ئامىن! — دېدى كۆپچىلىك قوللىرىنى كۆتۈرۈپ. مۇشۇ ۋاقىتتا ۋۇجۇد قەلئەسى لەرزىگە كەلگەن ئايتولۇن، ئىچكىرىكى ئۆيدە ئانىسى، سىڭىللىرى بىلەن خوشلىشىۋاتاتتى. ئاق ھىلمە رومالنى باستۇرۇپ كىيگۈزۈلگەن دېدىم قارا چاچلىق بېشىدا جۇلالىنىپ تۇراتتى. رەڭگا رەڭ يىپەك رەختتىن تىكىلگەن يەتتە قات كۆڭلەك، مەخمەل جىلىتكە، تاۋار نىمچا ئۇنىڭغا شۇنداق ياراشقاندىكى، قارىغانلار كۆزلىرىنى ئۆزەلمەي قالاتتى. ئۇ ئاتا — ئانىسىدىن، سىڭىللىرىدىن ئايرىلىشقا قىيماي ياش تۆكۈۋاتاتتى.

— يىغلىما قىزىم، كەتسەڭ يەنە كېلىپ تۇرسەن



ئەمەسمۇ، — دېدى يابىرا كۆزلىرىگە ياش ئېلىپ. ئايىلىگ،  
ئايتمىش، ئارچۇنلارمۇ ئۇنى چۆرىدەپ يىغلىشىۋاتاتتى.  
— ئۇكام يۈسۈپ قېنى؟ — ئەتراپىغا كۆز سېلىپ  
سورىدى ئايتولۇن، — قىز تۇرمىشمۇ كۆرۈنمەيدىغۇ.  
— ھويلىدىمىكىن، مەن ئېلىپ كىرەي، — ئىنىسىنىڭ  
كىمىنىڭ قولىدا ئىكەنلىكىنى بىلىدىغان ئايىلىگ يۈگۈرۈپ  
چىققىنىچە، دېرىزىدىن ساراي ئىچىگە قاراپ ئولتۇرغان قىز تۇر.  
مىشنىڭ قۇچقىدىكى يۈسۈپنى ئېلىپ، ئاچىسىنىڭ يېنىغا يەنە  
شۇنداق تېز كىردى. ئايتولۇن ئۆزىگە تەلپۈنۈپ قول ئۇزاتقان  
يۈسۈپنى ئېلىپ باغرىغا تاڭدى.

3

توي يەتتە كۈن داۋام قىلدى. ئىككىنچى كۈنى يۈز ئاچقۇ  
بولدى. ئۇدىمىشنىڭ ئەڭ كىچىك سىڭلىسى گۈلتىكىن ئۇسسۇل  
ئويناپ ئۆيىنى بىر ئايلانغاندىن كېيىن، گۈللۈك يىپەك رەخت  
بىلەن يۈزى يېپىلغان كېلىن ئالدىدا پىرىلداپ چۆرگىلىدى —  
دە، قوللىرىنى يايغان ھالدا بىر تىزىنى يىپكەنداز ئۈستىگە قويۇپ  
ئولتۇردى. بوستانچاچلىق بېشىنى سەل ئېگىپ، كېلىننىڭ گۈ-  
زەل چېھرىنى توسۇپ تۇرغان يىپەك رەختنى نازاكت بىلەن  
ئۈستۈن كۆتۈرۈپ ئورنىدىن تۇرغاندا، ئۆي باشقىچە يورۇپ  
كەتكەندەك بولدى.

— ئەجەب چىرايلىق ئىكەن، قاراپ ئولتۇرغۇدەك...  
— قارىسلا، مەلىكىدەك كىيىنىۋالغىنىنى، بېشىدىكى دې-  
دىم خانىشلارنىڭ تاجىدىن قېلىشمايدىكەن.  
— كاتتا زەردارنىڭ قىزى — دە، ئالىپ ئۇدىمىشنىڭ  
بەختى كەپتۇ. بۇ ئۆيگە بەخت قۇشى قونۇپتۇ.  
تۆردىن پەگاغىچە ئولتۇرۇشقان ئاغىچىلار، خېنىملار، ئاي-



تولۇنغا قارشىپ پىچىرلىشىپ كېتىشتى. كۆز تەگمىسۇن دېدىدە.  
 مۇ، بىر خىزمەتچى ئايال ئارچا شىشقىلىرى كۆيۈپ تۇرغان  
 ئىسرىقداننى كۆتۈرۈپ كىرىپ ئايتولۇننىڭ بېشىدىن ئۈچ قېتىم  
 ئايلاندۇردى. ئۆيىچى ئەتىر چاچقاندىكە خوش پۇ.  
 راققا تولدى...  
 ئۈچىنچى كۈنى ئادامتوغرىل خاس ئاياللارغىلا باغ سەيلە.  
 سى قىلىپ بەردى. گۈلدەك ئېچىلغان ئايتولۇننىڭ قورۇنماي  
 يۈرگىنىنى كۆرگەن قېيناتا، قېينانىسى بەك مەمنۇن بولۇشتى.  
 تۆتىنچى كۈنى رەبھانىدىن يىگىتلەرگە ئوقيا ئېتىش سو.  
 رۇنى تۈزۈپ بەردى. ئۈدەشش ئون قەدەم نېرىدا تۇرۇپ، ئۈزۈك.  
 تەك كىچىك چەمبەردىن يا ئوقىنى ئۆتكۈزۈپ كىشىلەرنى  
 ھەيران قالدۇردى.  
 بەشىنچى كۈنى ئايتولۇننىڭ قېينانىسى ئارازان كېلىن  
 چېچىنى تاراش مەرىكىسى ئۆتكۈزدى. بالاساغۇن بويىچە چاچ  
 تاراپ نام چىقارغان ئايسۇلۇ، ئايتولۇننىڭ ئوشۇقىغا چۈشىدىغان  
 بولۇق چاچلىرىنى قىرىق بىر ئۆرۈم قىلىپ ئۆرۈپ قويدى.  
 ئالتىنچى كۈنى ئادامتوغرىل چېلىشىش مەرىكىسى ئۆتكۈ.  
 زۈپ بەردى. يار ئۈستىدىكى كەڭ سەينا تاماشچىلار بىلەن  
 توشقاندى. پالۋانلار ئارقا - ئارقىدىن چېلىشقا چۈشۈشتى.  
 ئېيتسىمۇ توپىغا كەلمىگەن بوزاغۇ، بۈگۈن يىگىرمە - ئوتتۇزدەك  
 تەڭتۈش يىگىتلەر بىلەن كېلىپ مەيداننىڭ شىمال تەرىپىدىن  
 جاي تۇتۇپ كۆزىتىپ تۇردى.  
 — بالام، ئالىپ بوزاغۇ كېلىپتۇ. بېرىپ كۆرۈشۈپ  
 قويغىن، — دېدى ئادامتوغرىل، قاپقى تۈرۈلۈپ قىلىچىنى سە.  
 قىمداپ تۇرغان ئوغلىغا.  
 — كۆردۈم ئاتا، توپىغا كەلمىگەن يەردە، بۈگۈن نېمىدەپ  
 كەلدىكىن، بارمىساممۇ بولار.  
 — بېرىك ئوغلۇم، سىلەر جەڭگاھتىكى سەپداشلار، ئۇ



كەلگەنكەن، ياخشى تىلەك بىلەن كۈتۈۋېلىشىمىز لازىم، ئەل-  
ۋەتتە.

يۈسۈپنى قۇچاققا ئېلىپ ئولتۇرغان قېيناتىسىنىڭ سۆزىنى  
ئىشتىكەن ئۈدەش مەيدانى كېسىپ ئۆتتى - دە، ئالتاغىل  
تۈلكە تېرىسىدە ئولتۇرغان بوزاغۇغا قاراپ ماڭدى. ئۇنىڭ كۆزى  
ئالدىغا تۇغانخاننى قارشى ئېلىشقا چىققان چاغدا، بوزاغۇنىڭ  
ئايتولۇندىن سۇ سوراپ تۇرۇۋالغانلىقى، مەرىكە بولغان كۈنى  
ئايتولۇن تاشلىغان ياغلىقنى ئېلىپ قاچقانلىقى كېلىپ، غەزەپ  
تتىرىكى ۋۇجۇدىغا تارىدى.

— كېلىپ بىزنى خۇش قىلىدىڭىز بوزاغۇ. يۈرۈڭ، ئاتام،  
قېيناتاملار بىلەن كۆرۈشتۈرەي، — دېدى ئۇ، ئۆزىنى تۇتۇۋې-  
لىپ، لېكىن كۆرۈشۈش ئۈچۈن قول ئۇزاتمىدى.  
— رەھمەت ئالىپ ئۈدەش. بۈگۈن مەن بۇ مەرىكە  
مەيدانىغا سىز بىلەن بەل تۇتۇشۇش ئۈچۈن كەلدىم، — مەن-  
سىتىمگەندەك قىلىپ ھىجايىدى بوزاغۇ.

— ئاتىڭىزدىن سوراپ كەلگەنسىز؟ ناۋادا...  
— ئاتام غەزەنەۋىلەر شاھى سۇلتان مەھمۇتخان بىلەن  
كۆرۈشۈش ئۈچۈن ئىسپىچاققا<sup>①</sup> كەتكەن. بۇنىمۇ بىلمەيسىز؟  
— ئېسىمدىن كۆتۈرۈلۈپتۇ، جاندار. راست، ئاتىڭىز  
نۇرغۇن سوۋغا - سالام ئېلىپ غەزەنەۋىلەر شاھىغا باش ئەگكىلى  
كەتكەنىدى. ئۇنداق بولسا ئانىڭىزدىن سوراپ كەلگەن-  
سىز؟

مەسخىرە قىلىپ ئېيتىلغان بۇ سۆز بوزاغۇغا گۈرىدەك  
تەگدى. ئۇ چاچراپ ئورنىدىن تۇردى. ئۇلارنىڭ بويى تەڭ  
بولسىمۇ، ئۈدەش تەمبەلدەك كۆرۈنەتتى.  
— مەن ئانامدىن سوراپ تاشقىرىغا چىقىدىغان ئەر

① ئىسپىچاق — شەھەر نامى، غەزەنەۋىلەرنىڭ پايتەختى.



ئەمەسمەن. قىلماقچى بولغان ئىشىمنى ھېچكىمدىن سورىماي  
قىلىپ كەلگەن يېگىتمەن. نوچى بولساڭ يۈر!  
يىراقتىن كۆزىتىپ تۇرغان رەبھانىدىن ئادامتوغرىلىنىڭ  
ماقۇللۇقىنى ئېلىپ، ئادارنى ئۇلارنىڭ قېشىغا ئەۋەتتى.  
ئۇدىمىش يېنىغا كەلگەن ئادارغا قىلىچى بىلەن تونىنى  
تۇتقۇزۇپ قويۇپ، مەيداندا كېرىلىپ تۇرغان بوزاغۇغا قاراپ  
ماڭدى.

بۇ ئىككى يېگىت بىر - بىرى بىلەن بازلشپ بىردەم  
تۇرۇشقاندىن كېيىن بەل تۇتۇشتى. بوزاغۇ ئۇدىمىشنى كۆتۈرۈپ  
يەرگە ئۇرماقچى بولۇپ بېلىدىن تارتىۋىدى، مىدىرلىتالمىدى.  
ئۇ ئىككى پۈتىنى كېرىپ يەرگە چىڭ دەسسەپ تۇرۇۋالغانىدى.  
بوزاغۇ ناھايىتى ئۈستىلىق بىلەن سىڭارىيان بولۇپلا يانپېشىغا  
ئالدى - دە، ئاتتى. ئۇدىمىش يىقىلماي يەرگە دەسسەۋالدى.  
ئەمدى نۆۋەت ئۇنىڭغا كەلگەنىدى. مەيداندا قىقاس - سۈرەن  
كۆتۈرۈلدى. يۈسۈپمۇ يۇلقۇنۇپ تورۇۋالدى. رەبھانىدىن تازا  
كۆرۈۋالسۇن دەپ ئۇنى يۇقىرى كۆتۈردى.  
ئۇدىمىش بوزاغۇنى ئالدىغا تارتىپ بېلىنى بىر قىستى -  
دە، دەس كۆتۈرۈپ ئاتتى. توپىغا مىلەنگەن بوزاغۇ ئاستا قوپۇپ  
مەيداندىن چىقىپ كەتتى.  
— ياراپسەن ئالىپ، — دەپ ۋارقىراشتى كۆپچىلىك.  
يۈسۈپ قوللىرىنى پۇلاڭلىتىپ تېپىچەكلىدى، بۇ گۆدەكمۇ ئۇد-  
مىشنىڭ يەڭگىنىدىن خۇش بولۇۋاتاتتى. كېيىنرەك كېلىپ،  
رەبھانىدىن بىلەن ئادامتوغرىلىنىڭ ئارىسىدىن ئورۇن ئالغان  
دوقاقبەگىنىڭ چىرايى سۆرۈنلەشتى. ئۇ:  
— يۇغرىۋىش باشىنىڭ ئوغلغا رىئايە قىلىشى كېرەك  
ئىدى، — دەپ غودۇڭشىدى.  
— تەقسىر، چېلىش مەيداندا رىئايە قىلغىلى بولمايدۇ.  
جانابلىرى بۇنى ئوبدان بىلىدىلا، — رەبھانىدىن ھەمراھلىرى



بىلەن كېتىۋاتقان بوزاغۇدىن كۆزىنى ئۈزمەي، قاپۇغچى باشىغا جاۋاب بەردى.

— لېكىن بوزاغۇنىڭ جاندار ئىكەنلىكىنى ئۇنتۇماڭ ھاجىپ. ئۇ ھەمىشە بۇغرا قاراخاننىڭ يېنىدا تۇرىدىغان ئالىپ، — دېدى دوقاقبەگ تۇرۇپ، — خاقان بۇرۇنراق قايتىپ كېلىشىمنى ئەسكەرتكەندى.

رەبھانىدىن ئادامتوغرىل بىلەن تەكەللۇپ قىلمايلا ئۈزىتىپ قويدى.

يەتتىنچى كۈنى چۈشتىن بۇرۇن رەبھانىدىن چۇ دەرياسى بويىدا ئوغلاق تارتىش پائالىيىتى ئۆتكۈزدى. بۇ كۈنى بوزاغۇمۇ كەلگەندى. بىراق ئۇ ئوغلاق تارتىشقا چۈشمىدى. تەكلىپ قىلىنغان بولسىمۇ دوقاقبەگ كەلمىگەندى. رەبھانىدىن بوزاغۇ-دىن سورىۋىدى، ئۇ «بىلىمدىم» دەپلا قويدى. ھالبۇكى ئۇ، دوقاقبەگنىڭ مەسلىھەتى ۋە ئۆگىتىشى بىلەن كەلگەندى. جەڭ-گە چىقىدىغاندەك ساۋۇت - دۇبۇلغا كىيىۋالغانىدى.

ئەسلىدە ئۇ، چۈشتىن كېيىن بولىدىغان قىلىچچۇزلىق مۇسابىقىسىدە، ئۈدەمىشنى ئۆزى بىلەن ئېلىشىشقا مەجبۇر قىلىپ، ئۇنىڭ ھايات چىرىغىنى ئۆچۈرمەكچى بولۇپ كەلگەندى. ئۆزىنى قىلىچچۇزلىق قىلىشتا تەڭداشسىز، دەپ قارايتتى، ئۇستازى دوقاقبەگ ئۇنىڭغا «ئاۋۋال قىلىچ بىلەن تۇرۇپ ئۈد-مىشنىڭ قولىنى ئۈزۈپ تاشلا، ئاندىن يۈرىكىگە تىق. سېنى ھېچكىم قاتىل دەپ ئەيىبلىيەلمەيدۇ، سېنى بۇغرا قاراخان قوغ-دايدۇ، ئالىپ» دەپ ئۇچۇرغانىدى.

بوزاغۇ ئۈدەمىشنى ئۆلتۈرەلمەي جاندىن ئايرىلىپ قالسا، بولۇنبەگ كەلگەندە جاۋاب بېرەلمەي قالماي دەپ، دوقاقبەگ بۇ مەرىكىگە كەلمىگەندى. شۇنداق بولۇپ قالسا «بىخەۋەر بولۇپ قايتىمەن. ئەگەر بىلگەن بولسام بوزاغۇنىڭ ھاياتىنى ساقلاپ قالاتتىم» دەپ جاۋاب بەرسە كاۋاپمۇ كۆيىمگەن، زىخىمۇ



كۆيىمگەن بولاتتى. قىزىق بولغاندا، بۇ قىزنىڭ ئىسمىنى بىلىشنى خالىدىم. بۇ قىزنىڭ ئىسمىنى بىلىشنى خالىدىم. بۇ قىزنىڭ ئىسمىنى بىلىشنى خالىدىم.

بوزاغۇ بۇ قېرى تۈلكىنىڭ كۆڭلىدىكىنى قانداقمۇ بىل-  
 سۇن. «ئۇدەمىشنى بۈگۈن ئۆلتۈرۈپ، ئاپتولۇنى داغى ھەسرەت-  
 تە قويىمەن. سىڭلىسى ئايسىلىكىنى ئەمرىگە ئېلىپ، ھاجىپ  
 رەبھانىدىننىڭ سان - ساناقسىز مال - مۈلكىگە ئۆزۈم ئىگىدار -  
 لىق قىلىمەن» دەپ، يېنىدا بەخىرامان تۇرغان ئۇدەمىشقا كۆزد-  
 نىڭ قۇيرۇقىدا قاراپ قويدى. «ئەگەر ئۆلتۈرەلمىسەمچۇ...»  
 بۇ ئوي كالىسىغا كېلىش بىلەن بوزاغۇنىڭ ۋۇجۇدىنى ئەنسىز-  
 لىك چۇلغىۋالدى. شۇنداقتىمۇ شەيتىنى ئۇنى مەيدانغا چۈشۈش-  
 كە كۈشكۈرتۈۋاتاتتى.

كۈن غەربكە قايرىلغان، ھاۋا بىرئاز سۆرۈنلەشكەن چاغدا  
 قىلىچۋازلىق باشلاندى. بوزاغۇ مەيدانغا كىرىپ، ئۇدەمىشنى  
 قىلىچۋازلىق قىلىشقا چاقىردى. كۆڭلى سېزىپ تۇرغان ئۇدەمىش،  
 قالقان - قىلىچىنى ئېلىپ ئۇنىڭ ئالدىغا كەلدى:

— قېنى، نۆۋەتنى ساڭا بەردىم. ھۈنرىڭنى ئىشقا سال.  
 بوزاغۇ قىلىچىنى يۇقىرى كۆتۈرۈپ چاپماقچى بولغان  
 قىياپەتكە كىرىپ، بىردىن يانغا ئۆتۈپ بېقىنىغا سانجىدى.  
 سەگەكلىشىپ قالغان ئۇدەمىش چاققانلىق بىلەن ئۆزىنى يانغا  
 ئالدى. بوزاغۇنىڭ قىلىچى ھاۋاغا سانجىلدى، ئۆزى دەلدۈگۈ-  
 نۇپ كەتتى. ئىككىنچى قېتىم قىلىچىنى تەڭلەپ كەلگەن بوزاغۇ  
 ئايلىنىپ - ئايلىنىپ، دوقاقبەگنىڭ ئۆگەتكىنى بويىچە ئۇدەمىش-  
 نىڭ بىلىكىگە قىلىچ چاقتى. قىلىچ كۈتمىگەندە قالقانغا تېگىپ  
 قاڭقىپ كەتتى. بوزاغۇ ئۈچىنچى قېتىم كەينىگە بىرنەچچە قەدەم  
 يېنىپ، شوخشۇپ كەلگىنىچە رەقىبىنىڭ بېشىغا قىلىچ ئۇردى.  
 جان - جەھلى بىلەن ئۇرغان قىلىچ قالقاندىن ئۆتۈپ، تۆمۈر  
 دۇبۇلغىغا تېگىپ توختىدى. ئۇدەمىش قالقانى بىر سىلكىپ  
 بوزاغۇنىڭ قىلىچىنى يەرگە چۈشۈرۈۋەتتى.

— قىلىچى ئال، ئالىپ، ئەمدى نۆۋەت مېنىڭ، —



دېدى ئۇ، تاتىرىپ كەتكەن بوزاغۇنىڭ قورقۇنچ ئىچىدە قالغىنىنى كۆرۈپ.

بوزاغۇ ئۇنىڭغا قارىغىنىچە بېرىپ قىلىچنى ئالدى.

— تولا كۆرەڭلەپ كەتمە.

— ئۆزۈڭگە پەخەس بول.

تەمتىرەپ قالغان بوزاغۇ قالقانى بېشىغا تۇتماقچى بولۇپ كۆتۈرۈۋىدى، جاق قىلىپ ئۈدەشنىڭ قىلىچى ئۈرۈلۈپ، قىلىچ قولىدىن يەرگە تاراڭلاپ چۈشۈپ كەتتى.

— ئەمدى بولدىمۇ بوزاغۇ. سېنى ئۆلتۈرگۈم يوق.

رەقىبىنىڭ بۇ سۆزى قارا تەرگە چۆمگەن بوزاغۇنىڭ يۈرىكىنى قىلىچ بىلەن چاپقاندەنمۇ بەكرەك يارا قىلىۋەتتى.

— ياق، يەنە بىر قېتىملىق نۆۋەتنىڭ بار. ئاندىن يەنە

ماڭا نۆۋەت كېلىدۇ، — دېدى ئۇ بوغۇلۇپ.

— ئۇنداق بولسا قىلىچىڭنى ئال!

بوزاغۇ ئىتتىك بېرىپ قىلىچنى ئالدى. قىلىچۋازلىق يەنە باشلاندى. بوزاغۇ ئارقىغا يانغانسېرى، ئۈدەش ئالدىغا مېڭىۋەر.

دى. قىلىچ بىر - بىرىگە ھەر قېتىم تەگكەندە ئۇچقۇن چاپرايتتى.

قىزىتۇرمىش چۈشكە يېقىن ئۆيگە ئاپىرىپ ئېمىتىپ كەل.

گەن يۈسۈپ، ئاتىسىنىڭ قۇچىقىدا قىلىچلىشىۋاتقانلارغا قاراپ تېپىرلاپ ئولتۇراتتى. ئۇ تۇغۇلغاندىن بېرى بۇنداق كەڭرى

دۇنيانى كۆرمىگەن ۋە بۇنداق خۇش بولۇپ باقمىغانىدى.

ئۈدەش بوزاغۇنىڭ گاھ ئوڭ تەرىپىگە، گاھ سول تەرىپىگە.

گاھ، گاھ ئارقىسىغا، گاھ ئالدىغا ئۆتۈپ قىلىچ ئۈرۈپ، تىركە.

شىپ خېلى ھالسىراتقان بولسىمۇ، بوزاغۇ بوي بەرمەيۋاتتى.

قىلىچنى ھەدەپ ئۈدەشنىڭ كۆكسىگە سانجىشقا ئۈرۈنۈۋاتات.

تى. ئۈدەش ئاخىر بوزاغۇنىڭ قىلىچنى قىلىچ بىلەن قايرىپ،

ئۇنى ئوڭدىسىغا يېقىتتى ۋە بوغۇزىغا قىلىچنى تەڭلىدى.



— بىر قوشۇق قېنىمدىن كەچكىن، ئۇدىمىش، — بوغۇز-  
 لىنىشتىن قورقۇپ تېپىرلىدى بوزاغۇ.  
 — مەن سېنى ئۆلتۈرمەكچى ئەمەس بوزاغۇ. بىلىپ  
 قويغىن، ئەر يىگىت رەقىبىدىن ئامانلىق تىلىمەيدۇ. سەن ئالىپ  
 ئەمەس ئىكەنسەن بوزاغۇ. تۇر ئورنۇڭدىن.  
 بوزاغۇ ئۇدىمىشنىڭ يېنىدىن كەتكىنىنى كۆرۈپ ئاستا  
 قوپتى: «خەپ! ھايات ئىكەنمەن، سەندىن ئۆچۈمنى ئالماي  
 قويمايمان» دېدى ئىچىدە چىشلىرىنى غۇچۇرلىتىپ.  
 مەيداندىكى كۆپچىلىك دەۋرەپ كەتتى. قىقاس — سۈرەن  
 ئۈزۈنغىچە توختىمىدى.

ئۇدىمىش كەلگىنىچە كۈلۈمسىرەپ ئولتۇرۇشقان دادىسىغا،  
 قېيناتىسىغا ھۆرمەت بىلەن بېشىنى ئەگدى — دە، ئۇلارنىڭ  
 يېنىدا ئولتۇردى. ئادار ئۇنىڭغا بىر تاۋاق جۇلاپ بەردى.  
 شاتۇتنىڭ بۇ مۇزدەك شەرىپتى ئۇنىڭ قىزىپ كەتكەن تېنىنى  
 سەگىتتى.  
 بوزاغۇ چەتلەپ مېڭىپ ھەمراھلىرى بىلەن كېتىپ قالدى.  
 ئۇدىمىش سەكرەپ شوخلۇق قىلىۋاتقان يۈسۈپنى رەبھاند-  
 دىننىڭ قولىدىن ئېلىپ باش ئۈستىگە كۆتۈرۈپ ئوينىتىشقا  
 باشلىدى. ئۇ، بۇ سەبەبى گۆدەكنىڭ قېيناغىسى بولغىنىدىن  
 خۇش ئىدى.



يەتتىنچى باب

قارا سېكىلەكلىك بالا

1

ئاتىسى نورۇز بايرىمىدا ساتراشقا بىر تىللا بېرىپ سېكىلەكلىك قويدۇرۇپ قويغان يۈسۈپنىڭ ئەمدىلەتن تىلى چىقىشقا باشلىغاندا، بويانقار قەشقەردىن، بولۇنبەگ غەزەنەۋىلەر ئېلىدىن قايتىپ كەلدى.

ئۇكىسىنى كۆل بويىدا ئوينىتىۋاتقان قىز، ئاق قاشقا تورۇقنى يېتىلەپ ئىشىكتىن كىرىپ كەلگەن بويانقارنى كۆرۈپ، چىنار دەرىخىنىڭ كەينىگە ئۆتۈپ ئولتۇرۇۋالدى. ئۇنى كۆرگەن يىگىت كۆلگە سايە تاشلىغان چىنار دەرىخىنىڭ تۈۋىگە كەلدى. — خېنىم، ھاجىپ رەبھانىدىن بېگىم ئۆيدە بارمۇ؟ — سورىدى ئۇ، تونۇمىغانغا سېلىپ.

— تېخى ئوردىدىن كەلمىدى، ئالىپ، نېمە ئىشىڭىز بار ئىدى؟ — قىز ئۇنىڭغا قارىماي گۆدەكنىڭ قولىنى يۇيۇۋەردى. — خەۋەر ئېلىپ كەلگەندىم.

— نېمە خەۋەر؟

— بۇنى سىزگە ئېيتىشقا بولمايدۇ. سىز بۇ ئۆينىڭ دېدىكىمۇ؟

— ھەئە، بېگىم، — يەر ئاستىدىن قاراپ لەۋلىرىنى چىشلىدى قىز.



— قايسى خېنىمنىڭ دېدىكىسىز؟ ئايتولۇن خېنىمنىڭمۇ،  
 ئايسىلىگ خېنىمنىڭمۇ؟  
 — ئايسىلىگ خېنىمنىڭ، — قىز رومىلىنى قايرىپ يىد-  
 كىتكە باقتى. قولىنى سۇغا چىلاپ ئويناۋاتقان گۆدەكمۇ تەلپۈ-  
 نۈپ قارىدى.  
 — ئابا، ئابا — ئاچسىنىڭ چېچىغا ئېسىلىپ قوپۇۋالغان  
 يۈسۈپ، بوياققارغا ئىنتىلىپ قولىنى سۇندى.  
 يىگىت بىلەن قىز بىر — بىرىگە قارىشىپ كۈلۈپ  
 كېتىشتى. ئۇلارنىڭ كۈلەڭگىسى كۆلگە چۈشتى، ئات  
 كىشەپ قويدى.  
 — ئوردۇكەنتتىن قاچان كەلدىڭىز، بوياققار؟  
 — ھازىر يېتىپ كېلىشىم، ئايسىلىگ، — يىگىت قول  
 ئۈزۈپ يۈسۈپنى ئالدى، — چوڭلا بولۇپ قاپتىغۇ بۇ  
 بالالا، — ئۇ، يۈسۈپنىڭ پېشانىسىگە سۆيدى، — سىزمۇ بوي  
 تارتىپسىز ئايسىلىگ.  
 قىز گەپ قىلماي يەرگە قارىۋالدى.  
 — ئاباملار ئوبدان تۇرغاندۇ؟  
 — ئوبدان تۇردى. بوياققار، ئاشانبۇقا بوۋام باغلىق يەر  
 ئېلىپ قورۇ — جاي سېلىۋاتىدۇ. بۇدراچ مومام مۇشۇ كۈنلەردە  
 بەك ئالدىراش بولۇپ كەتتى. خېلى كۈنلەر بولدى بىزنىڭكىگە  
 كېلەلمىدى.  
 — بىزنىڭ ئۆيگە بېرىپ تۇرۇپسىز — دە؟  
 — ھەئە، ئۇكامنى ئويناقتاچ كۈندە دېگۈدەك بېرىپ  
 تۇردۇم، — دېدى ئايسىلىگ ئىزا تارتقان دەك بولۇپ.  
 ئۇنىڭ يېقىندىن بېرى بوياققار كەلدىمىكىن دەپ كۈندە  
 بارغىنى راست ئىدى. «قاچان كېلەر، يولدا خەتەرگە ئۇچراپ  
 كەلمەي قالارمۇ؟» دەپ ئەنسىرەپ، بوياققارنىڭ دىدارىغا ئىنتىد-  
 زار بولغان بۇ قىز، كۈندە نەچچە قېتىم ئىشىك ئالدىغا چىقىپ



يولغا قارىغاندى. بويانقارنىڭمۇ ئۇنى تېزرەك كۆرۈشكە تاقىتى  
تاق بولغاندى. ئۇ ھازىر شۇنداق خۇش بولۇپ كەتكەندىكى،  
قىزنى قۇچاقلىۋېلىشتىن ئۆزىنى ئاران قىيىپ تۇراتتى. يۈسۈپ  
تۇمشۇقىنى سوزغان ئاتنىڭ قاشقىسىنى تۇتتى.  
— ئايتولۇن كۆرۈنمەيدىغۇ؟ — ئىختىيارسىز سورىدى  
بويانقار ئۆي، باغ تەرەپلەرگە كۆز يۈگۈرتۈپ. ئەتراپتا ئادەم  
كۆرۈنمەيتتى. ئۇنىڭ قىز بىلەن كۆپرەك بىللە تۇرغۇسى بار  
ئىدى. ئات پۇشقۇرتىۋەتتى. يۈسۈپ قورقۇپ قولىنى تارتىد.  
ۋالدى.

— ئايتولۇن ئاپامنىڭ تويى بولدى.

— تويى بولدى؟

— ھەئە، ئالىپ ئۇدمىش ئاغام بىلەن.

— ھەي ئىست، ئۈلگۈرۈپ كېلەلمەپتىمەن — دە، كەل.

كەن بولسام يېڭىت قولىدىشى بولاتتىم. توي ئوبدان ئۆتكەندۇ؟

— ناھايىتى ئوبدان ئۆتتى. توي يەتتە كۈن بولدى،

بويانقار، — ئايسىلىگ پۇتى بىلەن يەرنى سىجاپ تۇرۇپ لەپپىد.

دە يېڭىتكە قارىدىيۇ، ۋۇجۇدى ئوت ئالغاندەك بولۇپ چىنارغا

يۆلىنىۋالدى.

— چېلىشىش، ئوغلاق تارتىش بولغاندۇ؟ — قىزىقىپ

سورىدى بويانقار. ئۇنىڭ سۆيگۈ ئۇچقۇنلىرى چاقناپ تۇرغان

كۆزلىرىدە ئۈمىد — ئارزۇسى ئىزھار بولۇپ تۇراتتى.

— بولدى، — دېدى ئايسىلىگ، — بوزاغۇنى ئۇدمىش

ئاغام يەرگە ئاتتى، كېيىن ئۇنىڭ بىلەن قىلىچۋازلىق قىلىپ

يەڭدى. ئۇ كۈنى مەن قىز دوستلىرىم بىلەن كۆرگىلى چىققاند.

دەم. سىز كەتمىگەن بولسىڭىز چېلىشىش، ئوغلاق تارتىشتا

ئۈزۈپ چىقاتتىڭىز. ئاباملار تون كىيدۈرۈپ، ئات مىنگۈزگەن

بولاتتى.

— ھەي ئىست، — دېدى ئارماندا قالغان بويانقار



ئۆزىنىڭ بۇ توپغا قاتنىشالمىغانلىقىدىن ھەسرەتلىنىپ، — كىم-  
لەرگە تون كىيگۈزۈپ، ئات مىندۈردى؟  
— چوڭلاردىن ئاشانىبۇقا بوۋام باشلىق بىرقانچە مويسىد-  
پىتقا، ياشلاردىن ئادار قاتارلىق يەتتە — سەككىز يىگىتكە.  
نۇرغۇن قىزلار ئۇلارغا ياغلىق تاشلىدى.

— سىز كىمگە تاشلىدىڭىز، ئايىسىلىگ؟ — يۈرىكى تار-  
تىشىپ سورىدى بوپانقار.

— ھېچكىمگە، — قىز سەل ئاچچىقلىنىپ جاۋاب بەردى.

— بوزاغۇغا تون كىيگۈزۈمدىمۇ؟

— ئۇ يېڭىلىگەن تۇرسا، مەرىكە ئاخىرلاشماي كېتىپ

قالدى.

بوپانقار شۇ كۈنكى مەرىكىدە بولغان ئىشلارنى خىيالەن  
كۆز ئالدىغا كەلتۈرۈپ، بېشىنى لىڭشىتىپ قويدى.

— بىلدىم، بوزاغۇ نامەرد نېمە، چىدالماپتۇ — دە...

— ئايىسىلىگ ئاپا، ئابام چاقىرىدۇ، — دېدى يۈگۈرۈپ

كەلگەن قىزتۇرمىش. ئۇ بوپانقارنى تونۇپ چىرايىدا خۇش

تەبەسسۇم پەيدا بولدى، — ئاغا، قاچان كەلدىڭىز؟

— ھېلى كەلدىم، قىزتۇرمىش. سەنمۇ چوپچوڭلا بولۇپ

قاپسەنغۇ، — دېدى بوپانقار.

— ئات باقارنى چاقىراي، — قىزتۇرمىش باغقا كىرىپ

كەتتى.

— ئايىسىلىگ، مەن سىزنى بەك سېغىندىم، — دېدى

بوپانقار، يۈرەك قېتىدىكى بۇ گېپىنى ئاغزىدىن تەستە چىقىرىپ،

— كۈنلەرنى سىزنى ئويلاپلا ئۆتكۈزدۈم.

ئايىسىلىگنىڭ چىرايىدا تەبەسسۇم، قىيا باققان كۆزلىرىدە

ياش لىغلىدىدى.

شۇ ئارىدا كەلگەن ئات باقار يارۇق تىزگىنىنى، قىزتۇرمىش

بالىنى ئېلىپ بوپانقارنى ئوڭچە قويدى. يۈسۈپ پۇت ئېتىپ



قىزنىڭ چاچلىرىدىن تارتىپ «ئابا، ئابا» دەپ يۇلقۇنۇپ  
يىغلىدى.

— كەل، بەگيۈسۈپ، باققان ئاكاڭنى ئۇنتۇماپسەن، —  
بويانقار بالىنى ئېلىپ تۆگە تاي تاڭ قىلىپ بويىغا مىندۈرۈۋالدى.

ئايىسىلىك ئورنىدىن قوزغىلىپ: «ئايىسىلىك ئايىسىلىك»

— سىز ئابام كەلگۈچە كۈتۈپ تۇرۇڭ. قىز تۇرمىش

ئۇكامنى ئويىناتقاچ بېرىپ، بۇدراچ مومامغا كەلگىنىڭىزنى دەپ

قويسۇن، — دېدى — دە، ئۆيگە كىرىپ كەتتى.

ئۇزۇن ئۆتمەي يابىرا چىقىپ بويانقار بىلەن كۆرۈشۈپ،

ئۇنى ئايۋانغا باشلىدى. «كېلىشكەن يىگىت بولۇپتۇ، — دېدى

ئىچىدە ئۇنىڭ باش — ئايىغىغا كۆز سېلىپ، — قۇللۇقتىن يېڭى

ئازاد قىلىنغان بۇ يىگىت قىزىمىزنىڭ خىلى ئەمەس. قىزىم بىللە

ئويىناپ چوڭ بولغاچقا ئۇنىڭغا ئامراقلىق قىلىدۇ. رەسىدە بولۇپ

قالدى، يۈرۈش — تۇرۇشىغا چەك قويماستىن بولمايدىغاندەك

تۇرىدۇ. قايتىپ كەلگىنىگە خۇشال بولۇپ كېتىپتۇ. دادىسى

بىلەن بىر سۆزلىشىپ باقاي...»

ئۇ، بويانقارنىڭ يېنىدا تۇرۇۋېرىشنى مۇۋاپىق كۆرمەي

ئاشخانغا چىقىپ، دېدەك ئايالدىن مەزە، چاي كىرگۈزدى.

رەبھاندىن چۈشىمۇ كەلمىدى. بۇدراچ موماي بىلەن

ئاشانبۇقا كېلىپ، تىزلىنىپ سالام بەرگەن ئوغلىنى قۇچاقلاپ

يىغلاپ كېتىشتى.

— بەك ئەنسىرىگەندىم، بالام. سالامەت كېلىپسەن،

خۇداغا شۈكۈر، سېنى كۆرۈپ كۆڭلۈم ئارامغا چۈشتى.

— تۈنۈگۈن كېچە نان يېقىپ چۈش كۆرۈۋىدىم. داداڭغا

دەپ بەرسەم، ئوغلىمىز كېلىدىغان ئوخشايدۇ، دەپ تەبىر بەر-

گەندى، بالام، ئاسماندىن چۈشكەندەكلا كېلىپ قالدىڭ.

ئانا بىلەن ئانا ئوغلىنىڭ ئىككى يېنىدا ئولتۇرۇپ،

ئاغزى — ئاغزىغا تەگمەي ياخشى تىلەكلىرىنى بىلدۈرۈشتى.



— ئابا، راست باغلىق يەر ئالدىڭمۇ؟ — سورىدى بويان.  
 قار، دادىسى ئۇزاتقان بىر پىيالا چاينى ئېلىپ. — راست بولمامدىغان بالام. تويۇڭنى يېڭى قورۇدا  
 قىلاي دەيمەن. ئۇياقتىن كېلىپ، بۇياقتىن ئاڭلاپسەن — دە.  
 كىم دەپ بەردى؟  
 بويانقار نېمىدەپ جاۋاب بېرىشىنى بىلمەي ئارسالدى  
 بولۇپ قالدى. ئايىسىلىڭدىن ئاڭلىدىم دېگۈسى كەلمەي:  
 — بايا ئىشك ئالدىدا سۆزلىشىپ تۇرغانلاردىن  
 ئاڭلىدىم، — دەپ قويدى.  
 — ئوردۇكەنت قانداق ئىكەن بالام؟ — ئوغلدىن گەپ  
 ئاڭلىغۇسى كېلىپ سورىدى ئاشانبۇقا.  
 — ئوردۇكەنت كاتتا شەھەر ئىكەن، دادا. قۇزئوردۇدىن  
 قېلىشمايدىكەن، ئىككى تەرىپىدە ئىككى دەريا ئېقىپ تۇرىدۇ.  
 كەن، كوچىلىرى كۆپ، پاكىز، چىرايلىق، خەلقى مېھماندوست  
 ئىكەن.  
 — ياغمىلار كۆپمىكەن، قارلۇقلارمۇ؟  
 — ئۇ يەردە كەنچەكلەر كۆپرەك ئىكەن، ئۇنىڭدىن قالسا  
 ياغمىلار كۆپ ئىكەن. قارلۇق، قىپچاق، ئوغراق... قاتارلىق  
 قەبىلىلەرنىڭ كىشىلىرىمۇ بار ئىكەن، — دېدى بويانقار. قىز.  
 تۇرمىش يىغلىغىلى تۇرغان يۈسۈپنى ئېمىتىكىلى ئانىسىنىڭ قې.  
 شىغا ئېلىپ چىقىپ كەتتى.  
 — بالاساغۇندەك قانداش، قېرىنداش جەمەتلەر توپلاش.  
 قان شەھەر ئەزىم ئىكەن — دە، بالام؟  
 — شۇنداق، دادا، ئاۋات، كۆچۈم، مېھرى ئىسسىق  
 شەھەر. — ئەزىم ئىكەن. بىرنەچچە ئاي تۇرۇپمۇ كوچىلىرىنى  
 كۆرۈپ بولالمىدىم.  
 — يۈسۈپ قادىرخان غازى پادىشاھنى كۆرگەنسەن،  
 بالام؟



— كۆردۈم، دادا. قارا ساقال، بەستلىك، بەھەيۋەت پادىشاھ ئىكەن. ماڭا تېخى خىلىتە بەردى، تەككىيە خانغا ئو- رۇنلاشتۇرۇپ ئىلتىپات كۆرسەتتى. بىر قېتىم بۇ ئۇلۇغ پادىشاھ بىلەن ئارتۇچ دېگەن يېزىغا شىكارغا بىللە چىقتىم. يادىن ئاتقان ئوقى زايا كەتمەيدىكەن، چەۋەنداز، مەرگەن ئىكەن. ھەممە ئادەم ئادىل، مەرد دەپ ماختىشىدىكەن. —

سۇن. — خۇدا يۈسۈپ قادىرخان غازى پادىشاھنى ئامان قىل- سۇن. —  
ئۇلار پاراڭلاشقاچ چاي ئىچىپ بولۇپ ئىچكىرىكى ھويلىغا كىرىشتى. بەگتۆمۈر، زەمۇران ئانا بىلەن كۆرۈشۈپ، كەچكىر- گىچە شۇ يەردە مۇڭدېشىپ ئولتۇرۇپ قېلىشتى. رەبھانىدىن كەلگەندە كەچلىك تاماققا داستىخان سېلىنىۋاتاتتى. ئۇ تىز پۈكۈپ تەزىم قىلغان بويانقارنى قۇچاقلدى، تىنچلىق — ئامان- لىق سوراپ ئاشانبۇقنىڭ يېنىدا ئولتۇرغۇزدى. ھەممەيلەنگە بىر قاچىدىن ھاردۇق ئېشى — ئۈگرە قويۇلدى. ئاش ئىچىلىپ بولغاندىن كېيىن، رەبھانىدىننىڭ تەلىپى بىلەن بويانقار، كۈز- دۈزنى كېچىگە، كېچىنى كۈندۈزگە ئۇلاپ قەشقەرگە ئامان — ئېسەن يېتىپ بارغانلىقىنى، دەسلەپ بايتۆمۈر بىلەن كۆرۈشۈپ خەت — خالتىلارنى تاپشۇرغانلىقىنى، ئۇ كىشىنىڭ ئوبدان كۈتۈۋالغانلىقىنى، ئۆزى بىلەن ئەھۋاللاشقانلىقىنى، ئايرىم خانغا ئورۇنلاشتۇرۇپ، ئەتىسى ئەتىگەندە ئوردىغا باشلاپ بارغانلىقىنى سۆزلەپ بەردى. —

— بۇغراخان غازى پادىشاھ يۈسۈپ قادىرخان ئالىلىرىغا پۈتۈكنى تاپشۇردۇڭمۇ؟ — سورىدى رەبھانىدىن. —  
— تاپشۇردۇم، جانابلىرى، — دېدى ھاياجانلانغان بو- يانقار.

— بالام، ئوردىغا قانداق كىردىڭ، پۈتۈكنى قانداق تاپشۇردۇڭ؟ ئالدىرماي سۆزلەپ بەرمەمسەن، — دېدى ئاشان.



بۇقا ئوغلنىڭ قەشقەر بۇغراخانى بىلەن قانداق كۆرۈشكەنلىك -  
كىنى ئېنىق بىلگۈسى كېلىپ. بۇدراچ موماي بولسا ئاغزىنى  
ئېچىپلا قالغانىدى.

بويانقار بىر پىيالە چاي ئىچىۋېلىپ، ھاياچىنى سەل بې -  
سىلغاندىن كېيىن سۆزلەشكە كىرىشتى.

— مېنى ئوردىغا بايتۆمۈر ئاغام باشلاپ باردى. قۇز -  
ئوردۇدىن پۈتۈك ئېلىپ كەلگىنىمنى، بۇغراخاننىڭ ئۆزىگىلا  
تاپشۇرىدىغانلىقىمنى تۇرغاقبەگ ئارقىلىق ھاجىپ ۋە قاپۇغچى  
باشىغا بىلدۈرۈۋىدى، ئۇلار چىقىپ بىزنى ئوردىغا باشلاپ كىر -  
دى. بۇ ئوردا بىزنىڭ بالاساغۇندىكى ئوردىدىن قېلىشمايدىكەن،  
ئەمما ئىشىك، دەرۋازىلىرىغا بۆرە سۈرتى چۈشۈرۈلمەي «ئاللاھۇ  
ئەكبەر» دېگەن كەلىمەلا يېزىلىپتۇ...

— مۇنداق دېگىن. مەن سەندەك چېغىمدا، ئىدىقۇت  
كۇپپارلىرى بىلەن جەڭ قىلىپ قايتقان سىپاھلار بىلەن سۇللاغ -  
دىن ئۆتكەندىم. ئۇ چاغلاردا ئوردا دەرۋازىلىرىغا، قۇز ئوردۇ -  
دىكىدەك بۆرە، ئارسلان، بۇغراالارنىڭ سۈرتى نەقىش قىلىنغا -  
نىكەن، كېيىن ئۆزگەرتىپتۇ - دە. ھە، سۆزلەۋەرگىن.

— بۇغراخان سارىيىغا قاپۇغچى باشى باشلاپ كىردى،

— دەپ سۆزىنى باشلىدى بويانقار، — مەن يەر ئۆپۈپ  
پۈتۈكنى سۇندۇم، ھەزرىتى يۈسۈپ قادىرخان غازى پادىشاھ  
پۈتۈكنى دەبىرىگە ① ئوقۇتماي، ئۆزى كۆرۈپ چىقتى. بارلىق  
ۋەزىر، ئەمىرلىرىگە رۇخسەت بېرىپ، مېنىلا ئېلىپ قالدى.  
ئۆزلىرىنىڭ ئەھۋالىنى، مېنىڭ نېمە ئىش قىلىدىغانلىقىمنى سو -  
رىدى. پۈتۈك ئېلىپ كەلگىنىمنى ھېچكىمگە بىلدۈرمەسلىكىمنى  
تاپىلىدى. بىر مەزگىل تۇرۇپ، ئاندىن قايتارسىز، دەپ تەكلىپ -

① دەبىرى — خاقاننىڭ خۇسۇسىي خەتلىرىنى يازىدىغان، ئوقۇپ  
بېرىدىغان ۋەزىر.



خانغا ئورۇنلاشتۇرۇشنى يۇغرۇشقا بۇيرۇدى. شۇنىڭ بىلەن ئوردۇكەنتتە يازنى ئۆتكۈزدۈم. بۇغراخان ئالىلىرى بىلەن باغ سەيلىسى، شىكاردا بىرنەچچە قېتىم بىرگە بولدۇم. مېنى جاندار-لارغا قوشۇپ قويدى. يۈزتۇرا تۇرۇپ قايتىپ كېتىشكە بۇغراخان ئالىلىرىدىن رۇخسەت سوراشقا پېتىنالمىدىم. ئۆزى بىلگەن بولسا كېرەك، مېنى سۇللاغدىن قۇزۇردۇغا بارىدىغان كارۋان بىلەن يولغا سالدى، ماڭا بىر قىلىچ يوللۇق تۇتتى، — بويانقار رەبھاندىنغا مەنلىك قاراپ سۆزىنى توختاتتى. —  
— رەھمەت بالام، مېنى ناھايىتى خۇرسەن قىلدىڭ، ئاللا ساڭا ھەمىشە مەدەتكار بولسۇن، — دېدى سۆيۈنگەن، مېنەتدار بولغان رەبھاندىن. ئۇنىڭ بويانقارنى «بالام» دەپ ئاتىشىمۇ تۇنجى قېتىم ئىدى. بۇنىڭدىن يېگىتمۇ، ئاشانبۇقمۇ، بۇدراچ مومايمۇ ناھايىتى خۇشال بولۇشتى. —  
2  
داستىخان يېڭىلىنىپ پولۇ تارتىلدى. ئاش يېيىلىپ، بەگ-تۆمۈر دۇئا قىلىپ بەرگەندىن كېيىن، ھەممەيلەن ئورۇنلىرىدىن تۇرۇشتى. رەبھاندىن بويانقارنى خاس ئۆيگە باشلاپ چىقىپ يېنىدا ئولتۇرغۇزدى. بويانقار: —  
— بۇ پۈتۈكنى ھەزرىتى يۈسۈپ قادىرخان غازى پادىشا-ھىم ئۆزلىرىگە تاپشۇرۇشۇمنى بۇيرۇغانىدى، — دەپ بىر مەك-تۈپنى بەردى. —  
رەبھاندىن مەكتۈپنى ئۈچ قېتىم ئۆپۈپ باش ئۈستىگە كۆتۈردى، ئاندىن ئېچىپ ئوقۇدى. —  
«ئايغۇچى، كۆيۈنگۈچى تەڭرىنىڭ ئىسمى بىلەن باشلاي-مەن. —  
ھاجىپ رەبھاندىن جانابلىرى، جاندىن جۇدا بولۇشتىن



قورقماي ئەۋەتكەن پۈتۈكىڭىزنى ئوقۇدۇم، مەملىكىتىمىزنىڭ  
 تەقدىرىگە مۇناسىۋەتلىك بولغان ئەھۋالاتلاردىن ۋاقىپ بولدۇم،  
 غەپلەت ئۇيقۇسىدىن چۆچۈپ ئويغاندىم. ئاللا سىزگە رەھىمەت  
 قىلسۇن، ئوردىدىن زىنھار ئايرىلغۇچى بولماڭ. يېڭى ئەھۋال  
 كۆرۈلسە، مېنى ۋاقتىدا ۋاقىپلاندىرۇپ، چارە - تەدبىر كۆرۈ-  
 شۈمگە ھەيدەكچى بولغايىسىز. ئەلنىڭ تىنچ - ئامانلىقى ئۈچۈن  
 پىداكارلىق كۆرسەتكەنلىكىڭىزگە ئاپىرىن. ئېھتىيات قىلىشىڭىز-  
 نى تەۋسىيە قىلىمەن. ئۆزىنى ئاسراشنى بىلمىگەن بەندىنى  
 ئاللامۇ ئاسرىمايدۇ. ئۆزىڭىزنى ئوبدان ئاسراڭ.  
 ئېل بېگى ئەرتۇڭا بۇغراخان غازى يۈسۈپ قادىرخان،  
 ھىجرىيە 408 - يىلى ماھى رەجەپنىڭ 17 - كۈنى «  
 «ئوردىدىن زىنھار ئايرىلغۇچى بولماڭ...» بۇ بىر جۈملە  
 سۆز رەبھانىدىننىڭ كۆڭۈل دەپتىرىگە يېزىلىپ قالدى.  
 — بالام، سەن ئەل - يۇرتنىڭ تەقدىرىگە مۇناسىۋەتلىك  
 مۇھىم بىر ئىشنى ئادا قىلىپ كەلدىڭ. بۇنىڭ ئۈچۈن ساڭا  
 خىلئەت بەرسەم ئەرزىيتتى، خىلئەتنى يۈسۈپ قادىرخان غازى  
 پادىشاھ بېرىپتۇ. ئەمدى ساڭا نېمە بېرەي، كۆڭلۈڭدىكىنى  
 ئېيتىپ باققىن، تارتىنما.  
 بويانقار دەس تۇرۇپ ئاندىن تىزلاندى:  
 — ھۆرمەتلىك ئابا، مەن مۇشۇ قورۇدا تۇغۇلغان، ئالدى-  
 لىرىدا چوڭ بولغان، ساۋاتىمنى ئۆزلىرى چىقىرىپ بىلىم بەردد-  
 لە. مەدرىسىدە ئوقۇتتىلا. قۇل ئىدىم، ئازاد قىلىپ، خەلقىئالەم  
 ئالدىدا نامىمنى چىقاردىلا. بۇنىڭ ئۈچۈن جان تىكىپ خىزمەت-  
 لىرىنى قىلسام ئەرزىيدۇ. ماڭا ھېچ نەرسە كېرەك ئەمەس. سىلى  
 بۇيرۇغان ئىشنى ئادا قىلىش — سائادىتىم، بۇ ماڭا ھەرقانداق  
 خىلئەتتىن ئارتۇق. پېقىر قۇللىرىنى «بالام» دېگەنلىرى ھەرقانداق  
 داق مۇكاپاتتىن ئۈستۈن.  
 — تۇرغىن بالام، — رەبھانىدىن ئۇنى ئورنىدىن تۇرغۇ-



زۇپ، يەنە يېنىدا ئولتۇرغۇزدى، — بالام، مەندىن زادى ھېچ نەرسە تەلەپ قىلماسەن؟ بۇنداق چوڭ ئىشنىڭ ھۆددىسىدىن چىققان ئادەمنىڭ كۆڭلىدە بىر ئوي بولماي قالمايدۇ. دېگىن، قۇرۇق كەتسەڭ كۆڭلۈم يېرىم بولۇپ قالىدۇ. مېنى ئاتا دېگەننىڭدىن ئالەمچە خۇش بولدۇم، خۇددى ئوغلۇم بەگتۈرمىش ئالدىمدا تۇرغاندەك بىر ئاجايىپ سېزىم مېنى روھلاندىردى.

— ئابا، ھۆرمەتلىك ئابا، ئاستىمدا ئات بار، قەيەرگە بولسا بارالايمەن، قولۇمدا قىلىچ — قالغان بار، يولۇمنى توسقان دۈشمەنگە بوي بەرمەيمەن. سىلىدەك ئابىرۇيلۇق ئاتام بار، قەدىم رۇس، يۈزۈم يورۇق. يەنە ماڭا نېمە كېرەك بولسۇن؟ — ياق بالام، مەملىكەتنىڭ شاھى بولغان خاقانىڭمۇ كىشىلەردىن تەلەپ قىلىدىغان نەرسىسى، كۈتكەن ئارزۇ — ئۈمىدى بولىدۇ. كۆڭلۈڭگە پۈككەن نەرسىنى ئېيتىپ باققىن. رۇمدا بولسىمۇ ئەكەلدۈرۈپ بېرىمەن.

ھاياجان بىلەن رەبھانىدىنغا باققان بويانقار «ماڭا ئايسىد — لىگدىن باشقا ھېچ نەرسە كېرەك ئەمەس» دېمەكچى بولدىيۇ، ئاغزىدىن چىقىرىلمىدى. ئۇ، كاھىشلىق تامغا چىقىرىلغان ئاجا — يىپ كۆركەم تەكچە ئويۇقلارغا تىزىپ قويۇلغان كىتابلارغا قارىغان ھالدا ئورنىدىن تۇرۇپ قوللىرىنى كۆكسىگە قويدى: — ھۆرمەتلىك ئابا، راست، بىر تەلپىم بار، لېكىن يۈزتۇرا ئېيتىشقا پېتىنالمىۋاتىمەن. ئابامغا دېسەم، ئۇ ئۆزلىرىگە يەتكۈزسە.

رەبھانىدىن قول باغلاپ تۇرغان بويانقارغا كۆز سالدى. ئۇنىڭ كۆزلىرى چاقناپ، چىرايى قىزىرىپ كەتكەنىدى. — ماقۇل، تەلپىڭنى ئاشانبۇقادىن ئۇقۇپ جاۋابىنى بېرەي، بالام. بارغىن، ئاتا — ئاناڭ ساڭا مۇنتەزىر. رەبھانىدىن ئۇنى ئۇزىتىپ قويدى، قايتىپ كىرىپ كىتاب —



خانسىدا ئولتۇرغىنىچە خىيالغا غەرق بولدى. «سۆزلىرى شۇنداقچە ئورۇنلۇق، ئۆزى بەك ئەدەپلىك. ئۇنىڭ دېمەكچى بولغىنى ماڭا كۈيئوغۇل بولۇش ئۇخشايدۇ. ماقۇل دېسەم ئەل - جاما. ئەت نېمىدەپ قالار؟ ماڭا كۆز ئالايىتىپ يۈرگەن ئەربابلار مەسخىرە قىلماسمۇ؟ ماقۇل بولمىسام، ماڭا ساداقەتمەن خىزمەت - چىلىرىم ئازار يەيدۇ. بويانقار ئۆيدىن چىقىپ يىراقلارغا كېتىپ قېلىشى مۇمكىن. ئۇ چاغدا ئاشانبۇقا، بۇدراچ موماي قانداق قىلار؟ بويانقار ئاجايىپ ئەقىللىق يىگىت، ئۇنىڭدىن ئايرىلىپ قېلىشنى مەنمۇ خالىمايمەن...»

رەبھاندىن پەردىسى قايرىقلىق دېرىزىدىن تاشقىرىغا كۆز سېلىپ، كەچكى شەپەقنىڭ دەرەخ ياپراقلىرىدا ئالتۇن تەڭگە - دەك چاقناپ تۇرغانلىقىنى كۆردى. شامداندىكى شامنى يېقىۋىدى، ئۆي ۋاللىدە يورۇدى. ئۆينىڭ تۆت تېمىغا تەكچە ئويۇق چىقىرىلغانىدى. رېيىلدىن<sup>①</sup> چوڭ - كىچىك ئىككىسى ھويلىغا قارايدىغان دېرىزە تەكچىسىنىڭ ئۈستىدە تۇراتتى. بىرىگە ئەبۇ نەسر فارابىنىڭ ئەسىرى قويۇلغانىدى. رەبھاندىن ھەر كۈنى ئەتىگەن - كەچ تەرەپلەردە مۇشۇ كۈتۈپخانىسىدا كىتاب ئوقۇيتتى، پىكىر يۈرگۈزەتتى.

ئۇ دېرىزىدىن يەنە بىر قېتىم كۆز سېلىپ شام بولغانلىقىنى بىلدى، شەپەق ئۆچكەندى. شام نامىزىنى ئوقۇۋېلىپ رېيىل ئالدىدا ئولتۇردى. ئۇ فارابىنىڭ «پەزىلەتلىك شەھەر ئەھلىنىڭ قاراشلىرى توغرىسىدا» دېگەن كىتابىنى تۈنۈگۈن كەچ باشلىغانىدى. ئوقۇشقا شۇنداق بېرىلىپ كەتتىكى، خوتۇننىڭ كىرگەنلىكىنى تۇيماي قالدى. يابىرا كۆتۈرۈپ كىرگەن ئوغلىنى رەبھاندىننىڭ دۈمبىسىگە ئېسىلدۈرۈپ قويدى.

① رېيىل - كىتاب قويۇپ ئوقۇيدىغان ياغاچتىن سېپتە قىلىپ ياسالغان بۇيۇم.







— قانداق كۈتمىگەن ئىشقا دۇچ كەلدىلە ئاتىسى؟  
 — بويانقار ئىنتايىن مۇھىم بولغان ۋەزىپىنى ئادا قىلىپ  
 كەلدى. بۇنىڭ ئۈچۈن ئات مىندۇرسەم، تون كىيدۈرسەم  
 ئەرزىيتتى. لېكىن ئۇ مەندىن باشقا بىرنەرسىنى تەلەپ قىلىدۇ.  
 خاندەك تۇرىدۇ.  
 — نېمىنى، ئاتىسى؟  
 — قىزىمىز ئايىسلىكىنى.  
 — ئايىسلىكىنى؟ — چۆچۈگەندەك بولۇپ ئېرىگە قارىدى  
 يابىرا، — ئۇ قۇلنىڭ قىزىمىزغا كۆز سېلىپ يۈرگىنىگە خېلى  
 بولدىمىكىن دەيمەن، ئاتىسى.  
 — ئۇنداق دېمەك يابىرا، بويانقار ئەمدى قۇل ئەمەس،  
 قۇللۇقتىن ئازاد قىلىنغان ئەركىن ئادەم! — غۇزۇرىدە ئاچچىقى  
 كەلگەن رەبھانىدىن ئورنىدىن تۇرۇپ كەتتى، — نېمىشقا ئۇز-  
 داق دەيسىز؟ بويانقار ياخشى يىگىت، مېنىڭ خىزمەتچىم ھەم  
 شاگىرتىم. ئۇ مېنى رازى قىلىپلا قالماي، ئەلنىڭ تىنىچ -  
 ئامانلىقى ئۈچۈن پىداكارلىق كۆرسەتتى. ئەمما ئۇنىڭ ئايىس-  
 لىقىغا كۆزى چۈشكەنلىكىنى بىلمەي كەلگەنىكەنمەن. بۇنىڭ  
 ئۈچۈن ئۇنى يامانلىساق بولمايدۇ.  
 — بۇ نېمە دېگەنلىرى ھاجىپ. ئۇ يامانلاشقا بولمايدىغان  
 شۇنچە كىم ئىدى؟ سۇلالىغا بىر قېتىم بېرىپ كېلىپلا گەپ  
 قىلغىلى بولمايدىغان ئالىجاناب زات بولۇپ كەتتىمۇ ئەمدى؟  
 قايسى قۇللىرىنى بۇيرۇسىلا بېرىپ كېلەتتىغۇ، — زەردە قىلدى  
 يابىرا يىغلامسىراپ.  
 — ئۇ ئىشقا ھەممىلا قۇلنى بۇيرۇغىلى بولمايتتى. ھۆد-  
 دىسىدىن چىقالايدۇ، دەپ ئىشەنگەنلىكىم ئۈچۈن بويانقارنى  
 ئەۋەتكەنمەن، خوتۇن، — رەبھانىدىننىڭ ئاۋازى چىگراق چى-  
 قىپ كەتتى. يۈسۈپ گاھ دادىسىغا، گاھ ئانىسىغا بېقىپ،  
 ئۇلارنىڭ ئەلپازىدىن قورقۇپ يىغلىۋەتتى.



ياپىرا بالىنى قۇچىقىغا ئېلىپ بەزلەشكە باشلىدى. يۈسۈپ -  
نىڭ يىغىسى توختىدى، دادىسىغا قاراپ قول ئۇزاتتى.  
— سىلىچە بولغاندا ئايسىلىڭنى بوياققارغا بېرىشىمىز  
كېرەكمۇ؟ — ياپىرانىڭ ئاھۇ كۆزلىرىدىن تامچىلىغان ياش  
مەڭزىدىن ئېقىپ ئېتىكىگە چۈشتى.  
رەبھانىدىن يۈسۈپنى قۇچىقىغا ئېلىپ مەڭزىنى - مەڭزىگە  
ياقتى.

— مەن ئايسىلىڭنى بېرىمىز دېمىدىمغۇ. ئەمما بۇ توغرىدا  
لۇق جىددىي ئويلىنىشقا ياخشى بولمايدۇ، ئەزىزىم. مەن  
ئۇنىڭ تەلپىنى ئورۇنداشقا ۋەدە بېرىپ قويغانىدىم.  
— ۋەدە بېرىپ قويغانىدىم؟ بۇ نېمە دېگەنلىك.  
رى ھاجىپ؟ — ياپىرانىڭ ئوڭ قېشى سەل كۆتۈرۈلدى،  
ئۇ ئايسىلىڭكە ئويلىنىش تەلپىنى قويغانىدى يا؟  
— ياق، خوتۇن، — رەبھانىدىن قومۇش قەلەمنى مەڭ-  
زىگە ئۇرۇۋېلىپ يىغلىغان يۈسۈپنى باش ئۈستىگە كۆتۈرۈپ  
كۈلدۈردى، — ئۇ ماڭا ئۇنداق تەلپىنى قويىمىدى. لېكىن مەن  
ئۇنىڭ تەلپىنى ئورۇندىماقچى بولدۇم، خالاس.  
— ئۇنداق بولسا، نېمىشقا بۇنچە باش قاتۇرۇپ كېتىدۇ.  
لا؟ تەلپى نېمە بولسا، شۇنى قىلىپ بەرسىلە بولىدىغۇ.  
— قەدىرلىكىم، خاپا بولماي مۇلاھىزە قىلىپ كۆرۈڭ.  
ئۇنىڭ سۆزىنىڭ ئورامىغا قارىغاندا، بىزگە كۈيۈڭۈل بولغۇسى  
باردەك قىلىدۇ، — رەبھانىدىن ئېغىز تىنىدى.  
— نېمە! بۇنى ئوچۇق دېگەنمىدى ئۇ قۇل؟ — ياپىرا  
ئۇن سېلىپ يىغلىدى. يۈسۈپ قول ئۇزىتىپ ئانىسىغا ئېسىلدى.  
— ئۇ قۇل ئەمەس، ئەركىن ئادەم!  
رەبھانىدىن خوتۇننىڭ قولىدىن تۇتۇپ يېكەندازدا ئول-  
تۇرغۇزدى. يۈسۈپنى ئالماقچى بولۇۋىدى، ئۇنىماي ئانىسىغا  
يېپىشىپ تۇرۇۋالدى.



— يىغلىماڭ ئەزىزىم، ئاللا ئىنسانلارنى يارىتىشتا بىرىنى ھۆر، بىرىنى قۇل قىلىپ ياراتمىغان، بەلكى ھەممىنى ئوخشاش ياراتقان. لېكىن ئىنسانلارنىڭ ئۆمۈر مۇساپىسىدىكى دۇنيا قا-راشلىرىنىڭ ئۆزگىرىپ تۇرۇشى، قەھرى، مېھرىنىڭ پەرقلىق بولۇشى، مال - مۈلكى، بايلىقنىڭ، ئارزۇ - ئارمىنىڭ ئوخ-شاش ئەمەسلىكى، ئىرادە - جۈرئىتىنىڭ، غەيرەت - جاسارىتى-نىڭ، بىلىمىنىڭ يۇقىرى - تۆۋەن بولۇشى تۈپەيلىدىن بىر قىسىم ئادەملەر ھۆر، بىر قىسىم ئادەملەر قۇل، يەنە بىر قىسىم ئادەملەر قۇلدار بولۇپ ياشاپ كەلمەكتە. ياراتقۇچىمىز ئاللانىڭ دەرگاھىدا ھۆر ئادەممۇ، قۇلمۇ باراۋەر. شۇڭا مەن بىر قىسىم قۇللارنى ئازاد قىلىۋەتتىم، جۈملىدىن بوياققارمۇ ھازىر قۇل ئەمەس، ئەركىن، ھۆر ئادەم. بىللە ئويىناپ چوڭ بولغانلىقى ئۈچۈن، ئۇنىڭ قىزىمىزغا كۆزى چۈشكەنلىكى تەبىئىي ئەھۋال. — سىلچە بولغاندا قىزىمىزنى بوياققارغا بەرسەك بولغۇ-دەك، شۇنداقمۇ دادىسى؟

— مەن تېخى ئۇنداق دېمىدىمغۇ. ئاشانبۇقا نېمىدەپ كېلىدۇ، ئاڭلاپ مەسلىھەتلەشمەمدۇق.

— مەن، قىزىمىز بەختلىك بولسەن، دەيمەن دادىسى. كۈيئوغلىمىزنىڭ ئۈمىشتەك ئېسىلزادە بولۇشىنى تىلەيمەن.

— مەن بەختسىز بولسەن، دەمدىمەن ئانىسى؟ قىزد-مىزنىڭ بەختلىك بولۇشى بىر ئېسىلزادە بىلەن توي قىلىشىغا باغلىق ئەمەس. ياخشى كۆرگىنى بىلەن نىكاھلىنىشىغا ۋە بىز-نىڭ كۈيئوغلىمىزنى ياقتۇرۇپ قېلىشىمىزغا باغلىق. بۇ توغرىلۇق چوڭقۇرراق ئويلىنايلى قەدىرلىكىم، ئاچچىقلىنىشنىڭ ھاجىتى يوق.

يا بىرا ماقۇللۇق نەزىرى بىلەن قاراپ ئورنىدىن تۇردى.

— بالىنىڭ ئۇيقۇسى كېلىپ قالدى، ھۇجرىمىزغا چىقايلى.



رەبھاندىن يۈسۈپنى كۆتۈرۈپ ماڭدى.

3

يۈسۈپنىڭ ئايىغى چىققاندا، بوياققار بىلەن ئايىلىگىنىڭ تويى بولدى. بۇ باش ئەتىياز مەزگىلى ئىدى. غۇر - غۇر شامال ئەمدى يەردىن باش كۆتۈرگەن بۇغداي مايىلىرىنى يەلپۈندۈرۈپ، يېڭىدىن ياپراق چىقارغان دەل - دەرەخلەرنى ئىرغاڭشىداتتاتتى. ئەگىز سۈيى بىلەن ئۇلغايغان چۈ دەرياسى شارقىراپ ئاقاتتى. بالاساغۇن شەھىرى كۈندىن - كۈنگە ئىللىپ، باغ - ھويلىلار كۆكرىپ گۈزەللىشىپ كەتكەنىدى. مانا شۇنداق مەزگىلدە تۇغۇلغان يۈسۈپ دەل بىر ياشقا كىرگەندى.

بوياققار بىلەن ئايىلىگىنىڭ تويى بالاساغۇندا ئويلىغاندىنمۇ ئارتۇق سۆز - چۆچەك پەيدا قىلدى. توغرىسىنى ئېيتقاندا، بۇ سۆز - چۆچەكنى پەيدا قىلغان شاد - خۇراملىق ئىچىدە ئۆتكەن توي بولماستىن، بۇ تويىنىڭ بولۇشىغا جان - جەھلى بىلەن قارشى تۇرغان ئادەملەر ئىدى.

ئايىتولۇننى ئوغلغا ئېلىپ بەرگۈسى بار بولۇنبەگ، غەزىنە - ۋىلەر ئېلىدىن قايتىپ كېلىپ، بوزاغۇنىڭ ئويچان، كەم سۆز بولۇپ قالغىنىدىن ئەجەبلەندى:

— ئوغلۇم، روھىڭ كۆتۈرەڭگۈ، خۇشخۇي ئىدىڭ. نېمىشقا جىمىغۇر، خامۇش بولۇپ قالدىڭ؟ قىلىچۋازلىقتا بىرسىدىن يېڭىلىپ قالدىڭمۇ؟ چېلىشىشتا يانپېشىڭ يەرگە تېگىپ ئابىرۇيۇڭ تۆكۈلدىمۇ؟ نېمە بولدۇڭ زادى؟

بۇ سوئاللار بوزاغۇنىڭ يۈرىكىگە خەنجەردەك سانجىلدى. ئۇ تامدەك تاتىرىپ كېتىپ، ئاتىسىغا كەينىنى قىلىۋالدى.

— ھەزرىتىم، بالىنى ئۆز ھالىغا قويسىلا، ئوغللىمىز قە-



لىچۋازلىقتا يېڭىلىپ قالغاندىنمۇ، چېلىشىشتا يىقىلغاندىنمۇ ئو-  
سال ھالغا چۈشۈپ قالدى، — دېدى بوزاغۇنىڭ ئانىسى ئايانۇ  
يىغلامسىراپ.

— زادى نېمە بولدى؟ مەن ھايات تۇرۇپ ئوغلۇمنىڭ  
بېشى سېلىنىپ قالسا، خەق نېمە دەيدۇ؟ ئېيتىڭ، مەن كەتكەن-  
دىن كېيىن نېمە ئىشلار يۈز بەردى؟

— ھەزرىتىم، سىلى غەزىنەۋىلەر ئېلىگە كەتكەندىن كې-  
يىن، ئوغلۇمىزغا جاھاندىكى ھەممە دىشۋارلىق بىر يولى كەل-  
دى. ئايتولۇننىڭ تويى بولدى. سىلىنىڭ يوقلۇقلىرى بەكمۇ  
بىلىندى. بىچارە ئوغلۇم بەكمۇ ئازابلاندى.

— نېمىلەرنى دەۋاتسەن خوتۇن، رەبھانىدىن قىزىنى  
كىمگە بەردى؟

— كىمگە بېرەتتى، چاغرىبەگ ئادامتوغرىلىنىڭ ئوغلى  
ئالىپ ئۇدەمشقا بەردى. يۈزىمىزنى قىلمىدى ئۇ لاتىپۇرۇش،  
سىلى بولسىلا ئۇنداق قىلالمايتتى.

مامۇق ياستۇققا يۆلىنىپ يانپاشلاپ ياتقان بولۇنبەگ ئاچ-  
چىقىدا رۇسلىنىپ ئولتۇردى. سەمىرپ تاغاردەك تىقىلىپ كەت-  
كەن خوتۇننىڭ لىغىلداپ تۇرغان كۆكسىدىن كۆزىنى ئېلىپ،  
قاپقىدىن قار ياغدۇرۇپ ئولتۇرغان ئوغلغا قارىدى.

— سېنى مەن قوي - قوزىلارغا ئارام بەرمەيدىغان  
چىلبۆرە دەپ بىلەتتىم. ئەجەبا، بىر ئوغلاننىڭ قارىنى يېرىۋې-  
تەلمەپسەن. قاراپ تۇرۇپ تارتقۇزۇپ قويغىنىڭنى قارا! ئەل -  
جامائەت ئالدىدا ئۆزۈڭلا يەرگە قاراپ قالماي، مېنىڭمۇ يۈزۈمنى  
تۆكۈپسەن دۆيۈز، — بولۇنبەگ قولىنى شىلتىپ خوتۇننىڭ  
قولىدىكى پىيالىنى چۈشۈرۈۋەتتى. ناۋات سالغان زەپە چاي  
ئايانۇنىڭ ئېتىكىگە تۆكۈلدى.

— ھەزرىتىم، ئۆزلىرىنى بېسىۋالسىلا، ئەمدى باشنى تاشقا  
ئۇرغان بىلەن ئورنىغا كەلمەيدۇ. توي بولۇپ بولدى. قۇزئور -



دۇدا باي زەردارلارنىڭ قىزى ئاز ئەمەس. بۇغراخان، ئىلىكخان  
جەمەتتىكىلەرنىڭ قىزلىرىمۇ بار، تاللاپ ئېلىپ بەرسەك بولىدىغۇ.  
— بولدى، ئۆيلەنمەيمەن، — بوزاغۇ ئانىسىنىڭ سۆزىنى  
بۆلدى، — ئۇدىمىش بىلەن ئايتولۇننى ئۆلتۈرۈۋېتىمەن! —  
چاچراپ تۇرغان بوزاغۇ، ئاسقۇدىكى قىلىچىنى ئېلىپ ئىشىككە  
قاراپ ماڭدى.

— توختا! ئۆزۈڭنى ئۆلۈمگە تۇتۇپ بەرمەكچىمۇ  
سەن! — بولۇنبەگ قويۇپ ئۇنىڭ ئالدىنى توستى، —  
ئاتاق — نامى چىققان ئۇيغۇر ئالىپ بىلەن ياغمىلاردىن بولغان  
كاتتا زەردارنىڭ قىزىنى ئۆلتۈرۈپ ھۆددىسىدىن چىقالامسەن؟  
ھازىر قارلۇقلارنىڭ بېشىغا كۈن چۈشكەن ۋاقىت. ياغمىلار  
كۈچلۈك، ئۇلار ئۆزلىرىنى پۈتۈن ئۇيغۇر قەبىلىلىرىنىڭ يېتەك-  
لىگۈچىلىرى دەپ بىلىدۇ، ھاكىمىيەت ئۇلارنىڭ قولىدا، بىز  
قارلۇقلار تەڭ كېلەلمەيمىز. پەيت كۈتۈش كېرەك، سائىتى  
كەلگەندە ياغمىلار بىزگە ئورۇن بوشىتىپ بېرىشكە مەجبۇر  
بولىدۇ، رەيھاندىن بەگنىڭ قىزلىرى، بايلىقى بىزنىڭ بولىدۇ.  
شۇنى ئېسىڭدە تۇتقىنكى، دۈشمىنىڭنىڭ بېشىنى تېنىدىن جۇدا  
قىلىشقا ئىشەنچ قىلالمىساڭ، قىلىچىڭنى قىنىدىن ھەرگىز  
سۇغارما.

بولۇنبەگ بۇ سۆزنى بىكار قىلمىغانىدى، راستىنى دېگەندە  
ئۆزىدە ئىشەنچ يوق ئىدى. باش ۋەزىر بولغان بىلەن پۈتۈن  
ھوقۇق مەنسۇرخاننىڭ قولىدا ئىدى. ئۇ پەقەت مەسلىھەت  
بېرىش، مەلۇم قىلىش، يوليورۇق سورايش، پەرمان — يارلىقلار-  
نىڭ ئىجرا قىلىنىشىنى نازارەت قىلاتتى، دۆلەت ئىشلىرىغا يې-  
تەكچىلىك قىلاتتى. غەربى مەنسۇرخاننى چاڭگىلىغا ئېلىش  
ئىدى. بۇ جەھەتتىن دوقاقبەگ بىلەن ھەمئەپەس ئىدى. بۇغرا  
قاراخان مەرھۇم ئاكىسىغا ئوخشاش ئۇلارغا قۇيرۇقنى تۇتقۇز-  
مايۋاناتتى. بولۇنبەگ بولسا سەۋرچانلىق بىلەن پەيت كۈتەتتى.



ئۇ، مەنسۇرخاننىڭ ھەمىشە يۈسۈپ قادىرخاندىن گۇمانلىنىدۇ. خانلىقنى، تەختنى تارتىۋېلىشىدىن ئەنسىرەپ يۈرىكى پوكۇلداپ تۇرىدىغانلىقىنى بىلگەچكە، ئوتنىڭ ئۈستىگە ياغ چېچىپ ھىيلە - مىكر ئويلايتتى. مەنسۇرخاننىڭ ئاغزىدىن كىرىپ بۇرىنىدىن چىقىپ، خېلى ئىشەنچسىزلىككە ئىگە بولۇۋالغانىدى. شۇ سەۋەبتىن بولسا كېرەك، بۇغرا قاراخان ئۇنى غەزەۋىلەر ئېلىگە ئەلچى بولۇپ بېرىشقا بۇيرۇغاندا «باش ئۈستىگە» دەپ يولغا چىققانىدى. توققۇز جۈپ قىز كېنىزەك، توققۇز جۈپ ئەر غۇلام، قىرىق تۈگىگە ئارتىلغان چاڭئەن تاۋىرى، قىرىق پارچە خوتەن گىلىمى، مىڭ كۈمۈش يامبۇ، توققۇز كېسەك ئالتۇن، قەشقەر تۆمۈرچىلىرى سوققان ئالتۇن ساپلىق قىلىچ، گۈرزە، توققۇز جۈپ گۆھەر قاتارلىق سوۋغات سۇلتان مەھمۇتخانغا ئەرزىپ، بولۇنبەگ ۋە ئۇنىڭ ھەمراھلىرىنى قىزغىن كۈتۈۋالدى، ئوردا تەككىيەخانىسىغا چۈشۈرۈپ ئىلتىپات كۆرسەتتى.

بولۇنبەگ يەرگە باش قويۇپ:

— بۇغرا قاراخان مەنسۇرخان ھەزرەتلىرى، قىزى قۇندۇچۇي دىلسوز بىكەنى ئالىپ ئوغۇللىرى مەسئۇد تىكىنىگە ياتلىق قىلىشىنى شەرەپ بىلىدۇ، — دېگەندە، ئالتۇن تەختتە بۇرۇت تولغاپ ئولتۇرغان مەھمۇتخان باش لىڭشىتىپ كۈلۈمسىردى.

— بۇغرا قاراخان مەنسۇرخاننى ئۆز ئىنىمىدەك كۆرىمەن. ئۇنىڭغا ھەرقانداق ۋاقىتتا ياردەم بېرىشنى خالايمەن، يالۋاچ. ئۇزاققا قالماي، كېلىنىنى ئېلىپ كېلىشكە ئوغلۇمنى ئەۋەتىمەن، — دەپ بولۇنبەگكە خىل تەقدىم قىلدى. مىسىرنىڭ يوللۇق يىپەك شايىسىدە تىكىلگەن زەر تۈگمىلىك تون، سەمەرقەنت ئارغىمىقى، گۆھەر كۆزلۈك كۈمۈش كەمەر، كۈمۈش ساپلىق قىلىچ - قالقان ۋەزىرىنى غايەت خۇش قىلىۋەتتى. مەنسۇرخانغا ئالتۇن تاج، خانىش سارا ئالتۇن تارىمغا گۆھەر



كۆزلۈك ئالتۇن ئوتىقات، سەمەرقەنتنىڭ ھېلىلە رومىلىنى، مەلە -  
كە دىلسوزغا ئالماس كۆزلۈك ئالتۇن ئۈزۈك، پەرغانىنىڭ يول -  
لمۇق ئەتلىسىدىن تىكىلگەن يەتتە قات كۆڭلەك، ھەرەمنىڭ قارا  
پۈركەنجىسىنى سوۋغات قىلىپ ئۇنىڭدىن ئەۋەتتى.   
غەزەنە شەھىرىدىن تېرىسىگە پاتماي كەلگەن بولۇنبەگنىڭ  
ئۆيگە كىرىپلا ئايتولۇننىڭ تويى بولغانلىقىنى ئاڭلاپ ئەرۋاھى  
ئۇچتى. قاتتىق ئاچچىقلاندى. پەيتىنى تېپىپ ھاجىپنىڭ ئەدىپە -  
نى بەرمەكچى بولدى.   
ھالبۇكى، رەبھانىدىن يۈسۈپ قادىرخان غازى پادىشاھ -  
نىڭ: ئوردىدىن زىنھار ئايرىلغۇچى بولماڭ، دېگەن سۆزىنى  
قايتا - قايتا ئويلاندى. بۇ سۆزدە مەنسۇرخانغا يېقىنلىشىڭ،  
دېگەن مەنە بار ئىدى. يېقىنلىشىڭ دېگىنى، نىيىتىدىن ياندۇ -  
رۇشقا ئۇرۇنۇپ كۆرۈڭ، دېگىنى ئەمەسمۇ. بۇنىڭغا سەل قارىسام  
بولمىغۇدەك. ياخشى - ياماننى پەرق ئەتمەي، كىم خۇشامەت  
قىلسا شۇنى ئۆزىگە يېقىن بىلىدىغان مەنسۇرخاننى، ئوردۇكەنت -  
كىمۇ لەشكەر تارتىپ بارمايدىغان، غەزەنەۋىلەر بىلەنمۇ تىل  
بىرىكتۈرمەيدىغان قىلىپ قويۇش كېرەك، دېگەن يەرگە كەلگەن  
رەبھانىدىن پۇرسەت تاپسىلا مەنسۇرخانغا كۆرۈنۈش قىلىپ،  
مۇلايىملىقى، گەپ - سۆزىنىڭ ئورۇنلۇق، خىزمىتىنىڭ نۇقسان -  
سىزلىقى بىلەن ئۇنىڭ نەزىرىنى تارتتى. بولۇنبەگ، دوقاقبەگ -  
لەرنىڭ چىقىشتۇرۇشى بىلەن ئاغىچى ئۇلۇغلىق ۋەزىپىسىدىن  
رەبھانىدىننى قالدۇرۇۋەتكىنىگە مەنسۇرخان ئەپسۇسلىنىپمۇ قال -  
دى. ئۆزىدىن كۈچلۈك دۈشمەننى تەسىرلەندۈرۈپ، يامان نى -  
يىتىدىن ياندۇرۇش - ياخشى نىيەتلىك، جۈرئەتلىك غەيۇر  
كىشىلەرنىڭلا قولىدىن كېلىدىغان ئالىيجاناب خىزمەتتۇر. رەبھان -  
نىدىن ئەنە شۇنداق قىلدى.   
ئانار، ئەنجۈر پىشقان باش كۈزنىڭ بىر كۈنى، سۇلتان  
مەھمۇتخاننىڭ ئوغلى شاھزادە مەسئۇد بىرنەچچە ۋەزىر، ئەمىر -



نىڭ ھەمراھلىقىدا نەچچە يۈز ياساۋۇل، نوڭەرلەر بىلەن بالاسا-  
 غۇننىڭ قۇت دەرۋازىسىدىن كىرىپ كەلدى. مەنسۇرخان ئۇلار-  
 نى يەتتە چاقىرىم يەرگە بېرىپ كۈتۈۋالغانىدى. ئۇ قىرىق كۈن  
 توي قىلىپ بەردى. تويغا چۈشكەن سوۋغاتلار ئىچىدە رەبھاند-  
 دىن ئائىلىسىنىڭ ئېلىپ كەلگىنى ھەم كۆپ، ھەم قىممەت  
 باھالىق بولۇپ، بارلىق دۆلەت ئەركانلىرىنىڭكىدىن نەچچە  
 ھەسسە ئېشىپ كەتكەنىدى. ئۇ، بالاساغۇنغا كەلگەن رۇم سودى-  
 گەرلىرىدىن سېتىۋالغان كاككۇك سائەت، قەشقەر زەرگەرلىرىگە  
 ياساتقان ئالتۇن تاج، تۆت پەسىلنىڭ مەنزىرىسى نامايان قىلىن-  
 دىغان تۆت پارچە گۈللۈك گىلەم، مەلىكە دىلسوزغا ئاتاپ  
 ياساتقان بىر جۈپ بىلەزۈك بىلەن ئالماس كۆز قويۇلغان ئۈچ  
 دانە ئالتۇن ئۈزۈك، يۈز ئاق قاشقا تورۇققا ئارتىلغان يۈز تاي  
 كىمخاب - دۇردۇن ئېلىپ كەلگەنىدى. بۇ سوۋغاتلار  
 بۇ سوۋغاتلار مەنسۇرخانغا ناھايىتى يېقىپ كېتىپ، رەبھا-  
 نىدىنغا بولغان قارشى دەرھال ئۆزگەردى. ئۇ، مەرھۇم ئاكىسى  
 تۇغانخاننىڭ جەڭگاھتىن غەلبە بىلەن كېلىشىنى تەبرىكلەپ  
 ئۆتكۈزگەن كاتتا مەرىكىسىگە رەبھاندىننىڭ باشچىلىق قىلغانلى-  
 قىنى ئېسىگە ئېلىپ، توي ئىشلىرىنى باشقۇرۇشنى بولۇنبەگە  
 ئەمەس، ئۇنىڭغا تاپشۇردى. تويىنىڭ قىرىق بىرىنچى كۈنى  
 شاھزادە مەسئۇد ناھايىتى رازى بولغان ھالدا مەلىكە دىلسوزنى  
 ئېلىپ ئېلىگە قايتتى. مەنسۇرخان شۇ كۈنى كەچتە ھەرەمدىكى  
 خاس ھۇجرىسىغا رەبھاندىننى چاقىرتتى، ئۈچ قات كىمخاب  
 يېكەنداز ئۈستىدە يېنىغا ئولتۇرغۇزدى. بۇ سوۋغاتلار  
 — ھاجىپ، مەن سىزدىن ناھايىتى مەننەتدار  
 بولدۇم، — دېدى ئۇ سۆز باشلاپ، — قىرىق كۈن داۋاملاشقان  
 توي ئىشلىرىغا ناھايىتى ياخشى يېتەكچىلىك قىلدىڭىز. مېھمانلار  
 زېرىكىپ قالمىدى، يىراق - يېقىندىن كەلگەن ئەر - ئايال  
 مېھمانلار رازى بولۇپ ئۆزىدى. توي جېدەل - ماجىراسىز،



خۇشال - خۇرام، ئوبدان ئۆتتى. بوگۇ بىلگە ① ئىكەنسىز. باشقا  
يۇغرۇشلار، ھاجىپلار، سۇباشى، تارخان بەگلەر مۇ سىزگە يېتەل -  
مەيدىكەن، - مەنسۇرخان سۆزدىن توختاپ، خاس غۇلامى  
داستىخانغا كەلتۈرگەن ئالتۇن جامدىكى ئانار شەرىپتىنى  
رەبھاندىغا تۇتتى، - بەزىلەرنىڭ سۆزلىرىگە ئالدىنىپ سىز -  
نى ئىشەنچسىز ساناپ، ئاغىچى ئۇلۇغلىق ۋەزىپىسىدىن ئېلىپ  
تاشلىغىنىمغا پۇشايىمان قىلدىم. بۇ ۋەزىپىنى ئۆتەۋاتقان ئارغۇن  
جالالىدىن ناقابىل ئادەم ئىكەن. ئۇنىڭ دۆلەت خەزىنىسىنى  
بۇزۇپ - چېچىپ ئىسراپ قىلىۋاتقىنى توغرىسىدا سىزدىن باشقا  
ھاجىپلار، يۇغرۇشلار، بەگلەر مېنى ۋاقىپلاندىرۇپ كەلدى. پە -  
قەت سىزلا بۇ توغرىلۇق ماڭا ئېغىز ئاچمىدىڭىز. خىزمىتىڭىزنى  
باشتىن - ئاخىر بەجاندىل، ساپ دىللىق بىلەن ئادا قىلىپ  
كېلىۋاتقىنىڭىزنى كۆزدە تۇتۇپ، ئاغىچى ئۇلۇغلىق كۇرسىغا  
ئولتۇرۇشىڭىزنى خالاپ قالدىم. شۇنى بىلگۈم كېلىدۇ، ئارغۇن  
جالالىدىننىڭ خىزمىتىدىكى نۇقسانلارنى راستتىنلا بە -  
لەلمىدىڭىزمۇ ياكى بىلىپ تۇرۇپ بىلىمەسلىككە سال -  
دىڭىزمۇ؟

رەبھاندىن ئورنىدىن تۇرۇپ جاۋاب بەرمەكچى بولۇۋىد -  
دى، مەنسۇرخان تونىنىڭ پېشىدىن تارتىپ ئولتۇرغۇزۇۋالدى.  
- ئولتۇرۇپ سۆزلەڭ، دوستۇم، - ئۇ «دوستۇم» دې -  
گەن سۆزنى ئالاھىدە سۆيۈنۈش بىلەن ئۇنلۇك ئېيتتى. رەبھا -  
ندىن سىنچى نەزىرى بىلەن قاراپ سورىدى:  
- ئالىيلرى راستتىنلا ماڭا ئىشەنمەدىلا؟  
- ئىشەنمەسەم بۇ خاس ھۇجرامدا سىز بىلەن سىردى -  
شىپ ئولتۇرمىغان بولاتتىم.

① بوگۇ بىلگە - مۇتەپەككۈر، ئالىم، بىلىملىك، دانىشمەن  
ئۇستاز.



— مەنمۇ ئالىيلارغا ئىشىنىمەن، شۇڭا ھەمىشە خىزمەت-  
 لىرىدە بولۇشنى ئىستەيمەن. ئالىيلاردا كۆڭلۈمدىكىنى دەي،  
 مېنىڭ بۇ دۇنيادا ئەڭ يامان كۆرىدىغىنىم چىقىمچىلىق بىلەن  
 جان باقىدىغان سۇخەنچى. شۇڭا ئارغۇن جالالىدىننىڭ  
 دۆلەت خەزىنىسىنى بۇزۇپ — چېچىپ خورىتىۋاتقانلىقىنى سەز-  
 گەن بولساممۇ، ئۆزلىرىگە مەلۇم قىلىمىدىم.  
 — دۆلەتكە، ئاۋامغا زىيان يەتكۈزگۈچىنى ئاشكارىلاش،  
 مەلۇم قىلىشمۇ چىقىمچىلىق بولامدۇ ھاجىپ؟  
 — ياق، ئالىيلار، دەلىل — ئىسپاتى تولۇق بولسا، بۇنى  
 دەرھال ئەل — يۇرتقا ئاشكارىلاپ، بۇغرا قاراخانغا بىلدۈرۈپ،  
 گۇناھكارنى جازاغا تارتىشقا ياردەملەشكەن كىشى ھەرگىز سۇ-  
 خەنچى ھېسابلانمايدۇ. بەلكى ھەقىقىي ئەل غەمگۈزارى ئىكەنلى-  
 كىنى نامايان ئەتكەن بولىدۇ.  
 — توغرا ئېيتىڭىز، ھاجىپ، ئەمما سىز نېمىشقا ئارغۇن  
 جالالىدىننىڭ دۆلەت خەزىنىسىنى بۇزۇپ — چېچىۋاتقانلىقىنى،  
 خانلىقىمىزنىڭ مال — مۈلكىگە خىيانەت قىلىۋاتقانلىقىنى بىلىپ  
 تۇرۇپ ماڭا مەلۇم قىلىمىدىڭىز؟  
 — چۈنكى مېنىڭ ئورنۇمغا ئۇنى ئۆزلىرى تەيىنلىگەن  
 تۇرسىلا.  
 مەنلىك بۇ جاۋاب مەنسۇرخانىنى ئويلاندۇرۇپ قويدى:  
 «بولۇنبەگ، دوقاقبەگلەرنىڭ چېقىشتۇرۇشى بىلەن رەبھاندىن  
 بەگكە بولغان ئىشەنچىمنى يوقاتقانلىقىم، ئىدىشچى باشى بولغان  
 بىر شارابخورنى ئاغىچى ئۇلۇغى قىلىپ كۆتۈرگىنىم راست.  
 بۇنداق ئەھۋال ئاستىدا مەن ئىشەنگەن ئادەم ئۈستىدىن ماڭا  
 مەلۇمات بېرىشكە كىممۇ پىتىنالسۇن؟...»  
 — سىز مېنى يامان يەردىن تۇتۇۋالدىڭىز ھاجىپ. سىز-  
 نىڭ نېمە ئۈچۈن مەلۇم قىلىمىغانلىقىڭىز چۈشىنىشلىك بولدى.  
 «توغرا قىلىمىغانلىقىنى چۈشىنىشكە باشلىغاندەك قىلىدۇ،



ئەمدى ئۇنى يامان نىيىتىدىن ياندۇرۇش كېرەك. « كۆڭلىگە  
 بۇ خىيال كەلگەن رەبھانىدىن شەربەتتى ئىچىپ تۇرۇپ دېدى:  
 — غەزەنەۋىلەر سۇلتانى بىلەن دوست بولۇپلا قالماي،  
 بەلكى قۇدا — يېقىن تۇغقان بولۇپ قالدىلا. ئەمدى خانلىقىمىز  
 ئەمىن تاپىدىغان، ئەلمۇ روناق تاپىدىغان بولدى ئالىيلىرى.  
 بۇنىڭدىن پېقىر ناھايىتى خۇرسەن. مەنسۇرخان نېمىدەپ جاۋاب بەرسەم بولار، دېگەندەك  
 قىلىپ، تىكەندەك پىرىك، سارغۇچ ساقلىنى سىيپاپ، پەردىلىرى  
 قايرىۋېتىلگەن قوش راملىق دېرىزىدىن ھەرەم بېغىغا كۆز سال-  
 دى. دەل — دەرەخ، گۈل — گىياھلارنىڭ سارغايغان يوپۇرماق-  
 لىرى پىرىلداپ يەرگە چۈشۈۋاتاتتى. خاس مەھرەم كۈمۈش  
 تەلەڭگىدە ئېلىپ كىرگەن ئىككى كاسا قوغۇننى مەنسۇرخاننىڭ،  
 مىس تەلەڭگىدىكى ئىككى كاسا قوغۇننى رەبھانىدىننىڭ ئالدىغا  
 قويدى. — دېگەنلىرىڭىز ياخشى ئارزۇ، ھاجىپ، — مەنسۇرخان  
 سۆزلەۋېتىپ، سېپىغا ئالماس كۆز قويۇلغان خەنجىرى بىلەن  
 يونۇپ بىر پارچە قوغۇننى ئاغزىغا سالدى، شېرىنلىكىدىن تامد-  
 قىنى چېكىپ لەززەتلەندى، — مەغرەپ تامانغا نىسبەتەن ئەمىن-  
 لىكتىن ئۈمىد زور بولسىمۇ، ئەمما مەشرىق تاماندا ئەمىنلىكتىن  
 تېخى ئۈمىد باردەك ئەمەس، — ئۇ بىر تىنىۋېلىپ، بىلىندۈرمەي  
 رەبھانىدىنغا زەن قويدى. ھاجىپنىڭ چىرايىدا ھېچقانداق ئۆز-  
 گىرىش بولمىغانلىقىنى كۆرۈپ سۆزىنى داۋاملاشتۇردى، —  
 مەشرىقتىمۇ ئەمىنلىك بولۇشى زۆرۈر. بۇ ئەمىنلىك بولمىسا مەن  
 تەختتە قانداقمۇ خاتىرجەم ئولتۇرايىمەن؟  
 رەبھانىدىن دېرىزىدىن كۆزىنى ئېلىپ مەنسۇرخانغا باقتى:  
 — مېنىڭچە، مەشرىق تامانىدىن ئەنسىرەشنىڭ ھاجىتى  
 يوق، ئالىيلىرى، قىتانلارنىڭ باستۇرۇپ كېلىدىغانلىقى توغرى-  
 لۇق ھېچقانداق خەۋەر ئىشتمىدۇق. قىتانلىق خەۋەر»



— مەن قىتانلارنى دېمىدىم ھاجىپ، يۈسۈپ قادىرخانى

دەۋاتمەن.

— ئوردۇكەنت دىيارىنىڭ بۇغراخاننى بولغان بىر نەۋرە

ئاكىلىرىدىن نېمىشقا خاتىرجەم بولالمايلا ئالىيلىرى؟

مەنسۇرخان قولىدىكى خەنجەرنى ئويىنىتىپ سۆزگە كى-

رىشتى:

— سىز بىلىسىز، يا بىلمەيسىز ھاجىپ، مەن ئىلىكخان

بولۇپ ئۈزگەندە تەختتە ئولتۇرغان چېغىمدا، يۈسۈپ قادىرخان

دەسلەپ غەزىنەۋىلەر بىلەن، كېيىن ئاكام ئەخمەت تۇغانخان

بىلەن بىرلىشىپ مېنى يوقاتماقچى بولدى. شۇ چاغدا ئۇدۇن

پادىشاھى سۇللاققا لەشكەر تارتىپ كېلىپ، ئۇ بىر نەۋرە ئاكامنى

ماۋارەئۇننەھردىن قايتىپ كېتىشكە مەجبۇر قىلغانىدى. ئۇ قا-

تىپ بارغاندىن كېيىن ئۇدۇن پادىشاھىنى مەغلۇپ قىلىپ،

ئۇدۇن دىيارىغىمۇ ھۆكۈمران بولۇۋالدى. باغداتتىكى دۇنيا مۇ-

سۇلمانلىرىنىڭ خەلىپىسى ئۇنىڭغا «مەلىكۇل مەشرىق»<sup>①</sup> دېگەن

نامنى بېرىپ تېخىمۇ يوغىنىتىۋەتتى. مەن ئاكام تۇغانخانغا

ناماقۇل بولۇپ، ئۇنىڭ ئەمرىگە بويسۇنىدىغانلىقىمنى بىلدۈر-

دۇم. ئۇ ماڭا ئىشىنىپ ئىلتىپات كۆرسىتىدىغان بولدى. قىتانلار

باستۇرۇپ كەلگەندە، مېنى ئورنىغا ئائىب قاراخان قىلىپ جەڭگە

ماڭغانلىقىنى بىلىسىز. مەنمۇ نۇرغۇن لەشكەرلىرىمنى ئۇنىڭغا

قوشۇپ ئاتلاندىردۇم. ئەمما يۈسۈپ قادىرخان بىر نۆكەرنى

ياردەمگە ئەۋەتمىدى. ئاكام ۋاپات بولۇپ ئورنىغا قاراخان بولغى-

نىمدىن كېيىنمۇ بەيئەت قىلىدىغانلىقى توغرىلۇق ئېغىز ئاچمى-

دى. ئۇنىڭغا قانداقمۇ ئىشەنگىلى بولسۇن؟ ئۇنىڭ ھازىر تازا

قۇدرەت تاپقان ۋاقتى. كۈنلەرنىڭ بىرىدە ئۇنى قۇزۇردۇغا

① مەلىكۇل مەشرىق — شەرق پادىشاھى دېگەن مەنىدە بولۇپ،

باغدات خەلىپىسى يۈسۈپ قادىرخانىنى شۇ نام بىلەن ئاتىغان.



لەشكەر تارتىپ كەلمەيدۇ، دەپ ئېيتالامسىز؟ مەن شۇڭا خاتىرە -  
جەم ئەمەس، ھاجىپ.

— ئېيتالايمەن ئالىيلىرى. ئەگەر يۈسۈپ قادىرخان غازى پادىشاھنىڭ قۇز ئوردۇغا باستۇرۇپ كېلىش نىيىتى بولسا، ئەخ - مەت تۇغانخان تەختكە چىققاندىلا لەشكەر تارتىپ كېلەتتى، بۈگۈنكى كۈنگىچە ئۇنداق قىلمىدى. دېمەك، ئوردۇكەنت بۇغ - راختاننىڭ بۇ يەرگە لەشكەر تارتىپ كېلىش نىيىتى يوق. ئۇنىڭ مانا شۇنداق جىم تۇرۇشى بەيئەت قىلغانلىقى، ئالىيلىرىغا كىمنىڭ ئۇنى بەيئەت قىلمايدۇ، دەپ ئېيتقانلىقىنى بىلمەيمەن. شۇنداق دەپ ئېيتقۇچىنىڭ ئۆزى قارا نىيەت.

— ماڭا ھېچكىم ئۇنداق دېگىنى يوق، — دېدى مەن. - سۇرخان تاتىرىپ كېتىپ. لېكىن شۇئان ئۆزىنى ئوڭلاپ قو - شۇپ قويدى، — يۈسۈپ قادىرخان ئۆزىنى ۋەلىئەھدى ھېساب - لايدۇ، ئەمەسمۇ؟ مەن شۇنى كۆزدە تۇتۇپ دەۋاتمەن.

— ۋەلىئەھدى ئىكەنلىكى راستقۇ، خاقانىم، ئۇ بۇغرا قاراخان ھارۇن ھەسەن بىننى سۇلايمان ئارسلانخاننىڭ ئوغلى، ھەزرىتى سۇلتان سۇتۇق بۇغراخاننىڭ ئەۋرىسىغۇ... — بولدى بەس! — رەبھانىدىننىڭ سۆزىنى بۆلۈۋەتتى مەنسۇرخان كەسكىن ھالدا، — مېنىڭ كىمنىڭ نەسلىدىن ئە - كەنلىكىمنىمۇ بىلىدىغانسىز، ھاجىپ؟

— ئەلۋەتتە، — رەبھانىدىن ئىزاھات بېرىشنى خالىماي جىم بولدى.

— بىلىپ قويۇڭكى، مېنىڭ ئاتام سېيىت ئەلى ئارسلان - خان غازى. بوۋام ئالىپ تىكىن ئوبۇل پەتتاه بىننى ئەبۇنەسر سامانى. چوڭ بوۋىمىز سۇلتان سۇتۇق بۇغراخان. ئۇنىڭ قىزى مەلىكە نۇرئەلانۇر خېنىم — مېنىڭ مومام — بۇغرا قاراخان بولغان ئاتامنىڭ ئانىسى. مەن ئاتا تەرەپتىنمۇ، ئانا تەرەپتىنمۇ شاھ - سۇلتانلاردىن بولغان پەيغەمبەر ئەۋلادىمەن. شۇڭا



ھەقىقىي ۋەلىئەھدى مەن بولۇشۇم كېرەك، چۈشەندىڭىزمۇ؟  
 مەنسۇرخان سۆزىنى تۈگەتكىچە چىڭقىلىپ گەدىنىڭىچە  
 قىزىرىپ كەتتى. ئۇ بۇغرا قاراخان بولغاندىن بېرى سەمرىپ،  
 توغرىسىغا يوغىناپ كېتىۋاتاتتى. كۈندىن - كۈنگە ئايدىڭ باش  
 بولۇپ قېلىۋاتاتتى. شۇڭا ئىككى يۆگەم سەللە ئورالغان تاجىنى  
 بېشىدىن كېچىسى ئالمىسا كۈندۈزى ئالمايتتى. ئۇنىڭ  
 ئۇ ئىسىپ كەتكەن بولسا كېرەك، مىسىرنىڭ ئېسىل  
 يىپەك شاپىسىدىن تىكتۈرگەن تونىنىڭ ئۈستىدىن باغلىغان  
 كەمىرنى بوشتىۋېتىپ كېرىلىپ ئولتۇردى. ئۇنىڭ ئوردا ئىچىدە -  
 دىمۇ، جامائەت ئارىسىدىمۇ ھۆرمىتى چوڭ، ئورنى ئۈستۈن  
 بولغان ھاجىپ رەبھاندىننىڭ ھەر جەھەتتىن ئۆزىنى قوللىشىدە -  
 نى، ئۆزىگە يېقىن تۇرۇشىنى شۇنچە خالايتتىكى، ئۆزىدىن  
 يىراقلاپ كېتىشىگە يول قويغۇسى كەلمەيتتى. ئۇنىڭ ئوچۇق  
 سۆزلۈكى، راستچىللىقى مەنسۇرخاننى قايىل قىلغان، شۇنداقلا  
 گۇمانلاندىرۇپمۇ قويغانىدى. قەبىلىلەر ئارا ھەيۋىتى، تەسىرى  
 بار بولۇنبەگ، دوقاقبەگلەر كۈندە نەچچە قېتىم ساداقىتىنى  
 بىلدۈرۈپ تۇرسىمۇ، سەممىيىتىدىن شەكلىنەتتى، ھىيلە -  
 نەيرەڭلىرىدىن چۆچۈيتتى. شۇڭا ئۇلارنىڭمۇ ئۆزىگە يېقىن  
 تۇرۇشىغا، ئۆزىنى داۋامەت قوللىشىغا موھتاج ئىدى.  
 رەبھاندىن سۆز باشلاپ مەنسۇرخاننىڭ خىيال قۇشىنى  
 كۆڭۈل دەرىخىدىن ئۇچۇرۇۋەتتى.  
 — چۈشەندىم ئالىيلىرى. ئەگەر بۇغرا قاراخانلىق تەختدە -  
 دە ئەمىن بولۇشنى ئىستىسىلە، يۈسۈپ قادىرخان غازى پادىشاھ  
 بىلەن ئىناق، ئىتتىپاق بولۇپ، ئەلگە تىنچلىق، ئاسايىشلىق  
 بەخش ئېتىشلىرىنى ئۈمىد قىلىمەن. پىتنە - پاساتلارغا ئالدى -  
 نىپ يېنىكلىك قىلىنسا، ئاۋامنىڭ، ئەل - يۇرتنىڭ ئارزۇ -  
 تىلىكىگە خىلاپلىق قىلىنسا، مەملىكەتتە تىنچلىق، ئەمىنلىك  
 بولمايدۇ. بۇ ھەممىدىن خەۋپلىك، ئالىيلىرى.



مەنسۇرخان باش لىگىشتىپ، ئۇنىڭ سۆزىگە قوشۇلىدۇ.  
غانلىقنى بىلدۈرۈپ دېدى: سىز راستتىنلا يۈسۈپ قادىرخاننىڭ ماڭا  
بويۇنتاۋلىق قىلماسلىقىغا ئىشىنەمسىز؟  
— ئەلۋەتتە، سىلى قىلىچ كۆتۈرمىسىلە، يۈسۈپ قادىر.  
خان غازى پادىشاھ قىلىچنى قىنىدىن سۇغۇرمايدۇ.  
— يۈسۈپ قادىرخاننى قۇزۇردۇغا باستۇرۇپ كەلمەيدۇ،  
دەپ ئويلايدىكەنسىز — دە.  
— شۇنداق، يىراقتىن خىرىس قىلىشمايمۇ، ئەھۋالنى  
چۈشەنگىلى، يۈز بەرگەن مەسىلىلەرنى ھەل قىلغىلى، بىر  
داستىخاندا ئولتۇرۇپ سىرداشقىلى، ئاداۋەتنى تۈگەتكىلى بولىدۇ.  
بۇنىڭغا ئىشەنسىلە، ئالىيلرى.  
— ماقۇل، مەن بۇنىڭغا ئىشەندىم. ئەمدى سىزنى چاقىرىمەن.  
تېشىمدىكى يەنە بىر زۆرۈرىيەتنى ئېيتاي. بۇ ئاۋامغا مۇناسىۋەت-  
لىك ئەمەس، ئۆزۈمگە تەئەللۇق خۇسۇسىي ئىش، — دېدى  
مەنسۇرخان ئاۋازىنى پەسلىتىپ ۋە رەبھانىدىننى، خاس  
مەھرەملەر ئارقا — ئارقىدىن ئېلىپ كىرگەن تاماقلارغا  
تەكلىپ قىلدى.  
— ئېيتسىلا ئالىيلرى، ئەگەر پېقىرنىڭ ياردىمى كېرەك  
بولسا باش ئۈستىگە، — رەبھانىدىن بېشىنى يېنىك ئەگدى.  
— ئاكام ئەخمەت تۇغانخان ۋاپات بولۇپ مەشرىقتىن  
مەغرەبىگە سوزۇلغان كاتتا مەملىكەتنى ماڭا قالدۇرۇپ  
كەتتى، — مەنسۇرخان بىردەم تۇرۇۋېلىپ سۆزىنى، ئاستا  
داۋام قىلدى، — شۇنداقلا تۆت خوتۇنى، يىگىرىمىدىن ئارتۇق  
چۆرىسىمۇ قالدى. خوتۇنلىرىنىڭ ئىچىدە ئالتۇن تارىم قۇنچۇي  
ئادىرا پاراستى، نازاكتى، ساھىبجامالى بىلەن ئەلگە تونۇلغان-  
دۇر. بەلكىم ئاڭلىغانسىز. بۇ قۇنچۇي ئوردۇكەنت قاراخانى  
يۈسۈپ قادىرخاننىڭ ئەڭ كىچىك سىڭلىسى، ھارۇن ھەسەن



بۇغراخاننىڭ كەنجى قىزىدۇر. ئۈچ يېشىدا دادىسى ۋاپات بو-  
 لۇپ، يۈسۈپ قادىرخاننىڭ تەربىيىسىدە چوڭ بولغان، ھىجرىيە-  
 نىڭ 400 - يىلى ئاكام تۇغانخانغا ياتلىق قىلىنغانىدى. يېگىرمە  
 ئۈچ يېشىدا تۇل بولۇپ قالدى. ئۇنىڭغا ئىچىم ئاغرىپ رەھىم  
 قىلماقچى بولۇۋاتىمەن، ھاجىپ، — مەنسۇرخان ھەييارلارچە  
 كۈلۈۋىدى، چىقىر كۆزلىرى چاقناپ كەتتى.  
 — ناھايىتى ياخشى بولۇپتۇ ئالىيلىرى، ئۇ يېتىمەنىڭ  
 بېشىنى سىلىسىلا، يۈسۈپ قادىرخان غازى پادىشاھمۇ خۇشال  
 بولىدۇ. مۇشۇ ئارقىلىق ئاداۋەت يۈيۈلۈپ، مۇناسىۋەتلىرىمۇ  
 ياخشىلىنىپ قالسا ئەجەب ئەمەس. قايسى تەرىقىدە رەھىم قىل-  
 ماقچى بولۇۋاتىلا، خاقانىم؟  
 — ئەمىرگە ئېلىپ تۇللۇق ئازابىدىن قۇتۇلدۇرايمىكىن  
 دەيمەن، ھاجىپ. سىز ئەلچى بولۇپ قۇنچۇي ئادىرانىڭ ماقۇل-  
 لۇقىنى ئېلىپ بەرگەن بولسىڭىز.  
 — ئالىيلىرى، تەلەپلىرىنى قۇنچۇيغا يەتكۈزەي، — دې-  
 دى بۇغرا قاراخاننىڭ بۇنداق نازۇك خىزمەتكە بۇيرۇيدىغانلىقى  
 خىيالىغا كەلمىگەن رەبھانىدىن. ئۇنىڭغا بۇ خىزمەت ھار كەلگەن  
 بولسىمۇ چاندۇرمىدى.  
 — مانا، سىز مانا ھەقىقىي دوست ئىكەنسىز، رەبھانىدىن  
 بەگ. رەھمەت سىزگە، ئەتىلا ئاغىچى ئۇلۇغلىققا تەيىنلەپ  
 يارلىق چۈشۈرىمەن، — مەنسۇرخان ھاياجىنىنى باسالماي ئۇ-  
 نىڭ يەلكىسىگە قېقىپ قويدى، — ھېچكىمگە بەرمىگەن خىل-  
 ئەتنى سىزگە تەقدىم قىلىمەن، بۇ قېتىم قوبۇل قىلىمىسىڭىز  
 بولمايدۇ.  
 — رەھمەت ئالىيلىرى، سىلى تاپشۇرغان بۇ ۋەزىپىنى  
 ئورۇنداشقا تىرىشىمەن، ئەمما قۇنچۇي ئالىيلىرى كۈتكەندەك  
 جاۋاب بەرمەي پېقىرنى تەڭلىكتە قويارىمىكىن، دېگەن ئەندى-  
 شەممۇ بار. پەلەك ئاغىچى، — ئۇ يەنە ئاغىچىنىڭ رەھىمىدە



— ياق، ياق، ھەرگىز ئۇنداق دېمەك، ھاجىپ. ياخشى سۆز تاشنى ئېرىتىدۇ، ئەمەسمۇ. شۇڭا ئەلچىلىككە سىزنى تاللىدىم. سىز ھەرگىزمۇ تەڭلىكتە قالمايسىز، ئۇ توسۇن ئاتنى كۆندۈرەلەيسىز.

شەھۋانى ھەۋسى غالىب كەلگەن ئادەم ئۆزىنى تۇتالمايدۇ، كۆزىگە ئايالنىڭ يالڭاچ تېنىدىن باشقا ھېچنېمە كۆرۈنمەيدۇ، ئەقىل قۇشى كۆڭۈل قەپسىدىن ئايرىلغان بولىدۇ. مەلىكە ئادىراغا مەپتۇن بولغان مەنسۇرخان ئۆزىنى تۇتالماي ئالدىراپ قالغانىدى. بۇنى سەزگەن رەيھانىدىن، ئۇنىڭ سۆزىگە ئانچە ھەيران بولۇپ كەتمەي ئورنىدىن تۇرۇپ دېدى:

— ماڭا ۋاقىت بەرسىلە، ئالىلىرى. —  
— ئۈچ كۈن، — ئۈچ بىر مىنۇتنى كۆرسەتتى مەنسۇرخان ئورنىدىن تۇرۇپ.

رەيھانىدىن ھەرەم قەسىرىدىن ئۇزاپ چىققاندا، كۈزنىڭ غۇر - غۇر شامىلى شايى يەكتىكىنىڭ پەشلىرىنى يەل - پۈندۈردى. ئادار يۈگۈرۈپ كېلىپ خوجايدىننىڭ بېشىغا قارا كۈنلۈكنى تۇتۇپ كەينىدىن ماڭدى. ھاۋا تۇتۇق بولۇپ، ئاسمان يۈزىنى قارا بۇلۇت قاپلاپ كەتكەنىدى. چاقماق چىقىپ، يامغۇر تامچىلىدى. بىر ئاتنى مىنىپ، ئىككى ئاتنى يېتىلەپ پادىشاھ ئاتخانىسىدىن چىققان بوياققار ئىتتىك كېلىپ سالام بەردى. ئۇ ھەر كۈنى قايتىدىغان چاغدا ئاتلارنى ئۆزى ئېلىپ چىقىپ، قېيناتىسى بىلەن بىرگە قايتاتتى.

رەيھانىدىن ئۆي ئالدىغا كېلىپ، ئۆستەڭ بويىدا قىزتۇرمىش ئويىنىتىۋاتقان ئوغلىنى كۆردى. — بەگيۈسۈپ، — توۋلىدى ئۇ ئاتتىن چۈشۈۋېتىپ. ئىسمىنى ئاڭلىغان گۆدەك ئۇيان - بۇيانغا قاراپ، دادىسىنى







## ئىز - دېرەكسىز غايىب بولۇش

1

يۈسۈپ تۈن بويى قىزىپ چىقتى. ياپىرا پەقەت ئۇخلىمىدى. رەبھانىدىن يېرىم كېچىدە ئۆزى بېرىپ، بالاساغۇندا نامى چىققان تېۋىپ — قۇداىدىن ھېكىمنى چاقىرىپ كەلدى. ئۇ بالىنىڭ پېشانىسىنى تۇتۇپ، كۆز قارىچۇقلىرىغا قاراپ: — شامالداپ قاپتۇ، ئەنسىرەپ كەتمەڭ، يەنە چىش چىققىلى تۇرۇپتۇ، — دەپ دورا بېرىپ كەتتى. تاڭ يورۇغاندا بالىنىڭ قىزىتمىسى پەسلەپ ئۇخلاپ قالدى. رەبھانىدىن دادىسى بىلەن ناماز بامداتنى ئوقۇپ مەسچىتتىن كىرگەندە، ياپىرا ئەتكەنلىك چاينى تەييار قىلىپ، ئايۋان ئۆيىگە داستىخان سېلىپ قويغانىدى. چوڭ — كىچىك ھەممەيلەن بىر داستىخاندا ئولتۇرۇپ تاماق يېيىشكە ئادەتلەنگەن بۇ ئائىلىدە بىرەيلەن يوق بولۇپ قالسا، ئىز — دېرىكىنى قىلىشاتتى. بەگتۆمۈر قاراپ: — ئالىپ نەۋرەم قېنى؟ — دەپ سورىدى. — ئۇكام ئاغىرىپ قالدى بوۋا. يەنە چىش چىقىپتۇ تېخى، — دېدى ئايتىمىش. — نېمىشقا بىزگە ئېيتىمىدىڭىز قىزىم. قىزىتىپ قالمىغان. — دۇ. چېچەك چىقتىمۇيا؟ — دېدى بەگتۆمۈر ياپىراغا. ئۇ نەۋردى.



سىنى كۆرۈپ چىقىش ئۈچۈن قوپماقچى بولۇۋىدى، زەمۇران ئانا پېشىدىن تارتىپ ئولتۇرغۇزۇۋالدى.

— دادىسى، سەۋر قىلسىلا. بالىنىڭ كېسىلى ئەنسىرىگۈ- دەك ئەمەستۇ. چاينى ئىچىۋېلىپ كۆرۈپ چىقىلى.

— قىزىتمىسى يېنىپ ئۇخلاپ قالدى. ھېلى ئېلىپ چىقىمەن ئاتا، چايلىرىنى ئىچىۋەرسىلە، — دېدى يابىرا قېيناتا،

قېيناتىسىغا چىنىدىكى سۈتلۈك چاينى سۈنۈپ. رەبھاندىن خيالغا غەرق بولغاندەك كۆرۈنەتتى ۋە شۇ

ھالچە زۇۋان سۈرمەي چىيىنى ئىچىپ بولدى. «ئوغلۇمنى خيال بېسىۋاپتۇ. ئوردىدا يەنە بىر ئىش

چىققان چىغى...» دەپ ئويلىغان بەگتۆمۈر گەپ قىلاي دەپ تۇرۇۋىدى، يۈسۈپنىڭ يىغلىغان ئاۋازىنى ئاڭلاپ:

— بالا يىغلاپ كەتتى، قاراپ ئولتۇرامسىلەر، — دەپ كايىدى.

يابىرا ئۆيگە ئىتتىك كىرىپ بۆشۈكتە يىغلاۋاتقان يۈسۈپ- كە ئەمچەك سالدى. بۆشۈك يېنىدا چاي ئىچىۋاتقان قىز تۇرمىش

سەل سۈرۈلۈپ ئولتۇرۇپ نېمە ئۈچۈندۇر كۆزلىرىگە ياش ئالدى. ئۇ ئاتا — ئانىسىنىڭ كىملىكىنى بىلمەيتتى.

يابىرا بالىنى بۆشۈكتىن ئېلىپ كىيىندۈرۈپ چىقىشىغا، رەبھاندىن قولغا ئېلىپ يەرگە دەسسەتىپ

قويدى. — بوۋاڭ ئەنسىرەپ قاپتۇ ئوغلۇم. مەن ساق، ئاغزىمغا

چىش چىقىۋاتىدۇ، مەن چوڭ بولۇۋاتمەن، مەندىن غەم يېمە دەپ سالام بەرگىن.

يۈسۈپ تايىتاڭلاپ مېڭىپ كېلىپ قوللىرىنى كۆكسىگە قويۇپ:

— ئەسسالام، — دېدى. — ۋەئەلەيكۈم ئەسسالام. ئۆسۈپ سالام بەرگۈدەك بو-



لۇپ قاپسەنغۇ بالام، — دەپ ئۇنى كۆتۈرۈۋالدى بەگتۆمۈر.  
يۈسۈپ سەكرەپ قول ئۈزىتىپ بوۋىسىنىڭ ساقىلىنى  
تۇتۇۋالدى.

— يۇلۇۋەتمە بەگۋاش، بۇ ساقالنىڭ ھەر بىر تېلىدا  
بىردىن پەرىشتە بار.

ئەمدى ئوردىغا باراي، — دەپ ئاتا — ئانىسىدىن  
ئىجازەت ئېلىپ، ئوغلىنىڭ پېشانىسىگە سۆيۈپ ماڭغان رەبھاندە.  
ئىدىنى، يابىرا ئىشكىكچە ئۈزىتىپ چىقتى.

ئۇپۇقتىن ئەمدىلا كۆتۈرۈلگەن قۇياش دەل — دەرەخلەر —  
نىڭ سارغىيىشقا باشلىغان يوپۇرماقلىرىدا چاقنايتتى. رەبھاندەدىن  
كەينىگە سەل قايرىلىپ ئۆزىدىن بىرقەدەم ئارقىدا كېلىۋاتقان  
بويانقاردىن:

— ئاشانبۇقا تىنچلىقمۇ بالام؟ بىرنەچچە كۈن بولدى  
كۆرمىدىمغۇ، — دېدى.

— تىنچلىق، باغقا مېۋىلىك كۆچەت تىكىش بىلەن  
ئاۋارە، بىردەممۇ بىكار تۇرمايدۇ.

— ئايسىلىك بۇدراچ ئانىنى خاپا قىلىپ قويىمىغاندۇ،  
بالام. ئۇ قىزىم ئۆزى بىلەرمەن، بەگۋاشراق بولىدىغان.

— ياق، ئاتا، ئانام بەك رازى.  
ئۇ ئوردىغا كىرىشىگە ئۈمىد قىلىپ سالام بەردى ۋە

ئاتىسىنىڭ سالىمىنى يەتكۈزدى. رەبھاندەدىن بۇ كۈيۈڭلىدىنمۇ  
ئەھۋال سوراپ، ئاتا — ئانىسىغا سالام ئېيتىپ ھاجبۇل ھۇجە —

جاپ ① ئىشخانىسىغا كىرىشىگە، ئۇلۇغ ھاجىپ مۇھەممەت  
بارىخانى سۆيۈنگەن ھالدا كۆرسىتىپ:

— بۇغرا قاراخان جانابلىرى ھازىر مانا بۇ يارلىقنى  
چۈشۈردى، سىزگە ئوقۇپ بېرەي، — دەپ، باش ئۈستىگە

① ھاجبۇل ھۇجە — ھاجىپلار باشلىقى (ئۇلۇغ ھاجىپ).



كۆتۈرۈپ، ئاندىن يارلىققا كۆز تىكتى. يارلىقتا، رەبھانىدىننىڭ ئاغىچى ئۇلۇغى بولۇپ تەيىنلەنگەنلىكى، ئارغۇن جالالىدىننىڭ خىزمەتنى ئۆتكۈزۈۋېلىپ، خەزىنىنى تەكشۈرۈپ چىقىشى، كىرىم - چىقىم ھېساباتىنىمۇ كۆرۈپ چىقىپ، خىيانەتچىلىك - ئىسراپچىلىقنىڭ سادىر بولغان - بولمىغانلىقىنى ئېنىقلاش بۇيرۇلغانىدى.

— مۇبارەك بولسۇن، رەبھانىدىننىڭ، — دېدى ئۇلۇغ ھاجىپ يارلىقنى ئوقۇپ بولۇپ، — ئەمدى دۆلەتنىڭ ئىقتىسادى دې ئىشلىرى ئىزىغا چۈشىدىغان بولدى، ئاللا سىزگە مەدەتكار بولسۇن.

— رەھمەت، ئۇلۇغ ھاجىپ جانابلىرى، ئەلگە بولغان سادىقتىم بىلەن، دۆلەت خەزىنىسىنى ئېنىقلاپ رەتكە سېلىپ چىقىمەن ۋە زۆرۈر تەدبىرلەرنى قوللىنىپ، دۆلەتنى كامال تاپقۇزۇش ئۈچۈن بارلىق كۈچۈم بىلەن تىرىشچانلىق كۆرسىتىمەن.

رەبھانىدىن بۇ يەردىن چىقىپ ئاغىچى ئۇلۇغنىڭ خانىسىغا كىرگەندە، گۆشىيىپ ئولتۇرغان ئارغۇن جالالىدىن چۆچۈپ ئورنىدىن تۇردى ۋە ئۆزىنى ئوڭلاپ خۇشامەت قىلىپ بېشىنى ئەگدى، يانغا ئۆتۈپ ئۇنى ئولتۇرۇشقا تەكلىپ قىلدى.

— يارلىقنى كۆرگەنسىز تەقىسىر. مەن بۇغرا قاراخاننىڭ ئەمرىنى ئورۇنداپ، ھېساباتنى تەكشۈرىمەن. مانا بارلىق ھېسابات دەپتەرلىرى ۋە ھۆججەتلەر كېرەك.

— ئۇنى تەخ قىلىپ بېرىمەن جانابلىرى. كۆڭۈللىرىنىڭ يۇمشاقلىقى، كىشىگە زىيان - زەخمەت يەتكۈزمەيدىغان شەپقەتلىك زات ئىكەنلىكلىرى مانا ئايان، — دېدى رەھىمى سار. غايىغان ئارغۇن جالالىدىن، — پېقىردىن ھېچقانداق سەۋەنلىك ئۆتۈلمىدى. سەۋەنلىك بار دېيىلسە، ئۇ سەۋەنلىك، ھېسابات



ئىشلىرىنى بىۋاسىتە تۇتىدىغان ئاغىچىلاردىن ئۆتكەن بولىدۇ. ئۇلارنى ئىقرار قىلدۇرۇش زۆرۈر. بۇ ۋەزىپىنى ماڭا تاپشۇرغايلا. — قانداق قىلىشنى ئۆزۈم بىلىمەن، — رەبھانىدىن باشقا گەپ قىلمايلا، يەنە بىر خانىدىكى ئاغىچىلارنىڭ يېنىغا چىقىپ، ئۇلار بىلەن بىر - بىرلەپ قول ئېلىپ كۆرۈشتى، ئۇلارنىڭ قۇتلۇق تىلەكلىرىدىن مەنئەتدار بولدى. —  
ئاغىچى ئۇلۇغنىڭ قول ئاستىدا يىگىرمە تۆت ئاغىچى بولۇپ، ھەربىرى بىر تارماق ئىشقا مەسئۇل ئىدى. ھەر - قايسى يۇرت - ۋىلايەتلەر باج - سېلىق ئۈچۈن ئەۋەتكەن ئالتۇن - كۈمۈش، جاۋاھىراتلارنى تىزىملاپ خەزىنىگە تاپشۇرۇش؛ سۇلتان سۈتۈق بۇغراخان، مۇسا بايتاش بۇغرا قاراخانلارنىڭ نامى چۈشۈرۈلگەن ئالتۇن - كۈمۈش پۇللارنى ساناپ ساندۇقلارغا سېلىش؛ تاي - تاي رەختلەرنى، يۇڭ، يىپەكلەرنى تىزىملاپ ئامبارلاشتۇرۇش؛ يىلقا، قوي، كالىلارنى يايلاققا ماڭدۇرۇش؛ ھەر خىل زىرائەتلەردىن ئېلىنغان سېلىقنى ساڭلارغا ئەۋەتىش؛ جايلاردىن كەلگەن ھەدىيە - تارتۇقلارنى تۈرلەرگە ئايرىپ سەرەمجانلاشتۇرۇش؛ باشقا ئەللەردىن كەلگەن سوۋغا - تارتۇقلارنى تىزىملاپ خەزىنىگە تاپشۇرۇش؛ باشقا ئەللەرگە يوللىنىدىغان سوۋغا - تارتۇقلارنى تەييارلاش؛ باشقا ئەللەردىن كەلگەن ئەربابلارغا بېرىلىدىغان خىلئەت، كىيگۈزۈلۈپ دىغان تون، مىندۈرۈلىدىغان ئات - ئىنئاملارنى تەخ قىلىپ بېرىش... ئۇلار قىلىشقا تېگىشلىك ئىشلار ئىدى. يىگىرمە تۆت ئاغىچىنىڭ ھەربىرى، ھېسابات ئىشلىرىغا ماھىر بىرنەچچە خىز - مەتچىنى ئىشقا سالاتتى. —  
رەبھانىدىن چۈشكىچە ئاغىچىلار بىلەن سۆزلىشىپ، كۆڭ - لىگە پۈككەن يەتتە كىشىنى ھېساباتنى تەكشۈرۈشكە سالماقچى بولدى. باشقىلار ئۆيگە قايتىشقا باشلىغاندا، ئۇلارنى ئېلىپ



قېلىپ مۇددىئاسىنى ئېيتتى، ئىشنى بۈگۈندىن باشلىماقچى بو-  
لۇشتى.

رەبھانىدىن ئوردا ھويلىسىغا چىقىشىغا، باشتىن - ئاياغ  
قارا پۈركەنجىگە ئورالغان بىر ئايال كېلىپ سالام قىلدى.

— ئەسسالام ھاجىپ جانابلىرى، ئۆزلىرىنى ئالتۇن تارىم  
قۇنچۇي ئالىيلىرى، چاقىرىپ كېلىڭ، دەپ ئەۋەتتى. مەن ئۇ-

نىڭ باش كېنىزىكى ئەگىنىكىش بولمەن. —  
— قايسى ئالتۇن تارىم؟

— ئالتۇن تارىم قۇنچۇي ئادىرا تۈركەن خاتۇن.  
— ماقۇل، خىزمىتىگە تەييارمەن.

رەبھانىدىن ئاتلارنى ئېلىپ كەلگەن بوياققار بىلەن ئادارغا  
كېتىۋېرىشنى ئېيتىپ، ئەگىنىكىشنىڭ كەينىدىن ھەرەم قورۇسىد-

ىدىكى مەلىكە ئادىرانىڭ قەسىرىگە كىردى. قۇرۇپ تۈزۈشقا  
باشلىغان رەبھانلارنىڭ خۇش پۇرىقى ئازادە قەسىر ھويلىسىنى

بىر ئالغانىدى.  
— جانابلىرى، مەن قۇنچۇيغا كەلگەنلىرىنى ئېيتاي.

ئۇزۇن ئۆتمەي قارا يىپەك رەختىن تىكىلگەن كۆڭلەك  
كېيىپ، ئاق ھېلىلە رومال سالغان قامەتلىك ئايال چىقتى.

رەبھانىدىن ئۇنىڭ ئالتۇن تارىم ئادىرا ئىكەنلىكىنى پەملەپ،  
قوللىرىنى كۆكسىگە قويۇپ سالام بەردى ۋە يەرگە كۆز تىكىپ

دېدى:  
— ئالىيلىرى چاقىرتىپتىكەنلا، خىزمەتلىرىگە تەييارمەن.

— ھاجىپ جانابلىرى، ئۆيگە مەرھەمەت قىلغايلا، —  
مەلىكە كەينىگە بۇرۇلۇپ، قىيا ئوچۇق ئىشىكتىن گىلەم سېلىد-

غان دەھلىزگە، ئاندىن ھاۋا رەڭ پەردىسىنى ئىككى كېنىزەك  
قايرىپ تۇرغان ئالتۇن ھالقىلىق ئىشىكتىن خانىغا كىردى -

دە، تۆرگە قويۇلغان كۈمۈش پايىلىق تەختتە ئولتۇردى. تەخت  
قۇببىسىگە ئېسىلغان پەردىنى چۈشۈرۈپ ئۈنلۈك:



— مەرھەمەت قىلسىلا، — دەپ تەكلىپ قىلدى. رەبھانىدىن ئوتقاشتەك گىلەمدىن كۆزنى ئالماي قول باغلاپ تۇردى.

— ئولتۇرسىلا ھاجىپ، — يېشىل پەردە كەينىدىن مەلەككىنىڭ ھەسرەتلىك ئاۋازى ئاڭلاندى.

رەبھانىدىن كىمخاب كۆرپىگە يۈكۈنۈپ تەخت تەرەپكە كۆز سالدى. مەلىكىنى يوشۇرغان پەردە مەيىن يەلپۈنۈپ تۇراتتى. تەختنىڭ ئوڭ تەرىپىدىكى ئاسقۇدا ئالتۇن ساپلىق ئەگرى قىلىچ ئېسىقلىق ئىدى. سول تەرەپكە ئوقيا، خەنجەر ئېسىلغان بولۇپ، تامغا چىقىرىلغان گۈلدار ئويۇقلارغا كىتاب تىزىلغانىدى. بىر ئويۇققا ئايالچە دۇبۇلغا، ساۋۇت، يەنە بىر ئويۇققا ئالتۇن تاج، ئالتۇن كەمەر قويۇلغان بولۇپ، كۆزگە ئالاھىدە تاشلىناتتى. «بۇ ئۆيدە جەڭ ئەسلىھەلىرىنىڭ ھەممىسى بار ئىكەن. قۇنچۇي ماھىر چەۋەندازدەك قىلىدۇ، نېمەشقا تاج كىيىمىدىكىنە؟»

— ھاجىپ جانابلىرى، چاقىرتىشىمنى سىلى ئويلاپ باقمىغان بولغاچقا ئەجەبلىنىۋاتسىلا كېرەك، — دەپ سۆزگە كىرىشتى مەلىكە ئۇنىڭ خىيالىنى بۆلۈپ، — بۇغرا قاراخان ئەخمەت تۇغانخاننىڭ ۋاپات بولغىنىغا بىر يېرىم يىل بولۇپ قالدى. مەرھۇمنىڭ ئورنىغا ئولتۇرغان قېيناكام مەنسۇرخاننىڭ قانداق ئادەم ئىكەنلىكىنى سىلى ئوبدان بىلىدىلا، — مەلىكە سەل توختىۋېلىپ، ئەھۋالنى ئوچۇق بايان قىلىشقا ئۆتتى، — بۇ ئادەم ئەلنىڭ غېمىنى يېمەي كەيپ - ساپا، ئەيش - ئىشرەت بىلەن بولۇپ كەتتى. كۈندە كەچتە زىياپەت، بەزمە ئۆتكۈزۈپ، شاراب ئىچىپ ئىمانىنى بۇلغىدى. ئاغىچى ئۇلۇغلىق مەنسىپىدىن سىلىنىمۇ ئېلىپ تاشلاپ، بىر شارابخورنى ئورۇنلىرىغا دەسسەتتى، بۇنىڭ بىلەن دۆلەت خەزىنىسىنى بۇزۇپ - چېچىپ خالىغىنىنى قىلىشقا يول ئاچتى. بۇنىڭ ئۈستىگە قىزىنى غەزىنە.



ۋىلەر شاھىنىڭ ئوغلىغا ياتلىق قىلغاندىن كېيىن، ھەدېسىلا سوۋغا - سالام ئەۋەتىپ، خەزىنىنى خورىتىشقا يۈزلەندى. ئۇ ھازىر يۇغرىش باشى بولۇنبەگ، قاپۇغچى باشى دوقاقبەگلەرنى قانات ئاستىغا ئېلىپ، ئۇلارنىڭ قۇترىتىشى بىلەن ئاكام يۈسۈپ قادىرخان غازى پادىشاھقا قارشى يۈرۈش قىلماقچى بولۇۋاتىدۇ. ھەممىدىن ماڭا ئەلەم قىلغىنى، مېنى ئالماقچى بولۇپ ئېغىز ئاچقىنى، - مەلىكە ئۆكسۈدى، ئاندىن كۆز يېشىنى سۈرتۈپ يىغلامسىراپ سۆزىنى داۋاملاشتۇردى، - ئېرىم ۋاپات بولۇپ قىرىقى توشمايلا مەنسۇرخان قەسىرىمگە كىرىپ: «قۇنچۇي، نېمىشقا بۇنچە مالال بولىدىلا؟ ئېچىلىپ - يېيىلىپ يۈرسىلە، سىلنى قاينغۇلۇق ھالدا كۆرۈشنى خالىمايمەن» دەپ ئۆزىنىڭ مەيلى بارلىقىنى سەزدۈردى. زۇۋان سۈرمەي ئۈزىتىپ قويدۇم. شۇنىڭدىن كېيىن پات - پات كىرىپ سوۋغا تەقدىم قىلىدىغان، ھال سورايدىغان بولۇپ قالدى. قۇيرۇق شىپاڭشىتقان ئىتقا تاياق تەڭلەپ غالجىر قىلىپ قويماي دەپ، يەنىلا ئۈنچىقماي ئولتۇرۇۋەردىم. مەنسۇرخان مېنى ئېغىز ئاچتۇرالماي، دەسلەپ بولۇنبەگنى، كېيىن دوقاقبەگنى، ئارقىدىن ئۇلۇغ ھاجىپنى قويدى. بۇ ياغلىمىچىلار ياتلىق بولۇشقا مېنى ئۈنۈش ئۈچۈن، ئۇنى كۆككە كۆتۈرۈپ ماختاپ، قىلمىغان گەپ - سۆزلىرى قالمىدى. «خاقانىمىزنىڭ كۆڭۈل بۆلگىنىگە رەھمەت. مەن ئۆمۈر بويى ئېرىم تۇغانخاننىڭ تەرىتىدە ئولتۇرماقچىمەن» دەپ جاۋاب بېرىۋىدىم، بىر مەزگىل جىمىپ قالدى. يېقىندىن بېرى مەنسۇرخان ئۆزى نەچچە قېتىم كىرىپ، ئۇيات - نومۇسىنىمۇ قايرىپ قويۇپ: «مەن سىزگە ئاشىق. بۇغرا قاراخانلىق تەختىدىن كېچىمەنكى، سىزدىن كەچمەيمەن» دەپ ئايغىمغا يېقىلدى. مەن ناھايىتى سىلىقلىق بىلەن: «ھازىر سالامەتلىكىم ياخشى ئەمەس، ئەقىل - ھوشۇممۇ جايىدا ئەمەس، ئالىيلىرىنى كۈتۈشكە ئاجىزلىق قىلىمەن، سەۋر قىلىپ تۇرسىلا، ۋاقتى



كەلگەندە ئۆزۈم ئالدىلىرىغا چىقىمەن» دەپ ئالداپ يولغا سال-  
دىم، ھاجىپ. ئۇنىڭدىن شۇنداق نەپرەتلەندىمكى، كۆرەر كۆ-  
زۈم قالمىدى. ئۇنىڭ يەنە ئالدىغا كىرىشىدىن بۇرۇن، ئۇنى  
توسۇش ئۈچۈن چارە ئىزدەپ ئۆزلىرىنى چاقىرغانىدىم. خالىس،  
سەمىي، ئەلگە جان كۆيەر ئەرباب ئىكەنلىكلىرى ماڭا ئۇزۇن-  
دىن بۇيان مەلۇم بولغاچقا، ئۆزلىرىنى مەسلىھەت بېرىشكە  
مۇناسىپ كۆرۈپ دەردىمنى تۆكۈۋاتىمەن. بۇ ئازابلىق ھالەتتىن  
پېقىرنى قۇتۇلدۇرۇۋالغان بولسلا، — مەلىكە يىغا بىلەن سۆزد-  
نى تۈگەتتى.

رەيھاندىن ئۇنىڭغا تەسەللى بېرىپ دېدى:  
— قۇنچۇي ئالىلىرى، مەنسۇرخان ناھايىتى دىتسىز ھەم  
ئاچ كۆز، توخۇ يۈرەك خاقان، ئۇنىڭ ھەممە ئىشلىرى ماڭا  
مەلۇم.

— مەنسۇرخاننىڭ ماڭا ئۆيلەنمەكچى بولغانلىقىنىمۇ  
بىلەمدىلا؟ — ئەجەبلىنىپ سورىدى ئادىرا.  
— بىلىمەن قۇنچۇي. مېنى تۈنۈگۈن مەنسۇرخان بۇ  
ئىشتىن خەۋەرلەندۈردى. ئۇ، ئالىلىرىغا كۆڭلى بارلىقىنى ئېي-  
تىپ، مېنى ئەلچى بولۇپ ئۆزلىرىنىڭ رازىلىقىنى ئېلىپ  
بېرىشكە ئۇناتقاندى. مەن يانلىرىغا كەلگۈچە، سىلى چا-  
قىرتىلا، — رەيھاندىننىڭ سۆزلىرى مەلىكىنى ھەيران  
قالدۇردى.

— ۋاي خۇدايىمەي، بۇنىڭدىن قارىغاندا ئۇنىڭغا ياتلىق  
بولۇشۇمنى ماقۇل كۆرىدىكەنلا — دە.  
— يوقسۇ، مەلىكە، سىلى ئالىيجاناب تۈركەن خاتۇن،  
ئۇنداق ئۆزىنى بىلىمگەن پاراسەتسىز خاقانغا سىلى ھەرگىز  
مۇناسىپ ئەمەس. مېنىڭ رازىلىق بىلدۈرۈشۈم، ئۇنى رايبىدىن  
ياندۇرۇش ئۈچۈن.  
— قانداق قىلىپ، ھاجىپ جانابلىرى؟



بۇ ھەقتە ئەمدى مەسلەھەتلەشسەك بولىدۇ. چا-  
 قىرتمىغان بولسىلىمۇ، ئالدىلىرىغا كەلگەن بولاتتىم،  
 ئالىيلىرى. — مۇنداق دېسە، مەن قانداق قىلسام بولار؟  
 — قۇنچۇي ئالىيلىرى، مەنسۇرخان گۈزەل ئايالنى كۆر-  
 سە ئۆزىنى تۇتالمايدىغان ھاياسىز ئادەم ئىكەن. ئۇنىڭ خىزمە-  
 تىدە بولغاندىن بېرى مېجەزنى ئوبدان بىلىۋالدىم. ئۇ بۇغرا  
 قاراخان بولۇۋېلىپلا تېرىسىگە پاتماي قالدى، خۇددى بىلمەي  
 كۆرەڭلەپ كەتتى. غەزەۋىلەر پادىشاھىغا قۇللۇق قىلىشىمۇ،  
 يۈسۈپ قادىرخان غازى پادىشاھقا قىلىچ كۆتۈرمەكچى بولۇش-  
 مۇ، ئالىيلىرىغا كۆز تىكىشىمۇ، ئۇنىڭ كالتە پەملىكىدىن بولۇ-  
 ۋاتىدۇ. ئالىيلىرى ئۇنىڭغا ئوبدان جاۋاب بېرىپ كەپتىلا. مېنىڭ-  
 چە، بۇ بەتخۇي خاقاننىڭ ئاچچىقىنى كەلتۈرۈپ قويماسلىق  
 كېرەك. جاۋاب بېرىشنى ئارقىغا سۈرۈش ئەڭ ياخشى چارە.  
 مېنىڭچە، ئۇنىڭ قورقۇنچاق مېجەزىدىن پايدىلىنىش كېرەك.  
 ئاكىلىرى يۈسۈپ قادىرخان غازى پادىشاھنىڭ كۈچ - قۇدرىتى-  
 نى ئۈستۈن كۆرسىتىپ، ئۇنى ئەندىشىگە سېلىپ قويساق،  
 ئۆزلىرىگە يېقىنلىشىشتىن ساقلانغىلى بولار.  
 رەبھاندىن، مەنسۇرخاننى قەشقەرگە لەشكەر تارتىپ بې-  
 رىشتىن قانداق يالتايتقانلىقى، ئۆزىنىڭ يەنە ئاغىچى ئۇلۇغلىققا  
 تەيىنلەنگەنلىكى توغرىسىدا سۆزلەپ بېرىپ، مەلىكىگە ئۈمىد  
 بېغىشلىدى. — جانابلىرىنى ھازىرغىچە ھاجىپ دەپ بىلىپ  
 كەلگەندىم، — دېدى مەلىكە ئادىرا كۆڭلى تىنغان ھالدا، —  
 ئاللا ياخشى بەندىسىگە ھەرقاچان مەدەتكار ئىكەن.  
 ئەمدى ئاچ كۆز ئەربابلار دۆلەت خەزىنىسىنى خالىغانچە  
 بۇزۇپ - چاچالمايدىغانلىقىدىن ئۆكۈنۈپ قانداق نەي-  
 رەڭلەرنى چىقىرار كىن؟



— بۇنى خۇدا بىلىدۇ، قۇنچۇي ئالىيلىرى. ئۇلار قانداق  
ھىيلە — نەيرەڭلىرىنى ئىشقا سالىسۇن، ناھەق ئۈستىدىن ھەق  
غەلبە قىلماي قالمايدۇ. مەن تېخى تۈنۈگۈن ھاجىپ ئىدىم،  
بۈگۈن ئەتىگەن ئوردىغا كېلىپ، بۇغرا قاراخان چۈشۈرگەن  
يارلىقتىن يەنە ئاغىچى ئۇلۇغى بولغىنىمنى بىلدىم. ياخشى  
تىلەكلىرىگە تەشەككۈر، ئالتۇن تارىم قۇنچۇي ئالىيلىرى. مەن  
خىزمەتلىرىگە ھەرقاچان تەييار، — رەبھانىدىن تۇرۇپ ماڭماقچى  
بولدى.

— بىرئاز تەخىر قىلسىلا، ئاغىچى ئۇلۇغى جانابلىرى.  
مەنسۇرخانغا نېمە دەيدىغانلىرىنى ئېيتىپ بېرىپ، تاماق يەپ  
كەتسىلە.

رەبھانىدىن كۈلۈمسىرەپ دېدى: —  
— بۇغرا قاراخان ئالىيلىرى، ئەسلىدە ئادىرا قۇنچۇي.  
نىڭ ئۆزلىرىگە مەيلى بار ئىكەن، سالامەتلىكى ياخشى  
بولمىغاچقا، ماقۇل دەپ جاۋاب بېرىشكە پىتىنالمىپتۇ.  
ساقىيىپ قالسىلا، ئۆزلىرى بىلەن نىكاھلىنىشقا  
قوشۇلدى، — دەيمەن.

— رەھمەت جانابلىرى، ئۆزلىرىدىن كۆپ مىننەتدار  
بولدۇم. ئەمدى مېھمانخانغا مەرھەمەت قىلسىلا، — دېدى مەلە.  
كە ئادىرا ئۇنى قەسىرنىڭ مېھمانخانىسىغا باشلاپ.  
رەبھانىدىننىڭ مەسلىھەتى بىلەن ئالتۇن تارىم ئادىرا، مەن.  
سۇرخانغا جاۋاب بېرىشنى ئارقىغا سۈرۈپ ئۈچ يىلنى ئۆتكۈز.  
دى. تۆتىنچى يىلىغا كەلگەندە ئۈچ كېنىزىكى بىلەن ئىز —  
دېرەكسىز يوقىلىپ كەتتى. قەيەرگە كەتكەنلىكىنى رەبھانىدىنمۇ  
بىلمەي قالدى. غەزەپلەنگەن مەنسۇرخان شۇ كۈنى كېچە ۋە  
كۈندۈزى قاراۋۇللۇق قىلغان تۆت ياساۋۇلنى ئۆزى چېپىپ  
تاشلىدى. رەبھانىدىن تۇتۇۋالمىغان بولسا، ھەرەبىيىگى كۆك  
ئايۇق بەگتۇتۇقنىمۇ چېپىۋەتكەن بولاتتى.



رەبھاندىن قارا سېكىلىكى ئۆسۈپ كەدىنىگە چۈشكەن يۈسۈپنى بەش يېرىم يېشىدا، قارىيخانغا ئۆزى ئېلىپ باردى. بەگبۇقا مەھەللىسىدىكى بۇ قارىيخانا مەسچىت ئىچىدە بولۇپ ئۆيگە يېقىن ئىدى. مەسچىت ئىمامى ئەبۇ پۈتۈھ ئابدۇل-خوپۇر بىننى ھۈسەيىن ئەلئەلماۋى دەرس بېرەتتى. سەمەرقەنت شەھىرىدە ئىلىم تەھسىل قىلىپ، بالا ئوقۇتۇشقا ئىشتىياق باغلىغان بۇ ئالىم، بالاساغۇنغا قايتىپ كېلىپلا ئۆز قورۇسىدا قارىيخانانا ئاچقاندى. «قۇرئان» خېتىنى تونۇتۇشتىن ئىلگىرى قەدىم ئۇيغۇر يېزىقىنى ئۆگىتەتتى.

ئۇ پەزىلىتى، پاساھىتى، نۇتقىنىڭ راۋانلىقى، قىرائىتىنىڭ لەرزانلىقى بىلەن جامائەت ئىچىدە تېزلا تونۇلۇپ، شەيخۇلئىسلام ئابدۇللا داموللىنىڭ كۆرسىتىشى بىلەن، بەگبۇقا مەھەللىسىنىڭ ئازنا مەسچىتىگە ئىمام، خاتىپ بولۇپ تەيىنلەنگەنىدى. شۇنىڭدىن ئېتىبارەن قارىيخاننى ئۆز قورۇسىدىن مەسچىتكە يۆتكىگەنىدى.

ھۇجرىدا كىتاب كۆرۈپ ئولتۇرغان ئەبۇ پۈتۈھ مەخدۇم، يېشىل كاھىشتىن قوپۇرۇلغان گۈمبەز پەشتاقلق چوڭ دەرۋازىدىن مەسچىت سەيناسىغا بىر خۇشروۋى گۆدەكنى يېتىلەپ كىرگەن رەبھاندىننى كۆرۈپ، ئالمان - تالمان بەقەسەم تونىنى كىيدى - دە، ئىتتىك چىقىپ ئۇلارغا يېقىنلاپ قوللىرىنى كۆكسىگە ئالدى:

— ئەسسالامۇ ئەلەيكۇم ئاغىچى ئۇلۇغى جانابلىرى، مۇبا-رەك قەدەملىرى بىزگە قۇت ئېلىپ كەلگەي.  
— ۋەئەلەيكۇم ئەسسالام مەخدۇم. ئۆزلىرى ئەھيا قىلغان بىلىك باغىنىڭ مېۋىسىدىن ئوغلۇمنى ئوزۇقلاندۇرغىلى كەلدىم، —



رەبھاندىن بۇ دانىشمەن ئۇستاز بىلەن كۆرۈشۈپ، قول باغلاپ تۇرغان يۈسۈپكە قارىدى، — ئوغلۇم، ئۇستازىڭغا سالام بەرگىن.

— ئەسسالامۇ ئەلەيكۇم كىشى قارا، كۆڭلىگە ئەقىل كىر- مىگەن نارەسىدە گۆدەكنى بوشىغۇت ① قىلىشىنى ماقۇل كۆ- رەرلىمۇ؟ — دېدى يۈسۈپ ئېگىلىپ.

«نېمىدېگەن پاساھەتلىك، تەۋەززۇلۇق بالا بۇ. ئوبدان تەربىيىلىنىپتۇ، قىلغان سۆزلىرى نېمىدېگەن ئورۇنلۇق —

«هە!» دېدى مەخدۇم ئىچىدە زوقى كېلىپ. ئەسسالام، ئالىپ گۆدەك. سەن ماڭا بۈگۈندىن باشلاپ بوشىغۇت بولدۇڭ. نېمىنى ئۆگىنىشىنى خالايسەن؟ — مەخدۇم بالىنى سىناپ كۆرمەكچى بولدى.

— ئاتىنى ئۆگەندىم، ئەمدى بىلىك ئۆگىنىشىنى خالايمەن، — كۈلۈپ جاۋاب بەردى يۈسۈپ. نېمە ئۈچۈن بىلىك ئۆگىنىشىنى خالاپ قالدىڭ؟

يۈسۈپ بىردەم ئويلىۋېلىپ دېدى: — ئاللا دەرگاھىدا گۇناھكار بولماسلىق، بەندە ئالدىدا يەرگە قاراپ قالماسلىق ئۈچۈن.

— بارىكالا، بارىكالا، بالام. پېقىر بىر زېرەك بوشىغۇتقا ئېرىشكەن ئوخشايمەن، — ئەبۇ پۈتۈھ مەخدۇم ئېگىشىپ، يۈسۈپنىڭ بادام دوپپىسىنى كەينىگە سەل سۈرۈپ پېشانىسىگە

سۆيۈپ قويدى، — ئوچۇق چەرىڭدىن بىلىنىپ تۇرۇپتۇكى، سەن بىلىم تەھسىل قىلىپ كامال تاپالايسەن، — ئۇ كۈلۈمسە- رەپ تۇرغان رەبھاندىنغا قارىدى، — جانابلىرى، ھۇجرىغا

مەرھەمەت قىلغايلا، ئۆزلىرىنى تۇرغۇزۇپ قويدۇم. — يوقسۇ، مەخدۇم، قايتىمىسام بولمايدۇ. ماقۇل بولسىلا

---

① بوشىغۇت — شاگىرت دېگەن مەنىدە. ئېمە ئىلىنىڭ ئىسمى.



دەرسخاننى بىر كۆرسەم، — دېدى رەبھانىدىن مەسچىتنىڭ دەل — دەرمەخلىق، گۈل — گىياھلار قاپلاپ كەتكەن سەيناسىغا، گەجخاك قىلىنىپ خىلمۇ خىل نەقىش چىقىرىلغان خانىقا، كاپىد — ۋانىنىڭ ① تام — تورۇس، تۈۋرۈكلەرنىڭ كۆز سالغان ھالدا.

— ماقۇل بولمامدىغان جانابلىرى، ئۆزلىرىنىڭ نەزەرلىرى دەرسخاننىمىزنى جانلاندىرۇۋەتسە ئەجەب ئەمەس. ئۇلارنى گۈلزارلىق ئىچىدىكى يالغۇز ئاياغ يول بىلەن باشلاپ ماڭغان مەخدۇم، مەسچىتنىڭ ئوڭ تەرىپىگە سېلىنغان پەنجىرىلىك ئۆيىنىڭ ئالدىغا ئەكىلىپ ئىشىكىنى ئاچتى.

— مەرھەمەت قىلسىلا، ھە، قېنى كىرگىن، بالام. رەبھانىدىن ئوغلى بىلەن ئىۋرىق، سۈپۈرگە قويۇلغان دەھلىزگە، ئاندىن ئوڭ ياندىكى دەرسخانغا كىردى. — كەڭرى ئىكەن. بۇ دەرسخاندا قانچە بالا ئۆگىنىدۇ، مەخدۇم؟

— ئىككى دەرسخاندا يۈزدىن ئارتۇق ئۆسمۈر ئۆگىنىدۇ، جانابلىرى. سول ياندىكى دەرسخاندا بەزى كۈنلىرى بالىلار قايتقاندىن كېيىن، ئاڭلاشنى خالاپ كەلگەنلەرگە قۇرئان ۋە ھەدىسنى تەپسىر قىلىپ بېرىمەن، بەزىدە تەبلىغىمۇ ② قىلىمەن، جانابلىرى.

— بۇنى بىلگەن بولسام، كېلىپ ئاڭلاپ قاراڭغۇ دىلىمنى نۇرلاندۇرىدىكەنمەن، مەخدۇم. ۋاقىپلىنىپ قالغىنىم ياخشى بولدى، پېقىر بىلىككە بەك تەشنا. — رەھمەت جانابلىرى، پېقىرنىڭ بىلگىنىدىن بىلىمگەزىلىرى كۆپ، كېلىپ ياردەمدە بولۇشلىرىغا موھتاجمەن.

① كاپىۋان — خانىقانىڭ ئالدى، ئىككى يېنىغا چىقىرىلغان پېشايۋان.

② تەبلىغ — ۋەز — نەسىھەت.



— ئۇنداق بولامدىغان مەخدۇم. پېقىر بىر تىجارەتچى،  
ئىلىم ئەھلى ئەمەس. شۇڭا بۇ ئوغلۇمنى كىچىكىدىن كامال  
تاپقۇچە ئوقۇتاي دەيمەن، — رەبھانىدىن سۆزىنى توختىتىپ،  
قوللىرىنى كۆكسىگە ئېلىپ دىققەتتە تۇرغان يۈسۈپنى ئۆزىگە  
تارتىپ بېشىنى سىلىدى، — ياخشى ئوقۇغىن ئوغلۇم، كىشى  
قارانىڭ ئاچچىقىنى كەلتۈرمە، سۆزىگە ئوبدان قۇلاق سال،  
ئۆگەنگىنىڭنى ئېسىڭدە تۇت، خەتنى چىرايلىق يېزىشنى ئۆگەن.  
— باش ئۈستىگە، ئابا. ئېيتقانلىرىنى يادىمدا ساقلايمەن،  
كىشى قارانىڭ سۆزىنى ئاڭلاپ ياخشى ئوقۇيمەن، — دېدى  
يۈسۈپ چاقمەقتەك سۆزلەپ.

— بۇ بالا ناھايىتى ئەقىللىق ئىكەن، جانابلىرى، سۆز-  
ھەرىكەتلىرى تەربىيە كۆرگەن چوڭ ئادەمدەك. ئەگەر ئۆز كۆزۈم  
بىلەن كۆرمەي، باشقىلاردىن ئاڭلىغان بولسام، بۇنداق زېرەك  
ئىكەنلىكىگە ئىشەنمىگەن بولاتتىم، — قايىللىقىنى بىلدۈردى  
يۈسۈپنىڭ سۆزلىرىدىن زوقلانغان مەخدۇم.

— بۇ بالانىڭ تىلى بىر يېرىم ياشقا كىرىپلا  
چىققان، — دېدى رەبھانىدىن يۈسۈپنىڭ سەبىي ۋاقتىدىكى  
قىلىقلىرى كۆز ئالدىغا كېلىپ، — ئىككى ياشقا كىرەر —  
كىرمەيلا ھەممە گەپنى قىلىپ، ئۆيدىكىلەرنىلا ئەمەس، مەھەل-  
لىدىكى چوڭ — كىچىكىنى ھەيران قالدۇرغانىدى. ئۈچ ياشقا  
كىرگەندىن كېيىن، تولا سوئال سوراپ جاۋابغا قانائەتلەنمىسە،  
بولدى قىلماي سوراپ تۇرۇۋېلىپ، ئادەمنى چارچىتىۋېتىدىغان،  
ھەتتا زېرىكتۈرۈۋېتىدىغان بولدى. تاغ — دەريالارنىڭ، يۇلتۇز-  
لارنىڭ، ھايۋانلارنىڭ ناملىرىنىلا ئەمەس، ئۇششاق سۈرە، ئايەت-  
لەرنى، مەندىن، ئانىسىدىن سوراپ، يادقا ئېلىپ بىزنى ئۆزىگە  
تېخىمۇ ئامراق قىلىۋەتتى. قولۇمغا كىتاب، قەلەم ئالسام، ئوقۇي-  
مەن، يازمەن دەپ تۇرۇۋېلىپ، بەرمەي قۇتۇلالمايدىغان بول-  
دۇم. تۆتكە كىرىپلا ئۇيغۇرچە، كېيىن ئەرەبچە ھەرپلەرنى



ئۆگىنىشكە باشلىدى. ھازىر ئىككى تىلدىكى ھەرپلەرنى تولۇق يازالايدۇ. ئەمدى قوشۇپ يېزىشنى، جۈملە تۈزۈشنى ئۆزلىرىدىن ئۆگىنەر. مەكتەپتە ئوقۇيمەن، دەپ تۇرۇۋېلىپ بۈگۈن ئېلىپ كەلدىم، بولمىسا يەنە ئىككى يىلدا ئوقۇش پېشىغا تولاتتى. ئەگەر خاپا قىلغۇدەك بولسا، ئاياپ ئولتۇرماي ئەدىپنى بېرىپ قويسىلا.

— مەن ھەرگىز ئەدەپسىزلىك قىلمايمەن، ئابا، — دېدى يۈسۈپ دادىسىغا، ئاندىن ئۇستازغا ھۆرمەت بىلەن باش ئەگدى. ئۇ مەكتەپكە كەلگىنىدىن ناھايىتى خۇش ئىدى.

ئوغللىدىن سۆيۈنگەن رەيھاندىن دەرسخانىدىن چىققاندا، ئۆسمۈرلەر مەسچىت ئىشىكىدىن ئالدىراپ كىرىشكە باشلىغانىدى. ئۇلار سالام بېرىشىپ يۈسۈپ ئولتۇرغان دەرسخانىغا كىرىپ كېتىشتى.

مانا شۇ كۈندىن باشلاپ يۈسۈپنىڭ مەكتەپ ھاياتى باشلاندى. ئۇ بالىلارنىڭ ئەڭ كىچىكى بولغىنى ئۈچۈن ئالدىنقى قاتارنىڭ ئوتتۇرىسىدا ئولتۇرغۇزۇلدى.

ئەبۇ پۈتۈھ مەخدۇم بالىلارنى يېشىنىڭ چوڭ - كىچىكلىكى، ساۋاتىنىڭ يۇقىرى - تۆۋەنلىكىگە قاراپ بەش سىنىپقا بۆلۈپ دەرس ئۆتەتتى. يېڭى كەلگەنلەرگە ئۇيغۇرچە، ئەرەبچە ھەرپلەر، ھەرپلەرنى قوشۇپ سۆز ياساش، سان، سانلارنى قوشۇش ۋە ئېلىش ئۆتۈلسە، بالىلارنىڭ ساۋاتىنىڭ چىقىشى، دەرسلىكلەرنى ئۆزلەشتۈرۈشىگە قاراپ سىنىپ ئۆرلىتەتتى. سىنىپ ئۆرلىگەنسىرى يېڭى دەرسلەر، مەسىلەن، ھەپتىيەك، قۇر - ئاننى يادقا ئېلىش، گرامماتىكا، جۇغراپىيە، سانلارنى كۆپەيتىش ۋە بۆلۈش، پەلسەپە، تارىخ، ئىلمىي نۇجۇم، ئەدەبىيات قاتارلىق دەرسلەر قوشۇلۇپ باراتتى. دەرس ئۆتۈشكە ئۆزى ئۈلگۈ - رەلىمىسە، يۇقىرى سىنىپتىكى ئۆگىنىشى ياخشى، يېشى چوڭراق بالىلارنى ئۆزىگە ياردەمچى قىلىپ، تۆۋەن سىنىپ -



ئىپتىدىكى بالىلارنى باشقۇرۇشقا، بەزىدە دەرس ئۆتۈشكە ئورۇنلاشتۇراتتى.

مەسچىت ئىچىدىكى بۇ مەكتەپ «قارىيخانا» دەپ ئاتالسىمۇ، ئەمەلىيەتتە مۇھىم دەرىجىلىك ئۆتۈلىدىغان قائىدە - تۈزۈم - لىك مەدرىسە ئىدى. بەزى بالىلار ساۋاتىنى چىقىرىۋالغۇچە، بەزىلەر «قۇرئان كەرىم» نى يادقا ئېلىپ بولغۇچە، بەزىلەر ئەرەب تىلىنى ئۆگىنىۋالغۇچە ئوقۇشاتتى. بەزىلەر بولسا كۆپ يىل ئوقۇشنى داۋاملاشتۇرۇپ، بۇ يەردىن سەمەرقەنت، بۇخارا، قەشقەر، باغداتلارغا ئىلىم تەھسىل قىلغىلى كېتەتتى. ھەربىر بالا ئۆز ئائىلىسىنىڭ ئەھۋالىغا قاراپ ئوتۇن، ئۈندىن تارتىپ تەڭگە، تىللاغا قەدەر نەرسىلەرنى، يەنى تاپقىنىنى ئوقۇتۇش ھەققى ئۈچۈن ئېلىپ كېلەتتى. ئەبۇ پۈتۈھ مەخدۇم ئاز - كۆپ دېمەي قوبۇل قىلاتتى ھەممە بالىلارغا ئوخشاش مۇئامىلە قىلاتتى، كۆيۈنەتتى...

ئەڭ ئالدىدا يۈكۈنۈپ ئولتۇرغان يۈسۈپ قارا كۆزلىك - رىنى مەت قىلماي ئۈستازىنىڭ ساۋاق بېرىشىنى كۈتمەكتە ئىدى.

ئەبۇ پۈتۈھ مەخدۇم ئۇنىڭ يېنىغا كېلىپ زوڭ ئولتۇرۇپ، ئۇيغۇرچە، ئەرەبچە ھەرپلەرنى يازغۇزۇپ سىناپ كۆرۈۋېتىدى، يۈسۈپ ھەرپلەرنى يېپقا ئۆتكۈزۈلگەن مارجاندەك رەتلىك، چە - رايلىق يېزىپ ۋە ئوقۇپ ئۇنى قايىل قىلدى. مەخدۇم يۈسۈپ - نىڭ تېخى كىچىكلىكىنى كۆزدە تۇتۇپ، ئۇيغۇرچە ئىككى، ئۈچ، تۆت ھەرپتىن تۈزۈلگەن ئالتە سۆزنىڭ، ئەرەبچە ئىككى، ئۈچ، تۆت ھەرپتىن تۈزۈلگەن ئۈچ سۆزنىڭ، ئوقۇش، يېزىش - لىش قائىدىسىنى سۆزلەپ بەردى، بىردىن ئونغىچە سان - نىڭ قانداق يېزىلىدىغانلىقىنى كۆرسەتتى ۋە كەچكى - چە تەكرار يېزىپ ئوقۇشنى تاپىلاپ بىرىنچى كۈندىكى دەرسنى تۈگەتتى.



ھالبۇكى، يۈسۈپ بىر سائەت ئۆتۈپلا قومۇش قەلىمىنى دەپتەر بىلەن رىپىل ئۈستىگە قويۇپ، بالىلارنىڭ ئوقۇشىنى كۆزىتىپ ئولتۇرغان مەخدۇمنىڭ يېنىغا كەلدى.

— كىشى قارا، ئۇيغۇرچە ئالتە سۆزنى، ئەرەبچە ئۈچ سۆزنى، ئۆزلىرى سۆزلەپ بەرگەن قائىدە بويىچە ئوقۇشنى، يېزىشنى، بىردىن ئونغىچە ساننى يېزىشنى ئۆگىنىپ بولدۇم. يەنە ئۆگىتىپ قويغان بولسىلا، — دەپ قول قوۋۇشتۇرۇپ تۇردى.

— دەپتىرىڭنى ئېلىپ كەلگىن، كۆرۈپ باقاي. يۈسۈپ دەپتىرىنى ئېلىپ كەلدى. مەخدۇم ئۈنچىدەك يېزىلغان ئۇيغۇرچە، ئەرەبچە سۆزلەرگە قاراپ بېشىنى لىڭشىتىپ كۈلدى. ئۇ ھەربىر سۆزنى يىگىرمە — ئوتتۇز قېتىمدىن يېزىپ نەچچە بەتنى تولدۇرغانىدى.

— نېمانداق تېز، بۇنداق ئۆگەنگىلى تۇرساڭ، مېنى ئالدىرىتىپ قويدىغان ئوخشىماسەن، كىچىك بوشغۇت. ئۆگىنىپ بولغان بولساڭ تەكرارلا.

— ئۇنداق قىلسام ۋاقىت زايە بولمامدۇ. ئۆگىنىپ بولغىنىم راست. تەكرارلاۋەرگۈم يوق، قاراپ ئولتۇرسام بولماستىن، ماس، يېڭى دەرس بەرسىلە، — دېدى يۈسۈپ مېختەك تۇرۇپ.

— بولدى، بولدى، بوشغۇت، يېڭى دەرس بېرەي.

ئەبۇ پۈتۈھ مەخدۇم ئۇيغۇرچە ئىككى، ئۈچ، تۆت، بەش ھەرپتىن تۈزۈلگەن سۆزدىن ئوننى، ئەرەبچە سۆزدىن بەشنى، قانداق ئوقۇش، يېزىشنى، ساندىن ئوتتۇزغىچە ساناش، يېزىشنى ئۆگەتتى... شۇنداق قىلىپ يۈسۈپ ئوقۇشقا كىرىشىپ كەتتى.

ھەر كۈنى ئەتىگەندە بويىنىغا بەرقۇتتىن تىكىلگەن جىلت



ئاسقان يۈسۈپ، كۈن ئۇپۇق يۈزىدىن باش كۆتۈرگەندە قارىپ -  
خانغا بېرىپ بولاتتى.

3

يۈسۈپ ناھايىتى ئەقىللىق ئىدى. گەرچە بەش ياشقا  
كىرگەن بولسىمۇ، كۆز ئالدىدا يۈز بەرگەن ئىشلارنىڭ تېگىگە  
يېتەلەيتتى، ياخشى - يامان سۆز - ھەرىكەتنى پەرق ئېتەلەيتتى.  
بۇ توغرىلۇق دەرھال مۇلاھىزە قىلىپ پىكرىنى قويايلىتى،  
ھازىر جاۋاب ئىدى. ئاسان ئاچچىقلانمايتتى، لېكىن ناھەقچىلىك -  
كە يولۇققاندا دېمەكچى بولغىنىنى ئوچۇق ئېيتاتتى. ئالدىراڭ -  
غۇلۇق قىلىپ باشقىلارنى بىزار قىلماي، تەمكىنلىكى بىلەن  
ئامراقلىقىنى كەلتۈرەتتى. ئۆزىگە گەپ كەلتۈرۈشنى، تىل ئىش -  
تىشىنى زادى خالىمايتتى. گەپ قىلغاندا، باشقىلارنىڭ زىتىغا  
تېگىدىغان سۆزنى قىلمايتتى. باشقىلار خاپا بولىدىغان قىلىقلارغا  
بېرىلمەيتتى، كۆڭۈل ئاياشنى بىلەتتى. شوخ بولسىمۇ بەگۈاش  
ئەمەس، ئېغىر - بېسىق ئىدى. بۇ مىجەزى كۆرگەنلا ئادەمگە  
ياقاتتى. ئەبۇ پۈتۈھ مەخدۇم ئۇنىڭ بۇ مىجەزىنى بەك ياقتۇرۇپ  
قالدى. «يۈسۈپنىڭ ئەقلى يېشىدىن ھالقىپ كېتىپتۇ. ئۇ تىرىش -  
چانلىق بىلەن ئۆگىنىدىغان بولسا، يېقىن كەلگۈسىدە زامانىسىدە -  
نىڭ بوگۇ بىلگەسى بولۇپ قېلىشىدا شۈبھە يوق» دەپ ئالاھىدە -  
دە كۆڭۈل بۆلۈپ ئۆزى دەرس ئۆتىدىغان بولدى.  
بىر يىل شۇنداق تېز ئۆتۈپ كەتتى. يۈسۈپنىڭ بويى  
ئۆسۈپ زېھنى ئۆتكۈرلەشتى. ئۇيغۇرچە خەت يېزىشنى ئۆگىنىدە -  
ۋالدى. كىتابلارنى ئوقۇيدىغان بولدى. ئەرەبچە گرامماتىكىنىڭ  
ئىنچىكە قائىدىلىرىنى چۈشىنىپ يادلاپ، نۇرغۇن سۆزلەرنى  
توغرا تەلەپپۇز قىلىپ، ئۇستازىنى رازى قىلدى. «قارىيخانا»  
ئۇ ھەمىشە تەلپۈنىدىغان مۇقەددەس جاي بولۇپ قالدى.



قارىيخانغا ئۇنى ئەتكەندە ئادار ئەكېلىپ قويۇپ، كەچتە  
 ئېلىپ كېتەتتى. چۈشتە موللىسىنىڭ يېنىدا قېلىپ، تاماق يەپ  
 ئارام ئالاتتى. بۇنى ئەبۇ پۈتۈھ مەخدۇم رەبھانىدىنغا ئېيتىپ،  
 ئۇنىڭ قوشۇلۇشى بىلەن شۇنداق ئورۇنلاشتۇرغانىدى. كۆپ  
 چاغلاردا بۇ ئۇستاز بىلەن شاگىرت چۈشتە ئۇخلىماي،  
 ئۆگىنىش - ئۆگىنىش بىلەن بولاتتى.

بىر كۈنى ئەبۇ پۈتۈھ مەخدۇم يۈسۈپنى مەسچىتكە يېقىنلا  
 يەردە بولغان ئۆيىگە ئېلىپ باردى. ئۇلارنى ھاۋاخان قۇشناچىم  
 ئەمدىلا ئىككى ياشقا كىرگەن قىزى بىلەن كۈتۈۋالدى. يۈسۈپ  
 قارا چاچ، قارا كۆز، مەڭزى توغاچتەك چىرايلىق سەبىي قىزنى  
 كۆرۈپلا ئامراق بولۇپ قالدى.

— ئىسمىڭ نېمە خان؟ — دەپ سورىدى ئۇ.

— ئاقبىرا، — قىز قىزىقىسىنىپ قاراپ، بىردىن ئۆزىنى  
 قاچۇرۇپ دادىسىنىڭ تونىنىڭ پېشىگە ئورلىۋالدى. شۇنىڭدىن  
 تارتىپ ئەبۇ پۈتۈھ مەخدۇم چۈشلۈك تاماقنى يۈسۈپ بىلەن  
 كېلىپ ئۆيىدە يەيدىغان بولدى. يىگىرمە يىل سەمەرقەنتتە ئىلىم  
 تەھسىل قىلغان بۇ ئۇستاز كېچىكىپ ئۆيلەنگەنىدى. تېخى  
 مۇشۇ قىزىدىن باشقا بالا يۈزىنى كۆرمىگەنىدى، قىزغا زىيادە  
 ھېرىس ئىدى. بەزى كۈنلىرى قىزنى قارىيخانغا ئېلىپ كېلىپ  
 يۈسۈپنىڭ يېنىدا ئولتۇرغۇزۇپ قوياتتى، باشقا بالىلار باقاي  
 دېسە زادى ئۇنىمايتتى. ئۇ يۈسۈپنىڭ بىردەم قەلىمىنى ئېلىۋې-  
 لىپ، بىردەم سېكىلىكىنى تارتىپ ئويىناپ ئۆگىنىشىگە كاشلا  
 قىلاتتى. بىر قېتىم سىياھداننى ئورۇۋېتىپ يۈسۈپنىڭ كىيىمىنى  
 رەڭ قىلىۋەتتى. بۇنى كۆرگەن مەخدۇم ئۇنى قارىيخانغا ئېلىپ  
 كەلمەيدىغان بولدى. يۈسۈپمۇ ئوقۇشقا دەخلى قىلىدىغان بۇ  
 قىزنىڭ كەلمەيدىغان بولغانلىقىدىن خۇش بولدى. ئەمما بىر  
 نەچچە كۈن چۈشتە بارمىسا ئاقبىرانى سېغىنىپ قالاتتى.

يۈسۈپ ئالتە يېرىم ياشقا كىرگەندە خەتنە تويى بولدى.



رەبھاندىن ئۇنىڭغا تۆمۈر رەڭ ئەنجان بەقەسەمدە تون، يېشىل شايى سەللە ئورنىغان بادام بۆك كىيگۈزدى. كۈمۈش كەمەر باغلاپ خەنجەر ئېسىپ قويدى. ئاشانبۇقا تىكىپ بەرگەن پۆپۈ-چىكى بار چورۇقمۇ ئۇنىڭغا ياراشقاندى، ئۇ قولنى كەينىگە تۇتۇپ ھويلىغا چىققۇندى، ساۋاقداشلىرى، مەھەللىدىكى ئاداش-لىرى:

— بەگيۈسۈپ، بەگيۈسۈپ! — دەپ توۋلىشىپ ئۇنى ئارىغا ئېلىۋالدى.

توي چۈشكىچە قورۇدا داۋام قىلىپ، چۈشتىن كېيىن چۈ دەرياسى بويىدا داۋام قىلدى. چوڭلار ئوغلاق تارتتى، بالىلار ئات بەيگىسى قىلدى. يۈسۈپمۇ قارا تايىنى مىنىپ، جامائەت ئالدىدىن ئۇچقاندەك ئۆتكەندە، كۆپچىلىك زوقلانغان ھالدا غۇلغۇلا قىلىپ كېتىشتى:

— ئەجەب چېچەن ئىكەن، ھەممىدىن كىچىك تۇرۇپ، ھەممىنىڭ ئالدىغا ئۆتۈپ كەتتى.

— ئۆزىمۇ، مىنگەن ئېتىمۇ چىرايلىق ئىكەن.

— ئېتى نېمىكەن بۇ ئۆز بالىنىڭ؟

— بەگيۈسۈپ ئىكەن.

— خۇدا بۇ بالىنى بالا — قازادىن ئۆز پاناھىدا ساقلى-سۇن.

— مۇراد — مەقسىتىگە يەتسۇن.

يۈسۈپ بىلەن بىرگە بەيگىگە چۈشكەن ئۆسمۈرلەرنىڭ

چوڭى ئون تۆت ياش، كىچىكى توققۇز ياش ئىدى. تېخى

يەتتە ياشقا كىرمەي تۇرۇپ، مىنگەن ئېتىنىڭ تاي بولۇشىغا

قارىماي، يەتتە چاقىرىم يەرگە چېپىپ بېرىپ ھەممىدىن بۇرۇن

قايتىپ كەلدى. قىزلار تاشلىغان ياغلىقلار تايىنىڭ يايلىغا، ئۇنىڭ

گەدەن، يەلكىلىرىگە چۈشۈپ، ئۈچ ياغلىقنىلا تۇتۇۋالالىدى.

يۈسۈپ ناھايىتى روھلىنىپ كەتكەندى، قارا كۆزلىرىدىن ئوت



چاقناپ تۇراتتى. ئاتتىن چۈشۈشكە يارۇق ئۇنى باش ئۈستىگە  
كۆتۈرۈپ، ئۈچ قېتىم ئايلاندۇرۇپ يەرگە دەسسەتىپ قويدى.  
يۈسۈپ مەرىكە مەيدانىنىڭ مەركىزىدە قاراپ بىتاقەت  
بولغان ئۇستازى ئەبۇ پۈتۈھ مەخدۇم ئالدىغا كېلىپ سالام  
بەردى، ئاندىن بوۋىلىرى بەگتاش ئابدۇللا داموللا بىلەن بەگتۆ-  
مۈرگە، مېھرى بىلەن تەلمۈرۈپ تۇرغان ئاتىسىغا، مەرىكە مەيدا-  
نىنى چۆرىدەپ تۇرغان ئاۋامغا يېنىشلاپ سالام بېرىپ، ئاستا  
كەينىگە ياندى. ئۆزىگە تەلپۈنۈپ تۇرغان يارۇقنىڭ يېنىغا  
كېلىپ ئۇنى قۇچاقلىۋالدى. ئۇنىڭ ئاقۇچ يۈزى ئاناردەك قىزد-  
رىپ، كۆز چاناقلىرى ياشقا تولغانىدى. تۆت يېشىدىن باشلاپ  
ئات مىنىشىنى ئۆگەتكەن، بولۇپمۇ بىر يىلدىن بۇيان ئات  
چېپىشىنى مەشىق قىلدۇرۇپ «بالا چەۋەنداز» قىلىپ يېتىشتۈر-  
گەن يارۇققا مىننەتدارلىقىنى يۈرەك - باغرىنى يېقىش بىلەن  
ئۇن - تىنىسىز بىلدۈردى. قولىدىكى ئۈچ ياغلىقنىڭ بىرىنى  
ئۇنىڭ قويۇن يانچۇقىغا سېلىپ قويدى، بىرىنى بويانقارغا  
بەردى، بىرى ئۆزىگە قالدى. مەرىكىنىڭ ئاخىرىدا كۆپچىلىككە ئاش تارتىلدى. رەبھانە-  
دىن ئەبۇ پۈتۈھ مەخدۇمغا تون كىيدۈرۈپ، ئات مىندۈردى.  
بىر تاۋاق تىللا ئىنئام قىلدى. بەيگىگە چۈشكەن ئون تۆت  
ئۆسمۈرنىڭ ھەممىسىگە ئىككىدىن تىللا بېرىپ ئات مىندۈردى.  
جامائەت خۇشال - خۇرام ئۈزىدى. باغاق يېزىپ ئېيتقان بولسىمۇ، بولۇنبەگ، دوقاقبەگلەر  
ئۆيگىمۇ كېلىشىمىدى، مەرىكىگىمۇ قاتناشمىدى. مەنسۇرخان ۋە-  
زىر، ئەمىرلەرنى باشلاپ ئۆيگە كەلدى، مەرىكىگە قاتناشماي  
ئوغلى ئىنال تىكىنى خاس نۆكەرلىرى بىلەن ئەۋەتكەنىدى.  
رەبھاندىن ئۇنىڭغا سەمەرقەنتنىڭ ئىككى ياشلىق ئارغىمىقىنى  
ئالتۇن - كۈمۈش ۋە جاۋاھىرات بىلەن بېزەلگەن ئېگەر،  
يۈگەنلىرى بىلەن تارتۇق قىلدى. بارلىق مېھمانلارنى ئۈزدى.



تەتپ شام ۋاقتىدا ئۆيگە كەلدى. چارچاپ قالغان بەگ-ستۆمۈر،  
ئاشان-جۇقا بىلەن پېشايۋاندا يانپاشلىدى. مەرىكىنى كۆر-  
گىلى بارغان زەم-مۇران ئانا، يابىرا لارمۇ كېلىشىپ يۈ-  
سۈپىسى مۇبارەكلەشتى.  
— ئايتولۇن، ئايسىلىگىلەرمۇ بارغانىكەن، ئەتە ئەتىگەن  
كېلىپ، ئۆكىسىنى ياتقۇزۇپ بولغاندىن كېيىن كەچلەپ كەت-  
مەكچى بولدى. قارىغاندا، قېيناتا، قېينانىلىرى بىلەن ئەرلىرىمۇ  
كېلىدىغان ئوخشايدۇ. ئاباملارمۇ كېلىمىز دېدى، — يابىرا ئۆ-  
زىنى قۇچاقلىۋالغان يۈسۈپنىڭ بېشىنى سىلاپ تۇرۇپ رەبھاند-  
دىننى خەۋەرلەندۈردى.  
— مەرىكە مەيدانىدىلا ئۇلارنى تەكلىپ قىلىپ قويماق-  
چىدىم، مېھمانلارنى ئۈزىتىش بىلەن بولۇپ كېتىپ  
ئۈنتۈپتىمەن، — دېدى ئۇ قاراڭغۇلۇق باسقان ھويلىغا كۆز  
سېلىپ تۇرۇپ ۋە بىردىن سورىدى، — قىزىمىز ئايتىمىش،  
ئارچۇنلار قېنى، قىز تۇرمىشچۇ، ئۇلار كەلمىدىمۇ؟  
يابىرامۇ ئىتتىك ھويلىغا قاراپ چىقىپ ئەنسىرىگەن ھالدا:  
— بايا مەھەللە قىزلىرى بىلەن بەيگىنى كۆرىمىز دەپ  
يېنىمىزدىن كېتىپ قېلىشقانىدى. قايتىپ كەتكەن ئوخشايدۇ،  
دەپ ئىز - دېرىكىنى قىلماي كېلىۋېرىپتۇق، — دەپ ئىشىككە  
قاراپ ماڭدى.  
خۇشال - خۇرام ئولتۇرۇشقان ھەممەيلەن ئورۇنلىرىدىن  
تۇرۇپ پاتىپاراق بولۇپ كېتىشتى. شام - چىراغلارنى يېقىشىمۇ  
ئۈنتۈپ يۈسۈپ بىلەن ئىشىك ئالدىغا چىققان رەبھاندىن ئادار  
بىلەن يارۇقنى قىزلارنىڭ ئالدىغا ئەۋەتتى، بۇرۇنلا ئىشىك  
ئالدىغا چىققان يابىرا:  
— ئەجەب بىخەستەلىك قىلىپتىمەن، ئاتىسى. ئىز -  
دېرىكىنى قىلىپ بىللە ئېلىپ كەلسەك بولۇپتىكەن، بەكلا ئەز-  
سەرەپ قالدۇم، — دەپ يىغلىغىلى تۇردى.



بىتاقەت بولغان يۈسۈپ: — ئابا، مەن ئالدىغا بېرىپ باقاي، — دەپ بارا كۈچى  
 بىلەن يۈگۈرۈپ كەتتى. — توختا يۈسۈپ، يالغۇز بارساڭ بولمايدۇ، بىرگە  
 بارىلى. رەبھاندىن يابرا بىلەن ئۇنىڭ كەينىدىن ئالدىراپ مې-  
 گىشتى. — يۈسۈپ يۈگۈرۈپ كوچىنىڭ دوقمۇشىغا كېلىشىگە، يىغلى-  
 شىپ كېلىۋاتقان ئارچۇن، قىز تۇرمىش بىلەن دوقۇرۇشۇپ قال-  
 دى. ئۇلار بىر مەھەللىلىك ئاداشلىرى بىلەن بىللە ئىدى. —  
 ئارچۇن ئاچا! — يۈسۈپ كەلگىنىچە ئۇنىڭ قولىدىن  
 تۇتۇۋالدى، — ئايتىمىش ئاچام قېنى، ئۇ نەدە قالدى؟  
 ئارچۇن يىغلاپ گەپ قىلالماي قالدى. قىز تۇرمىش دېدى:  
 — بەيگە مەيدانىدىن يېنىپ، ئاداشلىرىمىز بىلەن دەريا  
 بويىدا ئات چېپىشىپ ئويىناپ قاراڭغۇ چۈشۈپ كەتكەنلىكىنى  
 بىلمەي قاپتۇق. ئۆيگە قايماقچى بولۇۋاتساق، بىر توپ تۇلۇملۇغ  
 ئەر<sup>①</sup> تۇيۇقسىز كېلىپ، بىزنى ئاتلىرىمىزدىن چۈشۈرۈۋېتىپ،  
 ئايتىمىش خېنىمنى ئېلىپ قاچتى. يۈسۈپ داڭ قېتىپ تۇرۇپلا قالدى. شۇ ئارىدا ھاسىرىشىپ  
 يېتىپ كەلگەن رەبھاندىن بىلەن يابرا، يىغلاۋاتقان ئارچۇن  
 بىلەن قىز تۇرمىشنى كۆردى. — ۋاي جېنىم قىزلىرىم، نېمە بولدۇڭلار؟ — دەپ  
 سورىدى يابرا ئۇلارنى باغرىغا تارتىپ. — ئابا، تۇلۇملۇغ ئەرلەر ئايتىمىش ئاچامنى ئەپ-  
 قېچىپتۇ، — دېدى يۈسۈپ يىغلامسىراپ. — نېمە دېدىڭ؟ — يابرا ئۇياق — بۇياققا سەپسىلىپ

① تۇلۇملۇغ ئەر — قوراللىق ئادەم.



ئېسەنگىرىگەن ھالدا سورىدى. ئۇ تېخى ئايتىمىشنى قىزلارنىڭ  
ئارىسىدا بار دەپ قالغانىدى. —  
— ئاچاملار ئاداشلىرى بىلەن دەريا بويىدىن قايتماقچى  
بولۇۋاتقاندا، تۇلۇملۇغ ئەرلەر ئايتىمىشنى ئەپچىچىپتۇ  
ئابا، — دېدى يۈسۈپ خورسىنىپ  
— ئاھ، تەڭرىم! بۇ نېمە ئىشتۇر، — يابىرا ھوشىنى  
يوقاتقانداك بولۇپ جايىدىلا ئولتۇرۇپ قالدى.  
— يۈرۈڭلار بالىلىرىم، ئۆيگە بېرىپ سۆزلىشەيلى، —  
دېدى يۈرىكى ئېچىشقان رەبھانىدىن. ئۇ يابىرانى يۆلەپ تۇرغۇ-  
زۇپ ئاستا ئېلىپ ماڭدى.  
ئارچۇنلارنىڭ بەش نەپەر قىز ئاداشلىرى ئىشىك ئالدىدا  
ئۆزلىرىنى كۈتۈپ تۇرۇشقان ئاتا — ئانىلىرى بىلەن ئۆيلىرىگە  
كىرىپ كېتىشتى.  
ھويلىغا كىرىشىگە بەگتۆمۈر، زەمۇران ئانا باشلىق ھەم-  
مەيلەن ئالدىغا دەۋرەپ كېلىشتى. ھويلىغا شام — چىراغلار  
يېقىۋېتىلگەنىدى.  
ئائىلىدىكى خاتىرجەملىك بۇزۇلدى. كۆڭۈلدىن خۇشال-  
لىق كۆتۈرۈلۈپ، غەم — ئەندىشە ئورۇن ئالدى. مۇشۇ ئەنسىز-  
لىكتە، ئەتىسى يۈسۈپنى ياتقۇزۇشتى.  
يەرگە كىرىپ كەتكەندەك ئايتىمىشتىن دېرەك بولمايۋاتات-  
تى. بىتاقەتچىلىكتە كېچىسى رەبھانىدىنمۇ، يابىرامۇ تۈزۈك  
ئۇخلىيالمىتتى. قۇل — دېدەك، خىزمەتچىلەرنى ئايتىمىشنىڭ  
دېرىكىنى ئېلىش ئۈچۈن مەھەللە — كوچىلارغا، بازار — رەستە-  
لەرگە، شەھەر ئەتراپىدىكى يېزا — كەنتلەرگە ئەۋەتتى، لېكىن  
كۈتكەن خەۋەرگە ئېرىشەلمەي يۈرەكلىرى كاۋاپتەك پىژىلداپ  
ئېچىشماقتا ئىدى.  
رەبھانىدىن ئائىلىدىكى ھەممەيلەنگە ئايتىمىشنىڭ يوقىلىپ  
كەتكەنلىكى توغرىلۇق داۋراڭ سالماسلىقىنى تاپىلىغان، ئۆزىمۇ



ھېچكىمگە تىنىمىغان بولسىمۇ، بۇ ۋەقە بالاساغۇن شەھىرىگە  
يېپىلىپ، كىشىلەر بەك قىزىقىپ سۆزلەيدىغان قورقۇنچلۇق  
ھېكايىگە ئايلىنىپ كەتكەنىدى. رەبھانىدىنغا بۇ بەك ئەلەم  
بولدى.

خەۋەر بولۇپ قالارمىكىن، دەپ ئوردىدىكى گەپ - سۆز -  
لەرگە دىققەت قىلدى. كوچا - بازارلارنى ئارىلىدى. كىشىلەر -  
نىڭ گەپ - سۆزلىرىگە زەن قويدى. ئاپتىمىشنىڭ تىرىكلىكى  
ياكى ئۆلگەنلىكى ھەققىدە ھېچقانداق خەۋەرگە ئىگە بولالمىدى.  
رەبھانىدىن يۈسۈپتىنمۇ ئەنسىرەپ ئۇنىڭغا يارۇقنى ھەمراھ  
قىلىپ قويۇۋىدى، يۈسۈپ:

— ئابا، مەن كىچىك بالا ئەمەس، چوڭ بولدۇم، قورق -  
مايمەن. «قۇرئان كەرىم» نى يادلاۋاتىمەن، ئەرەب تىلىنىمۇ  
ئۆگىنىۋاتىمەن، كىتاب ماڭا ھەمراھ. مەندىن ئەنسىرىمىسىلە،  
يارۇقمۇ ئاچامنى ئىزدىسۇن، — دەپ ئاتىسىنى تەسكىن تاپتۇر -  
دى.

بالا ئۆلۈپ كەتسە، ئاتا - ئانا بولغۇچى «ئۆمرى شۇنچە -  
لىك ئىكەن، ئەمدى قانداق قىلىمىز، تەڭرىم جايىنى جەننەتتە  
قىلغىن، قالغانلىرىمىزنىڭ ئۆمرىگە بەرىكەت بەرگىن» دەپ بىر -  
نەچچە كۈن يىغلىشىپ تىنچلىنىپ قالدۇ. ئەمما بالا يوقىلىپ  
كەتسە بۇنىڭغا چىدىيالمايدۇ، كېچە - كۈندۈز پەرياد چېكىدۇ،  
پىراق ئوتىدا پۇچۇلىنىدۇ. «قەيەردىدۇ، نېمە قىلىۋاتقاندۇ، ئاچ -  
مىدۇ، توقمىدۇ، بىرسى ئازابلاۋاتقانمىدۇ، زۇلۇم قىلىۋاتقانمىدۇ،  
ھاياتمىدۇ!» دەپ بىر كۈننى ئۆتكۈزگۈچە مىڭ ئۆلۈپ - مىڭ  
تىرىلىدۇ، دۇنيادا بۇنىڭدىن ئېغىر ھەسرەت - نادامەتلىك ئازاب  
بولمايدۇ.

يابىرا تولا يىغلاپ، رەبھانىدىن غەم يەپ، ئاش - نان  
گېلىدىن ئۆتمەي يادا پلا كەتتى. يابىرانىڭ دادىسى بەگتاش  
ئابدۇللا داموللا، قۇدىلىرى چاغرىبەگ ئادامتوغرىل، ئاشانبۇقا،



كۈيۈغۈللىرى ئۈدەش، بويانقلار ئەتكەندىمۇ، چۈشتىمۇ كې-  
لىپ ھال سوراپ تۇردى. ئۇلارنىڭ ھەممىسى ئائىلە بويىچە  
ئايتمىشنى ئىزدەشكە كىرىشكەندى. بولۇپمۇ بۇغرا قاراخاننىڭ  
خاس نۆكۈرى بولغان ئۈدەشنىڭ ئەس - يادى يوقىلىپ  
كەتكەن قېيىنسىڭلىسىدا بولغاچ، كۆزىنى ئىتتىك، قۇلىقىنى  
دىڭ قىلىپ ئوردىنىمۇ، سىرتىمۇ كۆزەتمەكتە ئىدى. خاس  
نۆكەرلەر سەردارى بولغان بوزاغۇنىڭ يېقىندىن بېرى باشقىچە  
روھلىنىپ قالغىنىدىن، نېمە ئۈچۈندۇر ئۆزىنى مازاق قىلغان  
تۈستە ھىجىيىشىدىن سەل گۇمانلىنىپ قالدى. ئايىتولۇنى ئېلىد-  
ۋالدىڭ، دەپ زادى ئوچۇق چىراي ئاچماي كەلگەن بوزاغۇ  
ئەمدىلىكتە ئۈدەشقا گەپ قىلىدىغان، چاقچاقمۇ قىلىپ قويدىد-  
غان بولۇپ قالدى، بۇ ھال ئۈدەشقا تېخىمۇ غەلبە تۇيۇلدى.  
ئۇ بۈگۈن كەچتە ھەر كۈندىكىدەك ئاتخانىدىن قېيناتىسىنىڭ،  
ئۆزىنىڭ ئېتىنى ئېلىپ چىققىلى ماڭغاندا، بىرسىنىڭ توۋلىغىنىد-  
ى ئىشتىپ كەينىگە قارىۋىدى، ئۆزىگە ئوخشاش خاس نۆكەر  
سانسارنى كۆردى. ئۇ ھۆمۈدەپ كېلىپ: *بۇ ئايىتولۇ كالىپ*  
— ئالىپ، سىزگە بىر خەۋەرنى يەتكۈزمە كىچىدىم، —  
دېدى. *بۇ ئايىتولۇ كالىپ*  
— نېمە گەپ ئىدى؟ *بۇ ئايىتولۇ كالىپ*  
— بوزاغۇنىڭ نامەردلىكى توغرىسىدا، — ئۇ سۆزلەۋېد-  
تىپ ئەتراپىغا بىر قارىۋالدى، — تۈنۈگۈندىن بېرى سىزنى  
خالىي يەردە ئۇچرىتالمىدىم. بايا بوزاغۇ ئۆيىگە كەتتى، دەرھال  
سىزنى ئىزدىدىم. كېتىۋاتقىنىڭىزنى كۆرۈپ كېلىشىم. مېنىڭ  
دېمەكچى بولغانلىرىمنى ھېچكىمگە ئېيتماسلىققا قەسەم ئىچىڭ،  
ئاندىن دەپ بېرەي.

— شۇنچە مۇھىم خەۋەرمىدى، — دېدى ئۈدەش سە-  
گە كلىشىپ. *بۇ ئايىتولۇ كالىپ*  
— مۇھىم، مۇھىم بولغاندىمۇ ئادەمنىڭ ھايات - ماماتىغا



مۇناسىۋەتلىك خەۋەر، — دېدى سانسار جىددىيلىشىپ، — بو-  
لۇڭ، قەسەم ئىچىڭ، بولمىسا كېتىمەن.

ئۈدەشنىڭ كۆڭلى تۇيۇپ دەرھال قەسەم ئىچتى:  
— دېگەنلىكىڭىزنى باشقىلارغا ئېيتسام، بۇ ۋەدەمنى ئاڭ-

لاپ تۇرغان تەڭرىم مېنى جازالسۇن!  
— ئاغىچى ئۇلۇغنىڭ قىزىنى دەريا بويىدىن بوزاغۇ

ئېلىپ قاچقان!  
— بۇنى قانداق بىلىدىڭىز؟ — كۆزلىرى يوغان ئېچىلغان

ئۈدەش ئالدىراپ سورىدى.  
— ئۇ قىزنى ئېلىپ قېچىشقا بوزاغۇنىڭ باشلىشى بىلەن

مەنمۇ بارغان.  
— بۇ راستمۇ؟

— راست، يالغان بولسا مېنى قۇرئان ئۇرسۇن!  
سانسار گېپىنى دەپ بولۇپلا ئىتتىك كەتتى.



## توققۇزىنچى باب

### مۈشۈك بەزدىن يەنە قۇرۇق قالدى

1

بالاساغۇن شەھرىنىڭ جەنۇب تەرىپىدىكى «ياىغۇ» كو-  
چىسى ئاھالىسى كۆپ، ئاساسەن قارلۇقلار ئولتۇراقلاشقان چوڭ  
مەھەللە ئىدى. كوچىنىڭ ئىككى تەرىپىدىكى ئېرىق قىرىدا  
ئاسمانغا بوي تارتقان سۇۋادان تېرەكلەر يولغا سايە تاشلاپ  
تۇراتتى. بۇ مەھەللە «بەگبۇقا كوچىسى» دەك پاكىز، ئاۋات  
ئىدى. ئائىلىلەرنىڭ كوچىغا قارىغان دەرۋازىلىرى چوڭ ھەم  
ئىككى قاناتلىق بولۇپ، ئات - ھارۋىلىرى بىمالال كىرىپ -  
چىقاتتى. بالاساغۇندا ئىش تېرىلسا مۇشۇ كوچىدىن تېرىلاتتى،  
خۇشاللىقمۇ مۇشۇ كوچىدىن باشلىناتتى. ئېغىر - بېسىق تەم -  
كىن ياغمىلارغا قارىغاندا، مەجەزى ئىتتىكرەك، ئىشنى ۋاچ -  
ۋۇچ قىلىۋېتىدىغان قارلۇقلار جېدەل - ماجىرادىن ئانچە قور-  
قۇپ كەتمەيتتى.

ئالتىن ئارتۇچتىن ① كېيىنرەك كېلىپ ئولتۇراقلاشقان بو-  
لۇنبەگىنىڭ قورۇسى بۇ كوچىنىڭ ئاخىرىدىراق بولسىمۇ، تۆمۈر  
ھالقىلىق ئىشكى باشقىلارنىڭكىدىن چوڭراق، ھەشەمەتلىكرەك

① ئالتىن ئارتۇچ - ئاستىن ئاتۇش .



ئىدى. ئىشىكتىن ھويلىنىڭ دەل - دەرەخلىق كەڭ سەيناسىغا،  
ئاندىن ئۇدۇلدىكى، ئىككى ياندىكى ئۆيلەرگە كىرگەن كىشى،  
بولۇنبەگنىڭ ھاللىق، باي ئائىلىدىن ئىكەنلىكىگە شۈبھىلەنمەيتە -  
تى. باش ۋەزىر بولغاندىن بۇيان ھويلا - ئۆيلىرىنى داۋاملىق  
كېڭەيتىپ ياساۋاتاتتى. ئۇدۇلدىكى ئۆيدە چوڭ خوتۇنى، ئىككى  
ياندىكى ئۆيلەردە قالغان ئۈچ خوتۇنى ۋە چۆرىلەر تۇراتتى.  
ئارقىدىكى ئۆيلەرگە قۇللار، دېدەكلەر، ھۆر خىزمەتچىلەر، ئات  
باقارلار ئورۇنلاشتۇرۇلغانىدى. ئۇنىڭ ئارقىسى كاتتا باغ ئىدى.  
كوچىدىكى ئېرىقتىن تام ئاستىدىكى سۈڭگۈچ ئارقىلىق كىرگەن  
بىر تارام سۇ باغنى كۆكەرتىپ تۇراتتى. باغ ئىچىدىكى كۆل -  
چەكنىڭ بويىغا ياغاچتىن كۆركەم ياتقۇ سېلىنغان بولۇپ،  
نەچچە قات كىمخاب كۆرپە سېلىقلىق، تەكپىيە - ياستۇقلار  
قويۇقلۇق ئىدى. كۆكلەمدىن تاكى كۈز پەسلىنىڭ ئوتتۇرىلى -  
رىغىچە، بولۇنبەگ ھەر كۈنى ئوردىدىن قايتقاندىن كېيىن،  
ئاشۇ خىلۋەتتىكى ياتقۇدا يانپاشلاپ ھۇزۇرلىنىپ ئارام ئالاتتى.  
قىز - چوكان چۆرىلەر ئۇنىڭ قېتىپ كەتكەن ئۈستىخانلىرىنى  
سىلاپ تۇتۇپ ھاردۇقنى چىقىراتتى، بۇنىڭدىن خوتۇنلىرى  
نارازى بولۇپ غودۇڭشىشاتتى. قىش كۈنلىرى ساراي ئۆيگە  
قويۇلغان چوڭ سەندەلگە پۈتىنى تىقىپ، ئۈچىسىنى تۇتۇۋاتقان  
چۆرىلەرنىڭ يوتىسىنى سىلايتتى. ئۇنىڭغا تۆت خوتۇنى، ئونلە -  
غان چۆرىلەر ئازلىق قىلغاندەك، قۇل - دېدەكلەرگىمۇ چىقىلىپ  
قوياتتى. لېكىن ئۇ سىرتقا چىققاندا، ئوردىدا ئۆزىنى ھايالىق،  
ئەخلاقلىق كۆرسىتىپ، يولدا ئايال زاتى ئۇچراپ قالسا قولى  
بىلەن كۆزلىرىنى توسۇۋالاتتى. دۆلەت ئەربابلىرى ئىچىدە پەزدە -  
لەتلىك دەپ ئاتالغانىدى.

ئۇ بۈگۈن كەچقۇرۇن ئۆيگە خاپا قايتىپ كەلدى. چۈنكى  
مەنسۇر بۇغراخاننى قەشقەرگە لەشكەر تارتىپ بېرىشقا يەنە بىر  
قېتىم ئۇرۇنۇپ كۆندۈرەلمىگەنىدى. رەيھاندىن تىنچ - ئامان



تۇرمۇش كەچۈرۈۋاتقان خەلقنىڭ ئارامنى بۇزماسلىققا بۇغرا قاراخاننى ماقۇل قىلىپ قويغان بولسا كېرەك، «تەخىر قىلىك، ۋاقتى ئەمەس» دەپ بولۇنبەگنى ئۈمىدسىزلەندۈرۈپ قويدى. بولۇنبەگ پېشايۋاندا يانپاشلاپ يېتىپ، چوڭ خوتۇنى ئاييانۇ ئېلىپ چىققان ئۈزۈم شارابىنى ئىچىپ، دۈملەپ پىشۇرۇلغان بۆدۈنە گۆشىنى مالاچلىتىپ يېگىلى تۇردى. قۇياش نۇرى ھويلىدىن كۆتۈرۈلگەنىدى. گۈگۈم چۈشۈپ سايە ئۇزارغانىدى. بولۇنبەگ شارابى ئاز قالغان خۇمرىنى گۈل-لىۈككە چۆرۈۋېتىپ ئۆزىچە غودۇڭشىدى: — بوزاغۇ كەلمەيدىغۇ. مېنىڭ بۇ ئوغلۇم تازىمۇ توك ئادەم بولدى — دە. ھېچكىمگە ئوچۇق چىراي ئاچمايدۇ، ئاياللار-غىمۇ كۈلۈپ قارىمايدۇ، ئۆتۈپ كەتكەن كۆرەڭ. خوتۇن ئالسا بۇ مېجەزى ئۆزگىرەرمىكىن، چاپسانراق ئۆيلەپ قويسام بولاتتى. رەبھاندىن قىزىنى بەرگەن بولسا، ئۇ بۇنچە بىغەرەز بولۇپ كەتمەيتتى، ئوڭلىنىپ قالاتتى. — كىمگە گەپ قىلىۋاتىدىلا ۋەزىرئەزەم، سۆزلەپلا كەتتىلىغۇ، — دېدى ئاياغ تەرىپىدە ئولتۇرغان ئاييانۇ، — بوزا-غۇمۇ سىلنى دورىغان، خوتۇن ئالسا، خوتۇن بولغۇچىغا ماڭا ئوخشاشلا كۈن يوق، تىل — دەشنامدىن قۇتۇلالماي جاھاندىن ئۆتەرمىكىن. — ۋالاقلىماي، كۆزى ئېچىلمىغان چۆرىلەردىن ئىككىنى چاقىر، پۈتۈمنى تۇتۇپ قويسۇن، ئاغرىۋاتىدۇ. — مەن تۇتۇپ قويسام بولمامدۇ؟ — ئاييانۇ ئېرىنىڭ تۈكلۈك پۈتىنى تۇتۇشقا باشلىدى. — سېنىڭ يىرىك قوللىرىڭ بەدىنىمگە تەگسە، چاققاق ئۈستىدە ياتقۇزۇپ قويغاندەك چىدىيالماي قالمەن. بىزەڭلىك قىلماي چۆرىلەرنى چاقىر، — بولۇنبەگ ئاييانۇنىڭ لىغىرلاپ تۇرغان كاسسىسىغا تەپتى.



— ۋايجان، ماقۇل... قىلىشقا ئىمكان قىلىشقا ئىمكان  
سەمرىپ تىقىلىپ كەتكەن ئايپانۇ ئىرغاڭلاپ مېڭىپ،  
ئىچكىرىكى ئۆيدە يىڭنە ئىشى قىلىۋاتقان ياش ئىككى چۆرىنى  
قىچقىرىپ چىقتى.

— مانا تۇتقۇزۇۋالسىلا.  
بولۇنبەگ خىرىلداپ كۈلۈپ دۈم بولدى.  
ئىشىك تاراقلاپ ئېچىلىپ، بوزاغۇ ئاتلىق كىرىپ كەلمد-  
گەن بولسا، ئوتلۇق قوللارنىڭ سىلىشى بىلەن ۋۇجۇدى سۆيۈ-  
نۈپ ياتقان بولۇنبەگ شېرىن ئۇيقۇغا كەتكەن بولاتتى. ئۇ  
خۇش يېقىپ قوپقۇسى كەلمەي سورىدى:

— كىمسەن؟  
— ئابا، مەن كەلدىم.

بولۇنبەگ ئوڭدا بولۇپ، ئوغلنىڭ بىر تاغارنى ئاتتىن  
ئېلىۋاتقىنىنى كۆردى.  
— ئېلىپ كەلگىنىڭ ئالتۇنمۇ، جاۋاھىرمۇ، نېمە ئوغلۇم؟  
ھاسىراپ ئۆڭى ئۆچۈپ كەتكەن بوزاغۇ تاغارنى سۇپا  
ئۈستىدە شامدانغا يېقىنراق قويۇپ ئاغزىنى يەشتى. بولۇنبەگ-  
نىڭ كۆزىگە قارا چاچلىق بىر باش كۆرۈنۈپ چۆچۈپ كەتتى.  
— كىمنى ئۆلتۈردۈڭ تەلۋە، نېمىشقا بۇ يەرگە ئېلىپ  
كەلدىڭ؟

— ھېچكىمنى ئۆلتۈرمىدىم، ئابا، رەبھانىدىنبەگنىڭ كە-  
چىك قىزىنى ئاخىر ئەپقېچىپ كەلدىم.  
— نېمە دېدىڭ؟ — ئورنىدىن چاچراپ تۇرغان بولۇد-  
بەگ سۈپىدىن يەرگە چۈشتى.  
— رەبھانىدىنبەگنىڭ كىچىك قىزىنى بەيگە مەيدانىدىن  
ئەپقېچىپ كەلدىم.

— تىرىكمۇ؟  
— ئۆلۈكىنى نېمە قىلاتتىم.



— نېمىشقا مەن بىلەن مەسلىھەتلەشمىدىڭ؟  
— قورققاق ئەمەس، باتۇر ئىكەنلىكىمنى ئىسپاتلاش  
ئۈچۈن، — بوزاغۇ سۆزلەۋىتىپ ئۆكسۈپ ئۈنسز يىغلاۋاتقان  
قىزنى تاغاردىن چىقاردى.  
— رەبھاندىن بەگنىڭ تويىنى ھازىغا ئايلاندۇرۇپسەن —  
دە، بەتبەخت. ئەپقېچىپ كەلمىسەڭمۇ ئۆزى كېلەتتى ئەمەسمۇ.  
يۈگۈر، سىڭلىڭ قۇمارنى چاقىر، بۇ خاننى ئۆيگە ئەكىرىپ  
غزا بەرسۇن.  
بوزاغۇ سىڭلىسىنى چاقىرىپ چىقتى. —  
— بالام، بۇ خانقىز سەن بىلەن ئاداش بولغىلى كەپتۇ،  
ئۆيگە باشلاپ ئاناڭ بىلەن ئوبدان كۈتۈۋال.  
— ماقۇل ئابا.  
ئون تۆت ياشقا كىرگەن سېرىق چاچلىق قۇمارى،  
يۈم — يۈم يىغلاۋاتقان قىزنى قولىدىن تارتىپ ئۆيگە ئەكىرىپ  
كەتتى.  
— سەن ئوغلۇم، نېمىلا دېگەنبىلەن بىر قوزنى تۇتۇپ  
كېلىپ، چىلبۆرە ئىكەنلىكىڭنى بىلدۈردۈڭ، — دېدى بولۇنبەگ  
بوزاغۇنىڭ مۇرىسىگە ئۇرۇپ، ئاندىن ئۆيدىن چىقىۋاتقان يىغا  
ئاۋازىغا قۇلاق سېلىپ چىرايى تۆرۈلگەن ھالدا سۆزىنى  
داۋاملاشتۇردى، — لېكىن ماڭا باش ئاغرىقى تېپىپ بەردىڭ،  
بۇ قاراملىقىڭنى باھانە قىلىپ ياغمىلار بىز قارلۇقلار ئۈستىگە  
تاشلانسا، چوڭ جېدەل چىقىدۇ، بۇ جېدەلنى يىغىشتۇرماقمۇ  
تەسكە توختايدۇ، بۇغرا قاراخانمۇ ياغمىلاردىن، بۇنى ئويى —  
لاپ كۆردۈڭمۇ؟ — بولۇنبەگ گۆشىيىپ تۇرغان بوزاغۇنىڭ  
قولىدىن تارتىپ پېشايۋان سۇپىسىدا ئولتۇرغۇزدى. تۈۋرۈكلەرگە  
ئورنىتىلغان قەندەللەردىكى شام يورۇقىدا جەڭ لىباسى كىيىۋال —  
خان بوزاغۇنىڭ ساۋۇت — دۇبۇلغىسى پارقىرايتتى.  
— ئابا، سەن ئالىپ سەركەردىغۇ، نېمىدىن شۇنچە



قورقسەن؟ غەزەنەۋىلەر ئېلىدىن قايتىپ كەلگەندە «سا ئالاماس  
 قاغا ئىكەنسەن» دەپ مېنى ئەيىبلىگىنىڭ ئېسىڭدۇدۇ؟ زەردار  
 ئائىلىنىڭ پەرسىنى ئېلىپ كەلسەم يەنە ئەيىبلەۋاتسەنغۇ؟  
 ئېيتقىنا، بېشىمنى ئىچىمگە تىقىپ يۈرسەم بولامتى؟ — ئاچ-  
 چىقلانغان بوزاغۇ ئاتىسىدىن نېرىراق سۈرۈلدى. يىغا ئاۋازى  
 كۆچىيىپ، ئۇنىڭ قارامتۇل چېھرى بوزىرىپ كەتتى، — بۇ  
 قانجۇق ئاغزىنى يۇمسا بولاتتى، ئەستا...  
 — ئاغزىڭنى يۇم، — بولۇنبەگ ۋارقىرىدى، — مەن  
 سېنى ئەيىبلەۋاتقىنىم يوق، ئاقىۋىتىنى ئويلاۋاتىمەن، ئۇغلوم.  
 راست، قورقماس ئالىپ ئەر بولالايدىغانلىقىڭنى ئىسپاتلاپ، بىر  
 زەردارنىڭ يۈزىنى چۈشۈردۈڭ، يارايىسەن! ئەمدى رەبھانىدىن  
 قىزىنى ساڭا بەرمەي، ئىزا — ئاھانەتتىن قۇتۇلالمايدۇ. لېكىن  
 پەخەس بولمىساق، سىلىقلىق بىلەن دۈشمىنىمىزنى باش ئەگ-  
 دۈرمىسەك، ئۆزىمىز زىيان تارتىمىز. ئەلپازىڭدىن بۇنداق  
 قار — يامغۇر ياغدۇرۇپ يۈرمەي، چىرايىڭنى ئېچىپراق يۈر.  
 — مانا ئەمدى ئاتامدەك گەپ قىلىدىك، بايا ئۈمىد —  
 سىزلەندۈرۈۋەتكەندىك، — بوزاغۇ ئاتىسىغا يېقىن سۈرۈلۈپ  
 ھىجايىدى، — ئۇ پەرى ناخشىسىنى توختاتسا بولاتتى.  
 — مەيلى، يىغلىسا يىغلاۋەرسۇن، بۇ چوڭ قورۇدىن ھېچ  
 يەرگە ئاڭلانمايدۇ. سەن ئاغزىڭنى چىڭ تۇت. بۇ قىز بىزنىڭ  
 ئۆيگە كۆنكىچە، ئېلىپ قاچقىنىڭنى ھەم بۇ يەردە ئىكەنلىكىنى  
 ھېچكىمگە تىنما، — دېدى بولۇنبەگ تاپىلاپ.  
 — ماقۇل ئابا، ھېچكىمگە تىنمايمەن.  
 — دەريا بويىغا قانچە يىگىت بىلەن بارغانىدىڭ؟  
 — تۆت.  
 — ھەممىسى ئىشەنچلىكمۇ؟  
 — ناھايىتى ئىشەنچلىك. سۇغا دېسەم سۇغا، ئوتقا دېسەم  
 ئوتقا كىرىدىغان ساداقەتمەن دوستلىرىم.



— ئۇلارنىڭ ھەممىسى قارلۇقمۇ؟  
 — بىرسى چىكىل.  
 — چىكىلنىڭ ئىسمى نېمە؟  
 — سانسار، مۇسۇلمانچە ئىسمى ئابدۇراخمان. مەن بىلەن  
 بىرگە جەڭ قىلغان ئالىپ يىگىت، خاس نۆكەر.  
 — ھەرھالدا پەخەس بول. قىز ئۆيىمىزگە كۆنۈۋالغاندىن  
 كېيىن، رەبھاندىن بەگ بىلەن ئۆزۈم سۆزلىشمەن. ئۇ  
 بوزاغۇ بېشىنى لىگىشتىپ، ۋەھىملىك شىلدىرلاپ تۇرغان  
 تام تۈۋىدىكى چىنار دەرىخىگە قاراپ قويدى. ھاۋا گۈلدۈرلەپ،  
 يالت قىلىپ چىقىلغان چىقىننىڭ شولىسى چىنار دەرىخىگە  
 چۈشۈپ بوزاغۇنى چۆچۈتۈۋەتتى.  
 — ئۆيگە كىرىپ ئاۋۇ پەرىنىڭ ئۈنىنى ئۆچۈرەي-  
 لى، ئابا، — بوزاغۇ قوپۇپ، ئاتىسىنى ئورنىدىن تۇرغۇزدى.  
 گۈلدۈرماما گۈلدۈرلەپ يامغۇر قۇيۇۋەتتى. ھويل-  
 دىكى شام — چىراغلار ئۆچۈپ قالدى. بولۇنبەگ ئوغلى  
 بىلەن ئۆيگە كىردى.  
 — ئابا، بۇ قىز يىغلاپلا ئولتۇرىدۇ، مەن بىلەن ئاداش  
 بولمىغۇدەك، — دېدى قۇمارى دادىسىغا ئېسىلىپ ئەركىلەپ.  
 — سەن بىلەن ئاداش بولىدۇ، قىزىم. تاماق  
 يېدىمۇ؟ — بولۇنبەگ بۇلۇڭدا تامغا ئالدىنى قىلىپ يىغلاۋات-  
 قان قىزغا كۆز سېلىپ بېشىنى چايقىدى.  
 — شۇنچە قىلساممۇ تاماق يېمىدى، — دېدى تەستە  
 قوپقان ئايپانۇ، — قۇمارى دوست بولايلى، دەپ بىر تال ئالتۇن  
 ئۈزۈك بەرسىمۇ ئالمىدى.  
 — ھىم، — بولۇنبەگ داستىخاندىكى نازۇ نېمەتلەرگە  
 كۆز يۈگۈرتۈپ، ساقلىنى سىپاپ قويدى.  
 — قاراپ تۇرامسەن، بۇ شور پېشانىنىڭ يىغىسىنى  
 شېرىن سۆز، لەززەتلىك تاماق بىلەن توختاتقىلى بولمىغۇدەك.



قولۇڭغا قامچا ئال، — بۇيرۇدى ئايانۇ زەھەر خەندىلىك بىلەن.  
بوزاغۇ ئىشككە قاراپ ماڭدى.

— توختا ئوغلۇم. گۈلنىڭ تىكىنى بولىدۇ، قىلىچ بىلەن  
چىپىپ ئۈزسە تۈزۈپ كېتىدۇ، قول بىلەن ئالسا تىكىنى سانجى-  
لىدۇ. تىكىنى سانجىلىسىمۇ چىداپ، تۈزۈتمەي ئۈزۈۋېلىش  
كېرەك، — بولۇنبەگ ئوغلنى ئولتۇرۇشقا ئىشارەت قىلىپ ئايا-  
نۇغا دېدى، — خوتۇن، بۇ قىز ساڭا ئوخشىمايدۇ. سېنى  
قامچىلاپ تۇرمىسام ھەددىڭدىن ئېشىپ كېتسەن، ئۈزۈڭنىڭ  
بىر ئاجىزە ئىكەنلىكىڭنى ئۇنتۇپ قالسەن. بۇ قىز تېخى ئوغ-  
لۇمغا ياتلىق بولغىنى يوق، ياتلىق بولغاندىن كېيىن قامچا  
ئاستىغا ئالسا بولىدۇ. ھازىر قامچا بىلەن ئەمەس، ياخشى سۆز  
بىلەن كۆڭلىنى ئۇتۇش زۆرۈر. ئوغلۇم، خانائىغا چىقىپ، ئادەم-  
نى ۋەھىمىگە سالىدىغان جەڭ لىباسىنى سېلىۋەتكىن، بايۋەچ-  
چىدەك كىيىنىپ، خۇشخۇي يىگىت بولۇپ چىق. ھەممىمىز  
بۇ خانقىز بىلەن بىرگە تاماق يەيلى. ئانىسى، سىزمۇ چىقىپ  
ئوغللىرىڭنىڭ ئېسىل كىيىملىرىنى ئېلىپ بېرىڭ.

بولۇنبەگ ئوغلى بىلەن خوتۇنى چىقىپ كېتىشىگە، ئاستا  
كېلىپ ئۇنىڭ يىغلاۋاتقان قىزىنىڭ يېنىغا ئولتۇردى.  
— خانقىزىم، ئوغلۇم ئەدەپسىزلىك قىلىپ، سىلنى ئەپ-  
قېچىپ كەپتۇ. مەن بۇنىڭدىن كۆپ ئەپسۇسلاندىم، ئاتىلىرى  
ئالدىدا بەك خىجىلمەن، خاپا بولمىسلا، ئۆيلىرىگە ئاپىرىپ  
قويمىز.

قىز ئىتتىك قايرىلىپ چۈمبەردە كەينىدىن تىكىلدى.

— راستتىنلا مېنى ئۆيۈمگە ئاپىرىپ قويامسىلەر؟

— ھەئە خانقىزىم، ئىسىملىرى نېمە؟

— ئايتىمىش.

— بەك چىرايلىق ئىسىم ئىكەن، سىلىمۇ ئاجايىپ چىراي-

لىق ئىكەنلا خانقىزىم، كۆزۈم تەگمىسۇن، — بولۇنبەگ ئايت-



مىشقا قاراپلا قالدى، «ئوغلۇم مال تونۇيدىكەن، ھۆسندە تەڭ -  
داشسىز ساھىبجامال قىز ئىكەن...»  
— مەن ئۆيگە كەتسەم بولاتتى، — دېدى ئايتىمىش  
بىتاقەت بولغان ھالدا. كۆزىدىن تۆكۈلگەن تامچىلار مەڭزىدىن  
سىرغىپ ئېتىكىگە قۇيۇلماقتا ئىدى.  
— ئايتىمىش قىزىم، مەن ئاتىلىرى ئورنىدا، بۇ ئائىلىمۇ  
سىلىنىڭ ئائىلىدەك چوڭ ئائىلە، قىزىمۇ ئۆزلىرى بىلەن تەڭ  
دېمەتلىك. ھەرگىز تارتىنمىسىلا، ئۆز ئۆيلىرىدەك ئولتۇرسىلا،  
بولامدۇ؟  
— مەن ئۆيۈمگە كېتىمەن، دەرۋازىدىن چىقىرىپ قويدى.  
ساڭلار، ئۆيۈمنى تېپىپ بارالايمەن، — ئايتىمىش ئورنىدىن  
قوزغالدى.  
— ئالدىرىمىسىلا خانقىزىم، تاماق يېسىلە، تاماق يېمەي  
كەتسىلە ئاتىلىرى رەبھانىدىن بەگمۇ خاپا بولىدۇ. ئاتىلىرى مېنىڭ  
يېقىن دوستۇم، ھەر كۈنى كۆرۈشۈپ تۇرىمەن.  
— مەن تاماقنى ئۆيگە بېرىپ يەيمەن، بۇ يەردە ئولتۇرۇپ  
قالسام ئاباملار ئەنسىرەپ كېتىدۇ.  
بولۇنبەگ جاۋاب بەرمەي، كىيىنىپ چىققان ئوغللىنىڭ  
باش — ئايىغىغا كۆز سېلىپ دېدى:  
— مانا، مانا، ھەقىقىي بايۋەچچە بولۇپسەن، بالام. كەل  
ئولتۇرغىن، ئايتىمىش قىزىم بىلەن بىللە تاماق يەيلى.  
— مەن ئۆيگە كېتىمەن، — چىمەن دوپپا، ئاق شايى  
كۆڭلەك كىيگەن بوزاغۇغا كۆز قىرىنى سالغان ئايتىمىش يەنە  
تامغا ئالدىنى قىلىۋالدى.  
— بالام، تاماق يەۋالسىلا، — دېدى تونۇر كاۋىپىغا قول  
ئۇزىتىپ بولۇنبەگ. ئۇ كاۋاپنى يەپ بىر قولىغا پىيالىنى ئالدى،  
يەنە بىر قولى بىلەن ئايتىمىشنىڭ يېڭىدىن تارتتى. ئايتىمىش  
قاتتىق يۇلقۇنۇپ نېرى سۈرۈلدى. بولۇنبەگنىڭ قولىدىكى پىيالا



داستىخانغا چۈشۈپ كەتتى، چاي تۆكۈلدى. —  
 — نېمانداق غەرەز ئۇقمايدىغان قىز بۇ، — بولۇنبەگنىڭ  
 سېمىز بويىنى قىزىرىپ، يۈزى تارتىشىپ كەتتى.  
 — مەن چايىنى ئۆيۈمدە ئىچمەن، — دېدى ۋارقىراپ  
 ئايتىمىش، — بۇ يەردە ئىچمەيمەن!  
 بۇزاغۇ ئاتىسىنىڭ كۆز ئىشارىتى بىلەن ئايتىمىشنىڭ قېشىغا  
 كەلدى.  
 — چايىنى مەشەدە ئىچىدىلا ئايتىمىش خانقىز، بۇ ئۆيدىن  
 ھەرگىز كېتەلمەيدىلا، مەن سىلنى كەتمەس قىلىۋېتىمەن، —  
 بۇزاغۇ ئۇنى كۆتۈرۈپ داستىخان يېنىغا ئولتۇرغۇزماقچى  
 بولدى.  
 پۈتۈن ۋۇجۇدى ياپراقتەك تىترەپ كەتكەن ئايتىمىش،  
 ئۇنىڭ يۈزىگە ئىككى كاچات ئوردى، تېپچەكلەپ يۇلقۇنۇپ،  
 زادى بوي بەرمىدى.  
 — ئامبۇردەك قوللىرىڭدا مىجىۋەت بۇ شۇمنى! بۈگۈن  
 تاماق يېمىسە ئەتە يەيدۇ، ئەتە يېمىسە ئۆگۈنلۈككە يەيدۇ، تاماق  
 يېمەي بۇ ئۆيدىن كېتەلمەيدۇ. ماڭ، ئېلىپ چىقىپ ئىچكىرىكى  
 ئۆيىنىڭ قازنىقىغا سولاپ قوي، — بولۇنبەگ ئاچچىقتىن تىترەپ  
 ئۆز خانىسىغا چىقىپ كەتتى.  
 بۇزاغۇ توشقان ئالغان قارچىغىدەك، قىزنى قاماللاپ كۆ-  
 تۈرۈپ يان تەرەپتىكى ئىچكىرى ئۆيىنىڭ قازنىقىغا سولاپ قويۇپ  
 چىقتى. ئايتىمىش پەرياد چېكىپ قالدى.  
 — سولاپ قويدۇڭمۇ؟ — سورىدى بولۇنبەگ.  
 — ھەئە، قۇلۇپلاپ قويدۇم.  
 — گەپ قىلىدىمۇ؟ — بولۇنبەگ ياستۇققا يانپاشلىندى.  
 — كېتىمەن، دەپ قاقشاپ قالدى، — بۇزاغۇ دادىسىغا  
 يېقىن كېلىپ ئولتۇردى.  
 — تەقسىرىم، — دېدى چوغدان بىلەن چىلىمنى كۆتۈ-



رۇپ كىرگەن ئايبانۇ يۈكۈنۈپ ئولتۇرۇپ، — ئوغلۇمنى  
بۇ قىزغا قوشۇپ قويىمىساق ئىش تېرىدىغاندەك تۇرىدۇ،  
جۈمۈ.

— قانداق قوشۇپ قويىمىز؟ — بولۇنبەگ ئولتۇرۇپ  
چىلىمنى قولغا ئالدى.  
— قانداق قوشۇپ قويايتتۇق، ئىچكىرىكى ئۆيدە بوزاغۇ  
بىلەن ياتسۇن.

— بۇ ئىش ئاشكارىلىنىپ قالسا ئوغللىمىز چالما — كېسەك  
قىلىنىشتىن ساقلىنالمىدۇ. ئويلاپ باشقىراق ئامالنى قىل-  
لىش كېرەك، — بولۇنبەگ چىلىمغا يېلىنىپ تۇرغان  
چوغنى سالىدى.

— قانداق ئامال بار؟  
بولۇنبەگ گۈلدەك نەشنى يىمىرىپ قىپقىزىل چوغ ئۈس-  
تىگە قويۇپ، خورقىرىتىپ ئىچىگە تارتىۋىدى، نەشە كۆيۈپ  
ئوت ئالدى. قىزىلگۈل ياپرىقىدەك ئوتنىڭ تىلى گاه ئۇزىراپ،  
گاہ قىسقىراپ چىرايلىق كۆيۈشكە باشلىدى. ئۆي ئىچى نەشە-  
نىڭ ئۆتكۈر پۇرىقىغا تولدى.  
ئايبانۇ قېنىق دەملەنگەن زەپە سالغان چايدىن كۈمۈش  
جامغا قويۇپ ئېرىنىڭ ئالدىغا قويدى — دە، ئىشىككە قاراپ  
ماڭدى.

— نەگە بارسىلە خوتۇن؟  
— چېكىپ بولغاندا كىرەي.  
— ئولتۇرۇڭلا، گېپىمنى ئاڭلاپ ئاندىن چىقىڭلا، —  
بولۇنبەگ خوتۇننى ئاياغ تەرىپىدە ئولتۇرۇشقا ئىشارەت قىلدى.  
ئايبانۇ ئولتۇردى.

— قىزىم قۇمارى بىلەن ئىككىڭلار ئىچكىرى ئۆيدە ئۇ  
مەرەزنى ساقلاپ بىرنەچچە كۈن يېتىپ تۇرۇڭلار. ھەرقانداق  
توسۇن تايىمۇ ئادەمنى مىندۈرۈشكە كۆنىدۇ. بۇ تېخى ئانىسىنىڭ



سۈتى ئاغزىدا پۇراپ تۇرغان قوزا، ھامان كۆندۈ. كۆنگەندىن كېيىن، ئوغلۇمنىڭ ئۇنى ياخشى كۆرۈپ قېلىپ ئەپقېچىپ كەلگىنىنى جامائەتكە ئاشكارىلايمەن. رەبھانىدىن بەگكىمۇ ئۆزۈم دەيمەن. قىز ئېلىپ قېچىش ئەر يىگىت ئۈچۈن ئەيىب ئەمەس. بىراق شۇنى ئېسىڭلاردا تۇتۇڭلاركى، مەن ئاشكارا قىلمىغۇچە ئاغزىڭلاردىن چىقىرىپ سالماڭلار. ئوغلۇم، سەنمۇ ئۇ قىزنى ئېلىپ قېچىشقا بىللە بارغان ئاغىنىلىرىڭگە تاپىلاپ قوي، ھېچ-كىمگە تىنمىسۇن.

— ماقۇل ئابا، ئەتە ئەتىگەندىلا تاپىلاپ قويىمەن. بوزاغۇ ئانىسى بىلەن چىقىپ كەتتى. بولۇنبەگ چىلىمنى خورقىرىتىپ، قىزىل تىللىرىنى سوزۇپ كۆيگەن نەشىدىن ھۇ-زۇرلىنىشقا باشلىدى.

ئايتمىش ئەتسىمۇ تاماق يېمىدى، قازناقتىن چىققىلى ئۇنىماي يىغلاپلا كۈننى كەچ قىلدى. بولۇنبەگ، ئايانۇلار كىرىپ قىلمىغان چىرايلىق گېپى قالمىدى. ئۇلارنىڭ نىيىتىنىڭ يامانلىقىنى بىلگەن ئايتمىش، ئۆيگە كېتىش تەلپىدە چىك تۇردى.

— بۇنداق كاجلىق قىلساڭ ئۆيۈڭگە ھەرگىز كېتەلمەي-سەن. مۇلايىملىق بىلەن دېگىنىمگە ماقۇل بولساڭ، بېشىمىزغا ئېلىپ كۆتۈرۈپ ئىززىتىڭنى قىلىمىز، ئاتا - ئاناڭ بىلەن كۆرۈشتۈرىمىز، — دېدى بولۇنبەگ. ئايتمىش جاۋاب بەرمەي تامدىن كۆزىنى ئالمىدى. — گەپ قىل! — بولۇنبەگ ئۇنى تارتىپ ئۆزىگە قاراتتى.

— مەن ئۆز ئۆيۈمگە كېتىمەن، ھەرگىز سىلەرنىڭ دېگىنىڭلاردەك بولمايدۇ، — ئايتمىشنىڭ جاۋابى بولۇد-بەگنى ئاچچىقلاندۇردى. — ئۇنداق بولسا بىرنەرسە يېمەي ئۆلگىنىڭنى كۆرەي.



بولۇنبەگ ئۇنىڭ يېنىدىن چىقىپ كەتكەنچە قايتا يېنىپ  
كىرمىدى.

2

ئۆگۈنى ئايتىمىش بەكلا ھالسىزلىنىپ قالدى، قاراڭغۇ قاز -  
ناقتا خۇداغا نالە قىلىپ يىغلاپلا ئولتۇردى. قۇمارى، ئايپانۇلار  
ئېلىپ كىرگەن تاماق، ئانار شەربىتىگە قول ئۇزارتىپمۇ قويمىدى.  
دى. ئۇ ئۆز ئۆيىگە بېرىپ، ئاتا - ئانىسى بىلەن دىدار  
كۆرۈشمىگۈچە تاماق يېمەسلىك ئىرادىسىگە كەلگەنىدى.

كەچقۇرۇن ئوردىدىن قايتقان بولۇنبەگ، بىشەكشىرىنى  
پېچىپ كاسا قىلىپ، ئايتىمىشنىڭ يېنىغا كىردى. —  
قىزىم، ئۇسسۇسغانلا، تاماق يېمەسلىمۇ، بۇ  
قوغۇندىن ئىككى كەتىم يېسىلە، جانلىرىغا ئىچىلىرى  
ئاغرىسۇن، — دېدى سىلىق سۆزلەپ.

— يېمەيمەن، ئۆيۈمگە كېتىمەن!  
ئايتىمىشنىڭ چىرقىراق ئۈنى شاپىلاق بىلەن ئۇرغاندەك  
بىلىنىپ، بولۇنبەگنىڭ جۇدۇنى تۇتتى.

— خەير، ئاتاڭنىڭ يۈزىنى قىلسام بىلىمىدىڭ، ئۆزۈڭگە  
ئۆزۈڭ قىلدىڭ. بۈگۈن كېچە ئوغلۇم بوزاغۇ ساڭا ھەمراھ  
بولۇپ تاماقمۇ يېگۈزىدۇ، يىغلىتىدۇ، كۈلدۈرىدۇ. بۇنى كاج  
پەيلىڭدىن كۆر، بەتبەخت!

بولۇنبەگ ئاچچىقىدا قوغۇننى يەرگە ئاتتى، ھويلىغا چى-  
قىپ، دېدەكلەرگە شام - چىراغلارنى يورۇتۇۋېتىشنى بۇيرۇدى.  
گۈللۈكنى بويلاپ ئۇياقتىن - بۇياققا ماڭدى.

ئايپانۇ ئىرغاڭلاپ چىقىپ دېدەكلەرگە بۇيرۇپ پېشايۋانغا  
داستىخان سالغۇزدى. شۇ چاغدا بوزاغۇ ئىشىكتىن ئاتلىق كى-  
رىپ كەلدى. ئاتىسىنى كۆرۈپ ئاتتىن ئىتتىك چۈشتى - دە،



تىزگىنىنى ئات باقارغا تۇتقۇزدى. — كەلدىڭمۇ، — بولۇنبەگ بوزاغۇنىڭ ئالدىغا كېلىپ  
 توختىدى، — بۈگۈن كېچە ئىچكىرى ئۆيدە يېتىپ ئۇ كاساپەت-  
 كە تاماق يېگۈز، چاي ئىچكۈز، ئەتە بىرنېمە دېسەك ماقۇل  
 دەيدىغان بولۇپ قوپسۇن، ئۇقتۇڭمۇ؟ — ئۇقتۇم ئابا، تۈنۈگۈنلا شۇنداق قىلىشىم كېرەك  
 ئىدى. — بۈگۈنمۇ كېچىكىپ قالمايسەن، — بولۇنبەگ بوزاغۇ-  
 نىڭ قولىدىن تارتىپ پېشايۋان سۇپىسىدا يېنىغا ئولتۇر-  
 غۇزدى، — مانا قارا، بۈگۈن بۇغرا قاراخان ساڭا گەپ قىلدى-  
 مۇ؟ — گەپ قىلدى، ئابا، — بوزاغۇ خۇش ياقمىغاندەك  
 جاۋاب بېرىپ دېدى، — كۈندە مۇشۇ بىر سوئالنى سوراۋېرد-  
 سەنغۇ. — سوراپ تۇرسام يامان بولامدىكەن، ئېيت، نېمە  
 دېدى؟ — ئاتاڭ تويۇڭنى قىلامدىكەن، دېدى، — دەپ ھەي-  
 يارلىق بىلەن كۈلدى بوزاغۇ. — يالغان سۆزلىمە. — راست شۇنداق دېدى، — بوزاغۇ يەنە يالغان ئېيتتى.  
 ئۇنىڭغا مەنسۇر بۇغرا قاراخان گەپ قىلمىغانىدى. — سېنى ئىشقا بۇيرۇمدىمۇ؟ — بۇيرۇدى، ئاتا.  
 — نېمە ئىشقا بۇيرۇدى؟ — ئاق تۇلپارمنى ئەكېلىپ بەرگىن دېۋىدى، ئەكېلىپ  
 بەردىم. — نەگە بارىدىكەن؟ — دەريا بويىغا.



— سەن بىللە باردىڭمۇ؟

— جاندارلار باشلىقى تۇرسام، بىللە بارمامدىمەن.

— ئەجەب مەن يۇغرۇش باشى تۇرۇقلۇق بۇنى بىل -

مەپتىمەنا، — بوزاغۇ دۇدۇقلاپ يەرگە قارىۋالدى.

— ئوغلۇم، تامامەن يالغان سۆزلىدىڭ. بۇلارنى سورد -

شىمدىكى غەرەز: بۇغرا قاراخانغا قانچىلىك يېقىنلاشقنىڭنى

بىلىپ بېقىش. بۇغرا قاراخانغا قانچە يېقىن تۇرساڭ، ئۇ سەندىن

قانچە كۆپ گەپ سورىسا، سېنى ئىشقا دائىم بۇيرۇپ تۇرسا،

ھۆرمىتىڭ شۇنچە ئۈستۈن، ھوقۇقۇڭ شۇنچە چوڭ بولىدۇ،

بۇنى ئېسىڭدىن چىقارما. بارلىق چارە - ئاماللارنى ئىشقا سېلىپ

بۇغرا قاراخانغا تېخىمۇ يېقىنلاش. ئۆز دېسە چاپ، چاپ دېسە

بېشىنى كەس! ئىشەنچىسىگە چوقۇم ئېرىش!

— باش ئۈستىگە، ئاتا، دېگەنلىرىنى ئېسىمدە

تۇتمەن، — ۋەدە بەردى بوزاغۇ.

بىر دېدەك قىز ئۇلارنىڭ قولىغا سۇ بەردى. خىزمەتكارلار

كۆتۈرۈپ چىققان ئاش، يەل - يېمىش، تاۋۇز - قوغۇنلار

داستىخانغا قويۇلدى. بولۇنبەگ پولۇغا بېسىلغان ئۇلار گۆشىنى

پارچىلاۋاتقاندا، ئىشك قاتتىق قېقىلدى.

— بۇ كەچتە كەلگەن كىمدۇ؟ — بولۇنبەگ بېشىنى

سىڭاريان قىلىپ دېرىزىدىن ھويلىغا كۆز سالدى. ئۆزىنىڭ

خاس نۆكرى چاۋار بەگ خىزمەتكارلار بىلەن پېشايۋاندا تاماق

يەۋاتاتتى. يەتتە - سەككىز كۈنلۈك ئاي، ھويلا تېمىنىڭ

ئۈستىدە تۇرغاندەكلا كۆرۈنەتتى. ئىزغىرىن شامالدا ئەرمۇدۇن

دەرىخى يېنىك ئىرغاڭشىپ شىرىلىدىغان ئاۋاز چىقىراتتى. پاقا

كوركىراۋاتاتتى. ئىشك يەنە قېقىلدى. بولۇنبەگ توۋلىدى، —

ھاي چاۋار، ئاڭلىمىدىڭمۇ، چىقىپ قاراپ باق، كىم ئىكەن،

بەگلەردىن بولمىسلا، مېنى يوق دەپ قويغىن.

بوزاغۇنىڭ يۈرىكى ئاغدى، قوپۇپ ئولتۇردى، يەنە قوپ -



تى، جايدا ئولتۇرالمالا قالدى.

— نېمە بولدۇڭ بالام؟ ئولتۇرۇپ ئاشنى يە، بەك ئوخشاپتۇ، — ئايانۇ ھويلىغا قاراپ نېمە ئۈچۈندۇ بىئارام بولۇپ كېتىۋاتقان بوزاغۇنى تاماق يېيشكە دەۋەت قىلدى. بولۇنبەگ ئۇلارنىڭ مەي بولۇپ پىشقان گۆشىدىن قوشۇپ، ئاللىقىغا تولدۇرۇپ ئالغان ئاشنى ئاغزىغا سالدى. ھۇ- زۇرلىنىپ چايناپ يۇتۇۋاتاتتى، ھۆمۈدەپ دېرىزە ئالدىغا كەلگەن چاۋار بەگ بېشىنى ئېگىپ:

— ۋەزىرئەزەم، ئىشىك ئالدىغا تۇلۇملۇغ ئادەملەر يېغىپ كېتىپتۇ. ھەممىسىنىڭ قولىدا ئوتقاش، ھەزرەتلىرىگە گېپى بار ئوخشايدۇ، — دېدى. ئۇنىڭ نېمىشىقدۇر چىرايى تاتىرىپ كەت- كەندى.

— يۈگۈر، يۇغرۇش باشى ئەزىز دەرگاھىدىن كەلمەپتۇ، دەپ ئېيت، — ئىچىگە قورقۇنچ چۈشكەن بولۇنبەگ ئاش يەۋاتقان بوزاغۇغا ئاللىپ قويدى. «كىملىرىدۇ ئۇ؟ تايىنلىق رەبھاندىن بەگنىڭ ئادەملىرى بولسا كېرەك. ئوغلۇم ھېچكىمگە تىنىمدىم دەۋاتاتتى، قانداق ئۇققاندۇ؟ قايتىپ كەتسە بۇ ياخشى- لىقنىڭ ئالامىتى. ئەتە ئۆزۈم بېرىپ، ئەپۇ سوراپ، قۇدا چۈ- شۈپ كېلىمەن. ئەگەر قايتىپ كېتىشمىسە...» ئۇنىڭ خىيالى تۈگىمەي ئوتقاش كۆتۈرگەن بىر توپ ئادەم ھويلىغا بېسىپ كىردى. ئۇلارنىڭ ھەممىسى جەڭ لىباسى كىيىشكەن يىگىتلەر ئىدى. ئاشانبۇقا بېشىغا ئورىغان سەللىسى، ئۇزۇن ساقلى بىلەن باشقىلاردىن پەرقلىنىپ تۇراتتى. ئۇنىڭ ئىككى يېنىدا بويانقار بىلەن ئۈدەش بىر قولىدا ئوتقاش كۆتۈرۈپ، بىر قولىدا ئاتنىڭ تىزگىنىنى تۇتۇۋالغانىدى. ئۇلار ئاتتىن چۈشۈپ پېشايۋان ئالدىغا كەلدى ۋە قىيا ئوچۇق دېرىزىدىن بولۇنبەگ بىلەن بوزاغۇنى كۆرۈپ قېلىشتى.

— يۇغرۇش باشى جانابلىرى، بار ئىكەنسىز، مېھمان



بولۇپ كەلدۇق، ئالدىمىزغا چىقىشقىمۇ جۈرئىتىڭىز يوقمۇ؟ —  
دېدى ئاشانبۇقا مەسخىرە قىلغان ھالدا، — چاپسانراق چىقىڭ،  
بولمىسا ئۆيگە كىرىۋېرىمىز، بىز تارتىنمايدىغان مېھمانلار.  
— يۇغرۇش باشى چىقسۇن! جاندار باشى چىقسۇن! —  
دەپ توۋلاشتى ئاشانبۇقنىڭ كەينىدە تۇرۇشقان يىگىتلەر. ئۇد-  
مىش بىلەن بويانقار قىلىچلىرىنى قىنىدىن سۇغىرىشتى.  
— بۇلاڭچى چىقسۇن! ئايتىمىش بىكەنى تاپشۇر -  
سۇن! — دەپ ۋارقىردى ئادار. بولۇنبەگ چۆچۈپ كەتتى.  
ئۇ ئۆيىنىڭ بۇلۇڭىدا ئولتۇرۇۋالغان ئوغلغا بىر قارىۋېتىپ ھوي-  
لىغا ئاستا چىقتى ۋە ئېگىلىپ سالام قىلدى.  
— كېلىڭلار، كېلىڭلار ئالىپ يىگىتلەر، يورۇقتىراق كەل-  
مەي كېچىدە كېلىپ، مېنى ھودۇقتۇرۇپ قويدۇڭلار. قېنى،  
ئۆيگە كىرىڭلار، چىرايلىقچە سۆزلىشەيلى.  
— خۇپسەنلىك قىلماڭ يۇغرۇش باشى جانابلىرى، بىز  
ئوغللىڭىزنىڭ ئاغىچى ئۇلۇغىنىڭ قىزىنى بۇلاپ كەتكىنىنى بايى-  
راق بىلدۇق. بۇ يەردە سۆزلىشىدىغان ئىش يوق، خانقىزنى  
ئېلىپ كەتكىلى كەلدۇق، — دېدى ئۇدەمىش.  
ئاشانبۇقا باشچىلىقىدىكى بۇ يىگىتلەر، رەبھانىدىن، ئادام-  
توغرىل، شەيخۇلئىسلام ئابدۇللا داموللام جەمەتتىكىلەر ئىدى.  
بۇنى ئاللىبۇرۇن بىلىپ بولغان بولۇنبەگ يالغاندىن كۈلۈمسە-  
رەپ دېدى:  
— ھەرقايسىڭلار ھويلىغا كىرگەندىلا نېمە ئۈچۈن كەل-  
گىنىڭلارنى بىلىپ خىجىلچىلىقتىن يەرگە كىرىپ كەتكۈدەك  
بولدۇم. ئەتە ئەتىگەندە خانقىزنى ئېلىپ بېرىپ ئاغىچى ئۇلۇغى  
جانابلىرىغا تاپشۇرۇپ، ئەپۇ سوراپ كەلمەكچىدىم. بەك بىخەس-  
تەلىك قىلىپتىمەن، بۈگۈن ئەتىگەندىلا بېرىشىم كېرەك ئىكەن.  
ھەرقايسىلىرى كېلىپ ئوسال بولدۇم، — بولۇنبەگ يىغلامسىراپ  
كۆپچىلىككە بىر قارىۋالغاندىن كېيىن سۆزىنى داۋام قىلدى، —



ئوغلۇم بەگۋاشلىق قىلىپ قويۇپتۇ، قاتتىق خاپا بولدۇم، قامچا بىلەن ھوشىدىن كەتكۈچە ئۇردۇم. «مەن ئايتمىش قىزغا ئا- شىق. ئۇنى بىر كۆرۈۋالاي دەپ، ئايلىنىپ يۈرۈپ دەريا بويىغا بارسام، قىزلار بىلەن ئات چېپىشىۋېتىپتىكەن، ئۆزۈمنى تۇتۇۋال- لالماي ئەپقېچىپ كەلدىم» دەپ، قار - يامغۇر يىغلاپ تۇرۇۋال- دى. بالىكەن، ئۆلتۈرۈۋېتىشنىڭ ئورنى بولمىدى، خانقىزنى بالىنىڭ ئانىسىغا تاپشۇردۇم. قورقۇپ كېتىپتىكەن، ئەسلىگە كېلىۋالسۇن، دەپ ۋاقتىدا ئاپىرىپ بېرەلمىدىم. خاپا بولۇشمىسە- لا، كېلىشىسە. ئوغلاق گۆشىدە كاۋاپ قىلدۇرۇپ بېرەي. قورقۇپ كەتكەن بولۇنبەگ، راستىنى ئېيتىشقا مەجبۇر بولۇپ، كەينى - كەينىدىن كەچۈرۈم سوراپ ياغلىما گەپلەرنى ياغدۇرۇۋەتتى. خانقىزنى ئېلىپ كېتىمىز. زەخمەت يەتكەن بولسا، بۇلاڭچە- نىڭ تېرىسىنى تەتۈر سويىمىز، دەپ چۇقان سالدى يىگىت- لەر. ئالاقزادە بولغان بولۇنبەگ، ئىچكىرى ئۆيگە ئالدىراپ كىردى. ئۇنىڭ خوتۇن - چۆرىلىرى، قۇل - دېدەكلىرى مۆكۈنۈۋېلىشقاندى. ئايپانۇ قازناقنى ئاچتى. خانقىزىم يۈرسە، سىلنى ئاتا - ئانىلىرى يېنىغا ئېلىپ كەتكىلى كىشى كەپتۇ. بولۇنبەگنىڭ ئاغزىدىن بۇ سۆز چىقىش بىلەن تەڭ، ئايتمىش ئورنىدىن قوپتى، سەنتۈرۈلۈپ مېڭىپ قازناقتىن چىقتى. ئوغلۇم، سەن قازناقتا تۇرۇپ تۇرغىن، رەبھانىدىنبەگ- نىڭ ئادەملىرىنىڭ پەيلى يامان تۇرىدۇ، دېدى بولۇنبەگ بوزاغۇنى قازناققا ئىتتىرىپ كىرگۈزۈپ. ئايتمىش ھويلىغا چىقىپ ئاشانبۇقا، ئۇدىمىش، بويانقار،



ئادارلارنى كۆردى. ئاشانبۇقا قىزنى ئاتقا مىندۈردى، تىزگىنىنى ئۆزى تۇتۇپ ئىشىكتىن چىقتى.

بولۇنبەگ قىزنى ئارىغا ئېلىپ كېتىۋاتقان ئادەملەر توپى كۆزدىن يوقالغۇچە چىشىلىرىنى غۇچۇرلىتىپ قاراپ تۇردى.

3

ھەمىشە ئويچان يۈرىدىغان يۈسۈپ، ئاچىسىنىڭ تېپىلغان -

لىقىدىن شۇنداق خۇش بولدىكى، نەچچە كۈنگىچە ئىللىق

چېرىدىن كۈلكە كەتمىدى. قارىخانىغا بارىدىغان ئەتىگەنلىك -

مۇ، يانغان كەچقۇرۇنلۇقىمۇ ئايتىشىنىڭ يېنىغا كىرمەي قوي -

مايتتى. شوخ، ئەركە ئارچۇنغا تاشقىرىغا يالغۇز چىقماستىن

توغرىسىدا چېكىلەپ تۇراتتى. ئۇ گويا قىزلارنىڭ ئۆكسى

ئەمەس، ئاكىسىدەك، ئۆزىنى شۇنداق تۇتىدىغان بولۇپ قالدى.

ئايتىشى بىر ئايغىچە ئۆزىگە كېلەلمىدى. كېچىسى چۈ -

شەكەپ جۆيلۈپ ئويغىنىپ كېتەتتى. كۈندۈزى ئۆيدىن چىقماي

كىتاب ئوقۇيتتى. «بوزاغۇ ئېلىپ قاچقان» دېگەن بەتنام ئۇنىڭ

نازۇك قەلبىگە داغ چۈشۈرگەنىدى، شۇنى ئويلىسىلا بەدىنى

تىكەنلىشەتتى. ياپىرا قىزىنىڭ ئازابلىنىۋاتقانلىقىنى، ئۇنىڭ ھال -

تىدىن، سۆز - ھەرىكىتىدىن بىلىپ چىدىماي يىغلاپ كېتەتتى،

سائەتلەپ يېنىدا ئولتۇرۇپ روھىنى كۆتۈرۈشكە تىرىشاتتى.

پارسچە ئۆگىنىشكە ياردەم قىلاتتى، ھېكايە، چۆچەك ئېيتىپ

كۆڭلىنى ئاۋۇندۇراتتى، ئايتىشى يەنىلا يامغۇردا قالغان گۈلدەك

ئېچىلمايۋاتاتتى. رەبھانىدىنمۇ كەم سۆز بولۇپ قالغانىدى، قىزد -

نىڭلا ئەمەس، پۈتۈن جەمەتكە داغ تەگكۈزگەن بوزاغۇدىن

قاتتىق نەپرەتلەنگەنىدى. ئۇ، بولۇنبەگ كەلگەن شۇ ئەتىگىنى:

— يۇغرۇش جانابلىرى، بولدى، كۆڭۈل ئېيتماي قويۇڭ.

ئۇنداق بۇلاپ كەتمەي، ئەلچى ئەۋەتكەن بولسىڭىز، ماقۇل



بولۇشۇم مۇمكىن ئىدى. ئەمدى ماقۇل بولالمايمەن، ئارتۇقچە  
 گەپ قىلىش ھاجەتسىز، ئوغللىڭىز قىزىمغا لايىق ئەمەس، —  
 دەپ يولغا سېلىپ قويغانىدى. شۇنىڭدىن بۇيان ئولتۇرسا —  
 قوپسا قىزلىرىنىڭ بىخەتەرلىكى توغرىسىدا كۆپرەك باش قاتۇردى.  
 دىغان بولۇپ قالدى. كېچىسى قورۇغا قارايدىغان قاراۋۇللارنى  
 كۆپەيتتى. قىزتۇرمىشنى ئىككى قىزىنىڭ يېنىدىن ئايرىمايدىغان  
 بولدى. بىر ئاي ئەنە شۇنداق ئۆتتى. ئاق لىباسنى يېپىنىپ قىش  
 كىردى. يۈسۈپنىڭ ئوقۇشى كۈنسېرى چوڭقۇرلاشتى. ماڭسا —  
 تۇرسا كىتاب ئوقۇيتتى، ئاچىلىرىنىڭ يېنىغا كىرىپ دەرس  
 تەكرارلايتتى، ئەتىگەن — كەچلەردە باغقا ئاچىلىرى بىلەن  
 كىرىپ قىلىچۋازلىق، نەيزىۋازلىقنى مەشىق قىلاتتى، ئەرەبچە  
 سۆزلىشەتتى. رەبھانىدىن بۈگۈن ئەتىگەن ئوردىغا كېلىپ ئاغىچى ئۇلۇ-  
 غى خانىسىدىكى جايغا ئولتۇرۇشىغا قاپۇغىچى باشى ئالدىراپ  
 كىرىپ كەلدى: — بۇغرا قاراخان ئالىلىرى ئۆزلىرىنى چاقىرىۋاتىدۇ،  
 ئىتتىك بولسىلا. دوقاقبەگنىڭ سالاملاشمايلا خاقاننىڭ ئەمرىنى يەتكۈزۈش-  
 دىن، مۇھىم بىر ئىش توغرىسىدا مەسلىھەتمىنى ئالماقچى بولسا  
 كېرەك، دەپ ئويلىغان رەبھانىدىن، ئۇنىڭغا ئەگىشىپ ماڭدى.  
 مەنسۇر بۇغرا قاراخان تەختكە يۆلىنىپ يانتۇ ئولتۇراتتى.  
 — ئەسسالامۇئەلەيكۇم ئالىلىرى، ئەزىز دەرگاھلىرىغا  
 كېلىپ، ھەرزەتلىرى بىلەن دىدار مۇلاقەت ① بولغىنىم ئۈچۈن  
 ناھايىتى خۇشالمەن، — رەبھانىدىن ئوردا ئادىتى بويىچە تىزلى-  
 نىپ يەرتىۋىتى.



— مەرھەمەت، ئولتۇرۇڭ ئاغىچى ئۇلۇغى، — مەنسۇر —  
خان بىرلىيانت كۆزلۈك ئۈزۈك سالغان قولى بىلەن يۆلەنچۈك —  
لمۈك ئورۇندۇقنى كۆرسەتتى. چىقىپ كېتىڭ، دېگەن مەنبەدە  
يەنە شۇ قولنى شىلتىپ قويدى. رەبھانىدىن ئولتۇرۇپ،  
دوقاقبەگى چىقىپ كەتتى. —  
— بەگ، ئارغۇن جالالىدىن ئاغىچى ئۇلۇغى بولغان  
مەزگىلدە، ئۇنىڭ دۆلەت خەزىنىسىنى بۇزۇپ — چاچقانلىقى،  
ئىلكىمىزدىكى جايلاردىن ئەۋەتىلگەن باج — سېلىق، تارتۇق  
— سوۋغاتلارنى كەم مەلۇم قىلىپ خىيانەت قىلغانلىقى  
توغرۇلۇق يازغان مەلۇماتىڭىزنى كۆرۈپ چىقتىم. يۈزىڭ  
يەنە ئالتۇن قىممىتىدىكى بايلىقىڭنىڭ خەزىنىمىزدىن كەم —  
لەپ كەتكەنلىكى توغرىسىدىكى دەلىللەر تولۇق ئىكەن. سىز  
خالىسىلىق بىلەن تەكشۈرۈپ ئېنىقلاپ، ئادىللىق بىلەن  
خۇلاسە چىقىرىپسىز، بازىكاللا سىزگە، دېدى مەنسۇرخان  
ئالدىنماي شۆزلەپ: —  
— ئالىيلرىغا رەھمەت، — رەبھانىدىن ئورنىدىن تۇرۇپ  
تەزىم قىلدى. —  
— بۇ ئاچ كۆز ئائىنساپقا دارغا ئېسىش جازاسىمۇ يېنىك —  
لىك قىلىندۇ. سىزنىڭچە قانداق جازا بەرسەك بولار؟ — مەن —  
سۇرخان قوشۇمىسىنى تۇرۇپ ئۇنىڭغا قارىدى. —  
— خاقانىم، ئاچ كۆزلۈك ئادەمنى باغرى تاش، تەمەخور  
قىلىۋېتىدۇ. تەمەخور ئادەم پۇل — مالنى دەپ پادىشاھتىنمۇ،  
خەلقىتىنمۇ، دوستىدىنمۇ يۈز ئۆرۈيدۇ، ئۇلارغا ئاسىيلىق قىلىدۇ.  
خۇشامەت قىلىش — ئاچ كۆزلەرنىڭ ئادىتى، خىيانەت  
قىلىش — ئۇلارنىڭ كارامىتى، تەمەخورلۇق — تەبىئىتى،  
ئارغۇن جالالىدىن مانا شۇنداق ئادەم. ئۇنى ئاۋام ئالدىدا  
ئېشەككە تەتۈر مىندۈرۈپ سازايى قىلىپ، ئوڭ قولنى جەينەك —  
تىن، سول پۇتىنى تىزىدىن كېسىپ تاشلاپ، ئاستانىمىزدىن



ھەيدەپ چىقىرىش لازىم. پۈتۈن ئادەم بۇ مەلئۇندىن ئىبرەت  
 ئالغاي! مەنسۇرخان قاقاقلاپ كۈلۈپ كەتتى. رەبھانىدىن تۇرۇپ  
 قالدى. — ئەلۋەتتە شۇنداق جازا بەرسەك ھەق بولاتتى. ئەمما  
 ئارغۇن جالالىدىن ئۇزۇن يىللاردىن بېرى ماڭا ساداقەت  
 كۆرسىتىپ كېلىۋاتقان ئالىپلاردىن ھېسابات ئىشلىرىنى  
 بىلىمىگەنلىكى، خىزمىتىگە سەل قارىغانلىقى تۈپەيلىدىن  
 شۇنچە كۆپ بايلىقنىڭ ئىسراپ بولۇپ كېتىشىگە يول قوي-  
 غان. شۇنداق بىر ئىقتىدارسىز ئادەمنى مۇھىم خىزمەتكە  
 قويغانلىقىمنى مەنىدىن ئۆتكەن سەۋەنلىك دېسەم، بۇ توغرا  
 چىقىرىلغان خۇلاسە بولىدۇ، خەيرىيەت، ئۇنى بۇ كاتتا  
 ئەمەلدىن قالدۇرغىنىم ئارغۇن جالالىدىنغا بېرىلگەن جازا. ئۇ  
 يەنە ئىدىشچى باشى بولۇۋەرسۇن. ئۆزى كۈچتۈڭگۈر، ھەزىل-  
 كەش ئادەم، ھەم مېنى قوغدىيالايدۇ، ھەم خوش قىلا-  
 لايدۇ. ئۇ قازلۇق، چىكىل ئەمەس، ياغما، بىز بىلەن بىر  
 ئۇرۇق. بۇ ھەقتىكى گەپنى مۇشۇ يەردە تامام قىلايلى.  
 سۆزىمىز ئەلگە يېيىلىپ كەتمىسۇن. ئەگەر ئۇ سۆزۈمنى  
 ئاڭلىماي يەنە سەۋەنلىك ئۆتكۈزىدىكەن، سىز دېگەندىنمۇ ئې-  
 غىرراق جازاغا تارتىلىدۇ. مەنسۇرخان كۈلۈپ تۇرۇپ ئارغۇن جالالىدىن توغرىسىدا  
 دىكى گەپنى تۈگەتتى. چۈنكى بۇزۇپ — چېچىلغان، خىيانەت  
 قىلىنغان يۈزىمىڭ سەر ئالتۇن قىممىتىدىكى بايلىقنىڭ يېزىمى  
 مەنسۇرخاننىڭ چۆنتىكىگە چۈشكەنىدى.  
 شۇنداق بولۇشنى كۆڭلى تۇيغان رەبھانىدىن، خاننىڭ  
 قارارىدىن ئەجەبلىنىپ كەتمىدى، خان ئوچۇقتىن — ئوچۇق  
 ئارغۇن جالالىدىننى قانات ئاستىغا ئالدى. زىيانلىق قىلمىشنى  
 يوشۇرۇش زالىملارنىڭ تەبىئىتىدۇر. ئەلنىڭ قىلچە غېمىنى يې-



مەيدىغان بۇنداق پادشاھتىن ھەر بالا كېلىدۇ. بۇ رەبھانىدىننى  
چۆچۈتتى. ئۇ، يۈسۈپ قادىرخانىنىڭ «ئوردىدىن ئايرىلماڭ»  
دېگەن سۆزىنى ئېسىگە ئېلىپ: — ئالىيلرى دانا، ئەلگە پايدىلىق ھۆكۈم چىقىرىش  
ئۆزلىرىنىڭ شان - شەرىپىدۇر، — دېدى. —  
— سىزنىڭ مېنى قوللايدىغانلىقىڭىزنى بىلەتتىم. بولۇنۇ -  
بەگ، دوقاقبەگلەرمۇ قارارىمنى بىردەك قوللاشتى. ئەمدى  
ئىككىنچى گەپكە — سىزنىڭ قىزىڭىز توغرىسىدىكى گەپ -  
كە كېلەيلى. —  
رەبھانىدىن سەگەكلەشتى، نېمە دەيدىكىن دەپ سېلىنغان  
بېشىنى كۆتۈرۈپ خاقانغا قارىدى. ئۇ چوغدەك قىزىل گۆھەر  
قادالغان ئالتۇن تاجنى چۆكۈرۈپ كىيگەن ھالدا تەخت ئۈستىدە  
گىدىيىپ ئولتۇراتتى. تۇرقىدىن مېنىڭ دېگىنىم دېگەن، قىلغى -  
نىم قىلغان، دېگەن مەنە ئىپادىلىنىپ تۇراتتى. —  
— بولۇنبەگنىڭ ئوغلى ئالىپ بوزاغۇ جاندارلىرىمنىڭ  
باشى، ماڭا چەكسىز سادىق، غەيۇر يىگىت ئۇ سىزنىڭ قىزىڭىزغا  
ئاشىق ئىكەن... —  
— ئاشىق ئىكەنلىكى يالغان، ئالىيلرى، — رەبھانىدىن  
خاقاننىڭ سۆزىنى بۆلۈۋەتتى، — ئۇ، مەرھۇم ئەخمەت تۇغان -  
خان جەڭگاھتىن قايتىپ كەلگەندە، چوڭ قىزىمغا سۆز ئېچىپ  
باققان، دادىسى ئائىلىمىزگە ئەلچىمۇ ئەۋەتكەن. چوڭ قىزىمنىڭ  
تويى بولۇپ كەتكەندىن كېيىن ئىككىنچى قىزىمغا قىزىقتى.  
ئالانىڭ ئىرادىسى بىلەن بۇ قىزىمۇ باشقا بىر يىگىتكە ياتلىق  
بولدى.

— ھە، ھېلىقى سىز ئازاد قىلىۋەتكەن قۇلغىمۇ؟  
— شۇنداق ئالىيلرى، — رەبھانىدىن ئاچچىقىنى ئىچىگە  
يۇتتى، — ئۇ قۇل ئەمەس، ئاللا نەزىرىدىكى مەرد يىگىت،  
ئەركىن ئادەم!



— بىلدىم، ئەمدى ئالىپ بوزاغۇنىڭ ئۈچىنچى قىزىڭىزغا  
 كۆزى چۈشۈپتۇ. — بۇ ماڭا مەلۇم. بوزاغۇ يامان نىيەتتە نامەردلىك  
 قىلىپ، دەريا بويىدا ئات مىنىپ ئويناۋاتقان بۇ نارەسىدە قىزىم-  
 نى بۇلاپ كەتكەنىدى. — قىز ئېلىپ قېچىش بار گەپقۇ، رەبھانىدىنبەگ.  
 — ياق، بۇ ئادەتتىكى ئەپقېچىش ئەمەس، كۈچ كۆرسىد-  
 تىپ، پېقىرنى ئائىلاج ھالغا چۈشۈرۈپ قويۇش ئۈچۈن قىلىد-  
 غان سۈيىقەست، ئالىيلرى. مەن قىزىمنى ئۆيگە قايتۇرۇپ  
 كەلگەندىن كېيىن، بۇلۇنبەگكە ئېنىق جاۋاب بەرگەنىدىم.  
 — خەۋىرىم بار. بوزاغۇغا قىزىڭىزنى ياتلىق قىلغۇڭىز  
 زادى يوقمۇ؟  
 — يوق، ئالىيلرى، — كېسىپ ئېيتتى رەبھانىدىن.  
 — مەن ئەلچى بولۇپ سورىسامچۇ؟  
 — قىزىمنى بەختسىز قىلىپ قويايلىمەن، ئالىيلرى.  
 پېقىرنى كەچۈرگەيلا. — مەنسۇرخان ئولتۇرۇڭ دېگەن مەنىدە قول ئىشارىتى قىل-  
 دى. ئۇنىڭ بۇ ئىش بىلەن رەبھانىدىننى ئۆزىدىن يىراقلاشتۇر-  
 غۇسى يوق ئىدى.  
 — بولدى، بۇ گەپمۇ مۇشۇ يەردە قالسۇن، ئەمدى يەنە  
 بىر مۇھىم ئىش بار، — ئۇنىڭ چېقىر كۆزى قىسىلىپ، سارغۇچ  
 ساقىلى تىكەنلەشتى، — مەن ئوردۇكەنتكە يۈرۈش قىلماقچى  
 بولۇۋاتىمەن، بۇ قارارىمغا ئەمدى قوشۇلسىزغۇ دەيمەن.  
 — ئالانىڭ كۆڭلۈمگە سېلىشى بىلەن، مەن بۇرۇنلا  
 قوشۇلمايدىغانلىقىمنى بىلدۈرگەنىدىم، ئالىيلرى. يەنە نېمىشقا  
 يۈرۈش قىلماقچى بولۇپ قالدىلا؟  
 — مەن قۇدرەت تاپتىم، رەبھانىدىنبەگ. غەزەنەۋىلەر پادى-  
 شاھلىقىدەك كۈچلۈك ئارقا تېرىكىم بار، ئەمدى يەنە نېمىدىن



قورقۇپ يۈسۈپ قادىرخانغا يول قويىمەن؟ ئوردۇكەنتكە لەشكەر تارتىپ بارغىنىم بارغان! سۈباشىلارغا يارلىق چۈشۈردۈم، مۇشۇ بىر ئاي ئىچىدە ئۈچ تۈمەن لەشكەر سەپراس قىلىنىدۇ، بولۇد - بەگ، دوقاقبەگلەر قارلۇقلاردىن بىر تۈمەن لەشكەر ئاتلاندى - ماقچى. غەربىي قاراخانلارنىڭ ئىلىكخانى — ئۈزگەندىكى ئىنىم مۇھەممەتخان بىر تۈمەن لەشكەر ئەۋەتمەكچى. جەمئىي بەش تۈمەن لەشكەر بىلەن ئوردۇكەنتكە باستۇرۇپ بارىمەن. قوشۇلمىسىڭىز مەيلى، ئاغىچى ئۇلۇغى جانابلىرى. رەبھانىدىننىڭ بېشىغا ئاغرىق كىرىپ، چېكە تومۇرلىرى كۆپۈپ چىقتى، يۈرەك سوقۇشى تېزلىشىپ، بويۇن - بېشىنى تەر باشتى. ئۇ ئۆزىنى قاتتىق تۇتۇپ، بىر پەس ئويلىنىۋېلىپ دېدى:

— خاقانىم، ئالىيلرنىڭ قارارىغا قوشۇلماي ھەددىم ئەمەس. مەن، ئالدىراڭغۇلۇق قىلىنىپ، ئۆزلىرىگە زىيان - زەخمەت يېتىپ قېلىشىدىن ئەنسىرەيمەن.

— بۇ قارارىمغا قوشۇلدىڭىزمۇ زادى؟

— قوشۇلدۇم، ئالىيلرى.

— سىز قوشۇلسىڭىزلا، قۇزئوردۇ، بارسخان، يەتتە سۇ دىيارىدىكى ياغما قەبىلىلىرىمۇ قوشۇلىدۇ، رەبھانىدىن بەگ. قېرىنداش تۇرۇپ بىر - بىرىمىزگە تىخ كۆتۈرەمدۇق، دەپ قارارىمغا بويسۇنمايدىغان قەبىلە چوڭلىرىنى سىزلا ئىندەككە كەلتۈرەلەي - سىز. بۈگۈندىن باشلاپ ياغما قەبىلىسىنى سىز ھەرىكەتكە كەلتۈرۈڭ. ئوردۇكەنتنى ئالغاندىن كېيىن، سىزنى يۇغرىۇش باشى قىلىپ كۆتۈرىمەن.

مەنسۇرخان رازى بولغان ھالدا كۈلۈمسىرەپ تەختتىن چۈشتى.

— ھىممەتلىرىگە رەھمەت، خاقانىم. ئوردۇكەنتكە زادى قاچان يۈرۈش قىلماقچى بولۇۋاتىدىلا؟ — رەبھانىدىن ۋاقتىنى



ئېنىق بىلىۋېلىش ئۈچۈن سورىدى. — خۇدا خالىسا قىش چىقىپ، گۈل — گىياھلار يەردىن باش كۆتۈرگەندە سىز بىلەن بىرگە ئاتلىنىمەن. —  
مەنسۇرخان رەبھانىدىن بىلەن بۇغرا قاراخان سارىيىدىن چىقىپ، ھەرەم قەسىرىگە كىرىپ كەتتى. رەبھانىدىن ئىشخاندە —  
سىغا كىرىپ، خاقان بىلەن قىلىشقان سۆزلىرىنى بىر مۇلاھىزە قىلدى، قانداق قىلىش كېرەكلىكى توغرىسىدا تازا ئويلىنىدى. ئاندىن قېيناتىسى شەيخۇلئىسلام ئابدۇللا داموللامنىڭ ئۆيىگە باردى ۋە بۇغرا قاراخاننىڭ قارارىنى سۆزلەپ بەردى. داموللام: —  
بىر نەچچە يىلدىن بېرى تىنچ — ئامان تۇرمۇش كەچۈرۈپ كېلىۋاتقان ئەلنى يەنە يىغا باسىدىغان بولۇپتۇ، بالام. بۇ يۈرۈشنىڭ ئالدىنى ئالغىلى بولماسمۇ؟ — دېدى ئۇزۇن ساقلىنى سىيىپاپ. —  
بۇ سوئالنى ئادامتوغرىلمۇ، ياغما ئۇيغۇر قەبىلىلىرىنىڭ بەزى ئاقساقاللىرىمۇ سورىدى. رەبھانىدىن ئۇلار بىلەن ئەتراپ —  
لىق سۆزلىشىپ مەسلىھەتلەشتى. قانداق قىلىش توغرىسىدا بىر پىكىرگە كېلىپ ئۆيگە قايتىپ كەلدى. كەچ كىرىپ كەتكەندە —  
دى. بۇلۇتلۇق ئاسماندا يۇلتۇز كۆرۈنمەيتتى. ئىزغىرىن شامال ھويلىدىكى دەل — دەرەخلەرنى ئىرغاڭشىتىپ، ساپىقى قۇرۇپ قالغان غازاڭلارنى تۆكۈمەكتە ئىدى. —  
رەبھانىدىن ئۆزىنىڭ يولىغا قاراپ ئايۋاندا ئولتۇرۇشقان ئاتا — ئانىسىغا سالام قىلدى، يابىرا كېلىپ تونىنى سالدۇرۇپ قولىغا سۇ بەردى، داستىخان سېلىپ تاماق ئېلىپ كەلدى. ئايتمىش بىلەن ئارچۇن دادىسىنىڭ ئىككى يېنىدا ئولتۇرۇپ تاماق يېدى. يۈسۈپ بوۋىسىنىڭ قېشىدا ئولتۇردى. —  
رەبھانىدىن ئاتىسىغا بۇغرا قاراخاننىڭ قارارىنى سۆزلەپ بەردى. بەگتۆمۈرمۇ باشقىلارغا ئوخشاشلا:



— بالام، بۇ يۈرۈشنى توسۇپ قالغىلى بولماسمۇ؟ —  
دەپ سورىدى.

— بۇغرا قاراخاننى بۇ نىيىتىدىن ياندۇرالمىدىم، ئاتا.  
ئۇ سۈباشى، يۇغرۇشلارغا يارلىق چۈشۈرۈپ بولۇپتۇ. ئۈزگەندى.  
كى ئىنىسى مۇھەممەت ئىلىكخان بىلەنمۇ تىل بىرىكتۈرۈپ  
بولۇپتۇ. غەزەنەۋىلەر پادىشاھى ياردەم بەرمەكچى بولۇپتۇ. مەن.  
سۇرخان ئۆزىنى قالتىس ھېسابلاپ، ئۇچۇشنى بىلىپ چۈشۈ.  
شنى بىلمەي قاپتۇ. ئۇنىڭ ئەلپازغا قاراپ تىلىمنىڭ ئۇچىدا  
قارارىغا قوشۇلغان بولدۇم، ئەمما كۆڭلۈمدە قانداق قىلىشى  
توغرىسىدا مۇپەسسەل بىر پىلان تۈزۈپ قويدۇم. خۇدا بۇيرۇسا،  
مەنسۇرخاننىڭ بۇ يۈرۈشى نەتىجىسىز، مەغلۇبىيەت بىلەن تامام.  
لىنىدۇ.

— ئاللا تىلەكلىرىگە يەتكۈزسۇن، بالام، — دېدى بەگ.  
تۆمۈر چىن قەلبىدىن.

بوۋىسى بىلەن ئاتىسىنىڭ گەپلىرىگە سەما بولۇپ ئولتۇر.  
غان يۈسۈپ ئولتۇرۇپ كېتىپ بىردىن: —  
— ئابا، بۇغرا قاراخان ئادەملەر بىر — بىرىنى قىرغىن  
قىلىدىغان جەڭگە نېمىشقا ئامراق؟ — دەپ سورىدى.  
— تېخىمۇ كەڭ زېمىننى ئىگىلەپ، ئاۋامغا بولغان زۇلۇم.

نى كۈچەيتىش ئۈچۈن، ئوغلۇم!  
رەبھاندىن ئۈچ كۈن پۇختا تەييارلىق قىلىپ، ئادار بىلەن  
يارۇقنى مەكتۈپ بىلەن تاڭ يورۇماستا قەشقەرگە يولغا سالدى.  
ئەتىسى ئادارنىڭ يوقلۇقىنى بىلگەن قىز تۇرمىش، باغقا كىرىپ  
ئۇزاققىچە يىغلىدى.



## ئونىنچى باب

# نورۇزدا بولغان قوش توي

1

ھىجرىيە 415 - يىلىنىڭ ① كۆكلىمى خېلىلا كېچىكىپ كەلدى. بۇنىڭغا جۇدۇن - چاپقۇن كۆپرەك بولۇپ، كۈندە دېگۈدەك سېرىق قارنىڭ يېغىشى سەۋەب بولدى. سېرىق قار توختىسا بوران چىقىپ كوچا - كويلاردا قۇيۇنتاز پىرقىراپ، ئاسمان - زېمىننى چاڭ - توزان قاپلاپ كېتەتتى. قار - مۇزلارمۇ ئېرىپ بولالماي، ئەگىز سۈيى كېيىنرەك كەلگەچكە، دەل - دەرەخ، گۈل - گىياھلارنىڭ كۆكرىشىمۇ بىر - ئىككى ھەپتە ئارقىغا سۈرۈلدى. ئەمما ئىسسىق ياقىلارغا كەتكەن تۇرنا، غاز - ئۆردەكلەر ئۆز ۋاقتىدا كېلىپ، ئىسسىقكۆل، چۇ دەرياسى - نىڭ بويلىرى ھەر خىل قۇشلارنىڭ نەغمە - ناۋاسى بىلەن جانلىنىپ كەتتى.

بەگتۆمۈر ئائىلىسىدە بالاۋېشىغا ئوۋا سالغان قارلىغاچلار ۋىچىرلاپ ناۋا قىلغان نورۇز سەھىرىدە، چوڭ - كىچىك ھەم - مەيلەن يۇيۇنۇپ، يېڭى كىيىملەرنى كىيىشتى. ئاتىسىنىڭ رۇخ - سىتى بىلەن، قويغان ۋاقتىدىكىگە ئوخشاش، ساتىراشقا بىر تىللا، ئىككى نان بېرىپ سېكىلىكىنى ئالدۇرۇۋەتكەن يۈسۈپ

① مىلادىيە 1024 - يىلىغا توغرا كېلىدۇ.



نورۇز بايرىمىنى خۇشال كۈتۈۋالدى. ئۇ پاكىز يۇيۇنۇپ، قەش-  
قەرنىڭ يۇڭ چەكمىنىدە تىكىلگەن شىم - پەشمەت ئۈستىگە  
يېشىل شايبى توننى، بېشىغا بادام بۆكىنى كىيىدى. بېلىنى كۈ-  
مۈش كەمەر بىلەن باغلاپ، خەنجەر ئاستى. ئايىغىغا پۆپۈكسىز،  
نەپىس تىكىلگەن چورۇقنى ساپتى. ئۇ شۇ تۇرقىدا بايۋەچچە  
يىگىت بولۇپ قالغانىدى. يوغان قارا كۆزلىرىدە چاقنىغان نۇر،  
ئاقۇچ قىزىل، سەل سوزۇنچاق يۈزىنى ئاپتاپتەك خۇشچىراي  
قىلىۋەتكەنىدى. ئۇ، ئادار، يارۇقلار بىلەن كۆل بويىدا قىلىچۋاز-  
لىقنى مەشىق قىلىشقا كىرىشتى.

ئايتىمىش، ئارچۇن ئاچا - سىڭىل، قىزتۇرمىش ۋە باشقا  
دېدەك قىزلار بىلەن ھامامدىن چىقىپ، خاس ئۆيدە ياخشى  
دەزماللانغان يېڭى كىيىملىرىنى كىيىشتى، چورقىرىشىپ خۇشال  
ھويلىغا چىقىشتى، ئايتىمىش ئەسلىگە كېلىپ خېلىلا ئېچىلىپ  
قالغانىدى. بۇ يىل ئون تۆتكە كىرىپ رەسىدە بولغان بۇ قىز،  
تېخىمۇ بوي تارتىپ زىلۋالىشىپ ئۇياتچان بولۇپ كەتكەنىدى.  
ئۇ تاپىنىغا چۈشىدىغان بىنەپشەرەڭ ھىلەلە رومال بىلەن گۈزەل  
قامىتىنى يوشۇرغان ھالدا كۆل بويىغا يېقىنلاشتى. ئارچۇن  
سەكرەپ ئويىناپ كېلىۋاتاتتى. قىزتۇرمىش گۈللۈك رومىلىنى  
سەل قايرىپ، بويانقار بىلەن قىلىچۋازلىق قىلىۋاتقان ئادارغا  
سېغىنىش نەزىرى بىلەن تەلمۈرۈپ قەدەم باسماقتا ئىدى. ئۇنىڭ  
كۆك ئاسماندەك تىنىق كۆزلىرىدىن زىبا بەستىگە سۆيگۈ چىقىد-  
لىرى تۆكۈلۈپ تۇراتتى.

يۈسۈپ قىلىچىنى كۆل بويىدىكى ئارچا دەرىخىگە يۆلەپ  
قويۇپ ئاچىلىرىغا سالام بەردى، بىر - بىرىنىڭ نورۇز بايرىمىنى  
مۇبارەكلەشتى. ئايتىمىش بويىلۇق، تۇرقىدىن كەم سۆز،  
ئېغىر - بېشىقلىقى بىلىنىپ تۇرغان يارۇققا رومال ئىچىدىن  
قاراپ ئېغىر تىنىدى. نېمە ئۈچۈندۇر يىگىتنىڭ يۈرىكى سېلىپ،  
ۋۇجۇدى ئوت ئالغاندەك بولدى. ئەدەپسىزلىك بولمىسۇن، دەپ



قىزغا تىكىلىپ قارىدى. ئادار بولسا ئۆزىگە ئوخشاش قۇل - دېدەك قىزتۇرمىشقا ئاشقانە نەزىرى بىلەن تىكىلدى. قىز كۆزىنى ئېلىپ قاچماي، يىگىتنىڭ باشتىن - ئايىغىغا سەپىلىپ كۆڭلىنى بىلدۈردى.

ئادار بىلەن يارۇق قەشقەردىن باش ئەتىيازدىلا قايتىپ كەلگەنىدى. ئۇلار ئېلىپ كەلگەن مەكتۇپتا، «رەبھانىدىن بەگ، يازغانلىرىڭىزدىن ئەھۋالنىڭ جىددىيلىكىنى چۈشەندىم. مەن - سۇرخان ئوردۇكەنتكە باستۇرۇپ كېلىشتىن بۇرۇن، قۇزئوردۇغا لەشكەر تارتىپ بېرىش قارارىغا كەلدىم. جىددىي تەييارلىق بىلەن بولۇۋاتىمەن. ئۇ ئاسىيغا ئەمدى يول قويمىمەن! مېنى قوللايدىغان ياغما، قارلۇق، چىگىل، ئوغراق، باسمىل قاتارلىق قەبىلە ئەھلىگە سالىمىنى يەتكۈزۈپ قويغايسىز...» دەپ يېزىلغانىدى. كۆڭلى تەسكىن تاپقان رەبھانىدىن بالاساغۇندىكى ئۇيغۇر قەبىلىلىرىنىڭ ئۆزى بىلەن مەسلەكداش، ئىشەنچلىك باشلىقلىرىغا بۇ سالامنى يەتكۈزدى. شۇنىڭ بىلەن مەنسۇرخاننىڭ ئوردۇكەنتكە لەشكەر تارتىپ بېرىشىغا قارشى بولغان ئۇيغۇر قەبىلىلىرىدىكى بىر تۈركۈم كىشىلەر - رەبھانىدىن بەگ، شەيخۇلئىسلام ئابدۇللا داموللا، چاغرىبەگ ئادامتوغرىل، ئۇلۇغ ھاجىپ مۇھەممەت بارسخانى، ھەرەمبېگى بەكتۇتۇق، چىگىل ئارسلانخانى ئىنالچۇق تىكىن، ۋەزىر تىلتەمۇر باشلىق ئابروپىلۇق كىشىلەر يوشۇرۇن ھالدا ئۇيۇشۇۋاتاتتى. ئۇدىمىش، بوپانقارلار ياشلار ئىچىدە كۈچ توپلاۋاتاتتى. بۇنىڭدىن خەۋەرسىز بولغان مەنسۇرخان ئىنىسى مۇھەممەت ئىلىكخان ئەۋەتمەكچى بولغان بىر تۈمەن لەشكەرنى تۆت كۆزى بىلەن كۈتمەكتە ئىدى. بولۇنپەگ، دوقاقبەگلەر بولسا تېخى بىر تۈمەن لەشكەرنى تەييار قىلالىغانىدى. شۇڭا ئوردۇكەنتكە لەشكەر تارتىپ بېرىشنىڭ ۋاقتى ئارقىغا سۈرۈلۈپ كەتكەنىدى.

ئادار بىلەن يارۇق قىزلارغا قەشقەردىن ئۈزۈك، تارغاق



قاتارلىق نەرسىلەرنى سوۋغا قىلىپ ئېلىپ كەلگەنىدى. ئادار قىز تۇرمۇشقا ئۆزى بەردى. يارۇق ئىككىلىنىپ قالدى. ئۇ ئادارغا، ئۆزىنىڭ ئايتمىشىنى ياخشى كۆرۈپ قالغىنىنى، لېكىن بۇ چاغقىدە - چە قىزغا گەپ قىلىپ باقمىغىنىنى ئېيتىپ بەرگەنىدى.

— سەندە يولۋاسنى باش ئەگدۈرگۈدەك جاسارەت بولغان بىلەن، ياخشى كۆرۈپ قالغان قىزنى ئۆزۈڭگە مايىل قىلغۇدەك جۈرئەت يوق ئىكەن. بويانقارمۇ قۇل ئىدىغۇ؟ جۈرئەتلىك بولغاچ قۇللۇقتىن ئازاد قىلىنىپ ئايىسلىگىنى ئالدى. سەن نې - مىشقا جۈرئەت قىلالمايسەن؟ بوپتۇ، جۈرئەت قىلالمىساڭ، سوۋغىنى قىز تۇرمۇش ئارقىلىق بەر. ئۇ ئايتمىش بىلەن سەردىشالايدۇ، — دېدى ئادار ئۈزۈك بىلەن تارغاقنى يارۇقنىڭ قولىدىن تارتىۋېلىپ.

سوۋغات قىز تۇرمۇش ئارقىلىق بېرىلدى. يارۇق بىرنەچچە كۈنگىچە قاتتىق تىل ئىشتىشتىن ئەنسىرەپلا يۈردى. يەنىلا ھېچكىمدىن قاتتىق - يېرىك گەپ چىقمىدى. شۇنداقتىمۇ بۈگۈن ئايتمىشىنى كۆرۈپ ئۇنىڭ تىلى تۇتۇلۇپ، ۋۇجۇدى تىترەپ كەتكەنىدى. قىز بولسا ئۇنىڭ سالىمغا بېشىنى نازا كەت بىلەن ئېگىپ، رومال ئىچىدىن مېھرى بىلەن تىكىلدى...

يۈسۈپ ئاچىلىرى بىلەن ئىچكىرىكى ھويلىغا قاراپ ماڭدى. كۆڭلى تىنغان ئادار يارۇقنىڭ قولىدىن تارتىپ باغقا كىرىپ كەتتى.

يۈسۈپ ئىككى ئاچىسى، قىز تۇرمۇش بىلەن كىرىپ، سا - رايدا خۇشال ئولتۇرۇشقان بوۋىسى، مومىسى، ئاتا - ئانىسىغا سالام بەردى. ھەممەيلى بىلەن ئۇلارنىڭ نورۇز بايرىمىنى مۇبارەكلەدى. رەبھانىدىن يۈسۈپكە ئەبۇنەسر فارابىنىڭ «ئەقىل ھەققىدە» دېگەن كۆچۈرۈلمە كىتابىنى تەقدىم قىلدى.

— ئوغلۇم، بوگۇ بىلگە فارابى ھەزرەتلىرىنىڭ بۇ كىتابى دىلىڭنى يورۇتۇپ، ئىنسانلىق بۇرچۇڭنى ئۆزۈڭگە تونۇتقاي، كىشى قارا فارابى ھەزرەتلىرى ۋاپات بولۇپ قاراڭغۇ يەر ئاستىغا



كۆمۈلكەن بولسىمۇ، ئۇنىڭ كىتابلىرى ھاياتلىق ئالىمىنىڭ  
ئۆچمەس مەشئەللىرىگە ئايلىنىپ، ئىنسانلارنى نادانلىق زۇلمىتىدىن  
دېن قۇتۇلدۇرماقتا. ئوغلۇم، سېنىڭمۇ ئەنە شۇنداق بىر بىلىك  
پۈتۈپ چىقىشىڭنى ئارزۇ قىلىمەن، — دېدى رەبھانىدىن ئۈمىد-  
لىك نەزەردە ئوغلغا قاراپ. —  
— رەھمەت ئابا، مەرھۇم بوگو بىلكە فارابى ھەرزەتلىرىدىن  
نى غايىبانە ئۇستاز تۇتۇپ بىلىم ئىگىلەيمەن، — يۈسۈپ قەسەم  
قىلغان تەرىزدە كىتابنى باش ئۈستىگە كۆتۈردى.  
زەمۇران ئانىنىڭ نورۇز شەرىپى ئۈچۈن ئەرۋاھلارغا ياغ  
پۇرتىپ پۈشۈرگەن قۇيمىقى تەلەڭكىلەرگە ئېلىنىپ داستىخانغا  
قويۇلدى. يابىرا قىشچە ئىدىشلاردا يېتىشتۈرگەن بۇغداي ئۈز-  
دۈرمىسىدە، توشقان گۆشى، قوينىڭ قۇيرۇق مېيى، چامغۇر،  
سەۋزە سېلىپ ئەتكەن چوڭ بىر قازان نورۇز ئېشى ھېچىرلاردا  
داستىخانغا كەلتۈرۈلدى.  
— مېنىڭ يەنە ئىككى بالام يوققۇ، ئۇلار مەرىكە مەيدا-  
نىغا كەتتىمۇ يا؟ — دەپ سورىدى رەبھانىدىن ھويلىغا سەپىپ-  
لىپ.  
— ئابا، ئىككى بالام دېگەنلىرى كىملىرى ئۇ؟ — سورىدى  
ئورنىدىن تۇرغان يۈسۈپ.  
— ئادار بىلەن يارۇق بولمامدۇ، ئوغلۇم، ئۇلارنىڭ  
نەدىلىكىنى بىلەمسەن؟  
— بىلىمەن، ئابا، چاقىرىپ كېلەي.  
يۈسۈپ ئۇلارنى باغدىن تېپىپ باشلاپ كىردى.  
— كېلىڭلار، بالىلىرىم، — رەبھانىدىن ئۇلارنى يېنىدا  
ئولتۇرغۇزدى، — سىلەر گۆدەك چېغىڭلاردىن باشلاپ بىزنىڭ  
ئائىلىدە ئۆسۈپ چوڭ بولدۇڭلار، — رەبھانىدىن بىر تەلەڭگە  
قۇيماق بىلەن ئىككى ھېچىردىكى نورۇز ئېشىنى ئۇلارنىڭ  
ئالدىغا قويدى. كىچىك چېغىدا قۇل بازىرىدىن سېتىۋالغىنىنى



ئېيتىپ ئۇلارنىڭ كۆڭلىنى غەش قىلىشنى خالىماي، بۇ ۋاقتقىدا -  
چە بەجاندىل خىزمەت قىلىشىپ كەلگىنىدىن ناھايىتى رازى  
ئىكەنلىكىنى بىلدۈردى، - سىلەر قولۇمغا قول، پۈتۈمغا پۈت  
بولۇپ كەلدىڭلار، ئات چېپىش، ئوقيا ئېتىش، قىلىچۈز -  
لىقتا ياساۋۇل - نۆكەرلەردىن قېلىشمايسىلەر. ئائىلىمىزنى  
ئوبدان مۇھاپىزەت قىلىدىڭلار. رەھمەت بالىلىرىم، رەھمەت، -  
رەبھانىدىن كۆزىگە ياش ئالغان ھالدا ئادار بىلەن يارۇقنىڭ  
باشلىرىنى سىلىدى، - سىلەر ماڭا بالا بولۇشنى خالامسىلەر.  
ئىككى يىگىت دەس تۇرۇپ قوللىرىنى كۆك -

سىلەرگە قويدى: -  
جانابلىرى، بۇ چاغقىچە ئۆزلىرىنى ئاتىمىز دەپ بىلىپ  
كېلىۋاتىمىز.

- ئولتۇرۇڭلار، ئولتۇرۇڭلار بالىلىرىم، - رەبھانىدىن،  
ئۇلار يۈكۈنۈپ ئولتۇرغاندىن كېيىن، باشلىرىدىكى قۇل ئىكەن -  
لىكىنى كۆرسىتىپ تۇرىدىغان قارا بۆكلەرنى ئېلىپ، كۆرپىنىڭ  
ئاستىغا باستۇرۇپ يابىراغا قارىۋىدى، ئۇ ئاللىبۇرۇن تەييار  
قىلىپ قويغان يېڭى كىيىم - كېچەكلەرنى پەتنۇستا ئۇلارنىڭ  
ئالدىغا قويدى. زېرەكلىك بىلەن كۆز سېلىپ ئولتۇرغان يۈ -  
سۈپ دەرھال تۇرۇپ پەتنۇستىكى ئىككى بادام دوپپىنى ئادار  
بىلەن يارۇققا كىيگۈزدى. بۇ ئۇلارنىڭ ھۆر ئادەم بولغانلىقىنى  
بىلدۈرەتتى. ئادار بىلەن يارۇق تۇيۇقسىز ھۆرلۈككە ئېرىشكەن -  
لىكىدىن ناھايىتى ھاياجانلىنىپ كېتىشتى، رەبھانىدىننىڭ «با -  
لىلىرىم» دېگەنلىكىنىڭ مەنىسىنى ئەمدى چۈشەنگەنىدى. ئادارغا  
قارىغان قىزقۇرۇشنىڭ قوي كۆزلىرىدىن ياش چىقىپ كەتتى.  
ئايتمىش بادام دوپپا كىيىپ چوغدەك قىزىرىپ ئولتۇرغان يارۇققا  
يەر ئاستىدىن كۆز سېلىپ، ئۆزىنىڭمۇ ھاياجانلىنىپ كېتىۋاتقىدا -  
نىدىن ئىزا تارتىپ قالدىمىكىن، يېنىدا ئولتۇرغان ئانىسىنىڭ  
مۈرىسىگە بېشىنى تىرەپ ئۇياتچان كۆزلىرىنى يوشۇردى، قاش -



لىق، خۇددى ئاشۇ قېشىدەكلا سەل ئەگىم قارا بۇرۇتلۇق،  
ئايۇز، تەمبەل يېگىتكە شۇدەم بۆلەكچە مەپتۇن بولۇپ قېلىۋا-  
تاتتى. «ئابام، نېمىشقا ئۇنى بالام دەيدىغاندۇ؟ بۇنىڭدا چوقۇم  
بىر گەپ بار» دەپ ئويلاپ قىز تۇرمىشتەكلا شېرىن تۇيغۇغا  
چۆمۈلدى.

ئايتمىش ئويلىغاندەك، رەبھاندىننىڭ بۇ نورۇز بايرىمىدا  
ئىككى قۇل يېگىتنى «بالام» دەپ ئاتىشىدا ھەقىقەتەن گەپ  
بار ئىدى. يارۇققا ئايتمىشنى بېرىپ ئۇنى ئۆزىگە بويانقاردەك  
كۈيۈغۇل قىلىۋالماقچى، ئۆز قىزىدەك بولۇپ قالغان قىز تۇر-  
مىشنى ئادارغا ئېلىپ بەرمەكچى ۋە بۇ ئىككىلەننىڭ توپىنى  
بىر كۈندە قىلماقچىدى. بۇ نىيەتنى بولۇنبەگىنىڭ ئۆيىدىن  
ئايتمىشنى قايتۇرۇپ كەلگەن ئاشۇ ئاخشىمىلا كۆڭلىگە پۈككە-  
نىدى. ئاتا - ئانىسى، ياپىرا بىلەن بۇ توغرىلۇق مەسلىھەتنى  
پىشۇرۇپ، توپىنى نورۇز بايرىمىدا قىلماقچى بولغانىدى. ھالبۇ-  
كى، قىز - يېگىتلەر باشلىرىغا قونماقچى بولۇۋاتقان تەلەپ-  
قۇشىدىن خەۋەرسىز ئىدى. ياپىرا بىر پەتنۇستا قىزىل ھىلەلە  
رومال، ئەتلەس كۆڭلەك، تەتىللا جىلتىگە ئېلىپ چىقىپ قىز-  
تۇرمىشنىڭ ئالدىغا قويدى. ئايتمىش قىز تۇرمىشنىڭ بېشىدىكى  
قارا سارىغۇچنى ئېلىۋەتتى ۋە رومالنى ئارتىپ، ئۇنىڭ ۋىللىدە  
قىزىللىق يۈگۈرگەن مەڭزىگە سۆيۈپ قويدى. بۇ، قىز تۇرمىش-  
نىڭمۇ ھۆرلۈككە چىققانلىقىنى بىلدۈرەتتى.

— باللىرىم، چۇ دەرياسى بويىدا ئۆتكۈزۈلىدىغان نورۇز  
مەرىكىسى باشلىنىدىغان ۋاقىت بولۇپ قالدى. كۈن بىلەن تۈن  
تەڭلىشىدىغان بۇ خاسىيەتلىك كۈننى ئاۋام ئالدىدا جاسا-  
رەت - جۈرئىتىڭلارنى نامايان قىلىپ كۈتۈۋېلىش ئۈچۈن  
ئالدىراۋاتقىنىڭلارنى بىلىپ تۇرۇۋاتىمەن. ماقۇل، سىلەرگە رۇخ-  
سەت. قىزلارنى بىللە ئېلىپ مېڭىڭلار. سىلەرگە ئالاھىدە كە-  
دۈت تەييارلىتىپ قويدۇق. ئاتلىرىمىز ياخشى، سىلەرنى يەرگە



قارتىپ قويمايدۇ. مەنىمۇ ئاباملارنى ئېلىپ كەينىڭلاردىن  
بارمەن.

رەبھاندىننىڭ سۆزى تۈگىشى بىلەن بەگتۆمۈر دۇئاغا قول  
كۆتۈردى.

2

رەبھاندىن ئائىلىسىدىكىلەر بىلەن چۇ دەرياسى بويىغا  
كەلگەندە، نورۇز مەرىكىسىگە يىغىلغان خالاپىق، مەرىكە مەيدا-  
نىنى چۆرىدەپ سەپراس بولۇپ تۇرۇشقانىدى. ئەمدىلا ئاتتىن  
چۈشكەن مەنسۇرخانىمۇ، ئۆزىگە ئاتاپ ياسالغان ھەيۋەتلىك  
بارگاھتا تەخت ئۈستىگە چىققانىدى. ئارسلانخان، ئىلىكخانلار،  
يۇغرۇش، يابغۇلار، چاغرىبەگلەر، تارخانبەگلەر ئۇنى چۆرىدەپ  
تۇرۇشتى.

رەبھاندىن ئاتا - ئانىسىنى قىزلىرى بىلەن يۈسۈپلەر  
تۇرغان يەردە قويۇپ، مەنسۇرخانىنىڭ توققۇز تۇغلۇق بارگاھى  
ئالدىدا سالام بەجا كەلتۈرۈپ تىز چۆكتى:  
— بۇغرا قاراخان ئالىلىرى، قۇتلۇق نورۇز مەرىكىسىنى  
باشلاشقا ئەمر قىلغايلا.

مەنسۇرخان ئۇنىڭغا قىزىل تۇغنى ئۇزاتتى. رەبھاندىن  
نورۇز مەرىكىسىنى باشلاش بەلگىسى بولغان، كۆك بۆرىنىڭ  
سۈرىتى چۈشۈرۈلگەن كۈمۈش ساپلىق بۇ تۇغنى قولغا ئالغان-  
دا، بولۇنبەگ، دوقاقبەگلەرنىڭ كۆزلىرى چەكچىيىپ، تاتىرىپ  
كېتىشتى. بۇغرا قاراخاننىڭ كەينىدە جاندارلار بىلەن تۇرغان  
بوزاغۇنىڭمۇ ئىچ - قارنى مۇچ يېگەندەك ئېچىشىپ  
كەتتى.

تورۇق ئارغىماققا مىنگەن رەبھاندىننىڭ ئىشارىتى بىلەن،  
ئۈدەش بىلەن بويانقار قۇيرۇقىغا قىزىل لېنتا، ئېگەرنىڭ قۇش



بېشىغا قوتاز قۇيرۇقى چىكىلگەن ئاتلىرىنى دېۋىتىپ، ئۇنىڭ كەينىدىن مەيدانغا كىردى. رەبھانىدىن قولدىكى تۇغنى ئېگىز كۆتۈرۈپ لەپىلدىتىپ، نورۇز مەرىكىسىنىڭ باشلانغانلىقىنى ئۈن-سىز جاكارلىدى. تۇغقا كەشتىلەنگەن كۆك بۆرە گويا ئۇچۇپ كېلىۋاتقاندا كۆرۈنۈپ، ئادەملەر قەلبىنى لەرزىگە سالدى. بۇ ئۇنىسىز جاكار بىلەن تەڭ چەۋەندازلار، مەرگەنلەر، پالۋانلار مەيدانغا كىرىشتى. بەسلەشكۈچى باتۇر يىگىتلەر قىلىچ - نەيزىلىرىنى قوللىرىغا ئېلىشتى. سوقۇشتۇرۇلىدىغان قوچقارلار - نىڭ بويۇنلىرىغا قىزىل لېنتا باغلاندى، خوراز، كەكلىك، بۆدۈ - نىلەر بىر - بىرىگە خىرىس قىلىشىپ، بازلىشىپ كۆپچىلىكنىڭ دىققىتىنى ئۆزلىرىگە جەلپ قىلدى...

ئاق ئات مىنگەن ئادار ئېتىنى ئۇچقاندا چاچتۇرۇپ، بەلگىلەنگەن جايدىن بىرىنچى بولۇپ بارگاھ ئالدىغا يېتىپ كەلدى. ئۇ ئونلىغان قىز تاشلىغان ياغلىقتىن قىز تۇرمىشنىڭ ياغلىقىنىلا تۇتۇۋالدى. مەنسۇرخان ئۇنىڭغا كەدۈت تەقدىم قىلىشنى رەبھانىدىنغا بۇيرۇپ سورىدى:

— ئاغىچى ئۇلۇغى، بۇ يىگىت قايسى قەبىلىدىن، كىم بولىدۇ؟

— ئالىلىرى، بۇ ئالىپ يىگىتنىڭ ئېتى ئادار، ئوغراق قەبىلىسىدىن، ماڭا كۈيۈغۈل بولىدۇ، — رەبھانىدىن ئۇنى تونۇشتۇرۇپ، بەقەسەم تونىنىڭ يانچۇقىدىن سەمەرقەنت قەغە - زىگە خۇش خەت بىلەن يېزىلغان توي باغقىنى ئېلىپ مەن - سۇرخانغا سۇندى، خان باغاقنى ئېلىپ ئوقۇدى:

«ئايغۇچى، كۆيۈنگۈچى تەڭرىنىڭ ئىسمى بىلەن باشلاي - مەن.

ئەزىز مۇكەررەم ئېل بېگى خاقان — بۇغرا قاراخان شاھنشاھ مەنسۇرخان بىننى ئەلى ئارسلانخان ئالىلىرى:



ھىجرىيە 415 - يىلى ① رەبىئۇل ئەۋۋەلنىڭ 11 - كۈنى  
دۈشەنبە، مەرھۇم ئوغراقبەگ كۆك ئايىق ئارسلانبەگ ئوغلى ۋە  
رەبھانىدىن بەگتۆمۈر ئوغلى پەرزەنتلىرىنىڭ توي مەرىكىسىگە  
قاتنىشىپ ھۆرمەتلىك ئاتا، مېھمانلارغا باشپاناھ بولۇپ بەرگەيلا.  
كامال ئېھتىرام ئالىي سالام ئىلە: *خاتىرىلەش*  
رەبھانىدىن بىننى بەگتۆمۈر بىننى كۆك ئايۇق بەگبۇقا»  
- ئوھۇ، بۇ تويىنى نورۇز بايرىمىنىڭ قۇتلۇق كۈنلىرىدە  
قىلماقچى بولۇپسىز - دە، ئاغىچى ئۇلۇغى. مۇبارەك،  
مۇبارەك، - باش لىگىشتىپ ماقۇللۇق بىلدۈردى مەنسۇرخان  
چېلىشىۋاتقانلارغا كۆز سالغان ھالدا، - كۈيئوغۇللارنى ياخشى  
تاللاپسىز. بۇ كۈيئوغلىڭىزنىمۇ جاندار قىلىۋالغۇم كېلىۋاتىدۇ.  
قاراڭ، قاراڭ، ئاۋۇ چېلىشىۋاتقانلارغا، - مەنسۇرخان قولى بە-  
لەن بەل تۇتۇشۇپ بىر - بىرىنى يېقىتماقچى بولۇۋاتقان ئىككى  
يىگىتنى كۆرسەتتى، - ئاتتى، كۆتۈرۈپ ئاتتى. ئەجەب چەب-  
دەس يىگىت ئىكەن. ئۇ يىگىتنى ئاتقان بويۇق پالۋان كىم  
بولدۇ؟

- بۇمۇ كۈيئوغلۇم بولدى، ئالىلىرى. ئېتى يارۇق،  
قىپچاقلاردىن، ئۆز تەربىيىتىمدە چوڭ بولغان. خۇدا خالىسا ئەتە  
ئۇنىڭمۇ نىكاھى بولدى، - رەبھانىدىن قويۇن يانچۇقىدىن يەنە  
بىر باغاقنى چىقىرىپ سۇندى. *خاتىرىلەش*  
- مانا، مانا، قوش توي قىلىدىكەنسىز - دە، بۇ توي  
قانچە كۈن داۋاملاشماقچى؟ *خاتىرىلەش*  
- بۈگۈن خاسىيەتلىك يېڭى يىل باشلانغان قۇتلۇق  
كۈن. بۇ مۇبارەك كۈندىكى كاتتا مەرىكىگە پېقىرنى رىياسەتچى  
قىلىپ قويدىلا، شۇڭا بۇ يېڭى يىل كۈنىنى ئاۋامنىڭ خىزمىتىنى  
قىلىپ ئۆتكۈزۈۋاتقىنىمىدىن ناھايىتى خۇرسەنمەن. توي خۇدا

① مىلادىيە 1024 - يىلى 3 - ئاينىڭ ئاخىرىغا توغرا كېلىدۇ.



بۇيرۇسا ئەتىدىن باشلاپ يەتتە كۈن بولىدۇ، — رەبھانىدىن قىزلار تاشلىغان ياغلىق بويۇن — باشلىرىغا يۆگىلىپ قالغان يارۇققا پەخىرلەنگەن ھالدا قاراپ جاۋاب بەردى.

— سىز ئاغىچى ئۇلۇغى، مېنىڭ ئورۇدۇكەنتكە يۈرۈش قىلىدىغان كۈنۈمنىڭ يېقىنلاشقىنىنى ھەرگىز ئېسىڭىزدىن چىد- قارماڭ. ھەرقايسى قەبىلىلەرنىڭ تەييارلىقىنىڭ قانداق بولۇۋات- قىنىنى يەنە بىر قېتىم كۆزدىن كەچۈرۈپ تەكشۈرۈپ چىقىڭ. بولۇنبەگ، دوقاقبەگلەرمۇ مۇشۇ ئىش بىلەن ئالدىراش. قىلچە بىخەستەلىك قىلىشقا بولمايدۇ. توپنىمۇ ئوبدان ئۆتكۈزۈڭ، بۇ كاتتا يۈرۈشكە تەييارلىقمۇ نۇقسانسىز قىلىنسۇن، — مەنسۇرخان قول باغلاپ تۇرغان رەبھانىدىن جاۋاب كۈتۈپ تىكىلدى. — باش ئۈستىگە، ئالىيلىرى. خاتىرجەم بولسىلا، دوقاق- بەگ، بولۇنبەگلەرگە ياردەملىشىپ، بۇ يۈرۈشنىڭ ئوتۇقلۇق بولۇشى ئۈچۈن يالغۇز جېنىمنى ئايىمايمەن.

— بېرىڭ، يېڭىپ چىققان ئالىپلارغا، پالۋانلارغا كەدۈت ۋە بىر تاۋاقتىن تىللا ئىنئام بېرىڭ. — خوپ، ئالىيلىرى.

رەبھانىدىن كەچكىچە يېڭىپ چىققان پالۋان، بىرىنچى بولغان مەرگەن، قىلىچۋاز — نەيزىۋازلارغا، قوچقار، كەكلىك، خوراز ئىگىلىرىگە، بۇغرا قاراخان نامىدىن خىلئەت، ئىنئام تەقدىم قىلدى. ھەر يىلى بىرىنچى بولۇپ مۇكاپاتلىنىپ كەلگەن ئۈدەمىش، بويانقارلار بۇ نورۇزدا رەبھانىدىنغا ياردەملىشىپ بەس- لىشىشكە چۈشمىدى. رەبھانىدىن بۇ ئىككى كۈيئوغلىغا مەرىكە- نى تەشكىللەش، باشقۇرۇش ۋە رىغبەتلەندۈرۈش كەبى مەسئۇ- لىيىتى ئېغىر ئىشلارنى ئۆگەتمەكچى بولغانلىقى ئۈچۈن، ئۇلار- نى پائالىيەتلەرگە قاتنىشىشقا زورلىمىغانىدى. بويانقار، ئۈدەمىشلار پائالىيەت ئاخىرلىشىپ قالاي دېگەندە، توي باغاقلىرىنى ئاتلىق چېپىپ يۈرۈپ تارقىتىپ بولدى. شۇ تەدبىر بىلەن — يۈسۈپ دوستلىرى بىلەن گاھ مەيداننىڭ بۇ بېشىغا، گاھ



مەيداننىڭ ئۇ بېشىغا يۈگۈرۈپ بېرىپ چەۋەنداز، مەرگەن،  
پالۋانلارنىڭ ماھارەتلىرىنى قىزىقىپ كۆردى. ئۇنىڭغا ئەڭ تەسىر  
قىلغىنى، شائىرلارنىڭ نەزمىلىرى ئىچىدە ئۇستازى ئەبۇ پۈتۈھ  
مەخدۇم ئوقۇغان «نورۇزنامە» بولدى:

نورۇز كەلدى، زېمىن يېشىل تون كىيدى،  
بۇلۇت يېرىپ چىقتى كۈن قىلدى سەيرى.

ئېرىپ كۆك مۇز، كەلدى تۇرنا تىزىلىپ،  
بەزمە قۇردى گۈل شېخىدا ئېچىلىپ.

كۈلدى بوۋاي، كۈلدى موماي شادلاندى،  
ئەر - يىگىتلەر قىزغا باقتى ئاتلاندى.

لەلەڭلىمەي سەگەك، ھوشيار تۇرۇڭلار،  
ياۋ يىغلىسۇن، ناخشا ئېيتىپ كۈلۈڭلار.

نورۇز كەلدى جۈرئەت بېرىپ ياشلارغا،  
ئوسما قويۇپ نازلىق ئەگم قاشلارغا.

يېڭىلايلى ئېڭىمىزنى بىلىكتىن،  
كۈچلىنەيلى بىلىك دېگەن يىلىكتىن.

يولمىسۇن ئېلىمىزگە ياۋ ھامان،  
ياشايلى بىز قۇچۇپ زەپەر شاد - ئامان.

— ياشاپ كەت كىشى قارا!  
— ئۆمرۈڭ ئۇزۇن بولسۇن ئەنچى.



— بېشىدىن تىللا چېچىڭلار، ئايىغىغا گۈل تاشلاڭلار!  
چۇقان سېلىپ بارىكالا ئېيتىۋاتقان خالايقنىڭ ئالدىدىن  
يۈگۈرۈپ ئۆتكەن يۈسۈپ، ئۇستازىنىڭ يېنىغا بېرىپ تىزلاندى.  
— كىشى قارا، سىلى ئوقۇغان «نورۇزنامە» نى يادلىۋال-  
سام بولامدۇ؟ — دېدى ئۇ شېئىر يېزىشقا ئىشتىياق باغلاپ.  
ئۇنىڭ قارا كۆزلىرىدىن ھەۋەس ئۇچقۇنلىرى چېچىلدى.  
— بولىدۇ، يۈسۈپ. ئاۋۋال بىلىك ئۆگەن، پىكرىڭ  
ئېچىلسۇن. ئەرەب، ئەجەم، تۈركىي تىللارغا كامىل بولغىن،  
ئەقلىڭ يېتىلسۇن. ئاندىن نەزم يېزىشنى مەشىق قىلغىن. قارد-  
خاندا، ئەشتار يېزىشقا ئىشقىڭ چۈشكەن ئوخشايدۇ، — مەخدۇم  
يۈسۈپنىڭ قوللىرىدىن تارتىپ تۇرغۇزدى، ئۇستازلىق مېھرى  
بىلەن بېشىنى سىلىدى ۋە «نورۇزنامە» نى بەردى، — بارغىن،  
يادلىۋال، ئاندىن سەنمۇ بىر «نورۇزنامە» يازغىن.  
يۈسۈپ «نورۇزنامە» نى كۆتۈرگىنىچە يۈگۈرۈپ كەتتى.  
بىر كۆزى مەيداندا، بىر كۆزى «نورۇزنامە» دە، پىچىرلاپ  
ئوقۇپ بىردەمدىلا يادقا ئېلىۋالدى.  
رەبھانىدىن ئۆيگە كەلگەندە داستىخان سېلىنىپ بولۇنغا-  
ندى. داستىخان ئۈستىدە يۈسۈپلا يوق ئىدى. ئايتىمىش، قىز-  
تۇرمىشمۇ ئۆز خانلىرىدىن چىقىشىمىغانىدى، ئەتە نىكاھى بول-  
دۇ — دە. ئايتولۇن، ئايسىلىگلەر، قېيناتا — قېينانىلىرى، ئەرل-  
رى بىلەن نورۇز ئاخشىمىنى ئۆتكۈزۈش ئۈچۈن كەلگەنىدى.  
ياپىرانىڭ ئاتىسى بەگتاش ئابدۇللا داموللا تۆردىن، ئانىسى  
بۇۋى گۈلسۈم ئاغىچا زەمۇران ئانىنىڭ يېنىدىن جاي تۇتقانىدى.  
بۇ چاغدا يۈسۈپ باغ ئىچىدە ئاداشلىرى بىلەن نورۇز  
كېچىسىنى ئۆتكۈزۈشكە تەييارلىق قىلىۋاتاتتى. گۈگۈم چۈشكە-  
ندى. ئۇلار بۇ كېچىنى قاپاق كۆيدۈرۈپ، «نورۇزنامە» ئوقۇپ  
كۈتۈۋالماقچى ئىدى. ئايلىقلىق ئاغىچىلار ئىچىدە...



چىڭ باغلاپ تەييار قىلىپ، شاپتۇل دەرىخىگە يۆلەپ قويدى.  
— ئۇكام، سېنى ئاباملار چاقىرىدۇ، — دېدى ئۇنىڭ  
قېشىغا كەلگەن ئارچۇن، — ئاداشلىرىڭ بىلەن نورۇز ئېشى  
ئىچىۋالغىن.

يۈسۈپ ئاداشلىرى بىلەن پېشايۋاندا ئولتۇرۇپ نورۇز  
ئېشى كۆجەدىن ئىچىشتى. كۆكۈۋاشنى قىرىپ سۈتتە پىشۇرۇپ  
ئەتكەن بۇ تاماق بالىلارنى تەرگە چۆمۈلدۈردى. ئارقىدىن ئىك-  
كى لېگەندە ئېلىپ چىققان كۆك چۆچۈرىسىنى يېيىشتى. تۇغ-  
قانلىرى بىلەن نامازشامنى ئوقۇپ چىققان رەبھانىدىن دۇئا  
قىلىپ بەردى:

— بۇ قۇتلۇق يېڭى يىلدا ئاللا سىلەرنى ئەقىل-  
پاراسەتتە كامال تاپقۇزسۇن، ئامىن! —  
— ئامىن!

— ئەمدى چىقىپ ئويناڭلار. —  
بالىلار ھېلىقى ئۇزۇن ياغاچلارغا ئورنىتىلغان ياغلىققاپاق-  
لارغا ئوت تۇتاشتۇرۇپ ئېگىز كۆتۈرگەن ھالدا نورۇز كۈيىنى  
ياڭراتتى:

— نورۇز كەلدى تۇيدۇڭلارمۇ؟  
— ئېتىزغا سۇ قۇيىدۇڭلارمۇ؟  
— ئىچىپ كۆجە، سۈمۈلەكنى،  
— بەلگە قۇيۇچ تۈگدۈڭلارمۇ؟

— ھەربىر كوچا — مەھەللىلەردىكى بالىلار، ئۆسمۈرلەر،  
ھەتتا ياش يېگىتلەرمۇ نورۇز كېچىسىگە ئالاھىدە تەييارلىق  
قىلىشقانىدى. بەزىلەر ئۆيلىرىدىكى ھارۋا — مەپسىنىڭ  
چاق — ئوقلىرىنى ياغلايدىغان ياغلىققاپاقلارنى، بەزىلەر يولدا  
توختىتىپ قويۇلغان ھارۋىلارنىڭ ياغلىققاپاقلارنى ئوغرىلىۋې-  
تتى.



لىپ كۆيدۈرۈپ، بۇ قۇتلۇق كېچىگە ئوتلۇق گۈلدەستە سۇد-  
ماقتا ئىدى. ئۆي - ئۆيدىن چىققان بالىلار ئۇلارغا قوشۇلۇپ  
نورۇز كۈيچىلىرى بارغانسېرى ئاۋۇپ باراتتى.

نورۇز كەلدى كۈلكە كەلدى،

كۆك ياللىق بۆرە كەلدى.

خۇش بولۇڭلار بوشلار ①، قۇللار،

ياۋغا يىغا تۈندە كەلدى.

لاۋۇلداپ ئۇچقۇن چاچرىتىپ كۆيۈۋاتقان بالاساغۇن كۆ-  
كىدىكى يۈزلىگەن ياغلىققا پاقلا قۇتلۇق نورۇز كېچىسىدە گۈزەل  
مەنزىرە بەرپا قىلغانىدى. ئىشىك ئالدى، ئۆگزىلەرگە چىقىپ  
قاراپ تۇرۇشقان ئاتا - ئانىلارنىڭ قەلبى خۇشلۇق ۋە ھاياجانغا  
تولدى. ئۇلار پەرزەنتلىرىنىڭ لەرزىسى خۇشال ساداسىغا قۇلاق  
سالاتتى:

نورۇز كەلدى، بىلىك كەلدى،

كۆڭۈلگە ئايىسىلىك كەلدى.

قارا قورساق ئولدى يىغلاپ،

بوگۇ بىلگە تىرىك كەلدى.

يىراقتىن ئىشتىلىگەن بۇ نورۇز كۈيىگە قۇلاق سالغان  
رەبھانىدىن «ئى خۇدا، پەرزەنتلىرىمىزنى زالىمنىڭ زۇلمىدىن  
ساقلاپ، ئارزۇسىغا يەتكۈزگىن» دەپ ئىلتىجا قىلغان ھالدا  
ھويلىغا يېنىپ كىردى. ئۇ ئەتىكى توپىنىڭ تەييارلىقىنى كۆزدىن  
كەچۈرمىسە بولمايتتى.

① بوشلار - ئەركىن ئادەملەر. يېرىمە ئادەملەردىن كەلدى.



## ئون بىرىنچى باب

### بۇغرا قاراخاننىڭ سوۋغىسى

1

نورۇز بايرىمىدىن باشلاپلا ھاۋا ئېچىلىپ، بوران - چاپ - قۇن پەسىپ قالدى. چۇ دەرياسىنىڭ دولقۇنلانغان سۈيى قىرغاقلىرىنى يالماپ ئۆركەشلىدى. گۈل - گىياھلار، دەل - دەرەخلەر يېشىل تۈس ئالدى. پادا - پادا ئات - كالىلار، قوي - ئۆچكىلەر، سۈتلۈك خۇشبۇي ئوتلار يەلپۈنگەن يايلاقنى قاپلىدى. قۇرت - قوڭغۇزلار تىرىلىپ ئۇۋىسىدىن چىقتى. باھارنى كۈپلىگەن كاككۇك، بۇلبۇللارنىڭ يېقىملىق ئۈنى ھەممە تەرەپتىن ئاڭلىنىدىغان، مەھەللە - كوچىلاردىن توي نەغمىسى، ناغرا - سۇناي ئاۋازى ئىشتىلىپ تۇرىدىغان، ساپان ھەيدىگەن دېھقانلارنىڭ ناخشىسى دالىلارنى قاپلىغان ئىللىق كۈنلەر ئۆتمەكتە ئىدى. ئادەملەر ئاپتاپتىن قېچىپ سايە ئىزدەيدىغان ئىسسىق كۈنلەر كەلمەكتە ئىدى. شۇ رەتتە:

ھاۋادىكى توپا - توزان تۈگىگەن بولسىمۇ، نورۇز بايرىمىدا رەبھاندىن بەگ قىلغان قوش توي توغرىسىدىكى گەپ - سۆزلەر تېخى تۈگىمىگەنىدى. بەزى زەردارلار:

— نورۇزدىكى ئات بەيگىسىدە ئۈزۈپ چىقىپ كەدۈت ئالغان ئادار دېگەن يىگىت، ئەسلىدە ئاغىچى ئۇلۇغنىڭ قولى ئىكەن، ئۇنى ئازاد قىلىپ ئۈچىنچى قىزىنى بېرىپتۇ، ئەجەب



ئىش — ھە! — دېسە، بەزى سودىگەرلەر:   
 ئادەم چىقىمىغاندەك، قىزىنى ئۆزىنىڭ قولىغا بەرگىنىدە.   
 نى دېمەيدىغان، دەپ ئىچى قارىلىق قىلىشتى.   
 ئوردىدىكى بەزى ئەربابلار:   
 چىلىشتا پالۋان بولۇپ كەدۈت ئالغان يارۇق دېگەن   
 يىگىتمۇ، ئۇ نىكاھىغا ئالغان قىزىمۇ ئاغىچى ئۇلۇغنىڭ قۇللىرى   
 ئىكەن. ئۇلارنى ئازاد قىلىپ، ئۆز پەرزەنتى قاتارىدا توپىنى   
 قىلىپ بەرگىنىدە نېمە سىر باردۇ؟ — دېسە، بەزى يۇغۇرۇش،   
 ھاجىپلار:   
 بۇنىڭدا قانداق سىر بولاتتى؟ رەيھاندىن بەگ كاتتا   
 زەردار، مەرد، سېخى زات. قۇللىرىنى ئازاد قىلىپ، ئۇلارنى   
 ئۆز پەرزەنتى قاتارىدا كۆرۈپ توپىنى قىلغانلىقى — ئالىجا.   
 ئاب، پەزىلەتلىك مۇسۇلمان ئىكەنلىكىنى كۆرسەتمەمدۇ؟ ئاللا   
 ئالدىدا قۇلدارمۇ، قۇلمۇ باراۋەر، — دەپ رەيھاندىنغا ئا.   
 پىتىنى ئېيتىشتى.   
 بالاساغۇندىكى ھۈنەرۋەن، كاسىپ، تىجارەتچىلەر:   
 رەيھاندىن بەگ ئاللاننىڭ ئەمرىگە ئەمەل قىلىپ بېيىد.   
 خان زات مېھىر — شەپقەتنىڭ، كۆيۈمنىڭ نېمە ئىكەنلىكىنى   
 بىلىدۇ. بۇ چاغقىچە يېتىم — يېسىرلارنىڭ بېشىنى سىلاپ،   
 ھاجەتمەنلەرنىڭ ھاجىتىنى راۋا قىلىپ كەلدى. ئۇنىڭ قۇللىرىدە.   
 نى ئازاد قىلىشى، پەرزەنت ئورنىدا كۆرۈپ توپىنى قىلىپ   
 قويۇشى بەندىلىك بۇرچىنى ئادا قىلىپ، تەڭرىنىڭ ھۆكۈمىگە   
 بويسۇنغانلىقىنى كۆرسىتىدۇ، — دېيىشسە، بەزى ئۆلىمالدا.   
 نىشەنلەر:   
 ئاللاتائالا رەيھاندىن بەگنى مەرد — سېخى قىلىپ   
 ياراتقان. قۇللارنى ئازاد قىلىپ توپىنى قىلىپ قويۇشى ئۆزىنىڭ   
 نامىنى چىقىرىش ئۈچۈن ئەمەس، ئاللاننىڭ رىزالىقى   
 ئۈچۈندۇر، — دەپ تەرىپىنى قىلىشتى.



رەبھاندىن مېنى كۆزگە ئېلىمىدى، كەمسىتتى، دەپ رەبھان-  
 نىدىن ئاغرىنىپ يۈرگەن بولۇنبەگ زادى چىدىيالماي قالدى.  
 ئۇ بۈگۈن ئەتىگەندە سىم - سىم يامغۇرغا قارىماي ئوردىغا  
 كېلىپ دىۋانخانغا كىردى. ھېچكىم كەلمىگەنىدى. ئۇ بۇغرا  
 قاراخان سارىيىنىڭ ئىشىكى ئالدىدا، خاقاننىڭ كېلىشىنى كۈ-  
 تۈپ تۇردى. دەسلەپ ئىشىكىڭىزنى دوقاقبەگ كەلدى ئىشىكى-  
 نىڭ ئالدىدا. ئەسسالامۇ ئەلەيكۈم يۇغرىش باشى، نېمە ۋەجىدىڭىز  
 بۇنچە ئەتىگەن كېلىپ قالدىلا؟ نېمە ۋەجىدىڭىز بۇنچە  
 — ۋە ئەلەيكۈم ئەسسالام قاپۇغچى باشى، خاقان ئالىيلىرى  
 بىلەن مەسلىھەتلىشىدىغان مۇھىم ئىش بار ئىدى. —  
 — ئولتۇرسىلا جانابلىرى، خاقان بىلەن مەسلىھەتلىشى-  
 مەكچى بولغان ئاشۇ مۇھىم ئىشتىن ئېقىر ۋاقىپلىنىپ قالسا  
 زىيىنى بولماس، — دېدى دوقاقبەگ مۇغەمبىرانە كۈلكە بىلەن.  
 — يوقسۇ قاپۇغچى باشى، بۇ سىلىڭمۇ مەلۇم بولغان  
 ئوردۇكەنتكە يۈرۈش قىلىش توغرىسىدىكى ئىش تەييارلىق  
 پۈتتى، ئەمدى كېچىكتۈرسەك بولماسمىكىن. —  
 — ئىككىمىزنىڭ مۇددىئاسى بىر، يۇغرىش جانابلىرى.  
 ئوردۇكەنتكە لەشكەر تارتىپ بېرىشقا مەنمۇ ئالدىراۋاتىمەن.  
 قارلۇق قەبىلىسىدىكىلەر تەييارلىنىپ بولدى، باشقا قەبىلىلەر -  
 نىڭمۇ تەييارلىقى پۈتكەندەك قىلىدۇ. جانابلىرى، بۇ ھەقتە بۇغرا  
 قاراخان ئالىيلىرىغا قانداق مەسلىھەت بەرمەكچى بولۇۋاتىدىلا؟  
 — خاقان ئالىيلىرىغا، ئوردۇكەنتكە يۈرۈش قىلىش تەي-  
 يارلىقىنىڭ پۈتكەنلىكىنى بىلدۈرۈپ چاپسائراق يولغا چىقىش  
 توغرىلۇق مەسلىھەت بەرمەكچىمەن. قاپۇغچى باشى، سىلى  
 كەمتەرلىك قىلىۋاتىدىلا. بۇ جەھەتتە سىلىنىڭ ئىشلىگەن خىز-  
 مەتلىرى مېنىڭكىدىن نەچچە ھەسسە ئارتۇق. ھەرقايسى قەبىلە  
 باشلىقلىرى بىلەن تولاراق سىلى سۆزلەشتىلە. —  
 — رەبھاندىن مېنى سۆزلەشتى، — گەپ قىستۇردى دو-



قاقبەگ ئۇنى ئاكاھلاندىرۇپ. — بۇنىڭدىن خەۋىرىم بار، جانابلىرى. بۇ قېتىم رەبھاند-  
 دىنبەگ ئۆز مۇددىئاسىغا قارشى بىزنى قوللاپ، قەبىلە باشلىق-  
 لىرىنى ئوردۇكەنتكە يۈرۈش قىلىشقا دەۋەت قىلدى، بۇ بىزگە  
 پايدىلىق. ئەمدى ئۆزلىرىمۇ خاقانغا ئەھۋالنى مەلۇم قىلىپ،  
 تېز رەك ئاتلىنىشقا ھەيدەكچىلىك قىلىپ قويسىلا، بولمىسا رەبھا-  
 ندىنبەگ ساماننىڭ ئاستىدىن سۆيۈگۈرتۈپ، يۈرۈش قىلىشنى  
 ئارقىغا تارتىشى مۇمكىن. ئۇنىڭغا ئىشەنگىلى بولمايدۇ... —  
 بولۇنبەگ دىۋانخاننىڭ ئىشىكىدىن جاندارلارنىڭ مۇھاپىزىتىدە  
 ھەيۋەت بىلەن كىرىپ كەلگەن مەنسۇرخاننى كۆرۈپ ئىتتىك  
 قوپتى. مەنسۇرخان يېقىن كەلگەندە، دەرھال ئۆزىنى يانغا  
 ئېلىپ، تونىنىڭ پەشلىرىنى باستۇرۇپ تىزلاندى: —  
 بۇغرا قاراخان ئالىيلىرى، ئەزىز دەرىگاھلىرىغا قوللۇق  
 قىلغىلى كەلدىم، دېدى ئۇ يەرگە باش قويۇپ. —  
 دوقاقبەگمۇ يەرگە باش قويدى: — ئۇنىڭ بىلەن رەبھا-  
 ندىنبەگ بۇغرا قاراخان ئالىيلىرى، پېقىر بوسۇغىلىرىدا جان  
 پىدا قىلىشقا ھەرقاچان تەييار، — دوقاقبەگ ئورنىدىن تۇرۇپ،  
 بۇغرا قاراخان سارىيىنىڭ ئالتۇن ھالقىسىدىكى قۇلۇپنى ئېچىپ  
 ئىشىكىنى ئاچتى، — مەرھەمەت قىلغايلا، خاقانم. —  
 مەنسۇرخان بولۇنبەگنىڭ ئۆزىگە ئېيتىدىغان سۆزى بارلىق-  
 قىنى پەملەپ، قول ئىشارىتى بىلەن كەينىدىن مېڭىشقا بۇيرۇ-  
 دى. ئۇ ئاجايىپ كۆركەم ياسىلىپ، زىننەتلەنگەن ساراينغا كى-  
 رىپ تەختكە چىقتى. —  
 ھە، يۇغرۇش، قانداق خۇش خەۋەر بار؟ مەن  
 بىتاقەت بولۇۋاتىمەن، چاپسائىراق سۆزلەڭ، — دېدى ئۇ بولۇن-  
 بەگنى ئولتۇرۇشقا تەكلىپ قىلىپ. — خاقاننىڭ ئىشلىرى  
 بولۇنبەگ تۇرغىنىچە سەللە ئورالغان ئۇزۇنچاق بۆكىنى  
 ئوڭلاپ، قوللىرىنى كۆكسگە قويدى:



— ئاللا كەرىم، ئەزىز دەرگاھلىرىغا ھەمىشە خۇش خەۋەر  
 بىلەن كېلىشىمگە نېسىپ قىلسۇن ئالىيلىرى. —  
 — ئولتۇرۇپ سۆزلەڭ، يۇغرۇش. —  
 — رەھبەت ئالىيلىرى، — بولۇنبەگ كۈمۈش پايىلىق  
 تەختنىڭ ئوڭ تەرىپىدىكى يۆلەنچۈكلۈك كۇرستا ئولتۇردى، —  
 بىر جۈملە سۆز بىلەن ئېيتقاندا، تەييارلىق پۈتتى، ئالىيلىرى،  
 مۇشۇ خەۋەرنى ھەزرەتلىرىگە يەتكۈزگىلى مۇبارەك ئاستانلىرىگە  
 ئالدىرىدىم. —  
 — بۇ راستمۇ؟ — شالاڭ، ئۆسكىلەڭ قاشلىرى سەل  
 كۆتۈرۈلگەن مەنسۇرخان ئىشەنمىگەندەك قىلىپ سورىدى. —  
 — راست، ئالىيلىرى، — بولۇنبەگ ئۇنىڭدىن چىقىرى  
 كۆزلىرىنى قاچۇرۇپ جاۋاب بەردى، — خانلىقىمىزنىڭ ئۈچ  
 تۈمەن لەشكەرگە قوشۇلۇپ بارىدىغان بىر تۈمەن قارلۇق  
 مەردلىرى ئاتلىنىشقا تەييار. بىر تۈمەن تۈلۈملۈغ ياغمىلار ئەمەس.  
 لىرىنى كۈتۈپ تۇرۇپتۇ. ئاخشام ئۈزگەندىن كەلگەن ئەشكىنچى.  
 نىڭ گېپىگە قارىغاندا، ئىنلىرى مۇھەممەت ئىلىكخان ئەۋەتكەن  
 بىر تۈمەن لەشكەر بارىغانغا كېلىپ چۈشۈپتۇ، ئەتە —  
 ئۆگۈن يېتىپ كېلىشى مۇمكىن. —  
 — ئەشكىنچى كەلدى دەڭ، ئۇ قەيەردە؟ —  
 — شاھ تەككىيەخانىسىغا ئورۇنلاشتۇرۇپ قويۇلدى، ئالىي.  
 لىرى. كۆرۈشمەن دېسىلە ھازىر باشلاپ كىرەي. —  
 — سىزنىڭ يەنە باشقا سۆزىڭىز يوقمۇ؟ — مەنسۇرخان  
 كوچىلاپ سورىدى. —  
 — نېمە دېسەم بولار، ئالىيلىرى. گېپىمغۇ بار ئىدى،  
 قىممەتلىك ۋاقىتلىرىنى زايە قىلماي دەيمەن. —  
 — سۆزلەڭ، يۇغرۇش. —  
 بولۇنبەگ ئورنىدىن تۇرۇپ تەخت ئالدىغا كەلدى. — دە،  
 تىزلاندى:



— خاقانم، ياغممۇ، قارلۇقمۇ ئوخشاشلا ئۇيغۇر قەبىلى-  
لىرى، قانداش — قېرىنداش... لىقىلىرىمىز بىر قىلىقتا  
— نېمە دېمەكچىسىز يۇغرىش، — ئۇنىڭ سۆزىنى بۆل-  
دى مەنسۇرخان، — شۇنى ئېسىڭىزدە تۇتۇڭكى، ھاكىمىيەت  
يۈرگۈزۈۋاتقان ياغمىلارغا نىسبەتەن قارلۇقلارنىڭ كۆڭلىدە ئۆچ-  
مەنلىك يوق دېگىلى بولمايدۇ.  
— دېگەنلىرى بەرھەق، ئالىلىرى، — بېشىنى ئەگدى  
بولۇنبەگ، — ئىلگىرى قارلۇقلار بۇ دىيارغا ھۆكۈمرانلىق قىل-  
غان، كېيىن ياغمىلار ھاكىمىيەتنى تارتىۋالغان. ئەلۋەتتە، ھەز-  
رەتلىرى دېگەندەك، بەزى قارلۇقلارنىڭ كۆڭلىدە ئۆچمەنلىك  
يوق دېگىلى بولمايدۇ. ۋەھالەنكى، ئۆزىدىن ئەقىل — پاراسەتتە  
ئۈستۈن، باي ۋە جەسۇر ياغمىلارنىڭ ھاكىمىيەت يۈرگۈزۈشىگە  
قارلۇقلار زىنھار قارشىلىق قىلمايدۇ، بەلكى مەرد،  
ئەپۇچان قان — قېرىندىشىغا ياردەملىشىشنى خالايدۇ. بۇ قېتىم-  
قى يۈرۈشكە تەييارلانغان ئىككى تۈمەن قارلۇق بۇنىڭ دەلىلى.  
ئالىلىرىغا مەلۇملۇق، ياغمىلارنىڭ بەزى ئاقساقاللىرى تا ھازىر-  
غىچە قارلۇقلاردىن گۇمانلىنىپ، ئۇلارنى چەتكە قېقىپ كەلمەك-  
تە. رەيھاندىن بەگنىڭ پېقىر بىلەن قۇدا بولۇشقا مەيلىنىڭ  
يوقلۇقى قارلۇقلارغا ئۆچ ئىكەنلىكىنى بىلدۈرىدۇ. قىزىنى دەپ  
ئىككى قېتىم ئىشىكىگە بارسام ماقۇللۇق بىلدۈرمەي ماڭا قاتتىق  
ئازار قىلدى. ئالىلىرىنىڭ جاندارلار ئەمىرى بولغان ئوغلۇمنى  
كەمسىتتى، خاقانم. قارلۇقلار بىلەن ياغمىلارنىڭ ئارىسى بۇزۇل-  
مىسۇن دەپ، رەيھاندىن بەگنىڭ دەككىسىنى بەرمىدىم، ئالىلىد-  
رىنىڭ ئەمرىگە بويسۇندۇم، — بولۇنبەگ كۆزلىرىگە ياش ئې-  
لىپ بېشىنى تەخت پايىسىگە قويدى. ئۇ مۇشۇ گەپنى دېيىش  
ئۈچۈن بۇغرا قاراخان ئالدىغا كىرگەنىدى. ئالدىدا ئېيتقانلىرى  
خۇشامەت سۆزلىرى بولۇپ، ئەمەلىيەتتە قارلۇقلارنىڭ بەزى  
ئاقساقال، بەگلىرى يۈرۈش قىلىشقا قوشۇلمىغانىدى، تەييارلان-



خانلارمۇ ئىككى تۈمەنگە يەتمەيتتى. رەبھانىدىن كۆرۈنۈشتە قەشقەرگە يۈرۈش قىلىشقا دالالەت قىلغان بىلەن، ئاستىر-تىن ئۇلارنى توسۇپ، يۈرۈش قىلماسلىقىغا قايىل قىلغانىدى.

مەنسۇرخانىنىڭ قاقاقلاپ كۈلۈشى بولۇنبەگنى ساراسىمىگە سېلىپ قويدى.

— يۇغرۇش، خاۋاتىرلەنمەڭ. رەبھانىدىن بەگ ئۈزگەن، بارسخان شەھەرلىرىگە بېرىپ، ئۇ يەردىكى ھەرقايسى قەبىلە-لەرنى يۈرۈش قىلىشقا ئاتلاندۇرۇش ئۈچۈن بەجانىدىل خىز-مەت قىلدى، بۇ سىزگە مەلۇم. ئەمدى قۇدا بولۇش مەسلىسىگە كەلسەك، نىكاھ غايىب! بىر ئادەمنىڭ قىزىنى يەنە بىر ئادەمنىڭ ئوغلىغا ياتلىق قىلىش، بۇ ئاللانىڭ ئىلكىدىكى ئىش. رەبھاند-دىن بەگ قارلۇقلارغا ئۈچ بولغىنىدىن ئەمەس، بەلكى قىزلىرى رازىلىق بەرمىگىنى ئۈچۈن ماقۇللۇق بىلدۈرمىگەن، يەنى ئوغ-لىڭىزنى كۈيئوغۇل قىلىش ئۇنىڭغا نېسىپ بولمىغان. يابغۇ، تارخان بەگلەرنىڭ قىزلىرى بارغۇ. بۇ يۈرۈش غەلبىلىك ئاخىر-لاشقاندىن كېيىن، مەن بوزاغۇغا ئۇ خالىغان قىزنى ئېلىپ بېرىشكە ۋەدە بېرىمەن، يۇغرۇش. بۇ جەھەتتە خاتىرجەم بولۇپ، پۈتۈن زېھنىڭىزنى زەپەر قازىنىشىمىز ئۈچۈن سەرپ قىلغايىسىز، — مەنسۇرخان «ئەمدى قانائەت ھاسىل قىلغانسىز» دېگەن مەنىدە باش لىڭشىتتى.

— بۇغرا قاراخان ئالىلىرى، پەرمانلىرىنى بەجا كەلتۈ-رۈشكە جېنىم تەسەددۇق، — بولۇنبەگ يەنە پايىگە باش قويدى، — پېقىر قۇللىرى رەبھانىدىن بەگنىڭ كەنجى قىزىنى بالا قىلىۋېلىش ئارزۇسىدىمەن. ئۈچ قىزى قولدىن چىقىپ كەتتى، تۆتىنچى قىزى بويىغا يېتىپ قالدى. ئۇنى ئوغلۇم بوزاغۇغا ياتلىق قىلىشقا ئۇنسا، ياغمىلار بىلەن قارلۇقلار ئارىسىدىكى سوغۇقچىلىق تۈگەپ، ھەقىقىي ئاكا — ئۇكىلاردىن بولۇپ



قالاتى، خاقانم، — ئۇ سۆزىنىڭ ئاخىرىنى دېمەيلا يېلىنغان  
نەزەر بىلەن مەنسۇرخانغا باقتى. بۇنىڭدىن بىر بېشارەت سەز-  
گەن خاقان ئويلىنىپ قېلىپ دېدى: —  
— بولىدۇ، يۇغرۇش، ئوردۇكەنتتىن زەپەر قۇچۇپ قاي-  
تىپ كېلىپلا، رەبھاندىن بەگنى ئۆزۈم ماقۇل قىلاي، توپىنى  
دەبدەبە بىلەن ئۆتكۈزەيلى. سىز بۇ توغرىدىكى خىياللارنى  
كالىڭىزدىن چىقىرىۋېتىپ، ئۆگۈنلۈككە ئاتلىنىش توغرىسىدىكى  
پەرمانىنى سۇباشىلارغا يەتكۈزۈڭ. ھازىر «دىۋانى ئارىز»<sup>①</sup>  
نىڭ كېڭىشى بولىدۇ. بارلىق يۇغرۇشلار، سۇباشىلار، ھاجىپلار،  
قاپۇغچى باشى، ئاغىچى ئۇلۇغىلار ئەزىز دەرگاھقا ھازىر بولسۇن!  
— باش ئۈستىگە، ئالىيلرى، — بولۇنبەگ كەينىچە  
مېڭىپ چىقىپ كەتتى.

«دىۋانى ئارىز» نىڭ كېڭىشى چۈش ۋاقتىدا تۈگىدى.  
ئۆگۈنلۈككە سەھەر قەشقەرگە يۈرۈش قىلىش توغرىسىدىكى  
بۇغرا قاراخاننىڭ پەرمانىنى ماقۇللاپ پەرمانبەردارلىق بىلدۈر-  
گەن يۇغرۇش باشى، سۇباشى ۋە باشقا دۆلەت ئەربابلىرىنى،  
مەنسۇرخان «بەگ تەركىسى»<sup>②</sup> گە تەكلىپ قىلدى. پۈتۈن  
پېتى تونۇردا كاۋاپ قىلىپ پىشۇرۇلغان، تاي، موزاي، قوزا -  
ئوغلاقلار، كاكچا، گىردە، قاتلىما نانلار «بۇغراخان تاماقخاند-  
سى» نىڭ تال باراڭلىق سەيناسىغا راسلانغان داستىخانغا قو-  
يۇلدى. گۈللۈك ساپال خۇمرىلاردا بوزا، مەيزاپ، مۇسەللەس،  
فۇقا<sup>③</sup> قاتارلىق ئىچىملىكلەر؛ قىمىز، شەربەت، جۇلاپ قاتارلىق  
ئۇسسۇزلۇقلار كەلتۈرۈلدى.

مەنسۇرخان كۈمۈش لېگەندە ئېلىپ كېلىنكەن تامغالىققا

① «دىۋانى ئارىز» ھەربىي ئىشلار مەھكىمىسى.

② بەگ تەركىسى — پادىشاھ زىياپىتى.

③ فۇقا — كۈچلۈك شاراب.



ئېغىز تەگكەندىن كېيىن، ئەربابلار نازۇ نېمەتلەرگە قول ئۇزد-  
تمىشتى.

رەبھاندىن زىياپەتتىن كېيىن ئاتنى ئېلىپ كەلگەن بويان-  
قار بىلەن ئۇچقاندەك مېڭىپ ئۆيگە كەلدى. ئادار بىلەن  
يارۇقنى چاقىرىپ، يېزىپ قويغان مەكتۇپنى ئۇلارغا تۇتقۇزۇپ  
تاپىلدى:

— سىلەر بۈگۈن ئاخشام جاننى قولغا ئېلىپ ئوردۇكەنت-  
كە قاراپ يولغا چىقىڭلار. چاقماق تېزلىكىدە مېڭىپ، يۈسۈپ  
قادىرخان غازى پادىشاھ ئالىيلرىغا قەيەردە ئۇچرىسا شۇ يەردە  
بۇ مەكتۇپنى تاپشۇرۇڭلار. ئەگەر يولدا ئۇچرىمىسا، ئوردۇكەنتكە  
بېرىپ ئۆز قولغا بېرىڭلار. بۇنى بىر ئالادىن ۋە ئۈچمىزدىن  
باشقا ھېچكىم بىلمىسۇن. قەيەرگە بېرىشىڭلارنى خوتۇنۇڭلارغى-  
مۇ ئېيتماي ئاتلىنىڭلار، باللىرىم. — دېيىشتى ئادار بىلەن يارۇق  
تىزلىنىپ.

رەبھاندىن ئىككى غۇلامنى ئېلىپ ئاۋۋال قۇدىسى ئادام-  
توغرىلىنىڭ، ئاندىن قېيناتىسى بەگتاش ئابدۇللا داموللىنىڭ  
ئۆيىگە باردى. ئۇلار بىلەن مەسلىھەتلىشىپ بىر پىكىرگە كەل-  
گەن، ئىشەنچسى كۈچىيىپ، روھلىنىپ ئۇزىغان رەبھاندىن،  
قارلۇق، ياغما، چىگىل، ئوغراق، بايرغۇ، قىپچاق... قاتارلىق  
قەبىلىلەرنىڭ ئارىسلانخان، يابغۇ، چاغرىبەگ تارخان بەگلىرى بى-  
لەن ئۇچراشتى. ئوردۇكەنتكە يۈرۈش قىلىش ئۈچۈن يولغا  
چىققۇچە ۋە يولغا چىققاندىن كېيىن، قىلماقچى بولغان ئىشلار  
توغرۇلۇق مەسلىھەتنى پىشۇرۇۋېلىپ، يېرىم كېچىگە يېقىن ئۆيگە  
يېنىپ كەلدى.

ياپىرا ئۇخلىماي ئېرىنىڭ يولغا قاراپ، ئوغلى بىلەن  
پېشايۋاندا ئولتۇراتتى. يۈسۈپ چىراغ يورۇقىدا كىتاب ئوقۇۋا-  
تاتتى.



— تېخىچە ئۇخلىمىدىڭلارمۇ؟ — رەبھانىدىن تونىنى  
سالدۇرۇۋاتقان خوتۇنغا مىننەتدارلىق نەزىرى بىلەن قاراپ،  
بېلىدىن قۇچاقلىۋالغان يۈسۈپنىڭ بېشىنى سىلىدى.  
— سەن كەلمىسەڭ، بىزنىڭ قانداقمۇ ئۇيقۇمىز كەلسۇن،  
ئابا، — دېدى يۈسۈپ ئەركىلەپ.  
— سىلى يەنە بىر يەرگە بارمايدىغانلا دادىسى، بارسخانغا  
كەتكەنلىرىدە، يۈسۈپ ھەر كۈنى «دادام قاچان كېلىدۇ؟» دەپ  
سوراپ، يوللىرىغا تەلمۈرتۈۋەتكەنىدى، — دېدى يابىرا ئېغىز  
تىنىپ.

رەبھانىدىن سەپەر قىلىدىغانلىقى توغرىلۇق ئېغىز ئاچمىدى.  
دى. يۈسۈپنى ئۆيگە ئەكىرىپ ياتقۇزۇپ، ئۇيقۇغا كەتكۈچە  
يېنىدا ئولتۇردى. ئاندىن ماڭلىيىغا سۆيۈپ، شامنى پۈۋلەپ  
خاس ھۇجرىسىغا چىقتى.

2

رەبھانىدىن يولغا چىقىشتىن بىر كۈن ئاۋۋال، مىڭ ئاتنى  
ئېگەر — جابدۇقلىرى، قورال — ياراغلىرى بىلەن مەنسۇرخانغا  
سوۋغا قىلىپ تۇتتى. لەشكەرلىرىگە ئات يېتىشتۈرەلمەيۋاتقان  
خاقانى بۇ كاتتا سوۋغات ناھايىتى خۇش قىلىۋەتتى. ئۇنىڭغا  
بولغان ئىشەنچى كۈچىيىپ، رەبھانىدىن يېنىدىن ئايرىمىدى.  
ئەڭ ئالدىدا توققۇز ھال رەڭ تۇغنى كۆتۈرگەن ئەلەمدار-  
لار، ھەرقايسى قەبىلىلەرنىڭ ئاق، قارا، كۆك، سېرىق بۆرە بېشى  
كەشتىلەنگەن تۇغلىرىنى كۆتۈرگەن تۇغچىلار ئاتلىرىنى يورغى-  
لىتىپ «دەرۋازەنى كاشىغەر» دىن چىقتى. ئۇلارغا ناغرا —  
سۇناي، بۇرغا — كاناي، دۇمباقلارنى چالغان شادىيانچىلار  
ئەگەشكەنىدى. ئۇلارنىڭ كەينىدىن جەڭ كىيىمى كىيگەن مەز-  
سۇرخان ئاكابىر — ئەشرەپلىرى بىلەن ماڭدى. خاقاننىڭ ئوڭ



يېنىدا ئاق ئېتىنى دېۋېتىپ خىيالچان كېلىۋاتقان رەبھاندىننىڭ كۆزلىرى تۇمانلىق ئۇيۇققا تىكىلگەندى: «ئادار، يارۇقلار ئون - ئون بەش كۈندە ئوردۇكەنتكە يېتىپ بارىدۇ. يۈسۈپ قادىرخان غازى پادىشاھ مەكتۇپنى تاپشۇرۇۋېلىپلا يولغا چىقىشى مۇمكىن. ئىنشائاللا، ئەلگە ئەمىنلىك ئاتا بولىدىغان كۈنلەرگە ئۇزاق قالدى...»

بولۇنبەگ تۆمۈر رەڭ بەقەسەمدىن تون كىيىپ، بېلىگە خەنجەر، قىلىچ ئېسىۋالغان رەبھاندىننى، ئۆزىدەك جەڭ لىباسى كىيگەن دوقابەگكە كۆز ئىشارىتى بىلەن كۆرسىتىپ، مەنسىتە - مىگەن ھالدا ھىجايىدى. ئۇ ئومۇت، نەيزە بىلەن قوراللانغان - دى، كۆرۈنۈشى سۈرلۈك، ئەلپازى قورقۇنچلۇق ئىدى. ئۇلار - نىڭ كەينىدىن كېلىۋاتقان بوزاغۇ باشچىلىقىدىكى جاندارلار، يەتتىدىن سەپ بولغان لەشكەرلەر سۈباشلىرى، يابغۇ، چاغرد - بەگلەر، تارخان بەگلەرنىڭ يېتەكچىلىكىدە ئۇزۇندىن - ئۇزۇن سەپ تارتقانىدى.

كۈن ئۆتكەنسېرى مەنسۇرخان جىددىيلىشىشكە باشلىدى. ئۇ يۇغرۇش، سۈباشلارغا:

— بىزنىڭ ئوردۇكەنتكە لەشكەر تارتىپ كېتىۋاتقىنىمىز - نى ھېچكىم بىلمىسۇن! كىمدەكىم ئاۋامغا ئاشكارىلاپ قويسا دەرھال كاللىسى ئېلىنسۇن! — دەپ ئەمر قىلدى.

«مۇبادا بۇ يۈرۈش مەغلۇپ بولسا، بېشىمنىڭ ئامان قېلىشى ئۈچۈن، مەنسۇرخاننى يۈسۈپ قادىرخانغا تۇتۇپ بېرىد - شىم زۆرۈر بولۇپ قالىدۇ. غەلبە قىلسا، مەنسۇرخاندىن ئوردۇ - كەنتىنىڭ، ھېچبولمىسا بارسخاننىڭ ئەمىرلىكىنى سوراپ ئال - مەن. بۇنىڭغا مۇيەسسەر بولسام، كۈچ توپلاپ ياغمىلارنىڭ قاراخانلىرىنى تەختتىن چۈشۈرۈپ، قارلۇق ئارسلانخاننى بولۇپ تەختكە چىقىمەن...» دەپ ئويلىغان بولۇنبەگنىڭ تاقىتى تاق بولۇپ، قەشقەرگە بۇرۇنراق باستۇرۇپ بېرىشقا ئالدىرايتتى.



«بۇ قېتىمقى يۈرۈش قىلىشنىڭ نۇسرەت تېپىشى ئىشەنچ -  
لىك ئەمەس. قارلۇقلاردىن مىڭ تەستە يىغقان لەشكەر بىر  
تۈمەندىن سەللا ئاشىدۇ، ئۇنى ئىككى تۈمەن قىلىپ كۆرسەت -  
تۇق. بۇ يۈرۈشكە شۇنچە قارشى بولغان رەبھاندىن بەگنىڭ  
خاقان بىلەن ئاپاق - چاپاق بولۇپ كېتىشىدە چوقۇم بىر گەپ  
بار. بولۇنبەگ بۇنىڭغا سەل قاراۋاتىدۇ. دۈشمەننىڭ قاپقىنىغا  
دەسسەيدىغان مەن ئەمەس ئۇ. قاراخانلارنىڭ تاجى ئۇنىڭغا  
ئەمەس، ماڭا نېسىپ بولغۇسى...» دەپ ئويلايتتى دوقابەگ  
مەنسۇرخان بىلەن قاتارلىشىپ كېتىۋاتقان رەبھاندىنغا كۆزىنىڭ  
قۇيرۇقىدا قاراپ.

مەنسۇرخان ئېغىزدا ئالتە تۈمەن دېيىلگەن بىلەن، ئىنچە -  
كىلەپ سانغاندا تۆت تۈمەنگىمۇ يەتمەيدىغان لەشكەر بىلەن  
كېتىۋاتاتتى. ئۇنىڭ بۇنداق كۆپ قوشۇننى باشلاپ يۈرۈش  
قىلىشى تۇنجى قېتىملىق ئىدى. ئۇ تۇرۇپ كۆرەڭلىسە، تۇرۇپ  
ئەندىشە قىلاتتى. يۈسۈپ قادىرخان بىلەن جەڭگاھتا تېزرەك  
ئۇچرىشىپ، ئۇنى ئەسىرگە ئېلىشنى، ئوردۇكەنتتە دارغا ئېسىش  
نى ئويلىغاندا، شالاڭ ساقاللىق، ئاق سېرىق يۈزىدە كۈلك  
پەيدا بولاتتى؛ قاتتىق قارشىلىققا ئۇچراپ، لەشكەرلىرىنىڭ ئۆ -  
زىنى تاشلاپ قېچىۋاتقانلىقى، يۈسۈپ قادىرخاننىڭ قىلىچ يالە -  
ڭاچلاپ كېلىۋاتقانلىقى خىيالىدىن كەچسە، بەدىنىگە تىترەك  
ئولشىپ غەمگە پاتاتتى. «مېنىڭ قېنىم تۆكۈلۈشتىن بۇرۇن  
جاھاننى قانغا بويىمەن» دەيتتى ئۇ ئىچىدە غۇدۇراپ.  
بۇ زور قوشۇن يېزا - قىشلاقلاردا چۈشكۈن قىلىپ، تاماق  
يەپ، ئاتلىرىنى سوۋۇتۇپ، بوغۇز بېرىپ ئارام ئېلىۋالغاندىن  
كېيىن يەنە يولنى داۋاملاشتۇراتتى. سەككىزىنچى كۈنى يىراق -  
تىن بىر داۋان كۆرۈندى.

— بەدەلئارت<sup>①</sup> داۋىنىغا كېلىپتۇق، — دېدى رەبھاندىن

① بەدەلئارت داۋىنى — تورغات بىلەن بالاساغۇن ئارىلىقىدىكى  
داۋان .



تىزگىنىنى تارتىپ، ئۇ قولى بىلەن كۈن نۇرىنى توسۇپ سەپسال-  
دى. چۈمۈلىدەك تىزىلىپ داۋان ئۈستىدىن چۈشۈۋاتقان ئادەم-  
لەرنى ئاران ئىلغا قىلىپ ئويلىدى: «بۇ، لەشكەرلەرغۇ، يۈسۈپ  
قادىرخان غازى پادىشاھنىڭ سىپاھلىرى بولمىغاي يەنە. نېمىدې-  
گەن كۆپ، بىزنى كۆرگەنمىدۇ؟...» ئۇ ئۈنچىقىمىدى، داۋانغا  
كۆز سالغانسىرى ھاياجانلاندى.

ھاۋا ئوچۇق، ياز قۇياشى قارامتۇل، سۈرلۈك داۋاننىڭ  
ئۈستىدە تۇرغاندەكلا كۆرۈنەتتى. ئاپتاپتا قاغىراپ كەتكەن  
قامغاق، يۇلغۇنلارغا بوي سوزۇپ كېتىۋاتقان ئاتلارنىڭ ھېرىپ  
كەتكەنلىكى باش سېلىپ مېڭىشىدىن چىقىپ تۇراتتى. خاقان-  
دىن تارتىپ نۆكەرلەرگىچە ئاتلىرىغا ئوخشاشلا چارچىغانىدى.  
ئۇنىڭ ئۈستىگە، ئۈسسۈزلۈك قوشۇلۇپ ماغدۇرسىزلىنىپ كې-  
تىشكەن ئىدى. مەنسۇرخان بارگاھ قۇرۇپ ئوبدان ئارام ئېلىۋې-  
لىشىنى نەچچە سائەت بۇرۇن — داۋان غىل — پال كۆرۈنگەن-  
دىلا كۆڭلىگە پۈككەن ئىدى. ئۇ، داۋاندىن چۈشۈۋاتقانلارغا تېخى  
زەن قويماي، شېرىن خىيالى بىلەن مۈگدەپ، تىزگىنىنى بوش  
قويۇۋەتكەن ئىدى. قارا بويۇن ئاق بوز ئېتى ئاندا — ساندا  
ئۇچرىغان شېكەر يانتىقى، كۆك تىكەنلەرنى يالماپ ئاستا قەدەم  
باساتتى.

— خاقان ئالىيلىرى، داۋاندىن ناھايىتى نۇرغۇن ئادەملەر  
چۈشۈۋاتىدۇ، — دېدى باياتىن كۆز تىكىپ دەككە — دۈككەگە  
چۈشۈپ قالغان بولۇنبەگ.

— نېمە؟ — مۈگدەپ قېلىپ ۋەزىرنىڭ دېگەنلىرىنى  
چۈشىنەلمىگەن مەنسۇرخان بېشىنى كۆتۈرۈپ ئۇنىڭغا  
قارىدى، — گەپ قىلدىڭىزمۇ يۇغرۇش؟  
بولۇنبەگ قولى بىلەن داۋاننى كۆرسىتىپ بايقى سۆزىنى  
ئالدىراپ تەكرارلىدى.

مەنسۇرخان قولىنى پېشانىسىگە تۇتۇپ قاراپ، نۇرغۇن



ئادەمنىڭ داۋانىنىڭ ئايلىنىشى بويلاپ چۈشۈۋاتقانلىقىنى كۆرۈپ ئېتىنى توختاتتى.

— يۇغرىش، ئۇلار بوشلارمۇ، قۇللارمۇ؟ نېمانداق كۆپ

ئادەم ئۇ؟

— ئۇلار لەشكەردەك قىلىدۇ، خاقان ئالىلىرى، — جا.

ۋاب بەردى دوقاقبەگ دۇدۇقلاپ تۇرۇپ قالغان بولۇنبەگنىڭ ئورنىغا.

— قانداق لەشكەر ئۇ؟ — ئاچچىقلىنىپ سورىدى مەن.

سۇرخان، گويا ھەرقانداق ئادەم ئۇنىڭ رۇخسىتىسىز ئىش قىلسا، يول يۈرسە بولمايدىغاندەك.

— خۇدا بىلىدۇ، ئالىلىرى. قىتانلار بولمىغىدى. يەنە

باستۇرۇپ كەلگەن بولسا، تاقابىل تۇرماي ئىلاجىمىز يوق، —

دېدى چىرايى تاتارغان دوقاقبەگ ئېتىنىڭ تىزگىنىنى تارتىپ.

— ئادەم ئەۋەتەيلى، بىلىپ كەلسۇن، ئالىلىرى، —

رەبھانىدىن ئەمدى قارىماقچى بولۇۋاتقاندا ئاتتىن كۆتۈرۈلۈپ

داۋانغا كۆز تىكتى. سان — ساناقسىز كىشىلەرنىڭ بىر ئۇچى

داۋان ئۈستىدە بولسا، بىر ئۇچى يەردە ئىدى.

مەنسۇرخاننىڭ پۈتۈن لەشكىرى توختىدى.

— سۈباشى!

— لەببەي، ئالىلىرى، — تۆمۈربۇقا نەسرەددىنبەگ چاپ.

چىپ تۇرغان ئېتىنىڭ تىزگىنىدىن تارتىپ خاقانغا يېقىن

كەلدى.

— داۋاندىن چۈشۈۋاتقانلارنىڭ كىملىكىنى بىلىپ كې-

لىش ئۈچۈن دەرھال ئادەم ئەۋەتىڭ.

— خوپ، ئالىلىرى.

— پۈتۈن لەشكەر سەپراس بولسۇن!

— باش ئۈستىگە، ئالىلىرى.

تۆمۈربۇقا چاپاۋۇل قىسىمنىڭ ئون نەپەر زەپەردەست



نۆكىرىنى داۋان باغرىغا ماڭدۇرۇپ تۇرۇۋىدى، ئۇ تەرەپتىن ئات چاپتۇرۇپ كەلگەن قوراللىق ئادەم، كۆز يېتىم يەردە توختاپ، يادىن ئوق ئۈزدى. غۇيۇلداپ كەلگەن ئوق، جىددىيلىشىپ قالغان مەنسۇرخاننىڭ تاق بېشى ئۈستىدە يەلپۈنۈپ تۇرغان تۇغقا تېگىپ يەرگە چۈشتى، ئۇ چۆچۈپ كېتىپ بېشىنى ئاتنىڭ بويىغا قويۇۋالدى، سىلكىنىشتىن دۇبۇلغىغا قالدالغان تاجى يەرگە چۈشۈپ كەتتى. ئۇنىڭ ئارقىسىدا تۇرغان بوزاغۇ توپىغا مىلەن-كەن تاجى ئېلىپ، تىزلانغان ھالدا مەنسۇرخانغا سۈندى. خاقان نېمە قىلىشىنى، نېمە دېيىشىنى بىلمەي گاڭگىراپ قالغاندى. بولۇنبەگ تاجى ئېلىپ، ئۇنىڭ بېشىدىكى دۇبۇلغىغا قاداپ قويدى. بۇ چاغدا ئوق ئۈزگەن ئاتلىق كۆزدىن غايىب بولغانىدى.

تاشلىق يەرگە چۈشكەن يا ئوقىغا دىققەت قىلغان رەبھاندەن، ئۇنىڭغا يۆگەلگەن قەغەزنى كۆردى. «بۇ خەت بولمىسۇن يەنە» دەپ ئويلاپ ئاتتىن چۈشتى - دە، يا ئوقىغا قول ئۇزاتتى.

— قالۋاتولۇن<sup>①</sup> ئىكەن، — دېدى رەبھاندەن يا ئوقىنى تۇتۇپ ۋە يۆگەلگەن قەغەزنى ئېلىپ ئاچتى. بۇ راستتىنلا خەت ئىدى. رەبھاندەن خەتكە كۆز يۈگۈرتۈپ ئىچىدە ئوقۇدى: «ئايغۇچى، كۆيۈنگۈچى تەڭرىنىڭ ئىسمى بىلەن باشلاي-

مەن. يەرۇ ئاسمان ئاللانگدۇر، بەندىنىڭ ئەمەس. ئون سەككىز مىڭ ئالەمنىڭ پادىشاھى ئاللا دۇر، بەندە ئەمەس. يەر يۈزىنىڭ ھەرقايسى زېمىنلىرىغا شاھ، خان، سۇلتان بولغانلار، ئاللاننىڭ رەھىمىتىگە ئىگە بولغان سىناق ئۈستىدىكى ئاقىل بەندىلەردۇر. ئۇلار ئەل غېمىنى يەپ، ئەلنىڭ تىنىچ - ئامانلىقى

① قالۋا ئولۇن — ئۈچمىز ئوق



ئۈچۈن ئادالەت تۇغىنى ئېگىز كۆتۈرىدىكەن، قان تۆكۈلۈشتىن  
ساقلىنىدىكەن، ئاللا مەدەتكار بولۇپ، يۈكسەك ھۆرمەت، شە-  
رەپكە ئىگە قىلىدۇ. ئۇنىڭ ئەكسىچە، خەلقنىڭ غېمىنى يېمەي،  
بايلىق، ئاتاق قوغلىشىپ زۇلۇم قىلىدىكەن، ناھەق قان تۆكۈش-  
كە ئورۇنىدىكەن، ئاللا ئۇنى جازاللايدۇ، تاجۇ تەختىدىن مەھرۇم  
قىلىدۇ.

ئاگاھ بولۇڭكى بۇغرا قاراخان ئىنىم، ئاللا كەرىم سىزگە  
ئاتا قىلغان تەڭداشسىز سەلتەنەتكە ناشۈكۈرلۈك قىلىپ، ئوردۇ-  
كەنتكە يۈرۈش قىلماقچى بولۇۋاتقانلىقىڭىزدىن خەۋەر تېپىپ  
بەكمۇ ئەپسۇسلاندىم، ناھەق قان تۆكۈلۈشتىن ساقلىنىش ئۇ-  
چۈن ئالدىڭىزغا كەلدىم. ئاللانىڭ ئەپۇ قىلىشىغا، شەپقىتىگە  
ئېرىشمەن دېسىڭىز، ئەل بېشىغا چاپماقچى بولغان قىلىچىڭىزنى  
قىنىدىن سۇغارماي، پېقىر ئاڭىڭىزغا تاپشۇرۇڭ! توۋا قىلىپ  
گۇناھىڭىزنى تەڭرىدىن تىلەڭ! ئەگەر بۇنىڭغا ماقۇل بولماي،  
قارا نىيەت بىلەن سۇغۇرۇلغان قىلىچىڭىزنى يالىڭاچلاپ يۇقىرى  
كۆتۈرىدىكەنسىز، بۇ قىلىچ ئۆز بېشىڭىزغا چۈشىدۇ. گەپ تامام،  
ۋەسسالام.

ھىجرىيە 415 - يىلى ① ماھى رەببىيە ئاخىرنىڭ 23 -  
كۈنى. قەشقەر بۇغراخاننى يۈسۈپ قادىرخان. «  
ئالاقزادە بولۇپ تېخىچە ئۆزىگە كېلەلمىگەن مەنسۇرخان،  
رەبھانىدىن ئۇزاتقان خەتكە بىرھازا ھاڭۋېقىپ قاراپ تۇردى.  
— خاقان ئالىلىرى، بۇ قەشقەر بۇغراخاننىڭ سىزگە  
يازغان خېتىكەن، ئوقۇپ بېرەيمۇ؟

— ياق! — مەنسۇرخان خەتنى يۇلۇپ ئالدى، كۆز  
يۈگۈرتۈپ چىقىپلا پارە - پارە قىلىپ يەرگە تاشلىدى.  
— پەرمان! — قىلىچىنى قىنىدىن سۇغارغان مەنسۇرخان

① مىلادىيە 1024 - يىلى 5 - ئايلارغا توغرا كېلىدۇ.



بار ئاۋازى بىلەن ۋارقىردى، — ھەممە قەبىلە سپاھلىرى،  
چاپاۋۇل قىسىم، باسمىچىلار ①، ئاقىنچىلار ②، تۇتغاقلار ③، جاد-  
دارلار، ياساۋۇللار، نوكرلەر جەڭگە تەييار بولسۇن! مەن  
قىلىچىمنى سۇغاردىم، يۈسۈپ قادىرخاننىڭ بېشىنى تېنىدىن  
جۇدا قىلىمغۇچە قىنىغا سالمايمەن. دەرھال خانتويىنى ④ راسلاپ،  
چەرگەشمەك ⑤ زۆرۈر. كىم قاچىدىكەن، دۈشمەنگە ئەل بولۇشقا  
ئۇرۇنىدىكەن، دەرھال كاللىسى ئېلىنسۇن! يۇغرۇشلار، سۈباش-  
لار، كۆك ئايىق، چاغرىبەگلەر، بۇ جەڭدە پىداكارلىق كۆرسەت-  
كەيسىلەر!

بولۇنبەگ، دوقاقبەگلەر قىلىچلىرىنى قوللىرىغا ئېلىشتى:  
— دۈشمەن قېنىنى سۈدەك ئاققۇزغايمىز. دەرھال ئۇرۇڭلار!  
رەبھاندىن قىلىچىنى باش ئۈستىگە كۆتۈردى:  
— ئەلنىڭ ئامانلىقى ۋە ئادالەت ئۈچۈن جان تەسەددۇق.  
— سۈباشى! — توۋلىدى مەنسۇرخان.  
— لەببەي، ئالىلىرى، — تۆمۈربۇقا نەسرېدىنبەگ باش-  
لىق تۆت سۈباشى خاقان ئالدىدا قول باغلاپ تۇردى.  
— دىققەت بىلەن كۆزىتىڭلاركى، دۈشمەن ھۇجۇم قىل-  
غۇدەك بولسا دەككىسىنى بېرىڭلار. تۈن تەڭ بولغاندا ئاقىنچىلار  
ھۇجۇمغا ئۆتۈپ، يۈسۈپ قادىرخان بارگاھىغا باستۇرۇپ كىر-  
سۇن. ئۇنى تىرىك تۇتۇپ ئالدىغا ئېلىپ كەلگەن ئالىپنى

- 
- ① باسمىچىلار — پىداكارلار.  
② ئاقىنچىلار — دۈشمەن قارارگاھلىرىغا تۈيۈقسىز ھۇجۇم قىلغۇ-  
چى قىسىم.  
③ تۇتغاقلار — دۈشمەن ئادەملىرىنى تۇتۇپ كېلىدىغان ئالاھىدە  
قىسىم.  
④ خانتويى — بۇغرا قاراخان بارگاھى.  
⑤ چەرگەشمەك — دۈشمەن قوشۇنلارنىڭ بىر - بىرىگە ئۈدۈل  
بارگاھ قۇرۇپ سەپ تۈزۈشى.



ئوردۇكەنتكە بۇغراخان قىلمەن، ئۇقتۇڭلارمۇ؟  
— ئۇقتۇق، ئالىيلىرى.

— قېنى، بېرىڭلار.  
سۈباشلىرى كەينىچە مېڭىپ خاقاندىن يىراقلاشتى. تۆ-

مۈربۇقا رەبھاندىن بىلەن كۆز ئۇرۇشتۇرۇۋالدى.  
كەچكى شەپەق داۋان باغرىدا ئالا - بۇلا شوللارنى پەيدا

قىلىپ، قىلىچ، نەيزىلەردە چاقنىغاندى. ئارقا - ئارقىدىن  
ياندۇرۇلغان ئوتقاشلار شەپەقنىڭ ئالتۇن نۇرلىرى بىلەن قوشۇ-

لۇپ، داۋاننىڭ ئۈستىدىن ئاستىغىچە ئاجايىپ گۈزەل ۋە سىرلىق  
مەنزىرىنى ھاسىل قىلدى.

— مېنىڭ لەشكەرلىرىم نېمىشقا ئوتقاشلىرىنى  
ياندۇرمايدۇ؟ — دەپ ئاچچىقلاندى مەنسۇرخان. يۈسۈپ قادىر-

خاننىڭ ئوردۇكەنتتىكى ھەرىمىدە بەخرامان ئولتۇرماي، بۇنچە  
كۆپ لەشكەر بىلەن ئالدىغا باستۇرۇپ كېلىشى ئۇنىڭ

زەردىسىنى قايناتقاندى، — كىم ئۇنىڭغا خەۋەر بەرگەندۇ؟  
ئەستاغپۇرۇللا!...

— ياغنى ئايغان بولسا كېرەك، ئالىيلىرى. ئەمدى  
ياندۇرسىمۇ بولىدۇ، — دېدى رەبھاندىن چېدىر شەكلىدە قۇ-

رۇلغان خانتوپىغا قەدەم باسقان مەنسۇرخاننىڭ كەينىدىن كى-  
رىپ.

— مەن يۈسۈپ قادىرخاندىن گاداي ئەمەس، ئاغىچى  
ئۇلۇغى. بۇيرۇڭ، لەشكەرلىرىم ئوتقاشلىرىنى ياندۇرسۇن! —

مەنسۇرخان ئاچچىقلانغان ھالدا گىلەم سېلىنغان خانتوپىنىڭ قاپ  
ئوتتۇرسىغا ئورنىتىلغان تەختتە ئولتۇردى. ئۇنىڭ قورسىقى

ئاچقاندى، بۇ توغرىلۇق ئېغىز ئېچىشنى خالىماي قالدى. دېمى  
ئىچىگە چۈشۈپ كەتكەن بولۇنبەگ، دوقاقبەگلەر قانداق قىلىش

كېرەكلىكى توغرىسىدا خىيال سۈرۈپ، تەختنى چۆرىدەپ جىم  
ئولتۇرۇشتى.



رەبھاندىن خانتوپىدىن چىقىپ، لەشكەر باشلىقلىرىغا سە-  
پاھلارنى تاماقلاندۇرۇشنى ھەم ئوتقاشلارنى ياندۇرۇشنى بۇيرۇپ  
تۇرۇۋىدى، باياتىن كۈتۈپ تۇرۇشقان ئۈدەش بىلەن بويانقار  
ئاستا يېنىغا كەلدى. ئۇ بوش ئاۋاز بىلەن بۈگۈن كېچە قىلىدە-  
غان ئىشلارنى ئۇلارغا تاپىلىدى. دۇبۇلغا، ساۋۇت كىيىپ،  
ئومۇت، نەيزە بىلەن قوراللانغان بۇ ئىككى يىگىت ئۆز ئورۇنلە-  
رىغا قايتتى. كۆڭلى تىنغان رەبھاندىن ئاشچى باشنى چاقە-  
رىپ، دەرھال تامغالىق تەييارلاشنى، يۇغرۇش، جاندارلارغا  
تاماق ھازىرلاشنى ئۇقتۇردى. داۋان باغرىدىن ئاڭلىنىۋاتقان  
ئەزان ئاۋازىغا قۇلاق سالغان ھالدا خانتوپىغا كىردى. قىلىچىنىڭ  
ئالتۇندىن قىلىنغان سېپىنى سىقىمداپ ئويغا چۆككەن مەنسۇر-  
خان بېشىنى كۆتۈردى.

— شام بولۇپتۇ ئالىلىرى، ناماز ئوقۇۋاللى.  
مەنسۇرخان چىڭقىلىپ ئاغرىۋاتقان بېشىنى لىڭشىتىپ  
تەختتىن چۈشتى، ئۇ ئاچچىقلانغان، غەزەپلەنگەن چاغلىرىدا،  
گەپ قىلىشتىن قىلىچىنى قىنىدىن سۇغۇرۇشنى، «جاللات!»  
دەپ توۋلاشنى ئەۋزەل كۆرەتتى. لېكىن ھازىر قىلىچىنى باش  
ئۈستىگە كۆتۈرۈشنىمۇ، جاللاتنى چاقىرىشنىمۇ بىلەلمەي، ئۆز  
گۆشىنى ئۆزى يېگۈدەك بولۇپ، تەرەت ئېلىپ نامازغا تۇردى.  
تاماق يەۋاتقاندىمۇ، خۇپتەن نامىزىنى ئوقۇپ بولغاندىمۇ زۇۋان  
سۈرمىدى. بىر چاغدا يامان چۈش كۆرگەن ئادەمدەك ئۈندەرەپ  
تەختتىن چۈشۈپ:

— لەشكەرلەر دەرھال ھۇجۇمغا ئۆتسۇن. يۈسۈپ  
قادىرخاننى تۇتۇپ ئالدىمغا كەلتۈرسۇن! — دەپ ۋار-  
قىرىدى.

— باش ئۈستىگە، ئالىلىرى! — بولۇنبەگ، دوقاقبەگلەر  
ئۇنىڭ شۇنداق دېيىشىنى كۈتۈپ تۇرغاندەك، شۇ زامان خان-  
توپىدىن چىقىپ كېتىشتى.



— شاراب! — مەنسۇرخان ھېچكىمگە قارىمايلا قولنى  
 ئۇزاتتى.  
 رەبھاندىن، ئىدىشچى باشى ئارغۇن غىياسىدىن ئەكىرىپ  
 قويغان خۇمىرىدىكى شارابتىن جامغا قويۇپ بەردى.  
 مەنسۇرخان بىرلا كۆتۈرۈپ ئىچىۋەتتى.  
 — قويۇڭ! — مەنسۇرخان تەختكە چىقىپ ئولتۇردى.  
 ئىككىنچى جاممۇ بوشىدى.  
 — يەنە قويۇڭ!  
 ئۈچىنچى جامنىمۇ كۆتۈرۈۋەتتى.  
 — نېمىگە قاراپ تۇرىسىز، يەنە قويۇڭ.  
 — ئاللىبىرى، ھازىر شاراب ئىچىدىغان ۋاقىت ئەمەس.  
 — ئۇنداق بولسا نېمە قىلىدىغان ۋاقىت؟ — مەنسۇرخان  
 قولدىكى جامنى يەرگە ئاتتى.  
 — ئەمدى ياخشى بولدى. ھازىر جامنى يەرگە تاشلىۋې-  
 تىپ، ئەل غېمىنى يەيدىغان ۋاقىت.  
 مەنسۇرخان چىشلىرىنى غۇچۇرلىتىپ ئۈندىمىدى. بولۇن-  
 بەگ ھاساسلاپ كىرىپ كەلدى.  
 — ھەزرىتى خاقان ئاللىبىرى، سۈباشى چاغرىبەگ ئادام-  
 توغرىل لەشكەرلىرى بىلەن يۈسۈپ قادىرخان تەرەپكە ئۆتۈپ  
 كېتىپتۇ، — دېدى بولۇن بەگ تىزلىنىپ.  
 — نېمە دېدىڭ يۇغرىش! — چاچراپ تۇرغان مەنسۇر-  
 خان تەختتىن چۈشۈپ دېۋەيلەپ كەلدى.  
 بولۇن بەگ كېكەچلەپ بايقى سۆزىنى تەكرارلىدى.  
 — ياق، بۇ يالغان! ئۇ ھۇجۇمغا ئۆتكەن گەپ.  
 — خاقان ئاللىبىرى، ئېيتقانلىرىم راست، سۈباشى چاغ-  
 رىبەگ كەينىدىن سۈباشى تۆمۈربۇقا، نەسرەدىن بەگمۇ بىرتۈمەن  
 سپاھ بىلەن ئۆتۈپ كېتىپتۇ.  
 — ئاغزىڭنى يۇم!...



مەنسۇرخاننىڭ سۆزى تۈگىمەي تۇرۇپ، خانتوپىنىڭ بۆرە تېرىسىدىن قىلىنغان ئىشىكىدىن ئېتىلىپ كىرگەن بوزاغۇ مەلۇم قىلدى:

— بۇغرا قاراخان ئالىيلىرى، جاندار ئۇدمىش ئوردا نۆكۈرى بويانقار بىلەن بىرقانچە تۇتغاقلارنى باشلاپ، تۈننىڭ ئاۋۋىلىدا كەتكەنچە قايتىپ كەلمەپتۇ.

— يەنە نېمە بولدى؟

— لەشكەرلەر توپ - توپ بولۇپ ئوردۇكەنت بۇغراخا -

نى تەرەپكە ئۆتۈپ كېتىۋاتىدۇ. قانداق قىلىمىز؟

— قانداق قىلىمىز؟ بۇنىمۇ بىلمەمسەن؟! پەرمانىمنى

سۈباشى، چاغرىبەگلەرگە يەتكۈز، قاچقانلار چېپىپ تاشلانسۇن!

— باش ئۈستىگە، ئالىيلىرى.

— جاندارلار باسمىچىلار بىلەن خانتوپىنى مۇھاپىزەت

قىلسۇن.

— باش ئۈستىگە، ئالىيلىرى! — ئالاقىزادە بولغان

بوزاغۇ كەينىگە داچىپ - داچىپ چىقىپ كەتتى.

— ئاغىچى ئۇلۇغى، سىز چىقىپ تەكشۈرۈپ، يۇغرىۋىشنىڭ

دېگەنلىرى راستمۇ، يالغانمۇ، بىلىپ كىرىڭ، ئىككى كۈيۈغلە -

ئىزىمىز ھازىرغىچە كەلمىگەن بولسا، بۇنىڭ سەۋەبىنى ئايدىڭلاش -

تۈرۈپ، ئاسىيلارنى ئۆز قولىڭىز بىلەن جازالاش ئۈچۈن مەن

بىلەن بىرگە ئاتلىنىسىز.

— خوپ ئالىيلىرى، — رەيھاندىن ئورنىدىن تۇردى.

3

تاشقىرىدا نېمە ئىشلار بولۇپ كەتتىكىن؟ بىلىشكە تەقەززا

بولغان رەيھاندىن، خانتوپىدىن چىقىپ ئاجايىپ بىر مەنزىرىنى

كۆردى: تۆت ئەتراپ ئوتقاشلار بىلەن تولۇپ كەتكەنىدى. ئۇ



بىرقانچە ياساۋۇل، نۆكەرلەرنىڭ ھەمراھلىقىدا سپاھلارنى ئارد-  
لاپ، چاغرىبەگ ئادامتوغرىل، تۆمۈر بۇقىلارنىڭ لەشكەرلىرىنى  
باشلاپ، قەشقەر بۇغراخاننى تەرەپكە ئۆتۈپ كەتكەنلىكىنىڭ  
راستلىقىنى بىلىپ، «ئەجرىم زايىا كەتمەپتۇ، ئۇلار ئەھدىسىدىن  
چىقىپتۇ» دەپ ئويلىدى. دوقاقبەگنىڭمۇ ئۇلارنىڭ كەينىدىن  
ئۆتۈپ كەتكەنلىكىنى ئاڭلاپ، «بۇ، ئادەمنى ئەجەبلەندۈرىدۇ،  
بولمىسا ئۇ يۈسۈپ قادىرخان غازى پادىشاھقا چىش - تىرنىقى  
بىلەن قارشى ئىدى، — دېدى ئىچىدە، — ئۈدەش بىلەن  
بويانقارمۇ ئىشنى ۋاقتىدا جۈندەپتۇ. مەنسۇرخاننىڭ پەيمانى  
توشتى...» ئۇ خىيال بىلەن خانتويغا يېقىنلاپ، بۇغرا قاراخان-  
نىڭ بۇ بارگاھىنى قارلۇق لەشكەرلىرىنىڭ قورشىۋالغىنىنى  
كۆردى. ئۇ ئەجەبلىنىپ سپاھلارنىڭ ئارىسىدىن يول ئېچىپ،  
خانتويىنىڭ بوسۇغىسىغا قەدەم قويۇشىغا، قىلىچ يالىڭاچلاپ  
تۇرغان بوزاغۇ:

— تۇتۇڭلار مەنسۇرخاننىڭ بۇ غالچىسىنى! — دەپ  
ۋارقىرىدى. بىرقانچە نۆكەر كېلىپ رەبھاندىننىڭ قوللىرىنى  
قايرىپ زەنجىر بىلەن باغلىدى.  
— خانتويغا ئېلىپ كىرىڭلار!

نۆكەرلەر رەبھاندىننى خانتويغا ئېلىپ كىردى.  
— ھە، ئاغىچى ئۇلۇغى، مەقسىتىڭىز ئەمەلگە ئاشمايدى-  
غان بولدى. مەن بۇغرا قاراخاننى ئەسىر قىلدىم. ئۇنى سىز  
بىلەن ئوردۇكەنت بۇغراخانغا تاپشۇرۇپ بېرىمەن. كۈيۈغۇللە-  
رىڭىز سىزدىن ئەقىللىق ئىكەن، — دېدى تەختتە ئولتۇرۇۋال-  
غان بولۇنبەگ زەھەر خەندىلىك بىلەن، — بايا سىز چىقىپ  
كەتكەندىن كېيىن، ئوغلۇم بوزاغۇ قارلۇق لەشكەرلىرىنى باشلاپ  
كېلىپ، خاقاننى تەختىدىن مەھرۇم قىلدى. بۇنىڭغا ئەپسۇسلى-  
نىۋاتامسىز؟

— ياق، ھەيران قېلىۋاتىمەن يۇغرىش باشى. شۇنچە



يىللاردىن بېرى سىزنى ئەتىۋارلاپ كەلگەن بۇغرا قاراخانغا ئاسىيلىق قىلغانلىقىڭىزدىن ھەيران قېلىۋاتىمەن، — ئۇ تەخت يېنىدا باغلاپ قويۇلغان مەنسۇرخاننىڭ بىچارىلەرچە ھالىتىدىن نەپرەتلىنىپ دېدى، — خاقان ئالىيلىرى، سىزنىڭ بۇ كۈنگە قېلىشىڭىز، ناھەق قان تۆكۈشكە ئۇرۇنغانلىقىڭىزنىڭ، سادىق دوستلىرىڭىزنىڭ سەمىمىي مەسلىھەتكە قۇلاق سالماي، ئاسىيلا- رنىڭ سۆزلىرىگە ئىشىنىپ كەتكەنلىكىڭىزنىڭ، تەكەببۇرلۇق قىلغانلىقىڭىزنىڭ ئاقىۋىتى. — بۇ دۇنيا شۇنداق دۇنيا، سادىقلىق بىلەن ئاسىيلىق ئورۇن ئالماشتۇرۇپ تۇرىدۇ، — دېدى بولۇنبەگ ھاياسىزلا چە ھىجىيىپ. — ياق، سادىقلىق ئاسىيلىققا يول قويمىدۇ. ئاسىيلاردا سادىقەت، ۋىجدان بولمايدۇ، يۇغرۇش. — ئۇنداق بولسا سىز مەنسۇرخانغا سادىقمۇ؟ — بۇنى كېيىن بىلىپ قالسىز. مەنسۇرخان رەبھاندىنغا گۇمان بىلەن قاراپ قويدى، لېكىن ئېغىز ئاچمىدى. ئۇنىڭ سۆزلىگۈدەك ماجالى قالما- خانىدى.

— شۇنداقمۇ؟ — بولۇنبەگ خىرىلداپ كۈلدى. ئۇ بوزاغۇغا قاراپ، — ئوغلۇم، لەشكەرلەرگە بۇيرۇڭ، ئاق تۇغنى كۆتۈرۈپ يۈسۈپ قادىرخان غازى پادىشاھقا ئەل بولۇش ئۈچۈن ئاتلانسۇن! — باش ئۈستىدىگە، — بوزاغۇ مەنسۇرخاننىڭ شاھلىق ھاسىسىنى ئېگىز كۆتۈرۈپ خاندەۋىدىن چىقىپ كەتتى. — قېنى مەنسۇرخان، رەبھاندىن بەگ تۇرۇڭلار، — بول- لۇنبەگ تەختتىن چۈشۈپ ياساۋۇللارغا بۇيرۇدى، — بۇلارنى ئېلىپ مېڭىڭلار.



رەبھاندىن بىلەن مەنسۇرخانى خانتوپىدىن ئېلىپ چىققان  
ياساۋۇللار، ئۇلارنى ئالدىغا سېلىپ ماڭدى. بولۇنبەگ بىلەن  
بوزاغۇ ئاتقا مىنىشكەندى.

مەنسۇرخانىنىڭ لەشكەرلىرى پاتىپاراق بولۇپ كەتكەندى.  
تۈمەنلىگەن لەشكەر بەدەلئارت داۋىنى تەرەپتىن قۇيرۇقى ئۈزۈل-  
مەي چۈشۈپ كېلىۋاتاتتى. بۇنى كۆرۈپ ھاياجاندىن پۈتۈن  
ۋۇجۇدى لەرزىگە كەلگەن رەبھاندىننىڭ كۆڭلى كەلكۈن كەل-  
گەن دەريادەك دولقۇنلاندى. ئۇ بېشىنى تىك تۇتۇپ قەدىمىنى  
تېزلەتتى. مەنسۇرخان بويىدىن باغلاپ سۆرىگەن ئىتتەك كەي-  
نىگە داچىپ پۈت يۆتكەيتتى.

قەشقەر بۇغراخاننى لەشكەرلىرىنىڭ ئالدى يېقىنلاپ قالغا-  
ندى. بولۇنبەگ:

— بارلىق سىپاھلار ئاتتىن چۈشۈپ تىزلىنىڭلار، — دەپ  
بۇيرۇدى. ئۆزىمۇ ئاتتىن چۈشۈپ تىزلاندى. ئۆزىنى ھېچكىمگە  
تەڭ قىلمايدىغان كۆرەڭ مەنسۇرخان، گەدىنى قويمىدىمۇ تىز-  
لانغىلى ئۈنىمىدى، بوزاغۇ گەجگىسىدىن بېسىپ تىزلاندۇردى.  
ۋەزىر — ۋۇزراالىرى بىلەن يېتىپ كەلگەن يۈسۈپ قادىر-  
خاننىڭ كۆزى قوللىرى زەنجىر بىلەن باغلىنىپ تىزلاندۇرۇپ  
قويۇلغان مەنسۇرخان بىلەن رەبھاندىنغا چۈشتى. ئۇ كىچىكىدە  
بىرگە ئويىناپ چوڭ بولغان، سەمەرقەنت، ئۈزگەنلەردە بىرگە  
جەڭ قىلغان مەنسۇرخاننى تونۇدى، قېرىنداشلىق مېھرى يۈرد-  
كىنى تىترەتتى. ئۇ ئاتتىن چۈشۈپ ئۇنىڭ قوللىرىنى باغلاقتىن  
بوشاتتى.

— تۇرۇڭ خاقان ئىنىم، سىزنى بۇ ھالدا كۆرەرمەن دەپ  
ئويلىمىغانىدىم.

مەنسۇرخان يەردىن باش كۆتۈرمەي تىزلانغىنىچە ئولتۇ-  
رۇپ قالدى.

رەبھاندىننىڭ تاپشۇرۇقى بىلەن يۈسۈپ قادىرخانغا ئەھ-



ۋالنى مەلۇم قىلغىلى بارغان ئۇدىمىش بىلەن بويانقار تىز چۆ-  
كۈپ:

— ئەمرۇل مۇئىننىن، رەبھانىدىن بېكىم بىلەن

كۆرۈشكەيلا، — دەپ ئۇنى كۆرسەتتى.

— ئەسسالا مۇئەلەيكۇم بۇغراخان ئالىيلىرى، مۇبارەك

دىدارلىرىغا ئىنتىزار ئىدۇق، — دېدى رەبھانىدىن ئورنىدىن

دەس تۇرۇپ زەنجىرلەنگەن قوللىرىنى كۆكسىگە ئالغان ھالدا.

— ۋەئەلەيكۇم ئەسسالا، سىز بىلەن دىدار كۆرۈشۈشكە

مەنمۇ ئىنتىزار ئىدىم، — يۈسۈپ قادىرخان ئۇنىڭ قوللىرىنى

زەنجىردىن بوشىتىپ قۇچاقلدى، — ئاللاننىڭ ئىنايىتى بىلەن

ئەلنى قىرغىنچىلىقتىن، بىزنى ناھەق قان تۆكۈشتىن ساقلاپ

قالغىنىڭىز ئۈچۈن تەشەككۈر، رەبھانىدىن بەگ.

— رەھمەت ئالىيلىرى، مەن پەقەت بەندىلىك بۇرچۇمنى

ئادا قىلدىم. ئەلنى ئەمىنلىككە يەتكۈزگەن، خاقانلارنى ئىنساپ،

ئادالەتكە يۈزلەندۈرگەن تەڭرىمدىن مىننەتدارمەن.

تەقدىرنىڭ بۇ كارامىتىدىن بولۇنبەگ، بوزاغۇلارنىڭ

كۆزلىرى پىيالىدەك يوغىناپ، ئاغزى ئېچىلىپلا قالدى.

يۈسۈپ قادىرخاننىڭ كەينىدە گىدىيىپ تۇرغان دوقابەگ

ھەيران قېلىپ «رەبھانىدىن بەگ يەنىلا بىزدىن ئەقىللىق چىقتى»

دەپ ئەجەبلەندى.

يۇلتۇزلۇق ئاسماندا ئۈزۈپ كېتىۋاتقان ئاينىڭ نۇرى يۈ-

سۈپ قادىرخاننىڭ دۇبۇلغىسىغا قادالغان ئالتۇن تاجدا چاقىناپ،

رەبھانىدىننىڭ چىرايىدىكى خۇش تەبەسسۇمغا قوشۇلۇپ كەت-

تى...

يۈسۈپ ئويغانغاندا چولپان تۇغقاندى. ئۇ ئۆزىنىڭ سە-



ھەر تۇرۇپ كەتكىنىدىن ئاجايىپ بىر تۇيغۇغا چۆمۈپ «دادام پات ئارىدا قايتىپ كېلىدىغاندەك تۇرىدۇ، جەڭ بولغانىدىمۇ زادى؟ ياق، جەڭ بولمىدى، بولمىسۇن ئىلاھىم. دادام كەلگۈچە «نورۇزنامە» نى يېزىپ پۈتتۈرۈۋەتسەم بولاتتى...» دەپ ئويلاپ شامنى يورۇتتى. ياستۇقى ئاستىغا باستۇرۇپ قويغان كىتابنى ئالدى. بۇ ئەرەب شائىرلىرىنىڭ ئالماناقى ① ئىدى.

يۈسۈپ، تۆت - بەش يىلدىن بېرى قېتىرقىنىپ ئۆگەنمى، ئەرەب ئەدەبىي تىلىنى خېلى پىششىق بىلىۋالغانىدى. ئەرەب شائىرلىرىنىڭ تۈرلۈك ۋەزىنىدە يېزىلغان شېئىرلىرىنى چۈشىنەلەيدىغان، مەنىسىگە يېتەلەيدىغان بولغانىدى. ئۇستازدىن نىڭ كۆرسەتمىسى بىلەن يادلاپ كېلىۋاتقان ئۇيغۇرچە شېئىرلارغا ئەرەبچە يېزىلغان شېئىرلار قوشۇلۇپ، ئۇنىڭ كۆڭۈل دەپتىرى توشۇپ بارماقتا ئىدى. ئۇنىڭ سەبىي دىلى شېئىرغا ئىشتىياق باغلىغانىدى. شۇدەم ئۇ، ئالماناق ئىچىدىكى ئەنشا ئىسىملىك ئەرەب شائىرىنىڭ تۆت قىز ھەققىدە يازغان تەسىرلىك قەسىدىسىنى ئاجايىپ زوق بىلەن ئوقۇشقا كىرىشتى... كۆز ئالدىغا قۇم بارخانلىرى ئارىسىدىكى كونا چېدىر كەلدى. ئەنە، چېدىر ئالدىدا بىر تۆگە يانپاشلاپ يېتىپ كۆشەۋاتىدۇ. چېدىر ئىچىدە بىر بوۋاي جايىنامازدا ئولتۇرۇپ دۇئا قىلماقتا. چاچلىرى ئاقىرىشقا باشلىغان ئانا تەڭنىدە ئارپا ئۇنىدا خېمىر يۇغۇرماقتا. بىر - بىرىدىن چىرايلىق تۆت ئاچا - سىڭىل تىزلىرىغا قويۇلغان ئاق شايى ياغلىققا يۈرەككە ئوخشىتىپ كەشتە توقۇماقتا. ئۇلار بۇ ياغلىقلارنى ئۆزلىرىنى ياخشى كۆرگەن مەرد يىگىتلەرگە تەقدىم قىلماقچى. قېنى، قايسى ئەزىمەت ھەممىدىن بالدۇر ئۇ قىزلار توقۇغان ياغلىققا ئېرىشەلەيدۇ؟

قەسىدىدىكى سۆز دۇردانىلىرىدىن توقۇلغان ئاجايىپ نە -

① ئالماناق - بىرلەشمە توپلام.



پس مسرالار بەتلەردە قۇرلانغاندى، تۆت قىزنىڭ ھۆسن - جامالى ھەرقانداق يىگىت ئاشىقى - شەيدا بولغۇدەك سۈرەتلەندى -

بۇ قەسىدە يېزىلىپ ئەرەب دىيارىغا تارقالغاندىن كېيىن، ھەرقايسى قەبىلە باشلىقلىرىنىڭ پەرزەنتلىرى چۆلدىكى ئاشۇ تۆت قىزغا مەپتۇن بولۇپ ئاتلىنىپتۇ. باشقىلاردىن بۇرۇن يېتىپ بارغان تۆت شاھزادە، قىزلارنى ئەمەسكە ئېلىپ، ئۇلارنىڭ ئاتا - ئانىسىنى پەرزەنت غېمىدىن قۇتۇلدۇرۇپ ئارزۇسىغا يەتكۈزۈپتۇ.

ئۇستاز ئەبۇ پۈتۈھ مەخدۇمنىڭ يۈسۈپكە ئېيتىپ بېرىشى - چە، كەينى - كەينىدىن بالاغەتكە يېتىپلا لايىق چىقماي ئولتۇرۇپ قالغان تۆت قىزنى ئېلىپ، شەھەردىن چۆلگە چىقىپ كەتكەن ئاتا - ئانىسىنىڭ ئاللاغا ئىلتىجا قىلىپ تۆككەن كۆز ياشلىرى قۇمغا سىڭىپ كېتىدىكەن. بىر كۈنى تۆگە مىنىپ ئۆتۈپ كېتىۋاتقان شائىر ئەنشا ئۇلارنىڭ ئىشىكى ئالدىغا كېلىپ توختاپ، ئۇسسۇلۇق ئىچىۋېلىپ ماڭماقچى بولۇپتۇ. قىزلارنىڭ ئاتىسى ئۇنى تونۇپ قېلىپ خۇشاللىق بىلەن چېدىرغا باشلاپتۇ. يالغۇز تۆگىسىنى سويۇپ شورپا سېلىپ، تاماق ئېتىپ قىزغىن كۈتۈۋاپتۇ. بۇنىڭدىن تەسىرلەنگەن شائىر ئۇزاپ مە - ئىش ئالدىدا:

— ئى پەدەر، يالغۇز تۆگىڭنى سويۇپ پېقىرنى مېھمان قىلدىڭىز، ئېيتىڭ، نېمە ھاجىتىڭىز بار، ئېيتىڭ، — دەپتۇ. بوۋاي يىغلاپ تۇرۇپ، كۆرۈمسىز تۆت قىزنىڭ بارلىقىنى، شۇلار ھەققىدە بىر قەسىدە يېزىشنى ئۆتۈنۈپتۇ. شۇنىڭ بىلەن ئەنشا يۇقىرىقى قەسىدىنى يېزىپ چىققانىكەن. يۈسۈپ شۇ تاپ تىل بىلەن ئىزھار قىلىشقا مۇمكىن بولمايدىغان ئاجايىپ كۈچلۈك تەسىرات ئىلكىدە قىزلارنىڭ نىداسىنى ئاڭلىغاندەك، ئۇلارنىڭ قوللىرىدىكى ياغلىقلارغا چە -



چىلغان ئەنبەرنىڭ خۇشبوۋىنى ھىدىلىغاندەك بولۇپ تاقەتسىز -  
لەندى. «ھەتتىكىنەي، شۇ چاغلاردا تۇغۇلۇپ قالغان بولسام،  
بۇ قەسدىنى ئوقۇپ، كەنجى قىزنىڭ ۋاپادارلىق كەشتىلەنگەن  
ياغلىقىغا بىرىنچى بولۇپ ئېرىشكۈچى مەن بولۇپ قالاتتىكەن -  
مەن. كاشكى، كاشكى...» دەپ ئويلىدى. بۇ، تۇيغۇن بىر  
بالىنىڭ سەبىي ھېسسىياتى بولۇپ، گۆدەكلەرچە شېرىن خىيال -  
نىڭ سەزگۈر قەلب دېرىزىسىنى چېكىشى ئىدى.

يۈسۈپ ئورنىدىن تۇرۇپ دېرىزە ئالدىغا كەلدى، ئىككى  
موشتۇمنى تۈگۈپ ھويلىغا كۆز سالدى. ياز تېڭىنىڭ مەيىن  
شامىلى كۆل بويىدىكى مەجنۇنتاللىرىنى يەلپۈپ، ئېچىلىشقا يۈز -  
لەنگەن گۈل - غۇنچىلىرىنى سۆيمەكتە ئىدى. تۆت قىز ھەققى -  
دىكى قەسەدە ئۇنىڭ ئىلھامىنى قاناتلاندۇرغان، پىكرىنى راۋان -  
لاشتۇرغانىدى. ئۇ دېرىزىنى قىيا ئېچىپ، چولپاننىڭ نۇرى  
چېچىلغان ساپ ھاۋادىن نەپەسلىنىپ كەينىگە ياندى. ئۇستاز -  
نىڭ تاپشۇرۇقى بىلەن يېزىۋاتقان «نورۇزنامە» گە كۆز يۈگۈر -  
تۈپ ئايىغىنى داۋاملاشتۇردى. سۈبھى يورۇپ، ئۇپۇق يۈزىدە  
ئوتقاشتەك شەپەق پەيدا بولۇشتىن ئىلگىرى يېزىپ  
بولدى. قايتا - قايتا ئوقۇپ تۈزىتىپ ئاققا كۆچۈردى ۋە ھەر  
كۈندىكىدىن يېرىم سائەت بۇرۇن قارىيخانغا كېلىپ ئۇستازغا  
ئوقۇپ بەردى:

كەلدى نورۇز لەۋەن كەلدى،  
جۈتنى سۈرەر تېمەن كەلدى.  
بۈزۈپ قىرغاق ئوقچۇپ ئەگىز،  
سۇ پەرىسى بىلەن كەلدى.  
تىلغاپ يەرنى نۇرغا قاقلاپ،  
سېخى باتۇر كەتمەن كەلدى.  
يەڭنى تۇردى يىگىت قىردا،



قىزلار كۈلۈپ چىچەن كەلدى.

پەلپۈنۈپ كۆك مايسا - ئوتلار،

بۇ يىل ھاۋا بەلەن كەلدى.

تۇرنا - غازلار قىلىپ پەرۋاز،

ئاپئاق مامۇق بەدەن كەلدى.

تاغدىن چۈشكەن كۆك بۆرىگە،

ئوتلاپ تويغان جەرەن كەلدى.

يىلقا چىقتى كەڭ يايلاققا،

چوپانلاردىن سۈرەن كەلدى.

كۈمۈش شاختا زۇمرەت ياپراق،

گۈل بەرگىدە تىكەن كەلدى.

كۈلۈپ غۇنچە سايىراپ بۇلبۇل،

دالا - باغقا چىمەن كەلدى.

شادلان خەلقىم - بوشلار، قۇللار،

ساڭا ئۈز، ھۆر ۋەتەن كەلدى.

— بارىكالا بالام، خاقاندىن تىللا ئىنئام ئالغان ئەنچى

شائىردەكلا ھېسسىياتلىق يېزىۋېتىپسەنغۇ، — دېدى ھاياجاندىن

يۈرىكى ئويىناپ كەتكەن ئەبۇ پۈتۈھ مەخدۇم يۈسۈپنىڭ دولە-

سىغا قېقىپ. ئۇ، بالىلار يىغىلغاندىن كېيىن يۈسۈپنى ئالدىغا

چىقىرىپ «نورۇزنامە» نى ئوقۇتتى. ساۋاقداشلىرى:

— بەلەن يېزىپسەن يۈسۈپ، — دەپ سۈرەن سېلىپ

ئالقىشلاشتى.

ئەبۇ پۈتۈھ مەخدۇم ئۇنى سول ياندىكى دەرسخانغا

يۆتكەپ، ئەدەبىيات، پەلسەپە، تارىخ پەنلىرىدىن دەرس بېرىش-

كە، ئەبجەد ھېسابىنى<sup>①</sup> ئۆگىتىشكە باشلىدى. يۈسۈپ ئەمدىلا

① ئەبجەد ھېسابى — سان بىلەن ئەمەس، ھەرپ بىلەن ھېسابلىنىد.

دىغان قىزىقارلىق ھېساب ئىلمى.



ئون ياشقا كىرگەن بولسىمۇ، زېھنىنىڭ ئۆتكۈرلۈكى ئادەمنى ھەيران قالدۇراتتى. ئەستە تۇتۇشى ئىنتايىن ياخشى بولۇپ، «قۇرئان كەرىم» ۋە «ھەدىس» نى يادلىۋالغانىدى. ئۇ ئەدەبىيات، تارىخ ئىلمىغا قىزىقىپ قېلىۋاتاتتى، بۇ ھەقتە يېزىلغان فارابى، ئىبن سىنانىڭ ئەسەرلىرىنى، ئەرەب تىلىدىكى تارىخ، ئەدەبىياتقا دائىر ئىلمىي ۋە بەدىئىي ئەسەرلەرنى ئوقۇپ چىققاندەك. ئۆزى كىچىك بولسىمۇ ئەقلى چوڭ بولغاچقا، ئاقلار بىلەن ھەمسۆھبەتتە بولالايتتى. پىكرى راۋان، ئوچۇق، ئەدەبىياتلىق بۇ شاگىرتىنى ئەبۇ پۈتۈھ مەخدۇم ياخشى كۆرەتتى. ئىززىتىنى قىلاتتى. يۈسۈپنىڭمۇ تۆت - بەش يىلدىن بېرى بۇ ئۇستازغا بولغان ھۆرمىتى، مېھرى - مۇھەببىتى كۈنسېرى كۈچىيىپ كېتىۋاتاتتى. ھەر قېتىم ئۆيىگە بارغاندا، ئۇستازى يېڭى - يېڭى كىتابلارنى ئۇنىڭغا ھەدىيە قىلاتتى. سەمەرقەنتنىڭ پاتلىق لاتا قەغىزىگە كۆچۈرۈپ شىرازلاپ<sup>①</sup> مۇقاۋىسىغا ئالغان «مىڭ بىر كېچە» نى ئىمزا سىنى قويۇپ تەقدىم ئەتكەنىدى.

مەخدۇمنىڭ ئايالى ھاۋاخان ئاغىچا يۈسۈپنى ئۆز بالىسىدەك كۆرۈپ كۈتۈۋالاتتى. يەتتە ياشلارغا كىرىپ قالغان ئاقبىرا ئۇنىڭ يېنىغا كېلىپ كىتاب ئوقۇپ بېرىشنى ئۆتۈنەتتى، يۈسۈپنىڭ لەرزىسى، جاراڭلىق ئاۋازىغا قۇلاق سالاتتى. بۇ ئائىلىنى ئۆز ئائىلىسىدەك كۆرگەن يۈسۈپ زادىلا تارتىنمايتتى. ئۆتكەن يىلدىن بېرى ھاۋاخان ئاغىچا مەھەللىدىكى قىزلارنى ئۆيىدە ئوقۇتۇشقا باشلىغاندىن تارتىپلا يۈسۈپ بۇ ئۆيگە ئاز كېلىدىغان بولدى. ئۇ تېخى بالا ئىكەنلىكىگە قارىماي ئىشلارنى ئەنە شۇنداق ئىنچىكە ئويلايتتى.

يۈسۈپ بۈگۈن چۈشتە ئۆيگە كېلىپ، پېشايۋاندا بوۋىسى بەگتۈمۈر بىلەن پاراڭلىشىپ ئولتۇرغان بويانقارنى كۆردى.

② شىرازلاپ — تۈپلەپ.



«ئاتام قايتىپ كەلدىمۇ نېمە؟» دەپ ئويلاپ ئىتتىك بېرىپ  
ئۇنىڭ بىلەن كۆرۈشتى. بويانقار بويى ئۆسۈپ چوڭلا بولۇپ  
قالغان يۈسۈپنى بىر كۆتۈرۈپ، يەرگە دەسسەستىپ قويدى،  
ئاتىسىنىڭ تىنىچ - ئامانلىقىنى يەتكۈزدى.

— ئوردۇكەنتكە باردىڭلارمۇ؟ — سورىدى يۈسۈپ.  
— بارمىدۇق، — دېدى بويانقار مەغرۇرلانغان ھالدا.  
— نېمىشقا؟

— قەشقەر بۇغراخاننى ئالدىمىزغا كېلىپ قالدى.

— مەنسۇرخانچۇ، جەڭ بولمىدىمۇ؟

— جەڭ بولمىدى، ئۇكام، بولۇنبەگ مەنسۇرخاننى ئە-

سىر قىلىپ قەشقەر بۇغراخانغا تۇتۇپ بەردى.

— دادامچۇ، قەشقەر بۇغراخاننى بىلەن كۆرۈشكەندۇ؟

— كۆرۈشتى. مەن بۇ غەلبە خەۋىرىنى يەتكۈزۈش

ئۈچۈن بۇرۇنراق كەلدىم.

— بولۇنبەگ قەشقەر بۇغراخانغا ئۆچ ئىدىغۇ؟

— بۇنى مەنمۇ چۈشىنەلمىدىم، بەگ ئاتام كەلگەندە

چۈشەندۈرۈپ قويدۇ، ئۇكام.

— بۇنى مەنلا چۈشەندۈرۈپ قوياي، بالام، — دېدى

بەگتۆمۈر، — كېلىڭلار، ئولتۇرۇڭلار.

بويانقار، يۈسۈپ ئۇنىڭ ئىككى يېنىدا ئولتۇردى.

— باللىرىم، بولۇنبەگ ئۆزىنىڭلا كۆمىچىگە چوغ تارتى-

دىغان ئىككى يۈزلىمە، مەككار، پۇرسەتپەرەس ئادەم. ئەھۋالغا

قاراپ ئۆز جېنىنى ساقلاش ئۈچۈن قارا نىيىتىنى يوشۇرۇشقا،

قىياپىتىنى ئۆزگەرتىشكە ئۇستا. جەڭ قىلىپ زەپەر قازىنىشقا

كۆزى يەتمىگەچكە، يۈزىنى بىرلا ئۆرۈپ مەنسۇرخانغا ئاسىيلىق

قىلغان گەپ. — راست دېدىلە، بوۋا، — دېدى يۈسۈپ، — ئاسىيلىق

قىلىش مۇناپىقلارنىڭ خۇسۇسىيىتى.



— بويانقار ئەمەس، سەن بىرگە بارغاندەكلا سۆزلەۋاتىدۇ. —  
سەنغۇ بالام، — بەگتۆمۈر نەۋرىسىنىڭ سۆزىدىن سۆيۈنگەن  
ھالدا بويانقارغا قاراپ دېدى، — قارىغاندا، بولۇنبەگ خىزمەت  
كۆرسەتكەن سەركەردە بولۇۋاپتۇ — دە.  
— شۇنداق، بوۋا. لېكىن رەيھاندىن بەگ ئاتام بۇنى  
بىلىدۇ، تۈلكە قۇيرۇقىدىن ئىلىنماي قالمايدۇ.  
— بويانقار ئاغامنىڭ دېگىنى بەك توغرا، ئەمدى قەشقەر  
بۇغراخاننى بىلەن ئاتامنى كۆتۈرۈۋېلىش ئۈچۈن ياخشى تەييارلىق  
قىلىشىمىز كېرەك ئىكەن، بوۋا، مەن بەگتاش بوۋامغا بۇ خۇش  
خەۋەرنى يەتكۈزەي.  
يۈسۈپ بەگتاش ئابدۇللا داموللا بوۋىسىغا بۇ خەۋەرنى  
يەتكۈزدى. بويانقار ئوردا ۋە ھەرەمدىكىلەرنى ۋاقىپلاندىردى.  
بالاساغۇندىكى ئاۋاممۇ شۇ كۈنىلا بۇ خۇش خەۋەرنى ئاڭلاپ،  
قىرغىنچىلىق بولمايدىغانلىقىدىن سۆيۈنۈپ، قەشقەر بۇغراخاندىن  
نى كۆتۈرۈۋېلىش ئۈچۈن تەييارلىق قىلىشقا كىرىشتى.  
كوچا — كويلار سىيرىپ سۈپۈرۈلۈپ، سۇ چېچىلدى،  
كۆللەرنىڭ سۈيى يېڭىلاندى، يول ياقىلىرى گۈل — گىياھلار  
بىلەن بېزەلدى. قاراخانلار خاندانلىقىنىڭ ھال رەڭ — قىزىل  
تۇغى ھەممە ئائىلىلەرنىڭ ئىشىكى ئالدىغا قادىلىپ، شەھەر  
ئاجايىپ كۆركەملىشىپ كەتتى. يەتتە دەرۋازا ئۈستىگە ناغرا —  
سۇناي، بۇغرا — كاناي ئېلىپ چىقىلىپ، چېلىشقا تەييار  
قىلىندى.  
ھەرەم ۋە ئوردا ئىچىمۇ بېزىلىپ، كۆزنى قاماشتۇرغۇدەك  
چاقناپ كەتتى.

بويانقار كېلىپ ئۈچىنچى كۈنى، قەشقەر بۇغراخاننىڭ  
بالاساغۇنغا يېقىنلىشىپ قالغانلىقى توغرىسىدا خەۋەر كېلىپ  
ئوردا قوزغىلىپ كەتتى. بۇغرا قاراخان جەمەتى، چوڭ —  
كىچىك، ياش — قېرى ئاكىلەر — ئەشرەپلەر، ياساۋۇل —



نۆكەرلەر قارشى ئېلىش ئۈچۈن دەبدەبە بىلەن يولغا چىقىشتى.  
شەھەردىكى ياغما، قارلۇق، ئوغراق، چىكىل، قىپچاق قەبىلىدە.  
رىنىڭ ئائىلە تاۋابىئاتلىرىمۇ يەتتە چاقىرىم يەرگىچە بېرىپ  
ئۇزۇن سەپ ھاسىل قىلدى.

يولغا پاكلىق ۋە ئاقىيوللۇقنىڭ بەلگىسى بولغان ئاق پايان.  
داز سېلىنغانىدى. تېرەك بويى ئۆرلىگەن كۈن نۇرى يېڭى  
كىيىم - كېچەكلىرىنى كىيىپ يولنىڭ ئىككى قاسنىقىدا تۇرغان  
سانجاق - سانجاق ئادەملەر توپىغا چۈشۈپ، قىز - جۇۋانلارنىڭ  
چاش تەڭگىلىرىدە، زىرە - ھالقىلىرىدا چاقناپ ۋالىدايتتى. چۈ  
دەرياسىدىن ئەسكەن مەيىن شامال، يول ياقىسىدىكى دەل -  
دەرەخلەرنىڭ زۇمرەت يوپۇرماقلىرىنى شىلدىرلىتىپ ئويناپ،  
يۈزلەرگە يېقىملىق ئۇرۇلاتتى. ھەممىنىڭ كۆزى يولدا ئىدى.  
سەپنىڭ ئەڭ يۇقىرىسىدىن شەيخۇلئىسلام بەگتاش ئاب.  
دۇللا داموللام قاتارلىق دۆلەت ئەربابلىرى، ھەرقايسى قەبىلىلەر.  
نىڭ ئاقساقاللىرى ئورۇن ئالغانىدى. بۇلارنىڭ باشلىرىغا قارا  
كۆك، سارغۇچ كۈنلۈكلەر سايە چۈشۈرگەنىدى. ئۇلار ئالدىدا  
يەتتە بۇغرا تۆگە قۇيرۇق چۆرۈپ تۇرۇشاتتى. تۆگىلەرنىڭ  
بىرىگە چىرايلىق ياسالغان ئالتۇن توقا<sup>①</sup> ئورنىتىلغانىدى. تۆگە.  
نىڭ قۇيرۇقىغا زەر چۈچىلىق قىزىل يىپەك لېنتا چىكىلگەن،  
قىزىل يىپەك شوپىنىغا يۆگەلگەن ئالتۇن زەنجىردىن ياسالغان  
نۇقتا تۇمشۇقىغا سېلىنغانىدى. بويىنىغا ئارىسلان تىرنىقى، بۆرە  
ئوشۇقى، يىلان مۈڭگۈزى قاتارلىق مۇنچۇق<sup>②</sup> ئېسىلغانىدى.  
قالغان تۆگىلەرگە كۈمۈش تۇش<sup>③</sup> ئورنىتىلغان بولۇپ، قەشقەر

① ئالتۇن توقا — ئېگەرگە ئوخشايدىغان، ئۈستىگە مامۇق يېپىل.  
خان ئالتۇن تەخت.

② مۇنچۇق — تۆگە، ئاتلارنىڭ بويىنىغا ئېسىپ قويىدىغان زىننەت  
بۇيۇمى.

③ تۇش — تەخت.



بۇغراخاننى ۋە ئۇنىڭ يېقىن ھەمراھلىرىنىڭ مىنىپ قۇزئوردۇغا  
كىرىشى ئۈچۈن تەييار قىلىنغانىدى. تۆگىلەرنىڭ چولپۇرلىرىنى  
بويانقار، ئادار، يارۇق قاتارلىق ئالىپلار تۇتقانىدى.

5

يۈسۈپ ئۇستازى ئەبۇ پۈتۈھ مەخدۇمنىڭ يېنىدا تاقىتى  
تاق بولغان ھالدا يولغا قاراۋاتتى. ئانىسى، ئاچىلىرىمۇ ئوردى-  
دىن چىققان خانىش، مەلىكە، كېنىزەكلەرنىڭ ئاياغ تەرىپىدە  
تۇرۇشقانىدى.

— كەلدى، ئوردۇكەنت بۇغراخاننى كەلدى، ئاتام  
كەلدى! — ئىككى قولىنى ئېگىز كۆتۈرۈۋالغان يۈسۈپ سەك-  
رەپ كەتتى. ئۇ كۈمۈش جاملارغا مۇزدەك جۇلاپنى تولدۇرۇپ  
كۈتۈپ تۇردى.

ئالدىدا تۇققۇز ھال رەك تۇغنى كۆتۈرگەن تۇغچىلار،  
ناغرا — كانايلىرىنى ياڭراتقان قىرىق نەپەر شادىيانچىلار، ئاد-  
دىن ئالتۇن گۈرزە كۆتۈرگەن توقسان توققۇز ھۆرمەت قاراۋۇلى  
يېتىپ كېلىپ ئاتتىن چۈشۈشتى ۋە ئىككى يانغا بۆلۈنۈپ  
ئارىلىقتىن يول ئېچىپ قويدى. قىزىل تۇرۇققا مىنگەن يۈسۈپ  
قادىرخان، چوڭ ئىنىسى ئەخمەت بىننى ھەسەن، ئىككىنچى  
ئىنىسى ئەلى بىننى ھەسەن، ئوغۇللىرى سۇلايمان ئارسلانخان،  
مۇھەممەت تىكىن، مەھمۇد تىكىنلەرنىڭ ھەمراھلىقىدا كەلدى  
ۋە ئېگىلىپ ھۆرمەت بىلدۈرگەن شەيخۇلئىسلام باشلىق دۆلەت  
ئەركانلىرىغا جاۋاب سالام قايتۇرۇپ ئاتتىن چۈشتى.

— ئەسسالامۇئەلەيكۈم قۇزئوردۇلۇق قېرىنداشلىرىم. ئاللا  
سىلەرنى ئامان، يولۇڭلارنى راۋان قىلسۇن!  
— ئوردۇكەنت بۇغراخاننى — بىزنىڭ بۇغرا خانىمىز!  
— غازى پادىشاھنى قارشى ئالىمىز!



گۈلدۈرماما گۈلدۈرلىگەندەك پەلەكنى قۇچقان ئاۋام سادا -  
سى توختىماي ياڭرىدى.

مەڭزى ئاناردەك قىزارغان يۈسۈپ، ئىتتىك بارغىنىچە  
يەكتىز بولۇپ قەشقەر بۇغراخانغا كۈمۈش جامنى سۇندى.  
— بۇغراخان ئاتا، ھارمىغايللا، پەرزەنتلىرى ئۇسسۇلۇق  
ئېلىپ كەلدىم.

— تۇرغىن بالام، — يۈسۈپ قادىرخان كۈلۈمسىرەپ  
ئۇنىڭ سەل تىترىگەن قوللىرىدىن جامنى ئالدى، مۇزدەك  
جۇلاپتىن بىر ئوتلىدى، — جۈرئەتلىك ئىكەنسىن، با -  
رىكالا، — ئۇ يەنە بىر ئوتلاپ سورىدى، — ئوقۇۋاتامسەن؟  
— ئەلۋەتتە، بۇغراخان ئاتا.

— نېمىنى ئۆگىنىۋاتىسەن، بالام؟

— ئالەم ۋە ئادەم توغرىسىدىكى بىلىكنى.

— ئالەم دېگەن نېمە ئىكەن؟

— چەكسىز بوشلۇق ۋە سان - ساناقسىز جىسىم ئىكەن.

— ئادەم دېگەنچۇ؟

— سۆزلەيدىغان مەخلۇق ئىكەن.

— ھازىر نېمىنى كۆرۈۋاتىسەن؟

— پادىشاھ ۋە ئاۋامنى.

— بۇنىڭدىن كېيىن نېمە قىلماقچىسەن؟

— زېمىننى دەسسەپ، ئادەمگە يۆلەك بولاي دەيمەن.

— غەيرىتىڭ چوڭ ئىكەن، يارايىسەن، بالام. بۇ خىسلەت -

لىك ۋۇجۇد دەرىخىڭگە نېمە ئىسىم قويۇلغان؟

— يۈسۈپ، — ئۇنىڭ ئاۋازى جاراڭلاپ چىقتى.

— ئىككىمىزنىڭ ئېتى ئوخشاش ئىكەن، — كۈلدى

بۇغراخان جۇلاپنى يەنە بىر سۈمۈرۈپ.

— كىمىنىڭ ئوغلىسەن؟

— رەبھانىدىن بەگنىڭ، شاھ ئاتا، — يۈسۈپ بۇغراخاننىڭ



كەينىدىن كۈلۈمسرەپ تۇرغان ئاتىسىنى كۆرسەتتى.  
يۈسۈپ قادىرخان باش لىگىشتىپ بەكمۇ زوقلانغان ھالدا  
دېدى:

— بالام، ئاتاڭدەك خەلق غېمىنى يەيدىغان ئادالەتپەرۋەر  
ئادەم بولۇشنى خالامسەن؟  
— خالايمەن، شاھ ئاتا، ئۇلۇغ ھاجىپ بولۇشنى ئارزۇ  
قىلىمەن.

— تەڭرىم تىلىكىڭگە يەتكۈزسۇن، بالام، — بۇغراخان  
ئېڭىشىپ يۈسۈپنىڭ ئاپتاپتا كۆيكەن پېشانىسىگە سۆيدى ۋە  
نەزىرىنى رەبھانىدىنغا ئاغدۇردى، — بەگ، بۇ سۆيۈملۈك ئوغلدى.  
ئىزنى ئەتە ئوردىغا ئېلىپ بارغايىسىز، ھەمسۆھبەت بولغۇم بار.  
— خۇدا بۇيرۇسا، ئالىلىرى.

يۈسۈپ قادىرخان جۇلاپنى ئىسچىپ، جامنى يۈسۈپ-  
كە بەردى.

— بۇغراخان ئالىلىرى، نانغا مەرھەمەت قىلغايلا.  
يۈسۈپ قادىرخان قاراپ، تىزلىنىپ نان سۇنغان بوۋاينى  
كۆردى. بوۋاينىڭ ساقلىمۇ سەللىسىدەك ئاپتاق ئىدى. كۆك  
شايبى بەلۋېغىغا خەنجەر ئېسىقلىق تۇراتتى.

— تۇرۇڭ ئاتا، — بۇغراخان ئۇنىڭدىن تىنچلىق —  
ئامانلىق سوراپ، كۈمۈش تەلەڭگىدىكى چوغدەك قىزىرىپ  
پىشقان گىردە ناندىن ئوشتۇپ ئاغزىغا بىر پارچە سالدى، —  
ئەجەب مەزىلىك ئىكەن. ئىسمىڭىز نېمە، ئاتا؟  
— ئاشانبۇقا، شاھىم.

— قانچە ياشقا كىردىڭىز؟  
— سەكسەن ئالتىگە، شاھىم.  
— قايسى قەبىلىدىن؟

— ئۇيغۇر چىگىل قەبىلىسىدىن، شاھىم.  
— بوشمۇسىز، قۇلمۇ؟



— رەبھاندىن بەگكە قۇل ئىدىم، ئازاد قىلىۋەتتى. ئەمدى  
قۇلدار بولۇپ قالدىم، كاتتا بېغىمۇ بار.  
— شۇكۈر قىلىڭ ئاتا، تەڭرىم قۇللارنى ئازاد قىلغان  
بەندىسىنى دوست تۇتىدۇ. مەنمۇ قۇللارنى ئازاد قىلغان پۇقرانى  
قەدىرلەپ دوست تۇتىمەن.  
— پېقىرمۇ قۇللىرىمنى ئازاد قىلىۋېتىمەن، شاھىم.  
— تەڭرىم سىزگە رەھمەت قىلسۇن، ئاتا.  
— ئازۇن ئەلچىسى<sup>①</sup> بولۇپ ئۆتكەيلا، شاھىم.  
ئاشانبۇقا دۇئا قىلىپ كەينىگە ياندى.  
يۈسۈپ جامغا تولدۇرۇلغان جۇلاپنى ئاتىسىغا سۇندى.  
رەبھاندىن ئۇنى باغرىغا يېقىپ تۇرۇپ جۇلاپنى ئىچتى.  
يۈسۈپ قايتىپ بېرىپ ئاچىلىرىغا، ياساۋۇللار مۇھاپىزەت  
قىلىپ تۇرغان ئېگىز چاقلىق بىرقانچە مەپىنى كۆرسەتتى.  
زەمۇران ئانا بىر تەلەڭگىدە نان، ئايتولۇن، ئايىسلىكلەر ئىككى  
جام شەربەتنى ئېلىپ مەپىنىڭ يېنىغا كېلىشتى. مەپە ھەيدىگۈ-  
چىدىن سوراپ بۇ چىرايىق بېزەلگەن مەپىدە خانىشنىڭ بارلىقى-  
نى بىلدى.  
زەمۇران ئانا مەپىنىڭ ئالدىغا تارتىلغان گۈللۈك  
پەردىنى كۆتۈردى. يۈزىگە يېپىقلىق چۈمبىلىنى قايرىپ تەزىم  
قىلدى.  
— خانىش ئالىيلىرى، خۇش كېلىپلا، مۇبارەك قەدەملە-  
رى دىيارىمىزغا بەرىكەت ئېلىپ كەلىشى...  
ئۇ سۆزىنىڭ ئاخىرىنى چۈشۈرمەي ئەجەبلەنگىنىچە داڭ  
قېتىپ قالدى. ئۇ خانىشنىڭ يېنىدا ئولتۇرغان ئالتۇن تارىم  
ئادىرا تۈركەن خاتۇننى كۆرگەنىدى. مەرھۇم ئەخمەت تۇغان-  
خاننىڭ بۇ خوتۇنى تۇيۇقسىز غايىب بولۇپ كەتكەندىن بۇيان

① ئازۇن ئەلچىسى — جاھان شاھى.



ئىز - دېرىكى بولمىغاندى. «ھە، ئوردۇكەنتكە يوشۇ -  
رۇنچە قېچىپ بېرىۋاپتىكەن - دە. قۇزئوردۇغا نېمىشقا  
كەلدىكىن؟...»

— زەمۇران ئاغىچىغۇ بۇ، مېنى تونۇۋالغان ئوخ -  
شماملا؟ — دېدى ئالتۇن تارىم ئادىرا كۈلۈمسىرەپ.  
— قانداقمۇ تونۇماي، قەسىرلىرىگە مېھمانغا چاقىرىپ  
تۇراتتىلە ئەمەسمۇ، — زەمۇران ئانا ئۇنىڭ بىلەن يۈز يېقىپ  
كۆرۈشتى.

— ئالتۇن تارىم ئەسما بىكەچ بىلەن كۆرۈشىلە، —  
دېدى ئادىرا مۇڭلۇق كۆزلىرى بىلەن ئىما قىلىپ. ئاندىن ئۇنى  
خاننىشقا تونۇشتۇردى، — قۇزئوردۇدىكى زەردار بەگتۆمۈرنىڭ  
رەپىقىسى بولىدۇ. قۇزئوردۇدىكى چېغىمدا دائىملىق مېھمانىم  
ئىدى.

— كۆرۈشكىنىمدىن مەمنۇنمەن — خاننىش سەل سەل -  
ئارىيان بولۇپ مەڭزىنى تۇتۇپ بەردى. زەمۇران ئانا ئۇنى  
سۆيۈپ قويۇپ، جايىغا قايتىپ كەلدى.

شەيخۇلئىسلام بەگتاش ئابدۇللا داموللا ئوردا ياساۋۇل  
قولدىن ئالتۇن توقا ئورنىتىلغان بۇغرانىڭ چولۇۋۇرنى ئېلىپ  
يېتىلگىنىچە يۈسۈپ قادىرخاننىڭ يېنىغا باردى:

— بۇغراخان ئالىلىرى، ئاۋامنىڭ بۇ تارتۇقىنى مەن -  
ۋالغايلا، — دېدى ئۇ قوللىرىنى كۆكسىگە قويۇپ.

— ئاۋامغا رەھمەت، — يۈسۈپ قادىرخان تىزلىنىپ  
چۆككەن بۇغراغا مىندى. بۇ ئۇنىڭ بۇغرا قاراخان بولىدىغانلىق -  
قىغا ئىشارە ئىدى. ئىككى ئىنسى، ئوغۇللىرى باشقا بۇغرالارغا  
مىنىشتى. كۆپچىلىك قوللىرىنى پۇلاڭلىتىپ:

— مۇبارەك، مۇبارەك! — دەپ ئالقىشلىدى.  
ئەمدى ئادەم مىنىگەن بىر بۇغرا قالىغاندى. يۈسۈپ  
قادىرخاننىڭ تەكلىپى بىلەن ئۇنىڭغا رەبھانىدىن مىندى.



«مېنى تەكلىپ قىلىدۇ» دەپ تەمە قىلىپ تۇرغان بولۇدۇ.  
بەگنىڭ چىرايى شۇ ھامان ئوڭدى. دوقاقبەگ بولسا «ئەمدى  
تۆگىشىپتۇق» دەپ يانغا قارىۋالدى.

— ئەلگە تىنچ — ئامانلىق ئېلىپ كەلگەن يۈسۈپ  
قادىرخان غازى پادىشاھقا شان — شەرەپلەر بولسۇن!  
— يۈسۈپ قادىرخان — بىزنىڭ بۇغرا قاراخانمىز!  
— بۇغرا قاراخان بىزنىڭ شاھىمىز — خاقانىمىز!  
ئاۋامنىڭ ياڭراق ئاۋازى ئەڭ ئاخىرىدا باش سېلىپ كېلىدۇ.  
ۋاتقان مەنسۇرخاننى تېخىمۇ ئۈمىدسىزلەندۈردى.

تەرەپ — تەرەپتىن سۈنۈلغان ئۈسسۈلۈك، نانغا قول  
ئۈزۈتىپ، «ھەشقاللا!» دەپ ئاق پايانداز ئۈستىدە كېتىۋاتقان  
يۈسۈپ قادىرخاننىڭ كۆزلىرىدىن ياش چىقىپ كەتتى. ئۇ  
ناھايىتى تەسزىلەنگەنىدى. كەينىدىن سوڭدۇش كېلىۋاتقان  
سۇلايمان ئارسلانخاننىڭ ھاياجاندىن قانلىرى ئۇرغۇپ، كۆڭلى  
شادىمانلىققا تولدى.

مۇھەممەت تىكىن ئۈسسۈلۈك سۈنغان قىز — جۇۋانلارنىڭ  
ئالدىدا توختاپ، ئاكىسىدىن خېلى كېيىن قالغانىدى. ئۇ كۆڭلى  
قالمىسۇن دەمدىكىن، ھەممىسىگە قول ئۈزۈتتاتتى، جامنى ئالدى.  
مۇ ئىچمەي، بۇغرانىڭ بويۇن — باشلىرىغا تۆكەتتى.  
— شاھزادە، ئۆزلىرىنى ئىچسۇن، دەپ سۈندۈم. تۆكۈ-

ۋەتمەي بىر يۈتۈم بولسىمۇ ئىچكەيلا.  
بىر قىزنىڭ ياڭراق ئاۋازى مۇھەممەت تىكىننىڭ نەزىرىنى  
تارتتى. ئۇ قاراپ، يېشىل رومىلىنى قايرىپ، قىيا باققان بىر  
ساھىبجامالنى كۆردى، ئۇنىڭ قولىدا كۈمۈش جام بار ئىدى،  
كۆك كۆزلىرىدىن چاقنىغان نۇر، بىنەپشەرەڭ ئېتەكلىرىگە تۆ-  
كۈلۈپ تۇراتتى. ئۇ تولىمۇ چىرايلىق ئىدى. مۇھەممەت تىكىن-  
نىڭ يۈرىكى جىغىدە قىلىپ قالدى. قول ئۈزۈتىپ جامنى  
ئالدى — دە، كۆتۈرۈپ ئىچىۋەتتى.



— ئۇسسۇزلۇقلىرى قانغاندۇ، شاھزادە، — دېدى قىز  
پېسىگىدە كۈلۈپ، — خوش، ئەمدى يوللىرىدىن  
قالمىغا، — قىز ئاي يۈزىنى بۇلۇتتەك قارا چۈمبەردە ئاستىغا  
ئالدى.

مۇھەممەت تىكىن پۇشقۇرۇپ بىئارام بولۇۋاتقان بۇغرانىڭ  
چۈلۈكىنى تارتىپ ياتقۇزۇپ يەرگە چۈشتى.  
— تېخى ئۇسسۇزلۇقۇم قانمىدى، بىكەچ، چاڭقاپ كېتە-  
ۋاتىمەن.

— مېنىڭ ئالىپ يېكىتلەرگە تۇنجى ۋە ئاخىرقى قېتىم  
ئۇسسۇلۇق سۇنۇشۇم، شاھزادە. ئەگەر تەشئاللىقىرى پېسىلمىغان  
بولسا، ئۆيۈمگە ئەلچى كىرگۈزگەيلا، خوش، — قىز كەينىنى  
قىلدى، ئۇنىڭ سۈمبۇل چاچلىرى ئىنچىكە بېلىگە يۆڭىلىپ  
قالغانىدى.

— ئى قۇزئوردۇلۇق پەرى، مۇبارەك ئىسمىڭىزنى بىلىشكە  
بولامدۇ؟ — سورىدى شاھزادە.  
قىز بۇرۇلۇپ چۈمبەردىنى سەل كۆتۈردى.  
— ئىسىم قۇماربىكە.

— سىزنى ئىزدەپ كىمنىڭ ئىشىكىگە دوقۇرىمەن؟  
— يۇغرۇش باشى قارلۇق بولۇنبەگنىڭ بوسۇغىسىغا ئاياغ  
باسسىلا، تەلەي قۇشى تاجىلىرىغا قونغاي شاھزادە، — ئۇ سۆ-  
زىنى تۈگىتىپلا چۈمبەردىنى يۈزىگە تاشلىدى.  
مۇھەممەت تىكىن قۇماربىكەنىڭ سېھىرلىك نازى، خۇش-  
چىرايىغا شەيدا بولۇپ قالغانىدى. ئايرىلىشقا قىيمىغان ھالدا،  
خېلىلا ئۇزاپ كەتكەن ئاتىسىغا يېتىۋېلىش ئۈچۈن بۇغراغا  
مىنىپ چۈلۈۋىرىنى سىلكىدى.

سەپنىڭ ئەڭ ئاخىرىدا مەنسۇرخانىنىڭ قورالسىزلىنىدۇ-  
رۇلغان نۆكەرلىرى ئۆتتى. مەنسۇرخانىنىڭ روھى چۈشكۈن بو-  
لۇپ يەرگە قارىۋالغانىدى. ئاستىدىكى ئېتىمۇ ئىككىگە ئوخشاش



سالپىپ كېتىۋاتتى. ئۇلار يېقىنلىشىپ كەلگەندە يولغا سېلىندى.  
خان پاياندازمۇ يىغىۋېتىلدى.

كەچكى شەپەق دېرىزە ئەينىكىگە جۇلا تاشلىغاندا، يۈ-  
سۈپ يارۇق بىلەن ئۆيگە يېنىپ كەلدى. ئۇ ناھايىتى خۇش  
ئىدى. بۇرۇنراق كەلگەن بەگتۆمۈر باشلىق ھەممىسى شۇنداق  
خۇش ئىدى. رەبھاندىن جەڭ بولمىغانلىقىنىڭ سەۋەبلىرىنى  
ئېيتىپ:

— ھەققانىيەت غەلبە قىلدى، قارا نىيەتلەر مەغلۇپ  
بولدى، ئەل ئەمەن تاپتى، — دېدى.

بۇ كېچە بالاساغۇن ئەھلى ئۈچۈن شادىمان كېچە بول-  
دى. يۈسۈپ كېچىچە قەشقەر بۇغراخاننى بىلەن كۆرۈشىدىغان-  
لىقىنى، نېمىلەرنى دېسە مۇۋاپىق بولىدىغانلىقىنى ئويلاپ كىر-  
پىك قاقمىدى، كۆزى ئۇيغۇغا بېرىشىغا يابىرا ئويغىتىۋەتتى.  
— تۇرغىن بالام، داداڭ چاي ئىچىپلا ئوردىغا بارىمىز،  
دەپ سېنى ئايۋاندا كۈتۈپ ئولتۇرىدۇ.

يۈسۈپ ئىتتىك تۇرۇپ تەرەت ئالدى. بۈگۈن ئۆزى يالغۇز  
بامداتنى ئوقۇپ، خىجىل بولغان ھالدا دادىسىنىڭ يېنىغا كىر-  
دى.

— ئەسسالامۇ ئەلەيكۇم ئاتا، سىلنى ساقلىتىپ قويدۇم.  
— ئوخلىيالمىغان ئوخشىماسەن ئوغلۇم، كۆزۈڭ قىزدى-  
رىپ كېتىپتۇ، — دېدى رەبھاندىن ئۇنى يېنىدا ئولتۇرغۇزۇپ.  
— راست، ئۇيغۇم كەلمەي كېچىنى مىڭ تەستە ئۆتكۈز-  
دۇم، ئاتا.

— ئۇيغۇسى كەلمىگەن ئادەمگە كېچە ئۇزۇن تۇيۇلىدۇ.  
بولغىن ئوغلۇم، چاينى تېزىرەك ئىچكىن.

ئۇلار ئوردىغا كەلگەندە، يېڭى چىققان كۈن بۇغرا قارا-  
خان سارىيىنىڭ قوش راملق دېرىزىلىرىدە ھال رەڭ نۇر  
تاللىرىنى پەيدا قىلغانىدى.



يۈسۈپ قادىرخان غازى پادىشاھ ئالدى بىلەن رەبھانىدىن  
ۋە يۈسۈپنى ھەرەم ئىچىدىكى سارىيىدا قوبۇل قىلدى. ئۇ  
تەختتە كۈلۈمسىرەپ ئولتۇراتتى، كەيپى چاغ ئىدى.

— بۈگۈن خانلىقىمىزنىڭ قۇرئوردۇدىكى ئەربابلىرى

بىلەن يۈز كۆرۈشۈپ ئەھۋاللىشىشنى زۆرۈر تېپىپ سىز بىلەن  
مەسلىھەتلەشمەكچى ئىدىم، ۋاقتىدا كەلدىڭىز رەبھانىدىن بەگ.

ئاۋۋال بۇ كىچىك ئەزىمەت بىلەن سۆزلىشىۋالاي، — دېدى ئۇ.

جەڭ لىباسىنى سېلىۋېتىپ، شاھانە تون، ئالتۇن تاج كىيگەن

خان تۈنۈگۈن يۈسۈپكە سۈرلۈك، ئاچچىقى يامان كۆرۈنگەن

بولسا، بۈگۈن ناھايىتى مۇلايىم، خۇشخۇي كۆرۈندى. ئۇ:

— ھە، شاكىچىك، ماڭا بېرىدىغان قانداق ياخشى مەس-

لەھەتنىڭ بار، — دېۋىدى، يۈسۈپ:

— ئۈچ تۈرلۈك مەسلىھەتمە بار، شاھ ئاتا، — دەپ

جاۋاب بەردى.

— قۇلىقىم سەندە، ھە، قېنى ئېيتقىن.

— بىرىنچى، — دېدى يۈسۈپ، — جەڭ قىلىپ بىز

بالىلارنىڭ ئوقۇشىغا دەخلى قىلمىغايللا، بۇغراخان ئاتا. بىز

تىنچلىققا موھتاج.

— ماقۇل، بالام، بۇ مەسلىھەتنى ئېسىمدە تۇتمەن.

— ئىككىنچى، شەھەر — قىشلاقلاردا، مەدرىسە — قارىي-

خانلارنى كۆپەيتكىلا، شاھ ئاتا.

— شەھەر، قىشلاقلاردا مەدرىسە، قارىيخانلار ئاز بولسا

بولمامدىكەن؟

— ھەرگىز بولمايدۇ، شاھ ئاتا. شەھەر — قىشلاقلاردا

مەدرىسە، قارىيخانلار ئاز بولۇپ قالسا، مەملىكەتلىرى قۇدرەت

تاپالمايدۇ، ئاۋام باياشات، خاتىرجەم تۇرمۇشقا ئېرىشەلمەيدۇ.

— بارىكالا، بارىكالا، بالام، بۇ مەسلىھەتنى ئېسىمدىن

چىقارمايمەن. ئەمدى ئۈچىنچى مەسلىھەتنى ئېيتقىن.







## ئون ئىككىنچى باب

### بەختى كەلگەن نازىنىن

1

ھىجرىيىنىڭ 424 - يىلى، رەجەپ ئېيى. دۈشەنبە سەھەر  
بالاساغۇن ئاسمىنى قارا بولۇت قاپلاپ، يامغۇر شارلىداپ  
قۇيۇۋەتتى. شەھەر كوچىلىرى ئۆستەڭگە ئايلاندى. دەل -  
دەرەخلەر راھەتلىنىپ يۇيۇنۇپ، توپا - چاڭدىن تازىلاندى.  
چۈ دەرياسىنىڭ سۈيى ئۆرلەپ قىرغاق بىلەن تەڭلىشىپ ئاقتى.  
تومۇزدا ياغقان بۇ يامغۇر ئادەم، ھايۋانلار، ئۇچار قۇشلارغىمۇ  
ياققاندى. زېمىن ياشناپ كەتكەندى.  
ئاتىسى بىلەن ھويلىغا چىققان يۈسۈپ ئاسمانغا قارىدى  
قارا بۇلۇتلار شالاڭلاپ قالغاندى. ئۇ شىمىنىڭ پۇچقىنى  
تۈرۈپ، جىلتىنى بوينىغا ئېسىپ ماڭماقچى بولدى.  
— بالام، تېخى بالدۇر، يامغۇر پەسەيسۇن، — دېدى  
رەبھانىدىن.  
— مەن يامغۇرنى ياخشى كۆرىمەن ئابا، كېچىپ كېتىۋې-  
رىمەن. بۈگۈن كىشى قارا ئەپلاتۇن ھەققىدە سۆزلەپ بەرمەك-  
چىدى.  
— ئۇنداق بولسا بارغىن، بالام.  
رەبھانىدىن يولدا ئېقىۋاتقان يامغۇر سۈيىنى كېچىپ كېت-  
ۋاتقان يۈسۈپكە قاراپ، يابىرانىڭ ئۆيىدىن قاچان چىققانلىقىنى



بىلمەي قالدى.

— بالىدىن ئەنسىرەۋاتامسىز؟ ئۇنى ئاللا ئۆز پانا-  
ھىدا ساقلايدۇ. ئەمدى مېنى كۈلۈپ ئۈزۈپ قويۇڭ  
ئەزىزىم.

— يامغۇر توختىسۇن، دادىسى، — يامغۇر بايقىدەك  
شارقىراپ قۇيۇلماي سىمىلداپ يېغىۋاتاتتى، بەجايىكى ئاسماد-  
دىن مەرۋايىت تۆكۈلۈۋاتقاندا كۆرۈنەتتى.

— بۈگۈن ئوردىدا ئىنتايىن مۇھىم كېڭەش بار. بۇرۇن-  
راق بېرىپ بەزى ئىشلارغا يېتەكچىلىك قىلىشىم زۆرۈر. چۈشە  
كېلەلمەسلىكىم مۇمكىن، كەچتە بۇرۇنراق قايتىپ كېلىمەن.  
— خۇدايىمغا ئامانەت، دادىسى!

رەبھانىدىن ئوردىغا كۆڭلى چاغ ھالدا كىرىپ كەلدى ۋە  
ئارقا - ئارقىدىن كىرىپ كەلگەن دۆلەت ئەربابلىرى بىلەن  
قىزغىن كۆرۈشتى. ئۇ يۈسۈپ قادىرخان غازى پادىشاھ كەينى-  
دىن قاراخان سارىيىغا كىرگەندە، يامغۇر تامامەن توختاپ ھاۋا  
ئېچىلىپ كەتكەنىدى. پەردىلىرى قايرىۋېتىلگەن دېرىزىدىن  
زۈمرەتتەك ھاۋادا پەيدا بولغان ھەسەن - ھۈسەنگە كۆزى  
چۈشتى. رەڭگارەڭ نۇرلىنىپ كەتكەن ھەسەن - ھۈسەن  
خۇددى توز قانتىدەك گۈزەل ئىدى. قاراخان سارىيىمۇ شۇنداق  
چىرايلىق بېزەلگەنىدى. يۈسۈپ قادىرخان ئىككى يېنىغا قاراخا-  
نىلارنىڭ ھال رەڭ تۇغى قالدالغان ئالتۇن تەخت يېنىدا  
تۇراتتى. ئۇنىڭ بالاساغۇنغا ئاياغ باسقۇنىغا بۈگۈن ئۈچ  
كۈن بولغانىدى.

رەبھانىدىن تايانغۇلار كېڭىشى بىلەن دىۋان ئارىزىنىڭ  
يۈسۈپ قادىرخان ھارۇن بۇغراخان ئوغلىنى بۇغرا قاراخانلىق  
تەختىگە ئولتۇرغۇزۇش توغرىسىدىكى قارارنى يۇقىرى ئاۋاز  
بىلەن ئوقۇپ ئۆتتى. بەگتاش ئابدۇللا داموللا زەر ياقىلىق  
شاھانە توننى، قىزىل گۆھەر قالدالغان ئالتۇن تاجنى كىيگۈزدى.



— بۇغرا قاراخانغا مۇبارەك بولسۇن! — دېيىشتى دۆلەت  
 ئەربابلىرى سۈرەن سېلىپ.  
 بۇغرا قاراخان غازى يۈسۈپ قادىرخان تەختكە چىقىپ،  
 مەملىكەت ئەھلىگە، دۆلەت ئەركانلىرىغا، ئالىم — ھۆكۈمالارغا،  
 بارلىق سپاھلارغا چىن قەلبىدىن تەشەككۈر ئېيتتى. ئۇ چوڭ  
 ئىنىسى ئەخمەت بىننى ھەسەننى بالاساغۇنغا ئىلىكخان قىلىپ  
 تەيىنلەپ، پەرغانىنىڭ شەرقى، سىر، تالاس دەرياسىنىڭ باش  
 ئېقىنى، ئىككى ئۆكۈز دىيارى<sup>①</sup> قاتارلىق يەرلەرنىڭ ئۇنىڭ  
 باشقۇرۇشىدا بولىدىغانلىقىنى ئۇقتۇردى، رەبھانىدىننى ئۇنىڭغا  
 يۇغرۇش باشى قىلىپ بەردى.  
 ئىككىنچى ئىنىسى ئەلى بىننى ھەسەننى ماۋەرائۇننەھرگە  
 ئىلىكخان قىلىپ، خارەزىم ۋە سەمەرقەنت دىيارىنىڭ ئۇنىڭ  
 باشقۇرۇشىدا بولىدىغانلىقىنى ئۇقتۇردى، ئۇنىڭغا بولۇنبەگنى  
 يۇغرۇش باشى قىلىپ بەردى.  
 ئىككىنچى ئوغلى مۇھەممەت تىكىننى بارسخان دىيارى  
 ئىلىكخان قىلىپ تەيىنلەپ، دوقاقبەگنى يۇغرۇش باشى قىلىپ  
 بەردى. ئاندىن ئۈچ يارلىق چۈشۈردى: كالىك — بارسخان —  
 بىرىنچى يارلىقتا بالاساغۇن دىيارىدىكى ئاھالىدىن ئۈچ  
 يىلغىچە باج — سېلىق، ئالۋان ئالماسلىق، راپچاتنى<sup>②</sup> بىكار  
 قىلىش ئۇقتۇرۇلغانىدى.  
 ئىككىنچى يارلىقتا، ئىقتا دەپ ئاتىلىدىغان — دۆلەت  
 زېمىنلىرىنى بالىۋاقللىرى، يېقىنلىرىغا ئۆتۈنۈپ بېرىشتىن ئىبارەت  
 زەت خانلىق تۈزۈمىنى ئەمەلدىن قالدۇرۇش جاكارلانغانىدى.  
 ئۈچىنچى يارلىقتا، تۇغ — ئەلەم، تام، دەرۋازا، مۇنار،

① ئىككى ئۆكۈز دىيارى — بورتالا ئوبلاستىنىڭ ئورنىغا توغرا  
 كېلىدۇ. مەنبە: رەھىمىيەت قىلىنىشقا — ۋەلىدە پىيالىچىڭ ئىلمىسىگە رەھىم  
 ② راپچات — پۇقرالارنى ھەقسىزا مەجبۇرىي ئەمگەك قىلدۇرۇش.



سېپىللاغا سىزىلغان، ئويۇلغان بۆرە، بۇغرا، ئەجدىھا، يولۋاس،  
ئۆكۈز، شىر، بۈركۈتنىڭ سۈرەتلىرىنى قويماي ئۆچۈرۈۋېتىش  
بۇيرۇلغانىدى. داخان، باخشى، رەمچىلەرگە ئىشەنمەسلىك تەۋە-  
سىيە قىلىنغانىدى. «ئاللا پىكىر قىلغۇچى ئادەمنى ھەممىدىن  
ئۈستۈن ۋە دانا قىلىپ ياراتقان. شۇڭا ئىنسانلارنىڭ ھايۋانلارنى  
ئۇلۇغلىشى ئۆزىنى پەس كۆرگەنلىك، قەدىر - قىممىتىنى تونۇ-  
مىغانلىقتۇر» دەپ كۆرسىتىلگەنىدى.

بۇ يارلىق ھەممىگە ماقۇل كەلدى.

يۈسۈپ قادىرخانىنىڭ قاراخانلار مەملىكىتىنىڭ تەختىگە  
ئولتۇرۇشى مۇناسىۋىتى بىلەن، تايانغۇلار كېڭىشى ھەرقايسى  
يۇرتلاردىكى ئاۋامغا يەتتە كۈن توي ئۆتكۈزۈپ بېرىدىغانلىقى  
توغرۇلۇق ئېلان چۈشۈرۈلدى. غەزىنەۋىلەر خانلىقى، سەلجۇقلار  
سۇلتانلىقى، ئەرەب پادىشاھلىرى، باغدات خەلىپىسىگە يۈسۈپ  
قادىرخان غازى پادىشاھنىڭ قاراخانلار مەملىكىتىگە بۇغرا قارا-  
خان بولغانلىقى توغرىلۇق نامە ئەۋەتىلدى.

بالاساغۇندا، بۇ يەتتە كۈنلۈك «زەپەر تويى» ياش -  
قېرى، ئەر - ئاياللارغا ئەمىنلىك، خۇشاللىق بەخش ئەتتى.  
چېلىش، ئات بەيگىسى، ئوقيا ئېتىش، قىلىچۋازلىق، نەيزىۋاز-  
لىق، ئوغلاق تارتىش، چەۋگەن ئويۇنلىرىدا ئۈزۈپ چىققان  
پالۋان، ئالىپلارغا ئات مىندۈرۈلدى، تون كىيدۈرۈلدى، بىر  
ھېچىردىن تىللا ئىنئام قىلىندى. ھەممىدىن يۈسۈپنىڭ ئۇستازى-  
نىڭ دەۋىتى بىلەن يېزىپ چىققان قەسىدىسى بۇغرا قاراخاننى-  
مۇ، كۆپچىلىكىنىمۇ ھەيران قالدۇردى، يۈسۈپنىڭ نامىنى ئون  
ئۇيغۇر، توققۇز ئوغۇز قەبىلىلىرىگە بىراقلا تونۇتتى. يۈسۈپ  
قادىرخان ئۇنى بىر لېگەن تىللا بىلەن تارتۇقلىدى...

رەبھانىدىن ئۆزى يېتەكچىلىك قىلغان يەتتە كۈنلۈك بۇ  
توي مەرىكىسىنىڭ ئاجايىپ قاينام - تاشقىنلىق ئىچىدە ئۆتكەن-  
لىكىدىن سۆيۈنگەن، ئوغلنىڭ ئەلگە تونۇلغانلىقىدىن ئىپتى-



خارلانغان بولسىمۇ، ئۇنىڭ بېشىدا يېڭى غەم پەيدا بولغانىدى:  
يۈسۈپ قادىرخاننىڭ بولۇنبەگىنى ماۋەرائۇننەھەرگە ئىلىكخان  
بولغان ئىنىسى ئەلى بىننى ھەسەنگە، دوقاقبەگىنى بارسىغان  
شەھىرىگە ئىلىكخان بولغان ئىككىنچى ئوغلى مۇھەممەت تىكىد-  
كە يۇغرۇش باشى قىلىپ تەيىنلىگەنلىكى ئۇنى ئويلاندۇرۇپلا  
قالماي، ئەنسىزلىككە سېلىپ قويغانىدى. ئۇ «تەڭرىم گۇناھد-  
مىزنى ئۆزۈڭ مەغپىرەت قىلىپ، تىنچ - ئامان ياشىشىمىزغا  
نېسىپ قىلغىن. قارا نىيەت سۇيىقەستچىلەرنى مەقسىتىگە ھەر-  
گىز يەتكۈزمىگىن» دەپ ئىلتىجا قىلىدىغان بولۇپ قالدى.  
يۈسۈپ قادىرخان بولۇنبەگ، دوقاقبەگلەرنىڭ قى-  
ساسچىلاردىن ئىكەنلىكىگە شۈبھە قىلمىسىمۇ، قارا نىيەت سۈيى-  
قەستچىلەردىن ئىكەنلىكىنى تېخى بىلمەيتتى. شۇڭا ئۇلارنى  
ھوقۇقى، ئىمتىيازى چوڭ مۇھىم ۋەزىپىلەرگە تەيىنلەپ، ناھايىتى  
چوڭ خاتالىققا يول قويغانىدى.

رەبھاندىن بۇ توغرىلۇق بۇغرا قاراخاننى ئاگاھلاندۇرماق-  
چى بولاتتى، يەنە يالتيىپ قالاتتى. بۇغرا قاراخاننىڭ: «ئۇلار  
ئۆزلىرى ئالدىغا كېلىپ ساداقەت بىلدۈرگەن، بوزاغۇ مەنسۇر-  
خاننى تۇتۇپ ماڭا تاپشۇرۇپ گۇناھىنى يۇغان تۇرسا، تېگىشلىك  
ۋەزىپىگە تەيىنلىمىسەم، قارلۇقلارنىڭ ئىشەنچىسىنى يەردە قوي-  
غان بولمامدىمەن. رەبھاندىن بەگ، سىز يىراقنى كۆرەلەيدىغان  
ئاقىل، پەزىلەتلىك ئەرباب. كۆكسى - قارىمىزنى كەڭ تۇتۇپ  
ئۇلارنىڭ ھەرىكىتىگە قاراپ باقايلى» دەيدىغانلىقى ئۆزىگە ئايان  
ئىدى. ئۇنىڭغا شۇنداق قىلماي باشقا چارىمۇ يوق ئىدى.  
رەبھاندىن ئاشۇ خىياللار بىلەن بېشى قېتىپ «دىۋانى  
يۇغرۇش» تا تەككىيەگە يۆلىنىپ ئولتۇراتتى، ئىشىك ئاستا چې-  
كىلدى.

— كىرىڭ.  
ئۇنىڭ كاتىپى قارلۇق ھەسەن كىرىپ كەلدى.



— جانابلىرى، ھەرەمدىن بىر كېنزەك كەلگەننىڭ،  
يۇغرۇش باشى بىلەن كۆرۈشمەن، دەيدۇ.  
— باشلاپ كىرىڭ.  
ھەسەن چىقىپ كېتىپ قارا پەرەنجىلىك بىر ئايالنى باش-  
لاپ كىردى.  
— ئەسسالام، يۇغرۇش باشى.  
— ۋەئەلەيكۇم ئەسسالام، رەبھاندىن سوئال نەزىرى  
بىلەن ئايالغا سەپىلىپ، ئولتۇرۇشقا تەكلىپ قىلدى.  
— رەھمەت يۇغرۇش باشى، دەرھال ھەرەمگە قايتىمىسام  
بولمايدۇ. پېقىرە قۇنچۇي ئادىرا تۈركەن خاتۇننىڭ كېنزىكى  
بولمەن، قۇنچۇي ئۆزلىرىنى بۈگۈن ئوردىدىن قايتقاندا، ماڭا  
بىر يولۇقسۇن، دېگەنىدى.  
— قۇنچۇي ئالىيلرىغا يۇغرۇش باشى كېلىدىغان بول-  
دى، دەڭ.  
كېنزەك تەزىم قىلغىنىچە خاندىن چىقىپ كەتتى.  
رەبھاندىن ئوردىدىن قايتىدىغان مەھەلدە ھەرەمگە قاراپ  
ماڭدى. ياز قۇياشى ئۇنىڭغا ئوردىنىڭ غەربىدىكى ئېگىز سېپىل  
ئۈستىدە تۇرغاندەكلا يېقىن كۆرۈندى. ئىككى ياندىكى دەل -  
دەرەخلەرنىڭ بىر - بىرىنى كېسىشكەن سايىلىرى، تالا - تالا  
شوللار بىلەن قوشۇلۇپ، خىشلىق يولدا ئاجايىپ چىرايلىق  
مەنزىرە ھاسىل قىلغانىدى.  
رەبھاندىن يېڭىدىن ھەل بېرىپ، نەقىش چېكىلگەن  
دەرۋازىدىن ئۆتۈپ، مەرھۇم ئەخمەت تۇغانخاننىڭ قەسىرىگە  
كەلدى:  
— تۇرغاق، قۇنچۇي تۈركەن خاتۇن ئالىيلرىغا يۇغرۇش  
باشى كېلىپتۇ، دەپ ئېيتىڭ.  
ئايال نۆكەر توۋلىۋىدى، قەسىردىن بىر كېنزەك چىقتى.  
— يۇغرۇش باشىنىڭ كەلگىنىدىن قۇنچۇي ئالىيلرىنى



خەۋەردار قىلىڭ! بىلىپ بولغۇن ئىشقا ئىشەنمەسەن...  
 كېنىزەك كىرىپ كېتىپ ھايال بولماي چىقتى.  
 — قۇنچۇي ئالىيلىرى كۈتۈپ قالدى، قەدەم تەشرىپ  
 قىلغايلا.  
 رەبھانىدىن كېنىزەك كەينىدىن مېڭىپ، گۈل - گىياھلار  
 خۇش پۇراق چېچىپ تۇرغان قەسىر ھويلىسىغا كىردى. ئۈچ  
 پايىلىق پەلەمپەيدىن كۆتۈرۈلۈپ تام - تورۇسلىرىغا ئەگمە ناۋا  
 چىقىرىلغان دەھلىزگە، ئاندىن پارىلداپ تۇرغان ئازادە مېھمان  
 كۈتۈش ئۆيىگە كىردى ۋە يۈكۈنۈپ ئولتۇرۇپ سۈرە «مۇزەم-  
 مىل» نى قىرائەت قىلىپ دۇئاغا قول كۆتۈردى. دۇئادىن كېيىن  
 تۇرۇپ تۆردە، قارا پەردە كەينىدە تەكپىگە يۆلىنىپ ئولتۇرغان  
 قۇنچۇيغا سالام بەردى:  
 — ئەسسالامۇئەلەيكۇم ئالتۇن تارىم تۈركەن خاتۇن  
 ئالىيلىرى، چاقىرغان ئىكەنلا، كەلدىم.  
 — ئەسسالام يۇغرىش باشى، ئولتۇرسىلا، ئولتۇرسىلا.  
 ئۆزلىرى سالامەت، ئائىلە تاۋابىئاتلىرى تىنچ - ئامان تۇردىمە  
 كىن؟  
 — ئاۋۋىلەن خۇدا، ئاندىن قالسا ئالىيلىرىنىڭ دۇئالىرى  
 بەرىكاتىدىن سالامەت تۇرۇپتىمىز. ئۆزلىرىنىڭ قۇزۇلدۇغا يەنە  
 قەدەم تەشرىپ قىلغانلىرى، ئاۋامنى ھەيران، پېقىرنى غايەت  
 خۇرسەن قىلدى، — رەبھانىدىن ئۈچ قات سېلىنغان كىمخاب  
 يېكەندازدا ئولتۇردى، — تەڭرىم ئالىيلىرىغا ئۇزۇن ئۆمۈر ئاتا  
 قىلغاي.  
 — رەھمەت جانابلىرى، مېنىڭ تۇيۇقسىز شۇنچە ئۇزۇن  
 يوقاپ كېتىپ، يەنە ئۇشتۇمتۇت بالاساغۇنغا كېلىشىم، ئۆزلىرى  
 قەيت قىلغاندەك ئاۋامنى ئەجەبلەندۈرىدۇ، ئەلۋەتتە. سىلى خاز-  
 لىقىمىزغا سەمىمىي - سادىق بولۇپ كېلىۋاتقان دۆلەت ئەربابى.  
 بەزى ئىشلار توغرىلۇق مەسلىھەتلىشىش ئۈچۈن كۆرۈشەي



دېۋىدىم، — مەلىكە ئادىرا داستىخان ئېلىپ كىرگەن كېنىزەك-  
لەرنى كۆرۈپ سۆزىنى توختاتتى. بىر كېنىزەك رەبھانىدىننىڭ  
قولغا سۇ بەردى. يەنە بىر كېنىزەك، نان، گىزەك، يەل —  
يېمىشلەر بىلەن داستىخاننى تولدۇرۇۋەتتى. ئۇلار چىقىپ كەت-  
كەندىن كېيىن مەلىكە سۆزىنى داۋام قىلدى، — ئۆزلىرىگە  
مەلۇم، مەرھۇم ئېرىم ئەخمەت تۇغانخان ھاكاۋۇر، ئۆزۈمچىل  
بولغىنى بىلەن جاسارەتلىك ئىدى. مېنى ناھايىتى قەدىرلەيتتى.  
شۇنىڭ ئۈچۈنمۇ نەچچە قېتىم قارارنى ئۆزگەرتكەن، نىيىتىدىن  
يانغاندى. بەختكە قارشى ئۇ تۇيۇقسىز ۋاپات بولدى. بۇنىڭ  
بىلەن مەنسۇرخاننىڭ ئوشۇقى ئالچۇ چۈشۈپ، بۇغرا قاراخانلىق  
تەختىگە ئولتۇرۇۋالدى.

— ئاكىلىرى يۈسۈپ قادىرخان غازى پادىشاھنىڭ يىراقتا  
بولۇشمۇ، مەنسۇرخاننىڭ تەختى ئاسانلا ئىگىلىۋېلىشىغا سە-  
ۋەب بولدى، قۇنچۇي ئالىلىرى، — گەپ قىستۇردى رەبھانىدىن  
زەپە سېلىنغان چايدىن ئوتلاپ.

— شۇنداق، يۇغرۇش جانابلىرى، ئاكام كۆكسى — قارنى  
كەڭ، ئەلنىڭ غېمىنىلا قىلىدىغان پادىشاھ. قۇزئوردۇغا لەشكەر  
تارتىپ كېلىشى مۇقەررەر ئىدى، ئەمما مېنى دەپ ئۇنداق  
قىلمىغانلىقىنى بۇ قېتىم ئوردۇكەنتكە بېرىپ ئۇنىڭ بىلەن دىدار  
كۆرۈشكىنىدىن كېيىن بىلدىم، — مەلىكە ئادىرا ئېغىر تىنىدى  
ۋە رەبھانىدىننى تاماققا تەكلىپ قىلدى.

— پېقىرمۇ شۇنداق ئويلىۋىدىم. ئالىلىرىنىڭ يۈزىنى  
قىلىپ، قېيناكسىغا بۇغرا قاراخانلىق تەختىنى ئۆتۈنۈپ بەرگە-  
ندى. يۈسۈپ قادىرخان غازى پادىشاھ بۇ مەردانىلىكى بىلەن  
ئاۋامنى سەرسان — سەرگەردان بولۇپ كېتىشتىن ساقلاپ قالغا-  
ندى. بۇ قېتىم بولسا ئاقلانە تەدبىرى بىلەن مەملىكەتنى  
پارچىلىنىشتىن، ئاۋامنى ئۇرۇش ئاپىتىدىن يەنە بىر قېتىم ساق-  
لاپ قالدى. ئەلۋەتتە، بۇ ئالىلىرىنىڭ ئوردۇكەنتكە بارغانلىرىد-



نىڭ خاسىيىتى، — دېدى رەبھاندىن.

— يۇغرۇش جانابلىرى، بۇ قېتىمقى قانلىق جەڭنىڭ

ئالدىنى ئېلىشتا، ئۆزلىرىنىڭ خىزمىتى ھەممىدىن ئارتۇق، بۇ.

نىڭدىن شاھ ئاكام بەك رازى. ئەسلىدە مەن ئوردۇكەنتتىن يولغا

چىقىشتا جەڭگە قاتنىشىشنى نىيەت قىلغانىدىم ۋە لېكىن جانابلىد.

رى چارە — تەدبىر قوللىنىپ، بولۇشى مۇقەررەر بولغان جەڭ.

نىڭ ئالدىنى ئالغاچقا، قىلچىمنى قىنىدىن سۇغۇرماي قۇزۇردۇ

دەرۋازىسىدىن كىرىشكە مۇيەسسەر بولدۇم. جەڭ بولغان بولسا

ھايات قېلىشىم مۇمكىن ئەمەس ئىدى... — مەلىكە ئادىرانىڭ

كۆزلىرى ياشلاندى، ئۇ ناھايىتى ھاياجانلانغانىدى.

— بىزنى ئۇرۇش بالاسىدىن ساقلىغان تەڭرىدىن مەن.

نەتدەرمەن، ئالىيلىرى.

مەلىكە ئادىرا، ئەخمەت تۇغانخان دەۋرىدىكى ۋە ئۇنىڭدىن

كېيىن قاراخان بولغان مەنسۇرخان ۋاقتىدىكى بولۇپ ئۆتكەن

ئىشلارنى بىرقۇر ئەسلەپ، ئۆز مۇددىئاسىنى بىلدۈرۈشتىن بۇ.

رۇن سورىدى:

— يۇغرۇش جانابلىرى، ئاكام بۇغرا قاراخانلىق تەختىگە

ئولتۇرغاننىڭ مابەينىدە، ئېلىمىزنى ئەمىنلىك، ئاسايىشلىققا يۈز.

لەندى، دەپ ئېيتالامدىلا؟

رەبھاندىن ئازغىنا چاي قالغان پىيالىنى داستىخانغا قويدى.

مەلىكىنىڭ نېمە ئۈچۈن بۇنداق دەپ سوراۋاتقانلىقىنىڭ

سەۋەبى توغرىلىق ئويلىنىپ قالدى. چىڭ تارتىلغان قارا پەردە

قايرىۋېتىلگەن بولسا، ئۆزىنىڭ جاۋابىغا تەقەززا بولغان مەلىكە.

نىڭ ئويچان چىرايىنى كۆرگەن بولاتتى. شۇنداقتمۇ مەلىكە.

نىڭ بوش، ئەمما مۇڭلۇق ئاڭلانغان ئۇنىدىن سەمىمىي جاۋاب

بېرىشنىڭ زۆرۈرلۈكىنى ھېس قىلىپ دېدى:

— قۇنچۇي ئالىيلىرى، راست گېپىمنى ئېيتسام، يۈسۈپ

قادىرخان غازى پادىشاھنىڭ بۇغرا قاراخان بولغانلىقى مەلىكە.



تىمىزنىڭ ئادىل ۋە دانا خاقانغا يېتىشكەنلىكىنى كۆرسىتىدۇ.  
ئەمما بۇ، ئەلنى پۈتۈنلەي ئەمىن تاپتى، ئاسايىشلىققا ئېرىشتى،  
دېگەنلىك ئەمەس.

— نېمىشقا، جانابلىرى؟

— بۇنىڭدا ئىككى سەۋەب بار، ئالىيلىرى. بىرىنچى

سەۋەب: مەنسۇرخانى پۈتۈن كۈچى بىلەن ئوردۇكەنتكە يۈ-

رۇش قىلىشقا سايە قىلغانلار بىر دوملاپلا يۈسۈپ قادىرخان

غازى پادىشاھ تەرەپكە ئۆتۈۋېلىپ، «خىزمەت كۆرسەتكەن»

بولۇۋالدى. ئىككىنچى سەۋەب: بۇ يېڭى بۇغرا قاراخانمىز

ئادىل، دانا بولسىمۇ، ئەنە شۇنداق ئىككى يۈزلىمىچى كاززاپلار-

نى ناھايىتى مۇھىم خىزمەتكە قويدى. مۇنداق ئەھۋالدا ئېلىمىز-

نى قانداقمۇ ئەمىنلىك، ئاسايىشلىققا ئېرىشتى، دېيەلەيمىز؟

— يۇغرۇش جانابلىرى، توغرا ئېيتتىلا، پىكرىمىز ئوخ-

شاپ كېتىدىكەن. ئاكام بۇغرا قاراخانلىق تەختكە چىققان

بولسىمۇ، ئاۋامنىڭ، ئۆزلىرىدەك پەزىلەتلىك زاتلارنىڭ ئىشەن-

چىسىدىن چىقالغىنى يوق. بىر ئوچۇم ئىككى يۈزلىمە، قارا

نىيەتلەرگە بۇغرانىڭ تىزگىنىنى تۇتقۇزۇپ ناھايىتى يامان قىل-

دى. ئاتقان ئوقنى، ئېيتقان سۆزنى قايتۇرۇۋالغىلى بولمايدۇ.

ھالبۇكى، خان ئاكام ئىتتىپاقلىقنى، ئامانلىقنى كۆزدە تۇتۇپ

بەزىلەرگە يول قويغان بولسىمۇ، يەنە بەزى خەلق غېمىنى

يەيدىغان، ئەلگە جان كۆيدۈرىدىغان زاتلارغىمۇ يۇقىرى مەرتە-

ۋە، ئورۇن بېرىپ، دۆلەت ئەربابلىرىنى تەڭشىدى. ئۆزلىرىنى

چاقىرتىشمنىڭ سەۋەبى مۇشۇ ھەقتە پىكىرلىشىش ئىدى.

مەلىكىنىڭ ئوچۇق سۆزلۈكلۈكى رەبھانىدىنى ھەيران

قالدۇردى. ئۇنىڭ دۆلەتكە، ئاۋامغا كۆڭۈل بۆلگىنىدىن تەسىر-

لىنىپ سورىدى:

— قۇنچۇي ئالىيلىرى، كۆڭۈل سۆزلىرىمنى ئاڭلىدىلا،

ئەمدى پېقىرنى نېمە ئىشقا بۇيرۇماقچى بولۇۋاتىدىلا؟



— يۇغرۇش جانابلىرى، مەن ئۆزلىرىنى خىزمىتىمگە  
 سالماقچى ئەمەسمەن ھەم ئۇنداق ھوقۇقمۇ مەندە يوق. لېكىن  
 خانلىقىمىزنىڭ پارچىلىنىشىنى، زەئىپلىشىپ زاۋاللىققا يۈز تۇتۇ-  
 شنى خالىمايمەن. ئۇلۇغ بوۋام سۈتۈق بۇغراخاننىڭ روھى  
 قورۇنۇپ قالمىسىدى، دەپ غەم يەيمەن، — مەلىكە ئېسە دەپ  
 سۆزلىيەلمەي قالدى. بىز كېنىزەك كەينىدە تۇرۇپ يەلپۈۋاتاتتى،  
 قارا پەردە كۆپۈپ تىترىمەكتە ئىدى.  
 رەبھانىدىن مەلىكىنىڭ يىغلاۋاتقىنىدىن كۆڭلى بۇزۇلغان  
 ھالدا دېدى: —  
 — ئۈمىدسىز لەنمىسىلە، قۇنچۇي ئالىيلىرى. بۇغرا قارا-  
 خان غازى پادىشاھ يۈسۈپ قادىرخان ھاياتلا بولىدىكەن، مەملى-  
 كىتىمىز پارچىلانمايدۇ، بەلكى قۇدرەت تاپىدۇ. چۈنكى ئاللاننىڭ  
 ئىنايىتى بىلەن ئاۋام ئاكىلىرىنى ھىمايە قىلىدۇ. سەمىي،  
 سادىق يۇغرۇش، سۈباشلار، ھەرقايسى ئۇيغۇر قەبىلىلىرىنىڭ  
 ئارسلانخانلىرى، يابغۇلىرى ئۇنى قوللايدۇ. قارا نىيەتلەر رەزىل  
 مەقسىتىگە ھەرگىز يېتەلمەيدۇ.  
 — تەڭرىم ئېيتقانلىرىغا يەتكۈزسۇن، — مەلىكە ياشلىرد-  
 نى سۈرتۈپ سۆزىنى داۋاملاشتۇردى، — مېنىڭ خاتىرجەم  
 بولالمايۋاتقىنىمنىڭ سەۋەبى شۇكى، ئاكامنىڭ ئىككى ئىنىسى  
 ئەخمەت تىكىن بىلەن، ئەلى تىكىننىڭ سەلتەنەتكە ھېرىس  
 بولۇپ، بۇغرا قاراخانغا ئاسىيلىق، خەلققە زۇلۇم قىلىشىدىن  
 ئەندىشىدە قىلىۋاتىمەن.  
 — پېقىرنىڭ بىلىشىگە بولامدىكىن، نېمىشقا ئۇلارنى  
 ئاسىيلىق قىلىدۇ، دەپ گۇمانلىنىلا، ئالىيلىرى، بۇغرا قاراخاننىڭ  
 ئىنىلىرىغۇ ئۇلار؟  
 — شۇنداق، جانابلىرى. ئەمدى گەپنى باشتىن سۆزلەي:  
 ئاتام ھارۇن بۇغراخاننىڭ ئۈچ ئوغلى ۋە بىر قىزى بارلىقى  
 ئۆزلىرىگە مەلۇم. ئاتام، ھاممىسىنىڭ ئوغلى سېپىت ئەلى ئارس-



لانخان شېھت بولغاندىن كېيىن، ئۇنىڭ ئەخمەت تۇغانخان، مەنسۇر، مۇھەممەت تىكىن قاتارلىق ئوغۇللىرىنى ئۆز تەربىيىسىدە كە ئالغانىدى. ئاكىلىرىم يۈسۈپ قادىرخان، ئەخمەت، ئەلى تىكىنلەر بىلەن ئۇلارنى ئوخشاش كۆرگەن ئاتام پۈتۈن مېھىر-مۇھەببىتىنى بېغىشلاپ چوڭ قىلدى. ئەخمەت تۇغانخانغا مېنى ياتلىق قىلىپ، ئۇنىڭغا قۇزئوردۇنى، ناسىر تىكىنگە ماۋەرائۇند-نەھرنى، مەنسۇر تىكىنگە ئۈزگەن دىيارىنى سۈيۈرغال قىلىپ بەردى. يۈسۈپ قادىرخان ئاكامنى ئوردۇكەنتكە تامغاچ بۇغرا-خان قىلدى. مەملىكەتنى تىنچ، خاتىرجەم ئاۋات قىلىشتىن ئىبارەت ياخشى تىلىكى بىلەن تىكىنلەرگە ئۇلۇغ ۋەتەننىڭ زېمىنلىرىنى بۆلۈپ بېرىش — ئۇلارنى مەغرۇرلاندۇرۇپ، بىر — بىرىنىڭ ھەققىگە قارا سانايدىغان قىلىپ قويدىغانلىقى ئاتامنىڭ نەدىمۇ خىيالغا كەلسۇن؟ — مەلىكە سۈكۈت قىلىپ جىم بولۇپ كەتتى. ئۇنىڭغا يەنە سۆزلەش ئېغىر كېلىۋاتاتتى. ئۆز يارىسىنى ئېچىش دىلىنى ئاغرىتىۋاتاتتى. ئاچمىسا يارىغا داۋا تاپقىلى بولمايتتى. رەبھانىدىن بۇنى چۈشىنىپ، مەلىكىنىڭ سەمىمىيىتىدىن چوڭقۇر تەسىرلەندى

مەلىكە سۆزىنى داۋام قىلدى.

— ئېرىم ئەخمەت تۇغانخان، ئۆزىنى پەيغەمبەر ئەۋلادى، تاجۇ تەخت بىزگە مەنسۇپ دەپ بىلىپ، ئاكام يۈسۈپ قادىر-خاننى چەتكە قېقىپلا قالماي، ئۇنىڭ پېيىنى قىرقىش كويىدا بولدى. مەنسۇرخاننى يېنىغا تارتتى. ئېلىمىزگە ھەمىشە تەھدىت سېلىپ كېلىۋاتقان سامانىلار خانلىقىنى ئاكام بىلەن بىرلىكتە مەغلۇپ قىلغان ناسىر ئىلىكخاننىڭ غەلبىسىدىن كۆزى قىزار-غان ئېرىم، ئۇنىمۇ كۆزدىن يوقىتىش ئۈچۈن غەزەنەۋىلەر سۇل-تانلىقى بىلەن يېقىنلىشىپ تىل بىرىكتۈردى. ئاكام بۇنداق قىلىشقا قەتئىي قارشى تۇردى. مانا شۇ چاغدا ئۇدۇن پادىشاھى ئوردۇكەنتكە باستۇرۇپ كەلدى. ئاكام دەرھال سەمەرقەنتتىن



قايتىپ، ئۇدۇن پادىشاھنىڭ لەشكەرلىرى بىلەن كەسكىن جەڭ قىلدى ۋە ئۇلارنى قوغلاپ يول - يولدا مەغلۇپ قىلىپ، ئۇدۇن شەھىرىدىمۇ قاراخانلارنىڭ ھال رەڭ تۇغلىرىنى لەپىلدەتتى. سېپىت ئەلى ئارسلانخان دەۋرىدىن باشلىنىپ، قىرىق يىل داۋام قىلغان ئۇرۇش شۇنىڭ بىلەن ئاخىرلاشقان بولدى. ئېرىم تۇغانخانمۇ باستۇرۇپ كەلگەن قىتانلارنى تارمار قىلىپ قايتىپ كەلگەندىن كېيىن، يەنە سۇيىقەستچى، قارا نىيەت يۇغرىۇشلار - نىڭ كۈشكۈرتۈشى بىلەن ئاكام يۈسۈپ قادىرخانغا قارشى قوزغۇلدۇغا لەشكەر تارتىپ بارماقچى بولدى. قالغان ئۇشلار سىلىگە مەلۇملۇق يۇغرىۇش. ئاكام ئەخمەت تىكىن بىلەن ئەلى تىكىنگە كەلسەك، — مەلىكە سۆزىنى توختىتىپ چايدىن بىر سۈمۈرۈپ خورسىنغان ھالدا ئېغىر تىندى، — مېنىڭ بۇ ئاكە - لىرىم چوڭ ئاكام يۈسۈپ قادىرخانغا زادىلا ئوخشىمايدۇ. ئات مىنىش، قىلىچۋازلىق قىلىش جەھەتتە ماھىر چەۋەندازلاردىن ھېسابلىانسىمۇ، چوڭ ئاكامدەك بوگۇ بىلگە بولالمىغانىدى. جەڭگە - جېدەلگە ھېرىس بولۇپ، تىنچ تۇرمۇشنى ياقتۇرمايتە - تى. ياخشى تەربىيە يۇقىمغاچقا ھاكاۋۇر، ئۆكتەم چوڭ بولغانىدى، قارام ئىدى. بىرقانچە قېتىملىق جەڭلەردىكى باتۇرلۇقلىرى - نى ھېسابقا ئالدىمۇ ياكى ئەلىنى سوراپ يول تېپىپ كېتەلەيدۇ، دەپ قارىدىمۇ، بىلىمدىم، ئاكامنىڭ بۇنداق ئىلتىپات كۆرسىتىدە - شىدە قانداق غەرىزى بار ئىكەن، ئۇلارنى مۇنبەت، ئاۋات دىيارلارغا ئىلىكخان قېلىپلا قالماستىن، ئۆزىگە جان - جەھلى بىلەن قارشى تۇرۇپ كەلگەن بولۇنبەگ، دوقاقبەگدەك سۈيى - قەستچىلەرنى يۇغرىۇش باشى قىلىپ بەردى. ئۇلار ئىش كۆرمى - گەن مەغرۇر ئاكىلىرىمنى ئۆز مەيلىگە قويارمۇ؟ ئاسىيلىق قى - لىشقا قۇتراتماسمۇ؟ مەن مانا شۇنىڭدىن ئەنسىرەيمەن.

— ئالتۇن تارىم قۇنچۇي ئالىلىرى، بۇغرا قاراخان يۈسۈپ قادىرخان ھەزرەتلىرىنىڭ بۇ ئورۇنلاشتۇرۇشى مەقسەت -



سىز بولمىسا كېرەك. ۋە ھالەنكى ئۆزلىرىنىڭ ئەندىشىسىمۇ ئو-  
 رۇنسىز ئەمەس، ئەلۋەتتە. پېقىرنى بېسىۋالغان غەم تېغىمۇ ئەنە  
 شۇ، بۇنى بايا دېگەندىم. — يۇغرىش جانابلىرى، ئەمدى چۈشەندىم. ئۆزلىرىدىن  
 ئۆتۈنىدىغىنىم: مەملىكىتىمىزنىڭ پارچىلىنىپ، خانلىقىمىزنىڭ  
 زاۋاللىققا يۈز تۇتۇشىنىڭ ئالدىنى ئېلىش ئۈچۈن، يەنە بىر  
 قېتىم پىداكارلىق كۆرسەتكەن بولسلا، بۇ، ئادا قىلىشلىرى  
 زۆرۈر بولغان ۋە مەن تاپشۇرغان مۇھىم خىزمەت بولۇپ قال-  
 سۇن. — رەبھانىدىن دەس تۇرۇپ قوللىرىنى كۆكسىگە قويدى:  
 — باش ئۈستىگە، ئالتۇن تارىم قۇنچۇي ئالىلىرى.  
 ئۆزلىرى تاپشۇرغان بۇ ۋەزىپىنى ئادا قىلىشقا جان تىكىپ  
 تىرىشقايمەن، خاتىرجەم بولسلا. — يۇغرىش جانابلىرى، مەن ئاكىمىڭ دۆلەت ئىشلىرىغا  
 ئارىلاشماقچى ئەمەسمەن ھەم ئۇنداق تەمەيىمۇ يوق. مەرھۇم  
 ئېرىم ئەخمەت تۇغانخاندىن بولغان ئۈچ قىزىم بار. ئۇلارنى  
 ۋاپادار ئايال، مېھرىبان ئانا قىلىپ تەربىيەلەپ چىقالسام تىلە-  
 كىمگە يەتكەن بولاتتىم. پات ئارىدا قۇزئوردۇدىن يىراققا  
 كېتىمەن، — مەلىكىنىڭ كۆزلىرى يەنە ياشلاندى.  
 — ئوردۇكەنتكە كېتەمدىلا ئالىلىرى؟ نېمىشقا كەتمەك-  
 چى بولۇۋاتىدىلا؟ ئۆزلىرىدەك غەمگۈزار بۇزۇرۇكۋار ئانىغا قۇز-  
 ئوردۇلۇقلار ناھايىتى موھتاج. كەتمىسە، ئالتۇن تارىم.  
 — مەن ئوردۇكەنتكە كەتمەيمەن، ئولتۇرسلا، — رەبھان-  
 نىدىن ئولتۇرغاندىن كېيىن مەلىكە سۆزىنى داۋام ئەتتى، —  
 ئاتام يەتتە ياشقا كىرگىنىمدە «چولپان يۇلتۇزىدەك پاكلىق  
 كۆكىدە نۇر چېچىپ ياشىغىن» دەپ ئاشۇ ئىسمىنى قويۇپ  
 قويغانىدى. تاكى بۈگۈنكى كۈنگىچە كىشىلەر بوۋاق چېغىمدا  
 قويغان ئىسمىمنى ئاتىشىپ كەلمەكتە. «چولپان» دېگەن ئىسمىم



يۈرەك قېتىمدا ساقلىنىپ قالدى. ئاتامنىڭ ئۈمىدىدەك پاك ياشاپ ئۆتكۈم بار، يۇغرۇش جانابلىرى، ھازىر مەن بىر ئايال، بىر ئانا، دۆلەت ئىشلىرىغا ئارىلاشقۇم يوق. ئۈچ قىزىمنى ئېلىپ ئوردۇ ھىسار قەلئەسىگە<sup>①</sup> كەتمەكچىمەن.

— قۇنچۇي ئالىيلىرى، ھەزرىتى سېپىت ئەلى ئارىسلان. —  
خان غازى پادىشاھىم، بۇرۇن ئۇدۇن پادىشاھى خۇل خالۇماچىن بىلەن، كېيىن ئوقتى رىشىت، چۇقتى رىشىت ئاتلىق پادىشاھلار بىلەن جەڭ قىلىپ شېھت بولغاندىن تارتىپ، ئوردۇ ھىسار قەلئەسى تامامەن ۋەيران بولۇپ، قۇم بېسىپ كېتىپتىكەنغۇ؟  
— بىلىدىكەنسىز، يۇغرۇش جانابلىرى. ماڭىمۇ ئاتام دەپ بەرگەن. شۇنىڭ ئۈچۈنمۇ ئۇ يەرگە بېرىپ شېھت بولغان چوڭ دادىمىزنىڭ چىرىغىنى يورۇتۇپ، ئاكىلىرىمغا، ئۇرۇق — تۇغقان — لىرىمغا ئاللادىن ئىنساپ تىلەپ ئىستىقامەت قىلاي دەيمەن. ئالتۇن تارىم قۇنچۇي ئادىرا ئەمەس، بۇۋى چولپان بولۇپ ئۆتكۈم بار، — مەلىكە كۆز ياشلىرىنى سۈرتۈپ ئورنىدىن تۇردى، — ئۆزلىرىنىڭمۇ پەرزەنتلىرى چوڭ بولۇپ قالغاندۇ؟  
— چوڭ بولدى، ئالتۇن تارىم. تۆت قىزىمنىڭ ئۈچىنى ياتلىق قىلدىم، بىر قىزىم رەسىدە بولاي دەپ قالدى. ئوغلۇم تېخى كىچىك.

— ئوغللىرىنىڭ ئېتى نېمە؟ — مەلىكە ئادىرا ئىختىيار. —  
سىز سورىدى. ئۇ بىر ئوغلۇل پەرزەنت كۆرۈشكە شۇنچە ئىنتىزار ئىدى، ئەمما بۇ ئارزۇسىغا يېتەلمىگەنىدى. —  
— يۈسۈپ. —  
— ئەجەب چىرايلىق ئىسىم قويۇپلا، ئۆزىمۇ شۇنداق

① ئوردۇ ھىسار قەلئەسى — قەدىمكى ئۇسار بەگلىكىنىڭ مەركىزى — ئۇسار شەھىرى. سېپىت ئەلى ئارىسلانخان باشچىلىقىدىكى قاراخانلار قوشۇنى بىلەن چۇقتى رىشىت، ئوقتى رىشىت باشچىلىقىدىكى ئۇدۇن خانلىقى قوشۇنى بىلەن شىددەتلىك جەڭلىرى ئاقىۋىتىدە ۋەيران بولۇپ قۇم بېسىپ كەتكەن.



چرايلىقتۇ؟

— چرايلىق ھەم ئەقىللىق.

— قانچە ياشقا كىردى؟

— بۇ يىل ئون بىر ياشقا.

— مەن يولغا چىققۇچە ئوغۇللىرى يۈسۈپ بىلەن بىر

دېدارلاشقۇم بار. چاقىرتسام ئېلىپ كېلەلەمدىلا؟

— سىلى دېگەن مەھەلدە ئوغلۇمنى ئالدىلىرىغا ھازىر

قىلىمەن، ئالىيلىرى.

— ئۇنىڭغا بۆرەتىكىنىڭ سەرگۈزەشتىلىرىنى سۆزلەپ

بەرگۈم كېلىۋاتىدۇ.

— ئوغلۇم «ئوغۇزنامە» نى ئاڭلاپ چوڭ بولغان، باتۇر-

لار قىسسەسىگە خۇشتار.

— يۇغۇرۇش جانابلىرى، قىممەتلىك ۋاقىتلىرىنى ئالدىم،

كەچۈرگەيلا، — مەلىكە ئادىرا قارا پەردىنىڭ كەينىدە تەزىم

قىلىپ رەبھانىدىننى ئۈزىتىپ قويدى.

2

رەبھانىدىن ھەرەم قەسىرى ۋە ئوردىدىن چىقىپ ئۆيىگە

قاراپ ماڭغاندا، بولۇنبەگنىڭ دېرىزىلىرى باغقا قارايدىغان ئۆيدە-

نى كاۋاپنىڭ مەزىلىك ھىدى قاپلىغانىدى. ئۈچ كىشىنىڭ

قولى داستىخانغا قويۇلغان مىس تەلەڭگىدىكى بۆدۈنە كاۋاپىغا

كەينى - كەينىدىن ئۈزىتىلماقتا ئىدى.

— بولۇنبەگ جانابلىرى، ئامەت قۇشى باشلىرىغا قوندى.

بۇغرا قاراخاننىڭ قۇدىسى بولۇشتەك كاتتا ھۆرمەتكە سازاۋەر

بولدىلا، شۇنداق ئەمەسمۇ؟

— ئەلۋەتتە شۇنداق، دوقاقبەگ جانابلىرى. مېنىڭ ماقۇل

بولغىنىمنى مۇھەممەت تىكىن ئالىيلىرىغا يەتكۈزۈپ سۆيۈنچ



ئالسىلا، بېشىم كۆككە يېتەتتى ھەم نېمە دېسىلە شۇنى ئۆزلىرىگە  
سوۋغا قىلاتتىم.

— قارلۇقلارنىڭ يۈز تېپىشى مەن ئۈچۈن كاتتا سوۋغا،  
قارلۇقلارنىڭ باش كۆتۈرۈشى مەن ئۈچۈن ئامەت، بولۇنبەگ  
جانابلىرى. قىزلىرىغا كۆزى چۈشكەن مۇھەممەت تىكىنىنىڭ  
مېنى ئالدىلىرىغا ئەۋەتىشىمۇ ھېكمەتسىز ئەمەسلىكىنى بىلىپ  
يەتكەنلا. ئامەتنى ئۆيلىرىگە باشلاپ كەلگەنمەن. قىلىچ كۆتۈر-  
مەيلا بۇغرا قاراخان جەمەتكە بۆسۈپ كىرىدىغان بولدىلا، —  
دوقاقبەگ پۇشۇلداپ تىنىپ، سۆزىگە سەما بولۇپ ئولتۇرغان  
بولۇنبەگكە، ھەدەپ كاۋاپ يەۋاتقان بوزاغۇغا كۆز سېلىپ  
ھىجايىدى، — ساھىبجامال قىزلىرى بىلەن مۇشۇ قارام ئوغۇل-  
رى بولىدىكەن، باشلىرىغا قونغان ئامەت قۇشى ھەرگىز ئۇچۇپ  
كەتمەيدۇ.

— ياخشى تىلەكلىرى پېقىرغا ئۈمىد بېغىشلىدى، دوقاق-  
بەگ جانابلىرى. لېكىن سىلى بىلەن ئىككىمىز قۇزئوردۇدىن  
يىراققا كېتىدىغان بولدۇق. رەبھانىدىنبەگ يۇغرۇش باشى بو-  
لۇپ قالىدىغان بولدى، ئۇ ئامەت قۇشىنى بېشىمدىن ئۇچۇرۇ-  
ۋەتمەسە بولاتتى.

— ئاتا، رەبھانىدىنبەگدىن نېمانچە قورقسەن؟ ئۇنىڭ  
ئەدىپىنى ئۆزۈم بېرىمەن. ئۇ يۇغرۇش باشى بولسا، مەن ئىلىك-  
خانغا ھەمىشە ھەمراھ بولىدىغان جاندارلارنىڭ باشىمەن، خا-  
تىرچەم كېتىۋەرگىن، — دېدى بوزاغۇ زىخنى داستىخانغا زەردە  
بىلەن تاشلاپ.

— ئوغلۇم، رەبھانىدىنبەگنى بوش چاغلىما. ئۇ شۇنچە  
زور تەييارلىق بىلەن ئوردۇكەنتكە يۈرۈش قىلغان مەنسۇرخانىنى  
ئوڭدا قويدى ئەمەسمۇ؟ — دېدى ئاشۇ چاغدا لېۋىنى چىشلەپ  
قالغان بولۇنبەگ.

— ئاتا، مەن بۇ تۈلكىنىڭ بېشىنى يانچىۋېتىمەن، —



بوزاغۇ خۇمىرىدىن جاملارغا شاراب قۇيۇپ دوقاقبەگكە  
سۇندى، — ئاغا، ئاتامنى خاتىرجەملەندۈرۈپ قويسىلا.  
— بالام، رەبھاندىن بەگنىڭ ئۈچىنچى قىزىنى ئەپقېچىپ  
كېلىپمۇ ئەمرىگە ئالالمىغىنىڭ ئېسىڭدىدۇ؟ — بولۇنبەگ ئوغ-  
لى سۇنغان شارابنى يۇلۇپ ئېلىپ ئىچىۋەتتى. ئۇنىڭ كۆز  
ئالدىغا ئايتمىش قىزنىڭ نومۇستىن قىزىرىپ كەتكەن يۈزى،  
بويانقار، ئۈدەمىشلەرنىڭ غەزەپلىك چىرايلىرى كەلدى...  
— ئايتمىش قىزنى ئالالماسلىقىمغا سېنىڭ قورققاڭلىقىڭ  
سەۋەب بولغان ئاتا. ئانامدىكى جۈرئەت سەندە بولغان بولسا،  
ئۇ نازىنى قىزنى ئەمرىگە ئېلىپلا قالماي، بىر زەردار جەمەتىدە-  
مۇ دېيىمغا ئۇسسۇل ئويىناتقان بولاتتىم. مۇشۇ ئاتامزە، مەككەر  
بولغان بىلەن بەك يۈرەكسىز.  
— نېمە دەۋاتسەن كاززاپ!... — بولۇنبەگ بوزاغۇنى  
ئۇرۇش ئۈچۈن قولىنى كۆتۈردى.  
— توختاڭلار، ئاتا — بالا نېمە بولدۇڭلار؟ — دوقاقبەگ  
ئۇلارنىڭ مەيدىسىدىن ئىككى يانغا ئىتتىرىپ، سوقۇشقا چۈجە  
خورازلاردەك ھۈرپىيىشكەن ئاتا — بالىنىڭ ئوتتۇرىسىدا  
يۈكۈندى، — رەبھاندىن بەگدىن ئېھتىيات قىلماساقمۇ بولمايدۇ،  
ئالىپ يىگىت. بەك ئېھتىيات قىلىپ ئۇنىڭغا يول قويساقمۇ  
بولمايدۇ. پەم بىلەن ئىش كۆرۈش لازىم. بۇ گەپ مۇشۇ  
يەرگىچە بولسۇن، — دوقاقبەگ ئىككى جامغا تولدۇرۇپ شاراب  
قۇيۇپ ئاتا — بالغا تۇتقۇزدى، — ئىچىپ ئۆزۈڭلارنى بېسىۋې-  
لىڭلار. ئەمدىكى گەپ ئەخمەت بىننى ھەسەن ئىلىكخان بىلەن  
ئەلى بىننى ھەسەن ئىلىكخاننى قولغا كەلتۈرۈپ، ئۇلارنى ئاكە-  
سىغا قانداق قارشى قويۇشتا، تەدبىرلىك بولۇشىمىزدا قالدى.  
قېنى، ئىشلىرىمىزنىڭ ئوڭۇشلۇق بولۇشى ئۈچۈن كۆتۈرەيلى.  
ئۈچەيلەن جاملارنى بوشاتتى.  
— قاپۇنچى باشى، مەن ئەلى بىننى ھەسەن ئىلىكخان.



نىڭ ئىشەنچىسىگە ئېرىشىپ، مەسلەھەتسىز ھېچقانداق ئىشنى  
ۋۇجۇدقا چىقىرالمايدىغان قىلىپ قويالسام، ئوغلۇمۇ ئەخمەت  
بىننى ھەسەن ئىلىكخاننى شۇنداق قىلالسا، ئۇ چاغدا، بۇ  
ئىككىلەرنى ئاكىسىغا قارشى ئاتلاندىرالايمىز. شۇنىڭ بىلەن  
ئۆز يېغىدا ئۆز گۆشىنى قورۇپ، ياغىلارنىڭ ھۆكۈمرانلىقىنى  
ئاغدۇرۇپ تاشلىيالايمىز.

— ھەببەللى! — يۇغرۇش باشىدەك گەپ قىلىدىلا بۇرا-  
دەر، تويىدىن كېيىنلا كۈيئوغۇللىرى مۇھەممەت ئىلىكخان بارد-  
سىغانغا كېتىدۇ، مەنمۇ ئۇنىڭ بىلەن ماڭمەن. سىلى سەمەر-  
قەنتكە ماڭىدىلا. ئوغۇللىرى قۇزئوردۇدا قالىدۇ. تەقدىرنىڭ بۇ  
ئورۇنلاشتۇرۇشىدىكى ھېكمەت شۇكى، ھېلى سىلى ئېيتقاندەك  
قىلالساق مەقسىتىمىزگە چوقۇم يېتىمىز. كۈيئوغۇللىرى مۇھەم-  
مەت ئارسلانخانغا كۈندە نەچچە قېتىم كۆرۈنۈش قىلىپ كۆڭ-  
لىنى ئۇتسىلا، توي جەريانىدا، تويىدىن كېيىنمۇ توققۇز تارتۇق  
قىلىپ ھۆرمەت كۆرسەتسىلە، سىلنى ھەرقاچان قوللايدىغان  
بولسۇن. تويىنى تۈگەتكەندىن كېيىن يەنە مەسلەھەتلىشەرمىز.  
ھازىر مېنىڭ قۇمارىم تۇتۇۋاتىدۇ. بۇ شاراب قۇمارىمنى باسالما-  
دى. بۇرادەر، ماڭا نەشە ئۇۋۇلاپ بەرگەن بولسىلا.

بولۇنبەگ قاپقى تۈرۈلگەن بوزاغۇغا قارىدى.  
— ئوغلۇم، چىلىمنى ئېلىپ چىق.  
بوزاغۇ ئۈندىمەي بىر غۇلاچ نەيچىسى بىلەن ناھايىتى  
چىرايلىق ياسالغان چىلىمنى ئېلىپ چىقتى. بولۇنبەگ خالىتىدىن  
لاتا قەغەزگە ئورالغان نەشنى ئالدىنىغا ئالدى، ئۇۋۇلاپ يىمە-  
رىپ گۈلدەك خېمىر قىلدى، چىلىمنىڭ ۋىلىلداپ تۇرغان  
چوغدىنىغا سېلىپ ئىچىگە تارتتى...  
ئىككىسى تاكى نەشە كۆيۈپ تۈگىگىچە چېكىشتى، تەنلە-  
رى بوشىشىپ سۇنايلىنىپ يېتىشتى. بوزاغۇ كاۋاپ يەپ، شاراب  
ئىچىپ ئۆزىچە غودۇڭشىدى:



— سىڭلىمىنىڭمۇ تويى بولىدىغان بولدى، بۇ دۇنيادا  
ماڭلا قىز چىقمايدىغان ئوخشايدۇ...  
ئىشك يېنىدا باياتىن ئۇلارنىڭ گېپىنى تىڭشاپ تۇرغان  
قۇماربىكە ئاڭلاپ پىسىڭىدە كۈلۈپ قويدى — دە، ھۇجرىسىغا  
كىرىپ يېشىنىپ ياتتى. «قاپۇغچى باشى مېنى سوراپ ئەلچى  
بولۇپ كەپتۇ. ۋاي خۇدايىم، ئەمدى مېنىڭ تويۇم بولىدۇ.  
ئويلىمىغان يەردە ماڭا تىكىننىڭ كۆزى چۈشۈپ قالغىنىنى  
قارىمامدىغان. ئۇ بۇغرا قاراخاننىڭ ئىنىسىكەن. «ماڭا كۆزىڭىز  
چۈشكەن بولسا، يۇغرۇش باشى بولۇنپەڭنىڭ ئىشىكىگە دوقۇر.  
غايلا» دېگەن سۆزۈمنى ئۇنتۇماپتۇ. ماڭا ئىشقى چۈشۈپ تۇرال.  
ماي قاپتۇ — دە. ئالتۇن تارىم بولۇش ئارزۇيۇم گۈل ئاچىدىغان  
بولدى...» قۇماربىكە شېرىن خىيال ئىلكىدە كۈلۈمسىرىگىنىچە  
ئۇيقۇغا كەتتى. ئۇ ئويغانغاندا، ۋۇجۇدىنىڭ باشقىچە بولۇپ  
قالغىنىنى، ئاجايىپ بىر تاتلىق تۇيغۇدىن ھۇزۇرلىنىۋاتقىنىنى  
ھېس قىلىپ، بويۇن — بېشىنى، ئالمىدەك چىڭ كۆكسىنى،  
يۇمران تېقىملىرىنى سىلاۋىتىپ، قولىنى ئىتتىك تارتىۋالدى.  
قولى ئىشتىننىڭ ئېغىدىكى ھۆلگە تەگكەنىدى. «ۋاي خۇدا —  
يەم، مېنى شەپىتان ئاتلاپ قالغان ئوخشىمامدۇ؟ ھە —  
راست، چۈشۈمدە ئاشۇ قوڭۇر بۇرۇتلۇق شاھزادە مېنى بېسىۋال.  
غانىدى...» ئۇ شۇلارنى ئويلاپ كۈلۈپ كەتتى.

قۇماربىكە تۇرۇپ، ھاممامغا كىرىپ يۈيۈندى. غۇنچە  
بوي، ئاق — سېرىق ئەتلىك بۇ قىز ھەقىقەتەن چىرايلىق ئىدى.  
ئۇنىڭ ھەمىشە مەسخىرە كۈلكىسى جۇلالىنىپ تۇرىدىغان يۈمە-  
لاق يۈزىدىكى سۈزۈك ئاسماندەك كۆك كۆزلىرىدىن يېشىل  
ئۇچقۇن چاقناپ تۇراتتى. ئۇ ھاممامدىن دەھلىز ئۆيگە چىقىپ،  
قىپپاللىق ھالدا ئەينەك ئالدىغا كەلدى، كېلىشكەن بەدىنىنى  
كۆرۈپ ئاجايىپ بىر زوق بىلەن قاقاقلاپ كۈلۈپ كەتتى،  
سەكرەپ پىرقىراپ ئايلاندى، ئۇزۇن چاچلىرى ئىنچىكە بېلىگە



يۆگىلىپ قالدى؛  
 — قۇمارى، نەدىسەن؟ — ئانىسىنىڭ بۇ ئاۋازى ئۇنى  
 ئەندىكتۈرۈۋەتتى.  
 — نېمانداق قۇمارى، قۇمارى دەپ توۋلاۋېرسەن، مەن  
 ھامامدا يۇيۇنۇۋاتىمەن.  
 — بالام، چاپسانراق چىق، ساڭا ئېيتىدىغان خۇش  
 خەۋىرىم بار.  
 «تايىنلىق ماڭا ئەلچى كەلگىنىنى ئېيتىدىغاندۇ، ئاخشاملا  
 بېلىپ بولغان تۇرسام.»  
 — مانا، ھازىر چىقىمەن.  
 قۇماربىكە ئالدىرىماي ياساندى. تېقىمغا ئۇرۇلۇپ  
 تۇرغان چاپلىرىنى تارىمايلا ئارقىسىغا تاشلاپ، پېشايۋاندا  
 دېدەكلەرگە ئىش بۇيرۇۋاتقان ئانىسىنىڭ يېنىغا چىقتى:  
 — قانداق خۇش خەۋەر ئۇ؟ تېزرەك ئېيتقىنا، ئانا.  
 — پەرىزات بولۇپ كېتىپسەن، قىزىم. سېنىڭ مۇشۇنداق  
 گۈزەل جامالىڭغا مەپتۇن بولغان بۇغرا قاراخاننىڭ ئىنىسى  
 مۇھەممەت ئارسلانخان تۈنۈگۈن كەچ ئەلچى كىرگۈزگەنىكەن.  
 ئاتاڭنىڭ رازىلىقىنى ئېلىپ تۈن يېرىم بولغاندا كەتتى. بېشىڭغا  
 تەلەي قۇشى قونىدىغان بولدى، بالام.  
 قۇماربىكە ئەقىلىنى ئازدۇرغۇچى جاراڭلىق كۈلكىسى بىلەن  
 پېشايۋان تۈۋرۈكىگە ئېسىقلىق قەپەستىكى مۈگدەپ قالغان  
 شاتۇتنى چۆچۈتۈۋەتتى. بۇ شەرەنداز قۇش ئىشنىڭ نېمە  
 ئىكەنلىكىنى بىلمەي دوراپ قاقاقلىغىلى تۇردى.  
 قۇماربىكە خۇشاللىقىدىن تېرىسىگە پاتماي قالغانىدى. ئۇ  
 باغقا كىرىپ كېپىنەك قوغلاپ ئويىنىدى. تۇتۇۋالغان كېپىنەك-  
 لەرنى يەرگە ئۇرۇپ، ئايىغى بىلەن دەسسەپ يانجىتتى، قانات-  
 لىرىنى يۇلۇپ تاشلاپ ئېرىقتىكى سۇغا تاشلايتتى، مېچىپ  
 ئۆلتۈرەتتى ياكى قاناتلىرىنى تىتىپ تۈزىتىۋېتەتتى. بۇ قىلىقد-



دىن قاققلاپ كۈلگىنىچە تاقلاپ - سەكرەپ ئۆيگە كىرىۋىدى،  
بۇلۇڭدا ياتقان ئاسلان مياڭلاپ كېلىپ، كۆڭلىكىنىڭ پېشىگە  
ئېسىلىپ تارتىپ ئوينىدى، قۇماربىكە ئاپئاق نازۇك قوللىرى  
بىلەن ئاسلاننى كۆتۈرۈۋېلىپ بىر بوغۇپلا ئۆلتۈرۈپ قويدى.  
كۆزلىرى پۇلتىيىپ چىققان بىچارە ئاسلانغا قاراپ يەنە قاققلاپ  
كۈلگىنىچە ئۇسسۇل ئوينىغىلى تۇردى. ئايپانۇ دېدەكلەرگە  
تاماق كۆتۈرتۈپ كىردى. تاشئەينەك ئالدىدا غەلتە قىلىقلارنى  
قىلىۋاتقان قىزغا قاراپ:

— بالام، ساراڭدەك نېمىلەرنى قىلىۋاتسەن، — دېدى.  
قۇماربىكە كۆكسىنى لىغىلدىتىپ، ئاسلاننىڭ ئۆلۈكىنى كۆتۈر-  
گەن پېتى پىرقىراپ كۈلۈۋەردى.  
— بالام، نېمە بولدۇڭ؟ ئاسلاننى ئۆلتۈرۈپ قويسەن،  
قويۇۋەت.

— مانا ئالە، — قۇماربىكە ئايلىنىپ كەلگىنىچە ئاسلاننى  
ئانىسىغا تۇتقۇزۇپ قويدى.

— ۋايجان، ئاسلاننى نېمە قىلدىڭ شۇم! — چىرقىراپ  
كەينىگە داچىغان ئايپانۇ ئۇرۇلۇپ كېتىپ، دېدەكنىڭ قولىدىكى  
پەتنۇس يەرگە چۈشۈپ كەتتى. قاققلاپ كۈلگەن قۇماربىكە،  
گىلەم ئۈستىگە چۈشۈپ مۇرابىيا، ھەسەللىرى تۆكۈلگەن قەندەل-  
لەرنى تېپىپ چىقىۋەتتى.

— نېمە قىلغىنىڭ بۇ، شۇم! قولۇڭغا چىنە - قاچا ئالساڭ  
سۇندۇرۇۋېتىسەن، رەخت چىقسا يىرتىۋېتىسەن، زىننەت بۇيۇم-  
لىرىنى بۇزۇۋېتىسەن، بۇنى ئازدەپ ئاسلاننىمۇ ئۆلتۈرۈپ قو-  
يۇپسەن. قولۇڭ نېمىدېگەن قانلىق سېنىڭ جۇۋايىنىمەك! ئالە  
بۇ نېمەڭنى! — ئايپانۇ ئۆلۈك ئاسلاننى قىزىنىڭ كۈمۈش  
ئوتىقات قىستۇرۇۋالغان بېشىغا ئاتتى. قۇماربىكە ئۆزىنى ئې-  
لىپ قاچتى. ئۆلۈك مۈشۈك دېرىزە ئەينىكىگە تېكىپ تەك-  
چىگە چۈشتى، — بەتبەخت! نېمىشقا چوڭ بولمايدىغانسەن.



تەلەي قۇشى بېشىڭغا قونغىلىۋاتسا، قىلىپ يۈرگەن ئىشىڭنى قارا، — ئاييانۇ چالۋاقاپ، دېدەكلەرنى چىقىلغان قەندەل بىلەن ئۆلۈك ئاسلاننى ئاچىقىۋېتىشكە بۇيرۇدى.

— ھە، مېنىڭ قولۇم شۇنداق قانلىق، سۇندۇرىمەن، يىرتىمەن، ئۆلتۈرىمەن، نېمە قىلغۇم كەلسە شۇنى قىلىپ كۆڭ-لۈمنى خۇش ئېتىمەن. قانداق قىلالايتتىڭ؟

— ماۋۇ بىغەرەزنىڭ شۇم ئېغىزلىقىنى! — قۇماربىكە ئۇرماقچى بولۇپ قولىنى كۆتۈرگەن ئاييانۇنىڭ قولىنى تۇتۇۋالدى.

— ئانا، ئانىخان، بۇغرا قاراخاننىڭ ئىنىسىغا ياتلىق بولغىلىۋاتقان نازىنىن قىزىڭنى ئۇرامسەن؟ بىرەر يېرىم زېدە بولۇپ قالسا، تىكىنگە نېمىدەپ جاۋاب بېرىسەن؟ ئانا، ئانىخان، قىزىڭنى ئۇرىمەن دېمەي سۆيۈپ قوي، — قۇماربىكە ئانىسىنى بېلىدىن قاماللاپ ئايلاندۇردى، — تويۇم بولسۇن، مېنى شۇ چاغدا كۆرۈڭلار. سىلەرنى زەرگە كۆمۈۋېتىمەن. دۈشمىنىڭلارغا نەيزىدەك سانجىلىپ، قارلۇق قىزى ئىكەنلىكىمنى ئالەمگە بىل-دۈرۈپ قويىمەن، ئانا.

ئاييانۇ ئىككى قولى بىلەن قىزىنىڭ كۈلكە يېغىپ تۇرغان يۈزلىرىدىن تۇتۇپ، سىنچىلاپ قاراپ كەتتى.

— مېنى بۇرۇن كۆرۈپ باقمىغاندەك سەپىلىپ كەتتىڭ-غۇ ئانا. گۈزەل رۇخسارىمدىن نېمىنى كۆرۈۋاتسەن؟

— كەلگۈسىڭنى كۆرۈۋاتىمەن، قىزىم. قولۇڭغا ئالغان قىلىچتىن قان تېمىپ تۇرۇپتۇ، شۇنداق قورقۇنچلۇق...

قۇماربىكە ئىككى تىزىنى شاپىلاقلاپ كۈلدى.

— مېنى تەڭرىم ئۇسسۇل ئويناشقا ئەمەس، قىلىچ چى-پېشقا، نەيزە سانجىشقا، قان تۆكۈشكە ياراتقان، ئانا. مۇھەممەت ئارسلانخانغا تەگكىنىمدىن كېيىن كۆرسەن، مەن شۇنداق ئال-تۇن تارىم بولىمەنكى، مەن - مەن دېگەن ئالىپ تىكىنلەرنى



چاترىقىمىدىن ئۆمىلەپ ئۆتۈشكە مەجبۇر قىلىمەن تېخى...  
— تەڭرىم كۆڭلۈڭگە ئىنساپ بەرگەي، قىزىم...  
— ئاكامغا ئىنساپ تىلە ئانا. قولغا چۈشكەن قىزغا ئىگە بولالماي ھازىرغىچە ئۆي — ئوچاقلىق بولالمىدى. ئەگەر مەن ئۇنىڭ ئورنىدا بولۇپ قالسام، شور پېشانە ئايتىشىنى بوغۇپ ئۆلتۈرۈۋېتەتتىم، — دېدى ئانىسىنى نېرى ئىتتىرىپ. ئۇنىڭ كۆك كۆزلىرىدىن غەزەپ ئۇچقۇنلىرى چاقنىدى. ئالدىغا چۈ- شۈپ قالغان چاچلىرىنى قاماللاپ تۇرۇپ سۆزىنى داۋام قىلدى، — مەن ئەل سورايدىغان خانىش بولغاندا، ئۇ لاتىپۇرۇشنىڭ قىزىنى ئېگىنىمنى يۇغلى سالىمەن، ئانا. ھازىر قورسىقىم ئې- چىپ كەتتى، چاپسانراق تاماق يەيلى.  
— تۈنۈگۈن ئەلچى بولۇپ كەلگەن دوقاقبەگىنىڭ ھۆر- مىتى ئۈچۈن سويغان قوينىڭ ئۆپكە — ھېسىپىنى قۇيغۇزغاند- دىم، يەمسەن ياكى ئاتاڭغا ئەتكەن پېتىر مانتىدىن يەمسەن؟  
— ھەر ئىككىلىسىدىن، يەنە كاۋاپمۇ يەيمەن ئانىخان.  
— نەپسىڭ بار — دە، سېنىڭ قىزىم. يە، يېگىن. ئەتە كۈيۈغلۇمنى چاقىرىۋالماقچى بولۇۋاتىمىز. بۇغرا قاراخان ۋە ئۇنىڭ خانىشمۇ قەدەم تەشرىپ قىلىشى مۇمكىن. ئۆزۈڭنى ئوبدان تۈزەشتۈرۈپ، ئالتۇن تارىمغا يېقىملىقراق كۆرۈنۈشكە تىرىشقىن.  
— مەن ئېرىمگە يېقىملىق كۆرۈنەم بولدى، ئانا. مېنى ئۆز مەيلىمگە قويۇۋەت، بولامدۇ؟  
— ماقۇل، ماقۇل، شەيتىنىم. ئەمەسە ئولتۇر. مېنى چارچىتىۋەتتىڭ. تاماق يەيلى. ھەي، تاماقنى ئەكىرىڭلار.  
«ئەتە مۇھەممەت ئارسلانخان كەلگۈدەك بولسا، ئۇنى پىراق ئوتىدا ئۆرتىۋېتەي، دىدارىمنى تېزرەك كۆرۈشكە ئىنتىزار بولسۇن...» تاماق ۋاقتىدىمۇ، تاماقتىن كېيىنمۇ، ئاتىسى كەل- گەندىمۇ، كەچ كىرگەندىمۇ بۇ خىيال قۇماربىكەنىڭ كاللىسىد-



دىن كەتمىدى. ئۇ ئۇياققا ئۆرۈلۈپ - بۇياققا ئۆرۈلۈپ، شاھ -  
داندىكى شامنىمۇ ئۆچۈرمەي ئاخىر ئۇخلاپ قالدى...  
قۇماربىكە مۇھەممەت ئارسلانخان بىلەن چاھار باغدىكى  
كۆل بويىدا شاھ سۇپىسىدىكى ئالتۇن قۇببىلىق تەختتە كۈلۈپ  
ئولتۇراتتى. ئۇنىڭ بېشىدىكى ئالتۇن ئوتتاقنىڭ شولسى سۇغا  
جۇلا تاشلىغانىدى. پەرىلەردەك ياسانغان كېنىزەكلەر ئۇسسۇل  
ئوينىۋاتاتتى.

— توختاڭلار! ھازىر ئالتۇن تارىم ئۇسسۇل ئوي -  
نايدۇ، — دېدى شاپ بۇرۇتلىرىنى تولغاپ مۇھەممەت ئارسلانخان.

گۈللۈك يىپەك رەختتىن ئۇزۇن كۆڭلەك، تەتىللا جىلتىكە  
كېيىپ، ناۋات رەڭ ھىلمە رومال سالغان قۇماربىكە، پۇتلىرى -  
نىڭ ئۈچىدا دەسسەپ، قاناتلىرىنى كېرىگەن تۈزدەك قوللىرىنى  
يېيىپ، شۇنداق نازاكەت، جىلۋە بىلەن ئوينىدىكى، مۇھەممەت  
ئارسلانخان ئولتۇرالمى تۇرۇپ كەتتى. بىر تەلەڭگە تىللا كەل -  
تۈرۈپ قۇماربىكەنىڭ بېشىدىن ئۆرۈپ چاچتى. شاھ سۇپىسىغا  
سېلىنغان رەڭدار ئىران گىلىمى ئوتقاقتەك پارىلداپ كەتتى.  
قۇماربىكەنىڭ جادۇ كىرىپىكلىرى ئوراپ تۇرغان كۆك كۆزلىرى -  
دىن ئوت چاقناپ، كېيىنەك قانىتىدەك يەلپۈنگەن گۈللۈك  
كۆڭلىكى يېپىلىپ - ئېچىلغاندا، مۇھەممەت ئارسلانخاننىڭ  
شەھۋانىي ھەۋىسى قوزغىلىپ قالدى. شۇ چاغدا پىرقىراپ ئايلە -  
نىۋاتقان قۇماربىكە، ئىككى قولىنىڭ يېڭىدىن ئىككى خەنجەر -  
نى چىقىرىپ، نازلىنىپ بارغىنىچە مۇھەممەت ئارسلانخاننىڭ  
غەپلەتتە قالغان بېشىنى تېنىدىن جۇدا قىلدى، ئوغلى ھۈسەيىن  
ئارسلانخاننىمۇ بوغۇزلىۋەتتى. كۈنداشلىرى بولغان خانىش،  
چۆرىلەرگە، ئۇلارنىڭ بالىلىرىغىمۇ خەنجەر ئۇرۇپ قانغا غەرق  
قىلدى. ئۇ ئەتراپىغا قاراپ قانغا چۆكۈپ كېتىۋاتقىنىنى كۆرۈپ  
دەھشەت ئىچىدە ۋارقىرىۋەتتى:



— دادا! ئابا!... —

قۇماربىكە ئۆز ئاۋازىدىن چۆچۈپ ئويغانغاندا،  
چىلىق - چىلىق تەرگە چۆكۈپ ياتاتتى. «ئاجايىپ قور -

قۇنچىلۇق چۈش كۆرۈپتىمەن، توۋا خۇدايىم، توۋا...»

— بالام، نېمە بولدۇڭ؟ ئەجەب توۋلاپ كەتتىڭغۇ، —

دېدى ھاساسلاپ كىرىپ كەلگەن ئايانۇ.

چاچلىرى چۇۋۇلۇپ، چىرايى تاتارغان قۇماربىكە كۆزى -

رىنى ئۇۋۇلاپ ئېگىشىپ تۇرغان ئانىسىغا قارىدى:

— مەن غەلتە بىر چۈش كۆرۈپتىمەن، ئانا. شۇنداق

قورقۇنچىلۇق، شۇنداق دەھشەتلىك!...

— جېنىم بالام، ئېيت، قانداق چۈش كۆرۈپسەن؟

ئاڭلاپ باقاي.

— قۇماربىكە تىزلىنىپ ئولتۇرغان ئانىسىنىڭ قۇچقىغا

باش قويغان ھالدا كۆرگەن چۈشنى دەپ بەردى.

— تۇف - تۇف... سېنى قارا بېسىپتۇ قىزىم، سەدىقە

بېرىۋېتەيلى. كۈن چىققۇچە ئۇخلىغان بارمۇ، تۇرغىن، يا تو -

يۇڭنى قىلمىساق بولارمىكىن.

— قۇماربىكە پۇت ئېتىپ قاقاقلاپ كۈلدى:

— مۇھەممەت ئارسلانخانغا تەگكىنىم - تەگكەن، ئۇنىڭ،

ئۆزۈمنىڭ نېمە بولۇشۇمدىن قەتئىينەزەر، ئالتۇن تارىم بولمەن.

بۇ تويىنى ھېچكىم توسۇيالمايدۇ، بېشىمدىكى ئالتۇن دىدىم<sup>①</sup>

قۇزۇتۇردۇ ئاياللىرىنىڭ كۆزىنى ئالا چەكمەن قىلىۋېتىدۇ.

— بالام، تۇرغىن، مېھمانلار كېلىدىغان ۋاقىت بولۇپ

قالدى. ئاباڭ قوي سويدۇرۇۋاتىدۇ.

قۇماربىكە تۇرۇپ، كىيىدىغان كىيىملىرىنى،

① ئالتۇن دىدىم — توي كېچىسى توي بولىدىغان قىز كىيىدىغان



ئاسىدىغان، تاقايىدىغان زىچۇزىننەتلەرنى ئال-  
دىراپ تاللاشقا كىرىشتى.

3

دۇنيادا كۈتۈلمىگەن ئىشلار كۈتۈلمىگەن ۋاقىتتا، كۈتۈل-  
مىگەن جايدا يۈز بېرىپ تۇرىدۇ. بۇنى بەزىلەر خالسا، بەزىلەر  
خالمايدۇ. خالغانلار پايدا ئالسا، خالماغانلار زىيان تارتىدۇ.  
بۇنىڭ ئەكسىچە، خالماغانلار پايدىغا ئېرىشىپ، خالغانلار زد-  
يان تارتىدىغان ئەھۋاللارمۇ بولۇپ تۇرىدۇ.  
قۇماربىكەنىڭ تويىمۇ ئەنە شۇنداق كۈتۈلمىگەن قىس-  
مەتلەرنىڭ بىرى بولۇپ، بالاساغۇن شەھىرىنى تەۋرىتىۋەتتى.  
بۇ توي قارلۇقلارنىڭ خورىكىنى ئۆستۈرۈپ، مەغرۇرلاندۇرۇپ  
قويغان بولسا، ئەجەبسىنگەن ياغمىلارنىڭ ئاچچىقىنى كەلتۈر-  
دى. قىپچاق، باسمىل، توڭرا، چىگىل قاتارلىق ئۇيغۇر قەبىلىلە-  
رىنى ھەيران قالدۇردى. بولۇنبەگنى ياققۇرمايدىغانلار بۇ  
تويىنىڭ بولۇشىنى خالمايتتى، ياققۇرىدىغانلار خالايتتى.  
پۈتۈن ئەلنى بۇ توي توغرىسىدىكى گەپ - سۆزلەر  
قاچلاپ كەتتى.

بۈگۈن كەچ ئوردىدىن قايتىپ كەلگەن رەيھان-  
دىن پېشايۋاندا ئولتۇرۇپ، بايا تاپشۇرۇۋالغان باغاقنى  
ئوقۇدى:  
«ئايغۇچى، كۆيۈنگۈچى تەڭرىنىڭ ئىسمى بىلەن باشلاي-  
مەن. جانابى ھۆرمەتلىك يۇغرىش باشى رەيھاندىن بەگ كراملە-  
رى: تەڭرىنىڭ خالىشى بىلەن، ئەتە شەنبە كۈنى يۈسۈپ  
قادىرخان بۇغرا قاراخان ۋە قارلۇق يابغۇسى يۇغرىش بولۇنبەگ  
پەرزەنتلىرىنىڭ توي مەرىكىسىگە قەدەم تەشرىپ قىلغايلا.



ھۆرمەت بىلەن: بۇغرا قاراخان غازى پادىشاھ يۈسۈپ  
قادىرخان

چۈشتىن بۇرۇن بولۇنبەگ قەسىرىدە، چۈشتىن كېيىن چۈ  
دەرياسى بويىدىكى بۇغرا قاراخان مەيدانىدا توي داۋاملىشىدۇ.  
ھىجرىيە 415 - يىلى شەئباننىڭ 9 - كۈنى».

رەيھاندىن بولۇنبەگ نامىدا يېزىلغان يەنە بىر باغاققىمۇ  
كۆز يۈگۈرتتى، مەزمۇنى ئوخشاش ئىدى.

— ئابا، قايتىپ كەلدىڭمۇ؟ — ئىشكىتىن جىلتىنى پۇ-

لاڭلىتىپ يۈگۈرۈپ كىرگەن يۈسۈپ كەلگىنىچە، ئورنىدىن

تۇرغان دادىسىنىڭ بېلىدىن قۇچاقلىۋالدى. ئۇ بادام دوپپا، ئاق

كۆڭلەك، قارا شىم كىيىۋالغانىدى، خۇش چىھرىدە كۈلكە ئوي-

نايتتى.

— بالام، ماۋۇ باغاقلارنى بوۋاڭ بىلەن موماڭغا ئەكىرىپ

بەرگىن.

— ماقۇل، ئابا، نېمە باغاق ئىكەن؟

— ھېلى دەپ بېرىمەن، ئاۋۋال باغاقنى بېرىپ چىق.

— ماقۇل، — يۈسۈپ ھايال بولماي ئىچكىرىكى ھويلىغا

كىرىپ چىقتى، — ئەمدى دەپ بەرگىن.

— بۇ، مۇھەممەت ئارسلانخان بىلەن قۇماربىكەنىڭ

توي باغقى.

يۈسۈپ قولغا ئېلىپ كۆردى، كەشمىرنىڭ پاتلىق قەغە-

زىگە ناھايىتى چىرايلىق يېزىلغان قۇرلارنى كۆزدىن كەچۈردى.

— ھە، بۇ بۇغراخان ئوغلنىڭ تويىكەنغۇ.

— شۇنداق بالام، ئولتۇرغىن.

يۈسۈپ، رەيھاندىننىڭ يېنىدا ئولتۇردى.

— ئېيتىپ بەرگىنە ئابا، بۇغرا قاراخاننىڭ نەچچە ئوغلى

بار؟

— سۇلايمان ئارسلانخان، مۇھەممەت ئارسلانخان، مەھ-



موت تىكىن ئاتلىق ئۈچ ئوغلى، ئوندىن ئارتۇق نەۋرىسى بار.  
— يۈسۈپ قادىرخان بۇغرا قاراخان كىمنىڭ ئوغلى؟

— ھارۇن ھەسەن بۇغرا قاراخاننىڭ ئوغلى.

— ھارۇن ھەسەن بۇغرا قاراخاننىڭ قانچە ئوغلى بار،

ئابا؟ — يۈسۈپ توختىماي سورىغىلى تۇردى.

— سوراۋېرەمسەن، ئوغلۇم؟

— سورىسام بولمامدۇ، ئابا؟ — يۈسۈپ يىلىنىش نەزىرى

بىلەن قارىدى.

— سورىساڭ بولىدۇ، نېمىشقا بولمايدىكەن. ھە، سورا-

ۋەرگىن.

— پادشاھلىرىمىزنىڭ ئەجدادىنى، ئەۋلادىنى بىلىۋالاي

دەيمەن، ئابا.

— ماقۇل بالام، ياخشى ئويلاپسەن. سونالىڭغا جاۋاب

بېرەي: ھارۇن ھەسەن بۇغرا قاراخاننىڭ يۈسۈپ قادىرخان،

ئەخمەت، ئەلى ئاتلىق ئۈچ ئوغلى، ئادىرا ئاتلىق بىر قىزى

بولغانىكەن.

— ئابا، بۇ ئادىرا دېگىنىڭ مەرھۇم بۇغرا قاراخان

ئەخمەت تۇغانخاننىڭ خانىشى ئەمەسمۇ؟ مەنسۇر بۇغرا قاراخان

بولغاندا تۇيۇقسىز غايىب بولۇپ كېتىپ، كېيىن يەنە كەلگەنلە-

كىنى ئېيتىپ بەرگەنىدىڭ. مېنىمۇ سورايتىكەنغۇ.

رەبھانىدىن كۈلۈمسىردى:

— ئۆزۈڭ كىچىك بولغان بىلەن گېپىڭ پۈتۈن، ئوغلۇم.

ئېسىڭدە تۇتۇپسەن. قۇنچۇي بىزنى چاقىرتىمەن دېگەندى،

ۋاقتى يەتمەيۋاتقان بولسا كېرەك.

يۈسۈپ ئويلاپ قېلىپ سورىدى:

— مەرھۇم ھارۇن ھەسەن بۇغرا قاراخان ئوردۇكەنت

بۇغراخاننى سېپىت ئەلى ئارسلانخاننىڭ ئوغلۇمۇ؟

— ياق، بالام. سۇلايمان ئارسلانخاننىڭ ئوغلى.



— ئۇنداق بولسا ئەخمەت تۇغانخانمۇ سۇلايمان ئارسلان-  
خاننىڭ ئوغلىمۇ؟

— ئۇنداق ئارىلاشتۇرۇپ قويما بالام. ئەخمەت بىننى  
ئەلى تۇغانخان، سۇلايمان ئارسلانخاننىڭ ھەمشرىسى ئالتۇن  
تارىم نۇر ئەلانۇر خېنىم تۈركەن خاتۇننىڭ ئوغلى سېپىت ئەلى  
ئارسلانخاننىڭ بالىسى.

— ھە، بىلىدىم ئابا، سۇلايمان ئارسلانخان بىلەن قۇد-  
چۆي نۇر ئەلانۇرخېنىم ئاكا - سىڭىل ئىكەن - دە. بۇلار  
سەن تولا تەرىپىنى قىلىدىغان ھەزرىتى سۇلتان سۇتۇق بۇغرا-  
خاننىڭ ئوغۇل - قىزلىرىمۇ؟

— توغرا دېدىڭ بالام. ھەزرىتى سۇلتان سۇتۇق  
بۇغراخاننىڭ تۆت ئوغۇل، ئۈچ قىزى بولغان. قوشكېزەك  
ھەسەن - ھۈسەن، بايتاش مۇسا، سۇلايمان ئوغۇللىرىنىڭ  
ئىسمى بولۇپ، قىزلىرى نىسپ تۈركەن خېنىم، نۇرئەلانۇر  
خېنىم، بۇد تۈركەن خېنىم نامى بىلەن مەشھۇر. نۇرئەلا نۇر  
خېنىم بىر ئوغۇل تۇغقان، ئېتى سېپىت ئەلى ئارسلانخان،  
ئوردۇكەنتنىڭ بۇغراخانى بولغان.

— سېپىت ئەلى ئارسلانخاننىڭ دادىسى كىم، ئابا؟  
رەبھاندىن جاۋاب بەرمەي جىم بولۇۋالدى. يۈسۈپ قايتا  
سورىۋىدى، ئويلىنىپ تۇرۇپ ئېغىز ئاچتى:

— ئوبۇلپەتتاھ بىننى ئەبۇنە سىرسامانى، يەنى ھەزرىتى  
سۇلتان سۇتۇق بۇغراخاننىڭ ئۇستازىنىڭ ئوغلى.

— چۈشەندىم، ئابا. ئەمدى ئېيتقىنىمغا، بۇغرا قارا-  
خانلىق تەختىدىن چۈشكەن مەنسۇر بۇغراخانچۇ، ئۇ كىم-  
نىڭ ئوغلى؟

— سېپىت ئەلى ئارسلانخاننىڭ ئۈچىنچى ئوغلى. ئۇنىڭ-  
دىن باشقا، ئەخمەت تۇغانخان، ناسىر ئىلىكخان، مۇھەممەتخان  
ئاتلىق ئوغۇللىرىمۇ بولغان. بۇلار ئىچىدە ناسىر ئىلىكخان



ئەقىللىق، باتۇر، ئەل سۆيەر ئىدى. ئەپسۇس، ئۇ تازا دەۋر سۈرۈۋاتقان چاغدا كېسەل بولۇپ ئالەمدىن ئۆتكەن.

— بولدى، ئابا. ھازىر شۇنچىلىك بېلىپ تۇراي، بىل-  
مەكچى بولغىنىم بەك كۆپ، بارا - بارا سوراپ بىلىۋالارمەن.  
ئەگەر قۇنچۇي ئادىرا چاقىرتىپ قالسا، مېنى بىللە ئېلىپ بېرىش-  
نى ئۇنتۇپ قالما، بولامدۇ؟

— ئۇنتۇپ قالمايمەن، بالام، چاقىرتىپلا قالسا چوقۇم  
ئېلىپ بارىمەن. ھازىر بوۋاڭ بىلەن بۇغرا قاراخاننىڭ  
قارارگاھىغا توي پەتسىگە بېرىپ كېلەي.

— تاماق تەييار بولدى ئاتىسى، يەپ ماڭسىلا، — دېدى  
ئۆيىدىن چىققان يابىرا.

— ماقۇل، ئاتا - ئانام بىلەن غزالىنىپ ماڭاي. يۈر  
بالام، بوۋاڭنىڭ قېشىغا كىرىپ تاماقنى شۇ يەردە يەيلى.

— بۇ توپغا قانداق سوۋغات تەييارلاپ قويدىلا يۇغرۇش  
باشى؟ — مەنىلىك قىلىپ سورىدى يابىرا.

— ھېچنېمە.

— نېمىشقا؟

— بۇنى كېيىن دەپ بېرەي.

رەبھاندىن توي كۈنى بۇغرا قاراخان يۈسۈپ قادىرخانغە -  
مۇ، مۇھەممەت ئارسلانخانغەمۇ توي سوۋغىتى ئېلىپ بارمىدى.  
زەمۇران ئانا، يابىرالارنىمۇ توپغا بارغۇزمىدى. ئۆزى بولۇنبتەگ -  
نىڭ قەسىرىگە بارغان بولسىمۇ، توي ئېشىغا داخىل بولمايلا  
ئۇزاپ ئۆيگە قايتىپ كەلدى. ئۇ، بۇ توپنىڭ ئاقىۋىتىدىن  
ئەنسىزلىككە چۈشكەنىدى. كېرىلىپ يوغىناپ كەتكەن بولۇند -  
بەگ، مۇز چىرايى بىلەن ئالىيىپ قارىغان بوزاغۇ، غادىيىۋالغان  
دوقاقبەگلەرنىڭ ئەلپازىدىن ھەزەر ئەيلىگەنىدى. «مەنغۇ بىر  
كىشى، بۇلاردىن خانلىققا ئاپەت، ئەلگە تالاپەت يەتمىسىدى»  
دەپ ھەسرەت چېكىپ مەيۈسلىنىپ قالغانىدى.



— ئابا، چۈشتىن كېيىن چۇ دەرياسى بويىدىكى بۇغرا قاراخان مەيدانىدا ئۆتكۈزۈلمەكچى بولغان توي مەرىكىسىگە بارماسەن؟ — دەپ سورىدى قارىيخاندىن تاماققا كەلگەن يۈسۈپ، — كىشى قارا، مەرىكىگە بېرىپ كېلىڭلار، دەپ بالىلارنى قويۇۋەتتى.

— مەن بارالمايمەن، بالام. سەن ئاناڭغا دەپ قويۇپ، يارۇق، ئادار ئاغلىرىڭ بىلەن بېرىپ كەلگىن. تۇلپار ئېتىڭنى مىنىۋال. ئۆسمۈرلەرنىڭمۇ بەيگىسى بولۇپ قالسا مەيدانغا چۈش. ئاشانبۇقا بوۋاڭنىمۇ ئېلىۋېلىڭلار، ئۆزىنى بىر كۆرسىتىپ قويسۇن.

— خوپ، ئابا.

— خۇداغا ئامانەت، بالام.

يۈسۈپ نامازشامغا يېقىن ئىشىكتىن كىرىپ كەلدى.

— بالام، ئەجەب يولۇڭغا تەلمۈرتۈۋەتتىڭغۇ، — رەبھا. نىدىننىڭ يېنىدا ئولتۇرغان يابىرا قويۇپ يۈسۈپنى باغرىغا ياقىتى، — سۆزلەپ بەرگىنە، مەرىكىگە قانداقراق بولدى، قىزدىمۇ؟

— يارۇق، ئادار ئاكاملارنىڭ تويىدىكىدەك قىزىمدى.

— نېمىشقا؟ — رەبھاندىن يۈسۈپنى يېنىدا ئولتۇرغۇزدى.

— ئادەملەر بەك كۆپ چىقىپتىكەن. ئۆرتۈپە بولۇپ

دەۋرەپ كېتىۋىدى، ھېلىقى جاندارلار ئەمىرى بوزاغۇ دېگەن

نۆكەرلىرى بىلەن ئۇرۇپ سۈر — توقاي قىلىپ مەيداننى پاتىپا-

راق قىلىۋەتتى. بۇغرا قاراخان ۋە ئۇنىڭ ئەلەمدار، قەلەمدارلىرى

خالايقنى تەرتىپكە ئۈندەپ مىڭ تەسلىكتە سەپراس قىلىپ ئات

بەيگىسىنى باشلىدى، ئابا.

— بەيگىدە كىم ئۈزۈپ چىقتى، بالام؟

— يارۇق ئاكام.



— چېلىشتىچۇ؟  
 — چوڭلاردىن ئاشانبۇقا بوۋام.  
 — ئۇ كىم بىلەن چېلىشقا چۈشتى؟  
 — قاپۇغچى باشى بولغان دوقاقبەگ دېگەن ياۋا توڭگۇز  
 بىلەن. ئۇ ناھايىتى ھەيۋە بىلەن مەيدانغا كىردى.  
 رەبھاندىن ئوغلنىڭ بۇ ئوخشىتىشىدىن زوقلىنىپ كۈلۈ-  
 ۋەتتى.  
 — سۆزلە، قايسىسى يىقىلدى؟  
 — دوقاقبەگ ئاشانبۇقا بوۋامنى كۆتۈرۈپ ئېتىپ يەرگە  
 چاپلىۋەتمەكچى بولغانىدى، لېكىن ئۆزى يەرگە چاپلى-  
 شىپ قالدى.  
 — ھا - ھا - ھا!... رەسۋا بولۇپتۇ - دە، ئۇ قېرى  
 تۈلكە، — يابىرامۇ كۈلۈپ كەتتى.  
 — ياشلاردىن ئۈدەش ئاكام بوزاغۇنى يەرگە ئېتىپ،  
 ئاشانبۇقا بوۋامدەك ئاۋامنىڭ ئالقىشىغا، بۇغرا قاراخاننىڭ بىر  
 لېگەن تىللا تارتۇق قىلىشىغا مۇپەسسەر بولدى.  
 — بوزاغۇ يەنە ئوسال بولۇپتۇ - دە، خوپ بوپتۇ،  
 «نىيىتى ياماننىڭ قازىنى تۆشۈك» دېگەن مانا شۇ.  
 — نىيىتى ياماننىڭ ئىشىنى تەڭرىمۇ ئوڭىدىن كەل -  
 تۈرمەيدۇ، — دېدى يابىرا ئېرىنىڭ سۆزىگە ئۇلاپ.  
 — توپىغا ملەنگەن بوزاغۇ مەيداندىن چىقىپ كېتىپ  
 ئىككىنچى كۆرۈنمىدى. خۇددى مۈشۈكنى كۆرۈپ كامارغا كە-  
 رىپ كەتكەن چاشقاندەك.  
 يۈسۈپنىڭ بۇ سۆزى ئاتا - ئانىسىنى يەنە بىر قېتىم  
 كۈلدۈرۈۋەتتى.  
 چۇ دەرياسى بويىدىكى بۇغرا قاراخان مەيدانىدا مەرىكە  
 داۋاملىشىۋاتتى. توپىنىڭ يەتتە - سەككىزىنچى كۈنلىرى قە-  
 لىچۈزلىق، نەيزە ئۇرۇش، ئوقيا ئېتىشىشتا ئۈدەش، بوياقارلار



ئۇتۇپ چىقىپ، بۇغرا قاراخاندىن تارتۇق ئالدى. بۇ مۇناسىۋەت بىلەن كەچقۇرۇن ئادامتوغرىل، ئاشانبۇقا ئائىلىسىدىكىلەر بەگ-تۆمۈر قورۇسغا كېلىپ يىگىتلەرنىڭ مۇۋەپپەقىيىتىگە تەنتەنە قىلىشتى. ئايتولۇن، ئايسىلىگ، ئايتىمشلارمۇ ئەرلىرى بىلەن كېلىشكەندى. ئېغىر ئاياغ بولۇپ قالغان قىز تۇرمىش ئادار بىلەن كېلىپ بۇ خۇشاللىقتىن تەڭ بەھرىمەن بولۇشتى. ئار-چۇن يۈسۈپ بىلەن باغدىن تېرىپ كىرگەن گۈللەرنى يىگىت-لەرنىڭ مەيدىسىگە قاداپ قويدى. ئەگەر مەلىكە ئادىرا ئەۋەت-كەن كېنىزەك كەلمىگەن بولسا، يۈسۈپمۇ بۇ خاسىيەتلىك ئاخشامنى ئۇلار بىلەن بىرگە تەنتەنە قىلىپ ئۆتكۈزگەن بولاتتى. مەلىكە بىلەن دىدار كۆرۈشۈش ئىستىكى، ئۇنى ئاتىسى بىلەن ھەرەم قەسىرىگە بېرىشقا ئالدىراتتى.

بۇ مۇناسىۋەت بىلەن كەچقۇرۇن ئادامتوغرىل، ئاشانبۇقا ئائىلىسىدىكىلەر بەگ-تۆمۈر قورۇسغا كېلىپ يىگىتلەرنىڭ مۇۋەپپەقىيىتىگە تەنتەنە قىلىشتى. ئايتولۇن، ئايسىلىگ، ئايتىمشلارمۇ ئەرلىرى بىلەن كېلىشكەندى. ئېغىر ئاياغ بولۇپ قالغان قىز تۇرمىش ئادار بىلەن كېلىپ بۇ خۇشاللىقتىن تەڭ بەھرىمەن بولۇشتى. ئار-چۇن يۈسۈپ بىلەن باغدىن تېرىپ كىرگەن گۈللەرنى يىگىت-لەرنىڭ مەيدىسىگە قاداپ قويدى. ئەگەر مەلىكە ئادىرا ئەۋەت-كەن كېنىزەك كەلمىگەن بولسا، يۈسۈپمۇ بۇ خاسىيەتلىك ئاخشامنى ئۇلار بىلەن بىرگە تەنتەنە قىلىپ ئۆتكۈزگەن بولاتتى. مەلىكە بىلەن دىدار كۆرۈشۈش ئىستىكى، ئۇنى ئاتىسى بىلەن ھەرەم قەسىرىگە بېرىشقا ئالدىراتتى.



## ئون ئۈچىنچى باب

### بۆرە تىكىن

1

قارا پەرەنجە يېپىنغان مەلىكە ئادىرا كېنىزەكلىرى بىلەن ئۇلارنى قەتىر ھويلىسىدا كۈتۈۋالدى. شام - چىراغلارنىڭ نۇرىدا چاقناپ تۇرغان خاس ھۇجرىسىغا باشلاپ كىرىپ، ئول-تۇرۇشقا تەكلىپ قىلدى. كېنىزەكلەر داستىخان سالدى. مەززە - گېزەك قويۇپ، بۆدۈنە، قىرغاۋۇل كاۋاپلىرىنى كەلتۈردى، قارا پەردىنىڭ كەينىگە ئۆتۈپ ئولتۇرغان مەلىكە:

— رەبھاندىن بەگ، ئوغۇللىرى بىلەن كېلىپ پېقىرەنى كۆپ خۇرسەن قىلدىلا. ئاۋۋال تاماققا ئېغىز تېگىپ ئاندىن پاراڭلىشايسى. قېنى بەگيۈسۈپ، كاۋاپتىن ئالسىلا، — دېدى.

— رەھمەت قۇنچۇي ئالىلىرى. ئۆزلىرىنىڭ تەرىپىنى ئابام، موماملاردىن كۆپ ئاڭلاپ دىدارلىرىنى بىر كۆرۈشكە مۇشتاق بولغانىدىم. كۆرۈشۈپ بىلىدىمكى، مېھرىبان، غەمخانى ئانا ئىكەنلا، — دېدى يۈسۈپ.

«نېمىدېگەن ئەدەپلىك، پاساھەتلىك بالا - ھە! سۆزلىرى شۇنداق ئورۇنلۇق، ياخشى تەربىيىلىنىۋېتىپتۇ. كەلگۈ-سىدە كاتتا بوگۇ بىلىگە بولۇپ قالسا ئەجەب ئەمەس» دەپ ئويلىغان مەلىكە، پەردە كەينىدىن يۈسۈپكە سەپسالدى. يۈسۈپ قاراخانلارنىڭ ھال رەڭ تۇغىغا رەڭداش بۆك، ئۇ-



چىسىغا يوللۇق شايى تون كىيىپ، كۈمۈش كەمەر باغلىۋال-  
غانىدى. كۆڭلىكىنىڭ ئاپئاق ياقىسى ئاستىدىن باغلانغان  
چەكمە گۈللۈك بويۇندىق ئۈنى سالاپەتلىك قىلىپ قويدى.  
غانىدى.

— بالام، ئولتۇرۇپ كۆڭۈللىرى تارتقان يېمەكلىكتىن  
يېسىلە، — مەلىكىنىڭ تەكلىپى يۈسۈپنىڭ كۆڭلىنى ياپرىتىۋەت-  
تى. ئۇ بۆدۈنە كاۋىپىدىن يەپ، خۇشبۇي چايدىن ئوتلىدى،  
ئاچچىق — چۈچۈك گىلاس شەرىپتىدىن ئىچتى. ئاتا، مەلىكىگە  
ئۆزىنى بالام دېگۈزگەن ئوغلىنىڭ پاساھتىدىن سۆيۈنۈپ ئول-  
تۇردى.

— يۇغرۇش باشى، سىلەر بىلىپ قېلىڭلار. مەن ئەمدى  
سۆزلەپ بېرىمەن، بۇ ئادەمنى ئەجەپلەندۈرىدىغان  
سەرگۈزەشت، — ئادىرا مەلىكە سۆزىنى باشلىدى، — ئېرىم  
ئەخمەت تۇغانخان تۇيۇقسىز ۋاپات بولغاندىن كېيىن، ئورنىغا  
بۇغرا قاراخان بولۇپ تەختكە چىققان مەنسۇرخان ھالىمدىن  
خەۋەر ئالغان بولۇپ، قەسىرىمگە تولا كېلىدىغان بولۇۋالدى.  
ئېرىمنىڭ ئىنىسى دەپ ھۆرمىتىنى قىلىپ كۈتۈۋالسام، بۇ ئۆز-  
نى بىلىمگەن گالۋاڭ بىزەڭلىك قىلىپ: «قۇنچۇي، بۇنداق  
يالغۇز تۇرسىلا مەن خاتىرجەم بولالمايمەن، ئاكاممۇ قەبرىدە  
تىنچ ياتالمايدۇ، سىلنى قەسىرىمگە ئاچىقىۋالايىمكىن دەپ ئوي-  
لاۋاتىمەن» دېمەسمۇ. تاپنىمدىن كىرگەن ئوت مېگەمدىن  
چىقىپ كەتتى. غەزەپ ئاچچىقىم بىلەن: «بۇغرا قاراخان، خاتا  
ئويلاپلا، مەن ئۇنداق شاللاق خوتۇنلاردىن ئەمەسمەن، بۇغرا  
قاراخاننىڭ قىزى — قۇنچۇيمەن. قېشىمدا كېنىزەكلىرىم بار،  
يالغۇز قالغىنىم يوق. ئاغزىلىرىنى ئۇنداق قويۇۋەتمەسلىك، ئەنسى-  
رەپ ئاۋارىمۇ بولمىسىلا» دېدىم. ئۇ خاپا بولغاندەك خېڭىلداپ  
قويۇپ چىقىپ كەتتى. ئارىدىن ئىككى كۈن ئۆتۈۋىدى، يەنە  
كىردى. توغرىدىن توغرا ئېتىمىنى ئاتاپ: «ئادىرا، راستىنى



دېسەم سىلىگە ئاشىق بولۇپ قالدىم. ئىددەت ① مەزگىلى توش-  
قاندىن كېيىن ئەمرىگە ئېلىش قارارىغا كەلدىم. رازى بولسىلە-  
رىمۇ - بولمىسىلىرىمۇ سىلنى ئالغىنىم - ئالغان» دېۋىدى،  
جان - يېنىم چىقىپ كەتتى. قولۇمغا چىققان نەرسىنى ئېتىپ  
قوغلاپ چىقاردىم. ئۇنىڭ دېگەنلىرى ھار كېلىپ، بىر  
كېچە - كۈندۈز دۈم يېتىپ يىغلىدىم. بىر چاغدا كۆزۈمنى  
ئاچسام، بېشىمدا يەنە شۇ مەنسۇرخان ھىجىيىپ تۇرۇپتۇ،  
«نېمە قىلغىلى كەلدىڭ ئەبلەخ!» دېدىم ئورنۇمدىن چاچراپ  
تۇرۇپ. «ئەرلىكىمنىڭ تەمىنى تېتىپ باقسۇن، دەپ كەلدىم  
ئادىرا. سىلى بەك چىرايلىق، مېنى مەھلىيا قىلىۋالدىلا»  
دەپ تۇيۇقسىز مېنى قۇچاقلۋالدى. كىچىك چېغىمدىن ئات  
مىنىپ، ئوقيا ئېتىپ چوڭ بولغىنىم ئۈچۈنمۇ، ئۇنىڭدىن قور-  
قۇپ كەتمىدىم. غەزەپ ئاچچىقىم بىلەن بىر يۇلقۇنۇپ ئۇنىڭ  
ئىپلاس قولىدىن بوشىنىۋالدىم. تامغا ئېسىقلىق قىلىچى قولىمغا  
ئېلىپ: «مەنسۇرخان، ئۆزىڭنى بىلىپ چىقىپ كېتىڭ، بولمى-  
سا شۇم كاللىڭنى نىجىس قولىڭغا تۇتقۇزۇپ قويمەن»  
دەپ ئالدىمغا بىر قەدەم بېسىۋىدىم، ئۇ، «مەلىكە، مەن چىقىپ  
كېتەي» دەپ ئۆيدىن ئىتتىك چىقىپ كەتتى. مەن قەسىر  
ھويلىسىغا چىقىپ كېنىزەكلرىمنىڭ باغلاپ قويۇلغانلىقىنى  
كۆردۈم. مەنسۇرخان جاندارلىرى بىلەن قەسىر ئىشىكىدىن چى-  
قىپ كېتىۋېتىپ، بىردىن كەينىگە بۇرۇلدى. «ئادىرا قۇنچۇي،  
شۇنى بىلىپ قويۇڭكى، سەمىيەت بىلەن دېگىنىمگە ماقۇل  
بولمىسىڭىز، زەڭگىگە خوتۇنلۇققا بېرىۋېتىمەن، پۇشايماننى ئا-  
لىدىغان قاچا تاپالماي قالسىز» دېدى - دە، ئىشىكىنى پۇتى

① ئىددەت — شەرىئەت ھۆكۈمى بويىچە ئېرى ئۆلگەن ياكى ئاجراش-  
قان ئايال يالغۇز ھالدا ئۆتكۈزىدىغان مۆھلەت (ئۈچ ئاي ئون كۈن) بۇ  
مۆھلەت ئۆتسە ئەرگە تېگىشكە رۇخسەت قىلىنىدۇ.



بىلەن تېپىپ يېپىۋەتتى. ئۇنىڭ شۇ چاغدىكى ئەلپازى بەك قورقۇنچلۇق ئىدى. ئۇنىڭ قارا نىيىتىدىن يانمايدىغانلىقىنى بىلىپ، قۇزئوردۇدىن كېتىش قارارىغا كەلدىم.

— مۇنداق دېسە قۇنچۇي ئالىلىرى. تازا يۈزسىزلىك قىلىپتىكەندە مەنسۇرخان. شۇنداق قىلىپ ئوردىدىن قانداق ئايرىلىدىلا؟

— قانداق غايىب بولۇپ كەتكەنتىلە قۇنچۇي ئالىلىرى، — يۈسۈپ ئاخىرنى ئاڭلاشقا تەقەززا بولۇپ ئاتىدى. سىنىڭ سۆزىگە ئۇلاپلا سورىدى.

— مېنى خۇرسەن قىلىمەن دېسە، قۇنچۇي ئالىلىرى دېمەي، ئابا دېسە، بالام. ئالتۇن تارىم قۇنچۇي، تۈركەن خاتۇن دېگەن مەرتىۋىلىك ناملاردىن، ئابا دېگەن بۇ بىر كەلىمە سۆز ھەم ئۇلۇغ، ھەم يېقىملىقتۇر.

— مەنسۇرخاننىڭ ئىجازىتى بىلەن دېدىلىمۇ، ئابا؟ — يۈسۈپنىڭ ھەيرانلىقتا ئاغزى ئېچىلىپ قالدى.

— ھەئە، بالام. مەن ئوردىدىن قانداق چىقىپ كېتىش توغرىلۇق كۆپ ئويلىنىدىم. ئاخىر ئامال تېپىلدى. پەرىزات ئىسىملىك بىر كېنىزىكىم بار ئىدى، ئۆزى كەنچەكلەردىن بو-لۇپ، ناھايىتى چىرايلىق ھەم ئەقىللىق قىز ئىدى. ئاكام يۈسۈپ قادىرخان ئۇدۇننى پەتىھى قىلغاندا يەتتە ياشلىق بۇ قىزنى ئۆلۈكلەر ئارىسىدىن تېپىۋېلىپ قەشقەرگە ئېلىپ كەلگەنىكەن. مەن يالغۇز قىز بولغاچقا ماڭا ھەمراھ قىلىپ قويدى، شۇنىڭدىن تارتىپ ھازىرغىچە مەندىن ئايرىلماي كېلىۋاتىدۇ. ئۇنىڭغا ئەھ-ۋالنى ئېيتىپ مەسلىھەت سورىسام «ئوردۇكەنتكە كېتەيلى» دېدى. بۇ ئورۇنلۇق مەسلىھەت ئىدى. لېكىن مەنسۇرخانغا بىلدۈرمەي يولغا چىقىش ئۈچۈن قانداق قىلىش كېرەك؟ بۇ-نىڭغىمۇ پەرىزات يول كۆرسەتتى: «بۇ ۋاقىتقىچە ئۆزلىرىدىن مەخپىي تۇتقان بىر سىرىم بار ئالتۇن تارىم، بۇغرا قاراخان



ئەخمەت تۇغانخان دەۋرىدە جاندارلارنىڭ، ھازىر ياتقاۋ-  
 لارنىڭ ① سەردارى بولۇپ كېلىۋاتقان قابانقۇنان مېنى ياخشى  
 كۆرىدۇ. ئۇ بىزگە جان دەپ ياردەم قىلىدۇ. « مەن ئۇنى  
 قۇچاقلاپ تۇرۇپ: «ناھايىتى ئوبدان بولدى پەرىزات. ئاۋۋال  
 مەن مەنسۇرخاندىن شىكارغا چىقىشقا رۇخسەت ئالاي. ئۇ رۇخ-  
 سەت قىلمىسا، يولغا چىقىدىغان ۋاقتىمىزنى بەلگىلەپ قابانقۇ-  
 ناننى خەۋەردار قىلايلى، بىزنى ئوردىدىن چىقىرىپ قويسۇن»  
 دېدىم. پەرىزات ماقۇل بولدى. شىكارغا چىقىشىمغا ئىجازەت  
 بېرىشنى سوراپ، مەنسۇرخان قېشىغا پەرىزاتنى چىقاردىم.  
 — ماقۇل بولدىمۇ ئابا؟ — كۆزلىرىنى قارا پەردىگە  
 تىككەن يۈسۈپ ئالدىراپ كېتىپ سورىدى.  
 — ماقۇل بولۇشىغۇ بولدى بالام، پەرىزاتقا جاۋابىنى  
 بەرمەي، ئۆزى قەسىرىمگە كېلىپ: «نېمىشقا شىكارغا چىقىدىلا  
 قۇنچۇي؟» دەپ سورىدى. «كۆڭلۈمنى ئېچىپ كەلمەكچە-  
 مەن» دېدىم. «مەن بىرگە چىقايمۇ؟» دېۋىدى، «بۇ دورە  
 كېنىزەكلەرم بىلەن چىقاي. راستتىنلا كۆڭلۈم ئېچىلىپ قالغۇ  
 دەك بولسا، يەنە بىر قېتىمدا سىلى بىلەن چىقارمەن، خاقانم  
 دەپ سىلىق جاۋاب بەردىم. «ماقۇل، ئالتۇن تارىم. شىكار  
 چىقىپ كۆڭۈللىرىنى ئاچقاچ، دېگەنلىرىمنى باشقىدىن ئويلاپ  
 كۆرەرلا، مەن سىلىگە موھتاج» دەپلا چىقىپ كەتتى. مەن  
 دەرھال كېنىزەكلەرم بىلەن تەييارلىق قىلىشقا كىرىشتىم. ئۈچ  
 كۈندە تەييارلىق پۈتتى. قىرىق بىر كېنىزىكىم بارئىدى. ئۇلار-  
 دىن ئون بىر مەرگەن چەۋەندازنى تاللىدىم. پەرىزاتقا: «بۇ  
 كېچە تاڭ ئاتماستىن بۇرۇن شىكارغا ئاتلىنىدىغانلىقىمنى قابانقۇ-  
 نانغا بىلدۈرۈپ، ئوردا ئىشىكىدىن چىقىرىپ قويۇشقا ئۇنىڭ  
 ماقۇللىقىنى ئېلىپ كېلىڭ» دەپ بۇيرۇدۇم. پەرىزات قايتىپ



كېلىپ «ماقۇل بولدى» دېدى. پەرىزاتنى ئۆز ئىچىگە ئالغان ئون بىر كېنىزىكىم بىلەن دۇبۇلغا، ساۋۇت كىيىپ، ئوقيا، قىلىچلىرىمنى ئالدىم. پەرىزات بىرقانچە كېنىزەك بىلەن بېرىپ ئاتخانىدىن ئاتلارنى ئېلىپ كەلدى. يۈك - تاغلىرىمىزنى ئارتىپ يولغا چىقتۇق. قالغان كېنىزەكلەر كۆزلىرىگە ياش ئېلىپ ئۆزدە-تىپ قېلىشتى. ئوردا ئىشىكلىرىدىن، قۇزئوردۇ دەرۋازىسىدىن توسقۇنلۇققا ئۇچرىماي چىقىپ كەتتۇق. چۇ دەرياسىمۇ كەينىدە-مىزدە قالدى. ئارقىمىزدىن قوغلاپ كېلىپ قالمىسۇن، دەپ، كەچ كىرگۈچە ئاتتىن چۈشمەي ماڭدۇق. شام بولاي دېگەندە يول چېتىگە چۈشۈپ، چارچىغان ئاتلارنى بىردەم سوۋۇتۇپ بوغۇز بەردۇق. ئۆزىمىزمۇ ئېلىۋالغان يېمەكلىكتىن يەپ يەنە يولغا چىقتۇق. مەن بىرقانچە رەت ماڭغانلىقىم ئۈچۈن، ئوردۇ-كەنتكە بارىدىغان يولنى ئوبدان بىلەتتىم، شۇڭا ئېزىپ قېلىش-تىن قورقماي كېتىۋەردۇق. ئۈچ كۈن ئۆتتى، ئارقىمىزدىن قوغلاپ كېلىشىمدى. تۆتىنچى كۈنمۇ ئۆتتى. قورقۇش، خەۋپ-سىرەش، ئەنسىزلىك ئاستا - ئاستا كۆڭلۈمدىن كۆتۈرۈلۈشكە باشلاپ روھلىنىپ قالدىم. بەشىنچى كۈنى چۈش مەھەلدە بىر توقايغا يېتىپ كەلدۇق. مەن ئاتتىن چۈشۈپ چېدىر بارگاھ قۇرۇشنى بۇيرۇدۇم. پەرىزات باشلىق كېنىزەكلىرىم توقاينىڭ ئىچكىرىسىدىكى بىر ئوچۇقچىلىققا چېدىر بارگاھنى تىكتى. ئەتە-راپ ياپپىشىل دەل - دەرەخ، گۈل - گىياھلار بىلەن قاپلانغاندە-دى. ھەممە ياندىن بۇلبۇل - تورغايلارنىڭ يېقىملىق ساداسى ئىشتىلىپ تۇراتتى. ئوچۇقچىلىقتىن سەل پەستىرەك بىر ئېقىن سۇنىڭ شەرقتىن غەربكە ئېقىۋاتقانلىقىغا كۆزۈم چۈشكەندە، ناھايىتى سۆيۈنۈپ كەتتىم. يازنىڭ راھىتى - ئېقىن سۇ. ئېقىن سۇ بار يەردە بوستانلىق، خۇش ھاۋا بولىدۇ. كۆكسۈمگە ئۇرۇلۇپ تۇرغان مەيىن شامال مېنى ئىختىيارسىز كۆۋەجەپ ئېقىۋاتقان سۇ بويىغا ئېلىپ باردى. كۆز سالسام، ئەتراپتا



دەل - دەرەختىن باشقا نەرسە كۆرۈنمىدى. كېنىزەكلەرمگە تاماقنى ئېقىن بويىدا يېمەكچى بولۇۋاتقىنىمنى ئۇقتۇردۇم. تاماق - تىن كېيىن ئالتە كېنىزەكنى قاراۋۇللۇق قىلىشقا بۇيرۇپ، بەش كېنىزىكىم بىلەن ئېقىن سۇغا چۈشتۈم. تەنلىرىم يايىپ كەتتى. بۇ سۇ خۇددى ئاستىغا ئوت قالاپ ئىسسىق قويغاندەكلا ئىللىق ئىدى. بەك ھۇزۇرلاندىم، سۇدىن زادى چىققۇم كەلمىدى. بىر - بىرىمىزگە سۇ چېچىپ ئويناپ پەيزى قىلىۋاتساق، پەرىزات: «قۇنچۇي ئالىلىرى، بىر توپ تۇلۇملۇق ئەرلەر بۇياققا كېلىۋاتىدۇ» دېمەسمۇ. «مەنسۇرخانىنىڭ ئادەملىرى بولسا كېرەك، قوغلاپ كەپتۇ - دە، مەلئۇنلار» دەپ ئاچچىقلىنىپ، ئالدىراشلىقتا تاشقى لىباسىمنى، ساۋۇت - دۇبۇلغامنى ئىتتىك كىيىپ، قولۇمغا قىلىچنى ئالدىم. كېنىزەكلەرنى جەڭگە تەييارلىنىشقا بۇيرۇدۇم. قورشاۋغا چۈشۈپ قالغىنىمىزنى تۈيدۈم. تۇلۇملۇق ئەرلەر تۆت تەرەپتىن يېقىنلاپ كېلىشكە باشلىدى. قالپاق كىيگەن قۇش بۇرۇن بىرسى: «ئەي نازىنىن، سىز پادىشاھنىڭ خانىشىمۇ ياكى قىزى؟» دەپ سورىدى. «پادىشاھ - نىڭ قىزىمەن، ئېرىمۇ پادىشاھ» دەپ جاۋاب بەردىم. «بىز قاراقچى، مەلىكە. مەن سەردار. بىزگە سىز ئەمەس، مال - دۇنيايىڭىز كېرەك» دېدى. يول توسۇپ بۇلاڭچىلىق قىلىدىغان بۇ نامەردلەر بىلەن ئېلىشىشنى مۇناسىپ كۆرمەي، ئۇلارنىڭ سورىغىنىنى بېرىپ يولغا راۋان بولۇشنى ئەۋزەل بىلدىم. ئېلىدۇر. ۋالغان ئالتۇن - كۆمۈشنىڭ يېرىمىنى ئايرىپ: «مانا ئېلىڭلار، مەندە بارى مۇشۇ، بىز شىكارغا چىققاندا، ئەگەر ئاز كۆر - سەڭلار، قايتقاندا، ئوردىدىن يەنە ئېلىپ بېرىشكە ۋەدە بېرىمەن. ئەگەر بىزگە زىيان - زەخمەت يەتكۈزۈشكە ئۇرۇنساڭلار، بۇغرا قاراخاننىڭ جازاسىغا ئۇچرايسىلەر. بۇ يەردىن دەرھال قايتىپ كېتىڭلار» دەپ تەھدىت سالدىم. «قۇنچۇي خېنىم، ئۇنداق بولسا، بويۇن - قۇلاقلىرىدىكى زىننەت بۇيۇملىرىنىمۇ بىزگە



بېرىۋەتسە « دەدى ھېلىقى قاراقچىلارنىڭ سەردارى ئاچ كۆز -  
لۈك بىلەن قادىلىپ .  
بوينۇمدىكى گۆھەر كۆزلۈك زۇننارنى ، ئالتۇن ھالقامنى ،  
ئالماس كۆز قۇيغان ئۈزۈكلىرىمنى ئېلىپ تاشلاپ بەردىم .  
ھېلىقى ئەبلەخ سەت ھىجىيىپ : «قۇنچۇي خېنىم ، ئەمدى  
سىزدە ماڭا بېرىدىغان بىر ئېسىل نەرسە قالدى . ئاۋۇ دەرەخنىڭ  
دالدىسىدا يېرىم سائەت سىردىشىۋالايلى ، ئاندىن يولغا سېلىپ  
قوياي ، سەپەرلىرى بىخەتەر بولىدۇ » دەپ ئالدىغا قەدەم تاشلىد .  
دى . «توختا ، ماڭا يېقىنلاشقۇچى بولما ! » دەپ قىلىچىمنى  
كۆتۈردۈم . كېنىزەكلىرىمۇ مېنى قوغداشقا تەييارلىنىپ قىلىچ .  
لىرىنى باش ئۈستىگە كۆتۈرۈشتى . مەن قاراقچىلارنىڭ سەردا -  
رى بىلەن قىلىچلىشىپ كەتتىم . ئىككى يېنىمدىن ئىككى قارا -  
چى ھۇجۇم قىلدى . «تەڭرىم ، ماڭا ئۆزۈڭ مەدەتكار ! گۈزەل  
ياراتقان تېنىمنى پاك ساقلىغايسەن » دەپ ئۇرغان قىلىچىم ،  
ئۇنىڭ ئۈمۈتىغا تېگىپ سۇندى . قاراقچىلار سەردارى : «بۇ  
قۇنچۇي خېنىمنى ئۆزۈمگە قويۇپ بېرىش » دەپ ئۈمۈتىنى  
ئوينىتىپ يېقىنلاپ كەلدى . كەينىمگە داچىپ - داچىپ يېقىلىپ  
ياتقان دەرەخكە پۈتلىشىپ ئوڭدامغا چۈشتۈم . «تەڭرىم ، پاك  
يېتىم شېھىت بولغىلى نېسىپ ئەيلە » دەپ ، قوللىرىمنى يەرگە  
تىرەپ قوپماقچى بولۇۋاتقىنىمدا ، «تارت قولۇڭنى ئەبلەخ ! »  
دېگەن سۈرلۈك ئاۋاز قۇلقىمغا كىردى . قارىسام ، قابانقۇنان  
قاراقچىلارنىڭ سەردارىنى چېپىپ تاشلاپتۇ . «قۇنچۇي ئالىيلە -  
رى ، زەخمىلەنمىگەنلا ، قاراقچىلار قېچىپ كېتىشتى . ئەمدى  
ئۇلار سىلگە خەۋپ تۇغدۇرالمىدۇ » دەدى ئۇ تەزىم قىلىپ .  
ئەتراپ قان بىلەن بويىلىپ كەتكەنىدى . بوغۇزلانغان ،  
چېپىلغان كېنىزەكلىرىم قانغا مىلىنىپ ياتاتتى . چېپىلىپ ، نەيزە  
سانجىلىپ ئۆلگەن بىرقانچە قاراقچىنىڭ جەستى ئوڭدا - دۈم  
بولۇپ قالغانىدى . باغلاپ قويۇلغان ئاتلار يۇلقۇنۇپ ئەنسىز



كشنىشەتتى. مەن كېنئەزەكلەرنىڭ ئىسمىنى ئاتاپ پەرياد ئۇر -  
دۇم. «قۇنچۇي خېنىم، مەن بۇ يەردە» دەپ، ئۆلگەن قاراقچى -  
نىڭ يېنىدىن ئاستا تۇرغان پەرىزات يېنىغا كەلدى. «ئاھ،  
تەڭرىم، بۇ نېمە بالا - قازا» دەپ يىغلاپ كەتتىم. «يىغلىمىسىلا  
قۇنچۇي خېنىم، ساق قالغانلىرىغا شۈكۈر قىلسىلا» دېدى قاباز -  
قۇنان. مەن: «بۇ يەردە ئىكەنلىكىمنى سىز قانداق بىلىدىڭىز؟» دەپ  
سورىدىم. «ئاللىلىرىنى يولغا سېلىپلا، بۇغرا قاراخاننىڭ بۇيرۇقى  
بىلەن كەينىلىرىدىن ئىز بېسىپ ماڭغانىدىم» دېدى ئۇ. «ئۇز -  
داق بولسا، قاراقچىلارنىڭ بىزنى قورشىۋالغىنىنى كۆرۈپ تۇ -  
رۇپسىز - ھە» دېدىم. «كۆرۈپ تۇردۇم قۇنچۇي ئاللىلىرى»  
دېدى. «قاراقچىلار كېنئەزەكلەرنى ئۆلتۈرۈۋاتسا، نېمىدەپ قا -  
راپ تۇردىڭىز؟» دەپ سورىدىم. «ئاللىلىرىنى يالغۇز قالدۇرۇش  
ئۈچۈن» دەپ پەرىزاتقا قارىدى. چىرايى ساماندىك سارغىيىپ  
كەتكەن قىز كۆكسۈمگە بېشىنى قويۇپ يىغلاپ كەتتى. «مېنى  
يالغۇز قالدۇرۇشتىكى مۇددىئايىڭىز نېمە؟» دەپ سورىدىم سو -  
غۇق نەزەر تاشلاپ تۇرغان قابانقۇناندىن. «ئاللىلىرىنى ئاس -  
راش»، دېدى ئۇ. مەن چۈشىنەلمىدىم. «مېنى ئاسراپ قېلىش  
ئۈچۈن قاراقچىلارنىڭ ئۆلتۈرۈڭلار، كېنئەزەكلەرنىمۇ ئۆلۈشى  
زۆرۈرمىدى؟» دەپ سورىۋىدىم، قابانقۇنان ھىجايىدى: «سىلەر -  
نىڭ ساق قېلىشلىرى ئۈچۈن، دۇنيادىكى ھەممە ئاياللار ئۆلسە  
ئەرزىيدۇ، قۇنچۇي خېنىم. بۇنى چۈشىنەلمەيۋاتاملا؟ ماۋۇ ئۆ -  
لۈشكە تېگىشلىك بولغان قىزمۇ ساق قالدى، ئۇ سىلىگە ھەمراھ  
بولىدۇ» دەپ پەرىزاتقا شۇنداق بىر قارىۋىدى، ۋەھىمە ئىچىدە  
قىسىلغان يۈرىكىم جىغىلداپ كەتتى. «بۇ ئادەمنىڭ كۆڭلىدە  
نېمە باردۇ؟» دەپ ئويلاپ تۇرۇۋىدىم، ئۇ: «بۇ يەردىن تېز  
كېتەيلى قۇنچۇي ئاللىلىرى، قاچقان قاراقچىلار ئادەم يىغىپ  
يەنە كېلىشى مۇمكىن، - دېدى ۋە قولىدىكى نەرسىلەرنى ماڭا  
تەڭلىدى، - بۇ زىبۇزىننەتلىرىنى ئېلىۋالسىلا، يەنە لازىم بولمى -




دۇ. « قولۇمنى ئۇزاتقۇم كەلمىدى. «مەن كىشىگە بەرگەن نەرسىنى قايتۇرۇۋالمايمەن، سىزدە قالسۇن» دېدىم. «رەھمەت، ساقلاپ قوياي، ئەسقىتىپ قالار» دەپ ئېتىغا ئارتىۋالغان خۇر-جۇنىغا سېلىپ قويدى.


مەن: «بۇ كېنىزەكلەرنىڭ جەستىنى كۆمۈۋېتىپ ئاندىن ماڭايلى» دېدىم. «بۇ ئىشنى نۆكەرلەرگە تاپشۇرۇپ، تېز يولغا چىقايلى» دېدى ئۇ ئالدىرىتىپ. «نۆكەرلەر بىز بىلەن بىرگە ماڭمامدۇ؟» دېۋىدىم، ئۇ: «ياق، ئادەم كۆپ بولسا، ئاۋارىچىلىك تولا بولىدۇ. نۆكەرلەر ۋەزىپىسىنى ئورۇنداپ بولدى، ئۇلار ئەمدى ئۆزلىرى خالىغان جايغا كېتىدۇ» دېدى. مەن ئەجەبلەندىم. كەن ھالدا ئېتىمغا مىنىدىم، ئۇنىڭدىن يەنە سوراڭنى خالىدىم. پەرىزات بىلەن قاتارلىشىپ ماڭدىم. قابانقۇنان يۈك ئارتىلغان ئۈچ ئاتنى بىر - بىرىگە چېتىپ ئېلىپ ماڭدى. شۇ ماڭغانچە توختىماي كېچىچە يۈردۈق. مەنمۇ، قابانقۇنانمۇ، پەرىزاتمۇ زۇ-ۋان سۈرۈشمىدۇق.

ئەتىسى زاۋال ۋاقتىدا «بەدەلئارت» داۋىنىغا يېتىپ كەل-دۇق. ئالدىمىزدا ئېگىز تاغ، بىر ياندا جاڭگال، يەنە بىر ياندا كەڭ سايلىق، ئاجايىپ يەر ئىكەن. ئاتتىن چۈشتۇق. پەرىزات قاتتىق قورقۇپ كەتكەنمۇ، تېخىچە ئەسلىگە كېلەلمىگەنىدى، چۆچۈپ تۇراتتى، چىرايىدا قان يوق ئىدى. ئۇنىڭ قولىدىن تارتىپ، كۆرۈنۈپ تۇرغان تارام ئېقىنىنىڭ بويىغا ئېلىپ بېرىپ يۈز - قوللىرىمىزنى يۇيدۇق. بىز كەلسەك قابانقۇنان ئوتۇن يىغىپ غۇلا سېلىپ ئىككى قىرغاۋۇل، بىر توشقاننىڭ گۆشىنى ئوتقا قاقلاپ پىشۇرۇۋېتىپتۇ. «بۇلارنى باياتىن ئېتىۋالدىم، سىلەر-لەرنىڭ رىزىقىڭلار» دېدى ئۇ مىننەت قىلغان ھالدا. مەن گەپ قىلماي، يۈكلىرىنى چۈشۈرمەيلا باغلاپ سوۋۇتۇپ قويغان ئات-لارنىڭ يېنىغا باردىم. يېمەكلىكلەر قاچىلانغان خۇرجۇندىن نان، تالقان ۋە چاي قاينىتىدىغان چۆگۈن ئالدىم. كەينىمگە











ئۆرۈلسەم پەرىزات لاغلىداپ تۇرۇپتۇ، ئۇنىڭ يالغۇز ئولتۇرغۇسى كەلمىگەن ئوخشايدۇ. چۆگۈننى بېرىپ: «سۇ ئېلىپ كەلگىن، چاي قاينىتىمىز» دېدىم ئۆزۈمنى قورقۇمسىز كۆرسىتىپ. ئاندىن ئوت يېنىغا كېلىپ ئولتۇردۇم. پەرىزات چۆگۈننى يالقۇنچاپ تۇرغان ئوتتا قويۇپ چاي قايناتتى، مەن ياغلىق ئۈستىگە ناننى ئوشتۇپ بىر پارچىنى ئاغزىمغا سالدىم. «ماۋۇ كاۋاپتىن يەڭلار» دېدى قابانقۇنان. مەن ئاڭلىمىغان بولۇپ ناندىن يەپ، چايدىن ئىچىۋەردىم. پەرىزاتقىمۇ جان كىرگەندەك بولدى. ئۇ: «سەردار، ئەگەر مېنى قاراقچىلار ئۆلتۈرۈۋەتكەن بولسا قانداق قىلاتتىلەر؟» دەپ سورىدى. بۇ قىزنىڭ ھازىرغىچە ئاشۇ پاجىئەنى ئويلاپ كېلىۋاتقانلىقى، ئەندىشىسىنىڭ تېخىچە تۈگىمىگەنلىكىنى كۆر-سىتەتتى. «ئۆلتۈرۈۋەتكەن بولسا ئۆزۈم كۆمۈپ قويايتتىم.» قابانقۇناننىڭ بۇ جاۋابى پەرىزاتنى سەسكەندۈرۈۋەتتى، مەنمۇ چۆچۈپ كەتتىم. «سىلى مېنى ياخشى كۆرەتتىلىغۇ» دېدى پەرىزات. ئۇنىڭ قوي كۆزلىرى ياشقا تولغانىدى. «ياق، سىزنى ئەمەس، قۇنچۇي ئالىيلىرىنى ياخشى كۆرەتتىم، شۇڭا سىز بىلەن يېقىنلاشقاندىم» دېدى قابانقۇنان ماڭا كۆز قىرىدا قا-راپ. «ھە، بىلىدىم، سىلى نېمىدېگەن تاش يۈرەك! كېنىزەكلەر-نى قاراقچىلار ئۆلتۈرۈۋاتقاندا، يوشۇرۇنۇپ قاراپ تۇرۇشلىرى سەۋەبىسىز ئەمەس ئىكەن، بەك قارا نىيەت ئىكەنلا سەردار» دېدى پەرىزات ئەلەم بىلەن.

«ھۇ، ئۆزىنى بىلمىگەن ئەبلەخ! سەن تېخى ماڭا قانات سۆرەپ كېلىۋېتىپسەن - دە!» دېدىم غەزەپ بىلەن. قابانقۇنان چاچراپ تۇرۇپ قىلىچىنى شار ت قىلىپ سۇغاردى - دە، چاپتى. ئاھ! پەرىزاتنىڭ تېنىدىن جۇدا بولغان بېشى يەرگە چۈشۈپ توپىغا مىلەندى، بايا تارىغان چاچلىرى قانغا چىلاندى... چىدد-يالماي قىلىچىمنى قىنىدىن سۇغاردىم. «تەڭرىم، پاك ھالدا شېھت بولاي، ھەرگىزمۇ بۇ قانخورنىڭ قولىغا تىرىك چۈشۈر-



«مە» دەپ ئىلتىجا قىلىپ، ئۇنىڭ بېشىغا چاپتىم. ئۇ ئۆزىنى يانغا ئالدى، قىلىچىم بىر قىرلىق تاشقا تېگىپ ئوت چاچرىدى. قابانقۇنان قاقلاپ كۈلۈپ: «مېنى ئۆلتۈرەلەيدىغان قۇنچۇي تېخى دۇنياغا تۆرەلگىنى يوق» دېدى - دە، كاۋاپ بولغان قىرغاۋۇل گۆشىنى مالاچلىتىپ يېگىلى تۇردى. ئۇنىڭغا قاراپ تۇرۇشنى نومۇس بىلىپ، قىلىچىمنى كۆتۈرگىنىمچە ئېقىن بويىغا كەلدىم. يېڭى چىققان ھىلال ئاينىڭ شولىسى سۇ يۈزىدە چاقنايتتى، پاقىلار مۇڭلۇق كۈرۈلدايتتى، قانداقتۇر ئۇچار قۇشلارنىڭ، ھايۋانلارنىڭ خىلمۇخىل سادالىرى ئىشتىلىپ تۇراتتى، تىترەك بېسىپ قورقۇنچ ئىچىدە قالدىم. بۆرىنىڭ ھۇۋىلىغىنى ئاڭلىنىپ ۋۇجۇدۇمغا غەيرەت كىرگەندەك بولدى. «قو-لۇڭغا تىرىك چۈشكەندىن كۆرە، بۆرىگە يەم بولغىنىم مىڭ ياخشى» دەپ تەرەت ئالدىم. ئاياغ تاۋۇشىنى ئاڭلاپ، قارىسام قابانقۇنان كېلىۋېتىپتۇ. دەرھال قىلىچىنى قولۇمغا ئېلىۋالدىم. «ھە، قۇنچۇي، ئويلىنىۋالدىلىمۇ؟ ئۆلگەندىن يەنىلا تىرىكلىك ئەلا. بۇ دەشتتە ئىككىمىزلا قالدۇق. جاھىللىق قىلماي، مەن بىلەن بۇ كېچىنى بىرگە ئۆتكۈزۈسە، ئوردۇكەنتكە سالامەت يەتكۈزۈپ، ئۆمۈر بويى قۇللىرى بولۇشقا ۋەدە بېرىمەن» دېدى قابانقۇنان. «جۆيلۈمە كاززاپ! سېنىڭ خىلىڭ قانچۇق ئىت. تولا سۆزلىمەي چاپ قىلىچىڭنى!» دەپ ۋارقىرىدىم. قوتازدەك دېۋەڭ بۇ مەلئۇن خىرىلداپ كۈلدى: «ماقۇل، قۇنچۇي خېنىم، قاراڭغۇ چۈشسۇن، جانلىرىغا ئىچلىرى ئاغرىمىغان بىلەن مېنىڭ ئىچىم ئاغرىۋاتىدۇ. سەل تەخىر قىلسىلا، يا مېنىڭ دېگىنىمچە بولار، يا سىلنىڭ دېگەنلىرىمچە بولار.» ئۇ قىلىچىنى كۆتۈرگەنچە ئاتلارنىڭ يېنىغا كەتتى.

ئەجەب ئىش، قابانقۇنان يېقىنلاپ كەلسە ۋۇجۇدۇمدىن قورقۇنچ كۆتۈرۈلۈپ كېتەتتى، يىراقلاپ كەتسە قورقۇنچ ئىچىدە قالاتتىم. كۆك يۈزىنى بۇلۇت قاپلاپ ھاۋا گۈلدۈرلەشكە باشلىدى.



دى، لېكىن يامغۇر ياغمىدى. قاراڭغۇلۇق باستى. ئوتقاشنى كۆتۈرگەن قابانقۇنان يېقىنلاپ كەلدى. مېنى ئوربۇۋالغان قور-قۇنچ ۋۇجۇدۇمدىن كۆتۈرۈلدى. قىلىچنى كۆتۈردۈم. ئۇ نەيزىدە-سىنى تەڭلەپ بارغانسېرى ماڭا يېقىنلىدى، نەيزىنىڭ ئۇچىنى كۆكسۈمگە تىرىدى، تۆمۈر ساۋۇت كىيىۋالمىغان بولسام نەيزە يۈرىكىمگە قالدالغان بولاتتى. ئۇ نەيزىنى كۆكسۈمگە قاداپ تۇرۇۋەردى. قىلىچ بىلەن بىرقانچىنى ئۇرۇپمۇ نەيزىنى سۇندۇ-رالمىدىم. ئۇ قاقاقلاپ كۈلۈپ: «قۇنچۇي خېنىم، قىلىچنى تاشلىسلا، ئەمدى سىلگە ھېچكىم پاناھ بولالمايدۇ» دېدى ۋە نەيزىنى كۈچ بىلەن كۆكسۈمگە ئۇردى. سەنتۈرۈلۈپ يىقىلدىم. قۇلۇقىمغا بۆرىنىڭ ھۇۋلىغىنى يەنە ئىشتىلىدى. قابانقۇنان مېنى بېسىۋالدى. پۈتۈن كۈچۈم بىلەن ئۇنى ئىتتىرەتتىم، ئۇ ئىككى تىزى بىلەن كۆكسۈمگە نىقتاپ تۇرۇپ گېلىمنى بوغۇۋالدى. دېمىم سىقىلىپ تىنالماي قالدىم. بىردىن ئۇنىڭ قوللىرى بوشاپ بىر يانغا پۇلاڭلىنىپ يىقىلدى. دەررۇ ئورنۇمدىن تۇردۇم، قاراپ داڭ قېتىپ قاپتىمەن. كۆزلىرى چىراغتكە يانغان بۆرىلەر ئەتراپىمنى قاپلاپ كەتكەنىدى. چاچلىرى گەدىنىگە چۈشكەن بىر يالىڭاچ بالا بىر قولىدا ئوتقاشنى، بىر قولىدا ئۇچلۇق قورام تاشنى تۇتۇپ ئالدىمدا تۇراتتى، تاش قانغا مەلەنگەنىدى. ئۇ بالا بۆرىدەك ئۇزۇن ھۇۋلىدى، بۆرىلەرمۇ تەڭ ھۇۋلاپ كېتىش-تى. قورققىنىمدىن پۇت - قولۇمدا جان قالماي ئولتۇرۇپ قالدىم. بالا تۈك باسقان قوللىرىنى پۇلاڭلىتىپ چىرقىرىۋىدى، بۆرىلەر كەينىگە يېنىپ جاڭگالغا كىرىپ كېتىشتى. ئۇ، دۈم ياتقان قابانقۇناننىڭ بېقىن - باشلىرىغا بىر نەچچىنى تەپتى. ئۇ ئۆلگەنىدى. بالا ماڭا قاراپ غەلبە بىر ئاۋاز چىقاردى - دە، بېرىپ قابانقۇنان بايا ياتقان ئوت ئۈستىگە ئوتۇن تاشلاپ تۇتاشتۇردى. پاراسلاپ يانغان ئوتنىڭ قىزىل تىللىرى ئەتراپىنى يورۇتتى. مەن شۇ چاغدىلا ئۆزۈمنىڭ جەسەت يېنىدا تۇرغىنىم -



نى بىلىپ، قورققىنىمدىن چىرقىغىنىمچە يۈگۈرۈپ ئوت يېنىغا  
بېرىۋالدىم. بالىنىڭ تۈك باسقان يۈزىدە كۈلكە پەيدا بولدى.  
كۆزۈم ئۇنىڭ بويىنىدىكى ئېسىل تۇمارغا چۈشتى، نەچچە قېتىم  
قولۇمنى ئۈزۈپ، تۇمارنى ئېلىشقا جۈرئەت قىلالماي قاپتۇرۇم.  
ۋالدىم. بالا بۇنى سەزگەن بولسا كېرەك، بويىنىدىن تۇمارنى  
ئېلىپ ماڭا بەردى. زەنجىرى ئالتۇن ئىكەن. تۇمارنى سۆكۈپ،  
ئىچىدىن ئايەت يېزىلغان سەمەرقەنتنىڭ پاتلىق قەغىزىنى ئال-  
دىم. ئوتقا يېقىن ئاپىرىپ، يېزىلغان خەتلەرنىڭ قۇرئان ئايەت-  
لىرى ئىكەنلىكىنى كۆردۈم. كۆزۈم ئەڭ ئاستىدىكى قۇرلارغا  
چۈشكەندە، بىردىن قاتتىق ۋارقىرىۋەتتىم: «ئىبراھىم  
تىكىن!». مەن بالدغا قاراپ: «ئىبراھىم تىكىن، جېنىم  
ئۇكام!» دەپ پىچىرلىدىم...

مەلىكە ئادىرا سۆزدىن توختاپ قالدى. پۈتۈن دىققىتى  
بىلەن ئاڭلاۋاتقان يۈسۈپ قارا پەردىدىن كۆزىنى ئالماي كۈتۈپ  
ئولتۇردى. ئۆيىنى جىمجىتلىق باستى. رەيھانىدىن ئوغلېنىڭ  
بىتاقەت بولۇۋاتقىنىنى بىلىپ:

— قۇنچۇي ئالىلىرى، ئىبراھىم تىكىن دېگەنلىرى كىم  
بولدۇ؟ — دەپ سورىغان بولسىمۇ جاۋاب بولمىدى. يۈسۈپ  
دادىسىغا قاراپ قويۇپ ئورنىدىن تۇردى — دە، قارا پەردىنى  
سەل قايرىپ، مەلىكىنىڭ چوڭقۇر سۈكۈت ئىچىدە ياش تۆكۈ-  
ۋاتقىنىنى كۆردى. ئۇنىڭغا قارىغان مەلىكە:

— بالام، كېلىپ ئولتۇرسىلا، — دېدى.  
يۈسۈپ پەردىنى قويۇپ بېرىپ، مەلىكىنىڭ ئالدىدا يۈ-  
كۈنۈپ ئولتۇردى.

— ئابا، ئىبراھىم تىكىن دېگەنلىرى ئاشۇ بۆرە  
بالىمۇ — ھە؟ — دەپ سورىدى ئۇ.  
— ھەئە بالام. ئۇ مەرھۇم ئېرىم ئەخمەت تۇغانخاننىڭ  
ئىنىسى ناسىر ئىلىكخاننىڭ ئوغلى بولدى.



— ئۇ شاھزادە قانداق بولۇپ بۆرە توپىغا قېتىلىپ قاپتۇ،

ئابا؟

— بۇ ۋەقە مۇنداق بولغان، بالام، — مەلىكە ئادىرا كېنزەك قويۇپ قويغان كۈمۈش جامدىكى چايدىن بىر ئوتلى-  
ۋېلىپ سۆزىنى باشلىدى، — ناسىر ئىلىكخان ئاكام يۈسۈپ  
قادىرخان بىلەن سامانىلار خانلىقىنى يوقاتقاندىن كېيىن، خارە-  
زىم پادىشاھىنىمۇ ئۆزلىرىگە ئەل قىلىپ، قاراخانلار زېمىنىنى  
ناھايىتى كېڭەيتكەن ھەم سەمەرقەنتتە تەختتە ئولتۇرغانىدى.  
ئۇ، باتۇر، ئەقىللىق ھەم ئادىل پادىشاھ ئىدى. مەلىكەتنىڭ  
بىر پۈتۈنلۈكىنى ھىمايە قىلغۇچقا، بۇغرا قاراخاننىڭ ئەمرىگە  
بويىسۇنغانىدى. لېكىن ئېرىم ئەخمەت تۇغانخان ئۇنىڭ ئابروي  
قازىنىپ كەتكىنىنى كۆرەلمەي، لەشكەر ئەۋەتىپ ئۇنى يوقاتماق-  
چى بولىدۇ. بۇ ناسىر ئىلىكخانغا بەك ئەلەم قىلىدۇ، شۇنىڭ  
بىلەن يۈرەك كېسىلى بولۇپ قالىدۇ. ئېرىم ئەۋەتكەن لەشكەر-  
لەرنى نەچچە قېتىم مەغلۇپ قىلىپ چېكىندۈرىدۇ. يۈرەك كېسى-  
لى تۇيۇقسىز قوزغىلىپ ۋاپات بولغاندا، ئىبراھىم تىكىن بىر  
ياشقا كىرگەنىدى. ئۇ ئۈچ ياشقا كىرگەندە، غەزىنەۋىلەر سۇلتانى  
خارەزىمغا بېسىپ كىرىدۇ. ئىبراھىم تىكىننىڭ ئانىسى ئالتۇن  
تارىم بۇلاقتاي بىرقانچە كېنزەكلىرى بىلەن ئۈچ قۇل زەڭگە-  
نىڭ مۇھاپىزىتىدە سەمەرقەنتتىن يولغا چىقىدۇ، ئەمما ئوردۇ-  
كەنتكە بارالمايدۇ. كېتىۋاتقان كارۋان بۇ خانىشنىڭ جەستىنى  
چۆل بويىدا ئۇچرىتىدۇ. مەن ئۇ چاغدا ئوردۇكەنتتە ئىدىم،  
ئىبراھىم تىكىننىڭ ئاكىسى مۇھەممەت تىكىنمۇ ئوردۇكەنتتە  
ئىدى. كارۋان ئەھلىدىن ئالتۇن تارىم بۇلاقتاينىڭ چۆلدە قازا  
قىلغىنىنى ئاڭلاپ ناھايىتى ئېچىندۇق، ئەمما ئوغلى ئىبراھىم  
تىكىننىڭ ھايات ياكى ئۆلگەنلىكى توغرىسىدا ھېچقانداق خە-  
ۋەرگە ئېرىشەلمىدۇق. مانا، سەككىز يىل ئۆتۈپ ئۇنى بۆرىلەر  
توپى بىلەن ئۇچراتتىم. ئۇ ئاللاننىڭ ئىنايىتى بىلەن ھاياتىمنى



قۇتقۇزۇپ قالدى، بۇنى ئاڭلىغان ھەرقانداق ئادەم ئەجەبلەنمەي قالمايدۇ.

— قۇنچۇي ئابا، شۇنداق قىلىپ ئىبراھىم تىكىنى ئۆزلىرى بىلەن بىرگە ئوردۇكەنتكە ئېلىپ كەتتىلمۇ؟  
يۈسۈپنىڭ بۇ سوئالىنى ئاڭلاپ تۇرغان رەبھاندىن كۈ-  
لۈمسرەپ، مەلىكىنىڭ جاۋابىغا قۇلاق سالدى.  
— بىللە باردى، لېكىن بۇ ئاسانغا چۈشمىدى، بالام.  
دەسلەپ مەن ئۇنىڭغا گېپىمنى زادىلا ئۇقتۇرالمىدىم. بىر ئاي  
ئاشۇ داۋان باغرىدا بۆرە بالا بىلەن بىرگە ياشىدىم. ھەر كۈنى  
نەچچە قېتىم بۆرىلەر توپ - توپ بولۇپ كېلىپ، ئىبراھىم  
تىكىنى چۆرىدەپ زوڭ ئولتۇرۇشۇپ ھۇۋلشاتتى، يەنە ئۇنىڭ  
ئىشارىتى بىلەن كېتىشەتتى. بارا - بارا بۆرىلەردىن قورقمايدى-  
غان بولۇپ قالدىم. ھەر سائەتتە نەچچە ئون قېتىم بۆرە بالىنىڭ  
ئىبراھىم تىكىن دېگەن ئىسمىنى چاقىرىپ، ئۇنىڭغا بولغان  
ۋەقەنى ئەسلەتمەكچى بولدۇم. ئاخىر ئەجرىم بىكارغا كەتمىدى،  
بالا ئويلىنىدىغان بولۇپ قالدى، بەزىدە ئۇزاققىچە ماڭا قاراپ  
ئۆكسۈپ يىغلاپ كېتەتتى. مېھرىبانلىق، كۆيۈمىم بىلەن ئۇنىڭ  
كۆڭلىدە ئۆزۈمگە نىسبەتەن بالىلىق مېھىر - مۇھەببەت پەيدا  
قىلدىم. ئوردۇكەنتكە كېتىش توغرىلۇق تولا سۆزلەپ ئاخىر  
ئۇقتۇردۇم. ئۇمۇ ئاخىر زۇۋان سۈردى، باش - چايىقاپ مەن  
بىلەن كېتىشكە ئۈنىمىدى. باش - كۆزىنى سىلاپ باغرىمغا  
باستىم، پېشانىسىگە سۆيىدۈم، ئاندىن ئاتقا مىنىپ خوش ئېتىپ  
ماڭدىم، ئۇ قاراپ قالدى. بىر چاغدا «ئابا!» دەپ ۋارقىراپ  
يۈگۈرۈپ ماڭا يېتىشىۋالدى. مەن ئۇنىڭغا ئۆگەتكەن بىرىنچى  
سۆزمۇ «ئابا» دېگەن ئۇلۇغ سۆز ئىدى. بوينۇمغا گىرە سېلىپ  
مەن بىلەن كېتىدىغانلىقىنى ئېيتتى. خۇشال بولغىنىمدىن يىغ-  
لاپ تاشلىدىم. ئەتراپىمىزغا بۆرىلەر يېغىپ كەتتى. ئىبراھىم  
تىكىن كۆزلىرى ئوتتەك يانغان بىر بۆرىنىڭ يېنىغا بېرىپ



قۇچاقلاپ سۆيىدى، ئېھتىمال، بېقىپ چوڭ قىلغان بۆرە شۇ بولۇشى مۇمكىن. باشقا بۆرلەر بىلەنمۇ قۇچاقلىشىپ خوشلاشتى. قولىنى پۇلاڭلىتىپ دەسلەپ كۆرۈشكەندە چىرقىرىغاندەك چىرقىرىۋىدى، بۆرلەر جاڭگالغا كىرىپ كېتىشتى. بۆرە بالا ئاتقا مىندى. ئىككىمىز «بەدەلئارت» داۋىنىدىن ئۆتۈپ، ئون كۈن يول يۈرۈپ ئوردۇكەنتكە يېتىپ كەلدۇق. مۇھەممەت تىكىن ئوكسىنىڭ كەلگىنىدىن غايەت خۇشال بولدى. ئاكام يۈسۈپ قادىرخان ئىبراھىم تىكىننىمۇ ئۆز تەربىيىسىگە ئالدى. ئۇ شۇنىڭدىن باشلاپ بۆرە تىكىن نامى بىلەن مەشھۇر بولدى. ھازىر ئوردۇكەنتتىكى ساچ مەدرىسىدە ئوقۇۋاتىدۇ.

— ھە! — يۈسۈپ ھەيرانلىقتىن كۈلۈمسىرىدى ۋە كۆڭلىدە پەيدا بولغان ئارزۇسىنى پىچىرلاپ ئېيتتى، — خۇدا بۇيرۇسا ئوردۇكەنتكە بارسام بۆرە تىكىن بىلەن كۆرۈشمەي قويمايمەن.

مەلىكە ئادىرا يۈسۈپنىڭ بېشىنى سىلىدى.

— بالام، بۆرە تىكىن سىلىدىن ئۈچ ياش چوڭ. ئۇ ئون تۆت ياشقا كىردى. سىلىدەك تىرىشىپ بىلىم ئىگىلەۋاتىدۇ، ئەمما ئۇنىڭ مەقسىتى ئالىم بولۇش ئەمەس، ھۆكۈمران بولۇش، ئۇنىڭ تەبىئىتىدە بۆرلەرنىڭ خۇيى بار...

— بىلىدىم، قۇنچۇي ئابا. مەن ئالىم بولۇشنى ئارزۇ قىلىمەن. ئۇنىڭ بۆرلەر توپىغا قانداق بولۇپ قوشۇلۇپ قالغىنىنى ئاڭلىغۇم بار، سۆزلەپ بەرگەن بولسىلا.

— ماقۇل، سۆزلەپ بېرەي بالام. بۆرە تىكىن ئانا تىلىدا سۆزلەشنى راۋۇرۇس ئۆگىنىۋالغاندىن كېيىن، ئۈچ ياشتىن ئاشقان ۋاقتىدا يۈز بەرگەن پاجىئەنى ئېسىدە قالغىنى بويىچە دەپ بەرگەنىدى. ئۇنىڭ ئېيتقانلىرىدىن ماڭا مەلۇم بولغىنى مۇنداق، — مەلىكە ئادىرا ئاغزىنىڭ ئۇچىغا كەلگەن سۆزنى ئىچىگە يۈتۈۋەتتى. بۇ بالاغەتكە يەتمىگەن ئۆسمۈر گۆدەككە،



نومۇسلۇق پاجىئەنى قانداق بايان قىلىپ بېرىش توغرىسىدا  
ئويلىنىۋېلىپ، ئاندىن گېپىنى داۋام قىلدى، — خانىش بۇلاق-  
ئايىنى مۇھاپىزەت قىلىپ ماڭغان ئۈچ قۇلنىڭ يولدا نىيىتى  
بۇزۇلۇپتۇ. ئۇلار كېنىزەكلەرنى ئۆلتۈرۈپ تاشلاپ، بىر - بىرىگە  
يول قويماي قىلىچلىشىپ كېتىپتۇ. كۈچتۈڭگۈر قارام بىرسى  
ئىككى بۇرادىرنى ئۆلتۈرۈپ، خانىشنى ئېلىپ قاچماقچى بولۇپ-  
تۇ. ئەمما خانىش خەنجەر تەڭلەپ، ئۇنى يېنىغا يولاتماپتۇ.  
قارا نىيىتكە يېتەلمىگەن ۋەھشى قۇل خانىشنىڭ باغرىغا قىلىچ  
ئۈرۈپتۇ. شۇ چاغدا تەيۋىقسىز كېلىپ قالغان بىر توپ بۆرە،  
ئۇ قۇلنى يان - يېنىدىن چىشلەپ بىر دەمدىلا يەۋىتىپتۇ.  
ھەيران قالارلىق يېرى شۇكى، ئانىسىنىڭ قانغا بويالغان باغرىدا  
يىغلاپ ياتقان ئىبراھىم تىكىنى بۆرىلەر ئېلىپ كېتىپتۇ. سەك-  
كىز يىل بۆرىلەر ئارىسىدا يۈرۈپ سۆزلەشنى ئۇنتۇپ كېتىپتۇ-  
كەن، ھازىر راۋان سۆزلەيدىغان بولدى.

— ھە! — يۈسۈپ ھەيرانلىقتىن جىم بولۇپ ئولتۇرۇپ  
كەتتى. ئۇنىڭغا كۆزلىرى ئوتتەك يانغان بۆرىلەر توپى ئارىسى-  
دىكى ئىبراھىم تىكىن كۆرۈنگەندەك بولدى.  
— مانا بالام، سىلگە سۆزلەپ بەرمەكچى بولغان سەر-  
گۈرەشتەم شۇ. بۆرەتىكىن ھېكايىسىنى مەشەدە توختىتاي، قالغى-  
نىنى سىلى بوگۇ بىلكە بولغاندا ئىزدەپ - سوراپ ئاڭلا-  
ۋالارلا.

يۈسۈپ ئورنىدىن تۇرۇپ مەلىكىگە باش ئەگدى:  
— رەھمەت قۇنچۇي ئابا، مەن سىلىنى ھەرگىز  
ئۇنتۇمايمەن، — كۆزلىرىگە ياش ئالغان يۈسۈپ، مەلىكىنىڭ  
ئوتلۇق لەۋلىرى تەگكەن پېشانىسىنى سىلىغان پېتى قارا پەردى-  
نىڭ ئۇ تەرىپىگە ئۆتۈپ، ئاتىسىنىڭ باغرىغا تاشلاندى. ئۇ  
ناھايىتى ھاياجانلانغانىدى. مەلىكە ئادىرانىڭ مۇڭلۇق ئۇ-  
نى يەنە ئاڭلايدى:



— رەبھاندىن بەگ، دېمەكچى بولغىنىنىڭ ھەممىسىنى ئاڭلىدىلا، بايا ئېيتقىنىمدەك، قۇزئوردۇغا كېلىشتىكى مەقسەتم جەڭدە شېھت بولۇش ئۈچۈن ئىدى، بۇ ئارزۇيۇمغا تەڭرىم يەتكۈزمىدى. جەڭدە شېھت بولغان سېپىت ئەلى ئارسلانخان بوۋىمىزنىڭ ياتقان جايىغا بېرىپ، ئەۋلادىمغا ئىنساپ، شىجائەت تىلەپ، قالغان ئۆمرۈمنى تائەت — ئىبادەت بىلەن ئۆتكۈزمەكچىدەمەن. بۇنى سىلى ئۆزلىرىلا بىلىپ قالسىلا، رەبھاندىن بەگ، خانلىقىمىزنىڭ ناقابل خاقان، قارا نىيەت يۇغرىشلار ئىلكىدە زەئىپلىشىپ، پارچىلىنىپ كېتىشكە ھەرگىزمۇ قول قوۋۇشتۇرۇپ قاراپ تۇرمايدىغانلىقىلىرىغا ئىشىنىمەن. سىلىدىن، ئوغۇللىرىدىن كۈتىدىغان ئۈمىدىم شۇ.

— باش ئۈستىگە، قۇنچۇي ئالىلىرى. ئۆزلىرى بۇ نىيەتكە كەلگەن ئىكەنلا، پېقىر قانداقمۇ توسۇپ قالاي. تەڭرىمگە ئامانەت. ئاقپۈزلۈك، ئاقپۈللۈك بولغايلا، — رەبھاندىن قوپۇپ قوللىرىنى كۆكسىگە ئالدى.

— رەبھاندىن بەگ، خوشلىشىش ۋاقتىمدا خاندانلىقىمىزنىڭ توختاپ قالغان بىر ئەنئەنىسىنى داۋاملاشتۇرۇشنى ئۆزلىرىدەگە ھاۋالە قىلماقچىمەن. ئۇ بولسىمۇ، ھەزرىتى سۇلتان سۇتۇق بۇغراخان بوۋام زامانىدىن يولغا قويۇلغان — ھەر كۈنى توقسان توققۇز مېيىپ، يېتىم، مۇساپىرلارغا تاماق بېرىش. بۇ خاسىيەتلىك ئەنئەنە ئەخمەت تۇغانخان دەۋرىدە توختىتىپ قويۇلغانىدى، مەنسۇرخان ۋاقتىدا ھېچكىم تىلغا ئالمىدى. بۇ ئەنئەنىنى داۋاملاشتۇرۇش — پادىشاھلارنى ئىنساپقا ئۈندەش ئۈچۈندۇر.

— بۇ تەلەپلىرىنى ئورۇنداشقا بەجاندىل كۈچ چىقىردەمەن، قۇنچۇي ئالىلىرى.

— قۇنچۇي ئابا، خۇدا بۇيرۇسا چوڭ بولغاندا يانلىرىغا بېرىپ ھال سوراپ كېلىمەن، — يۈسۈپمۇ تۇرۇپ قوللىرىنى



كۆكسىگە قويدى.

— بالام، ئەل - يۇرتقا خالسى خىزمەت قىلسىلا، قارا نىيەت كاززاپلاردىن پەخەس بولسىلا، بىلىكنى، ئاۋامنى دوست تۇتسىلا، خۇداغا ئامانەت، بالام.

رەبھاندىن يۈسۈپ بىلەن ئارقىسىچە مېڭىپ ئۇزاپ چىقتى. توققۇز - ئون كۈنلۈك بولغان ئاي خېلىلا كۆتۈرۈلۈپ قالغانىدى.

— ئابا، قۇنچۇي ئابام ئېيتقان خاسىيەتلىك ئەنئەنىنى داۋاملاشتۇرۇش توغرىسىدا بۇغرا قاراخان، ئىلىكخانلارغا مەسلىھەت بېرەمدىلا؟ سورىدى ئاتىسىنىڭ قولىنى تۇتۇپ كېتىۋاتقان يۈسۈپ مەلىكە ئادىرانىڭ دېگەنلىرىنى ئويلاپ.

— ئەلۋەتتە، بالام. مەسلىھەت بېرىپلا قالماي، بۇ ئەنئەنىنى دەرھال جارى قىلىش ئۈچۈن كۈچ چىقىرىمەن.

— ئابا.

— ھە، بالام. — بۇغرا قاراخان ھەر كۈنى توقسان توققۇز مېيىپ، يېتىم، مۇساپىرلارغا تاماق بەرگەن يەردە، بىزمۇ بىئىلاج - بىئارام توققۇز كىشىگە تاماق بېرىشنى جەمەتىمىزنىڭ ئەنئەنىسى قىلساق بولمامدۇ؟

— بولىدۇ، ئوغلۇم. بىز بۇ ئەنئەنىنى چوقۇم داۋاملاشتۇرۇپ، پادىشاھ ۋە بايلارنى ئىنساپقا ئۈندەيلى.

ئاتا - بالا تەڭلا بىر - بىرىگە قاراپ كۈلۈمسىرىدى.



## ئون تۆتىنچى باب

### ئاسىيلىق

1

تومۇز ئۆتكەن بولسىمۇ، ئىسسىق بولۇۋاتاتتى. چۇ دەريا-  
سىغا كەلگەن ئاخىرقى كەلكۈن كۆۋرۈكنى ئېقىتىپ كېتىپ  
ئاندىن تىنچلاندى. بۇغرا قاراخان يۈسۈپ قادىرخان پۇختا،  
كۆركەم كۆۋرۈك ياساش ئۈچۈن ئون مىڭ سەر ئالتۇن پۇل  
چىقىم قىلىشنى بۇيرۇپ، قۇزئوردۇ ئىلىكخاننى بولغان ئەخمەت  
تىكىنگە يارلىق چۈشۈردى. ئەخمەت ئىلىكخان بۇ كۆۋرۈك  
قۇرۇلۇشىغا باشچىلىق قىلىشنى يۇغرۇش باشى رەبھانىدىنغا تاپ-  
شۇردى.

بىر تەرەپتىن، ئاۋامنى ھەرىكەتلەندۈرۈپ دەريانىڭ يا  
ئېلىپ كەتكەن جايلىرىنى ئەسلىگە كەلتۈرۈش، قىرلاش، يەنە  
بىر تەرەپتىن، كۆۋرۈكنى تېز ياساپ پۈتتۈرۈش ئۈچۈن، ئىش  
بېشىغا قابىل باشلامچىلارنى قويغان رەبھانىدىن دۆلەت خىزمىتى  
بىلەن ئالدىراش بولۇپ كەتكەنىدى. ئۇ باغدات خەلىپىسىنىڭ  
ئەلچىلىرىنى تەنتەنە بىلەن كۈتۈۋالدى. خەلىپە يۈسۈپ قادىر-  
خان غازى پادىشاھ بۇغرا قاراخانغا «مەلىكۈل مەشرىق» دەپ  
نام بېرىپ، ئالتۇن تاج، ئالتۇن ساپلىق زۇلپىقار ئەۋەتكەنىدى.  
بۇ، ئوتتۇرا ۋە مەركىزىي ئاسىيادىكى ئەللەرنىڭ خان، سۇلتانلى-  
رىدىن يۈسۈپ قادىرخاننى ئۈستۈن ئورۇندا قويغانلىقىنىڭ



بەلگىسى ئىدى. رەبھانىدىن ئوغلغا، باغدات ئەلچىسىنىڭ ئالتۇن تاجىنى يۈسۈپ قادىرخانغا كىيگۈزۈپ، ئالتۇن ساپلىق قىلىچىنى سۈنۈپ بەرگەنلىكىنى سۆزلەپ بېرىپ:

— بالام، مەلىكۈل مەشرىق بۇغرا قاراخان يۈسۈپ قادىرخان ئوردۇكەنتكە كەتمەكچى بولۇۋاتىدۇ، ئۇزانتىلى چىقارسەن، — دېدى.

— چىقىمەن ئابا، — دېدى يۈسۈپ خۇشاللىق بىلەن ۋە ئويلاپ قېلىپ سورىدى، — نېمىشقا قۇزئوردۇدا قالمايدىكەن؟

— ئوردۇكەنت قاراخانلار مەملىكىتىنىڭ چوڭ پايتەختى. بۇغرا قاراخان ئەلۋەتتە ئوردۇكەنتتە تۇرۇشى كېرەك، بالام. — قۇزئوردۇمۇ پايتەختقۇ. ئەخمەت تۇغانخان، مەنسۇر-خان قاتارلىق قاراخانلار بۇ يەردە تۇرغانغۇ.

— ئارى ئوغلۇم، قۇزئوردۇمۇ گۈزەل پايتەخت، ئەمما ئوردۇكەنت ئاساسلىق پايتەخت. ھەزرىتى سۇلتان سۈتۈق بۇغراخان قاراخانلار ئىسلام دۆلىتىنى قۇرغان ئەزىزانە شەھەر. — ھە، ئەمدى چۈشەندىم، ئاتا. مېنىڭ ئوردۇكەنتكە

بارغۇم كېلىۋاتىدۇ، — يۈسۈپنىڭ كۆڭلىدە يېڭىدىن تۇغۇلغان بۇ ئارزۇ، رەبھانىدىننىڭ ئېڭىدا بىر ئىستەك پەيدا قىلدى.

— سەل چوڭ بولغىن ئوغلۇم. تەڭرىم نېسىپ قىلسا، سېنى ئوردۇكەنتكە ئېلىپ بېرىپ كاتتا ئۇستازلار بىلەن دىدار كۆرۈشتۈرىمەن.

— تەڭرى تىلىكىڭنى بەرسۇن ئابا، — دېدى يۈسۈپ سۆيۈنگىنىدىن سەكرەپ.

يۈسۈپ قادىرخاندىن بۇرۇن مەلىكە ئادىرا يولغا چىقتى. بەگتۆمۈر، زەمۇران ئانا، رەبھانىدىن، ياپىرالار يەتتە چاقىرىم يەرگىچە بېرىپ ئۇزىتىپ قويدى. كۆزىگە لىققىدە ياش ئالغان يۈسۈپ، مەلىكىنىڭ قارىسى يىتكۈچە ئارقىسىدىن قاراپ قالدى.



يەنە بىر ھەپتە ئۆتۈپ، يۈسۈپ قادىرخانمۇ ئوردۇكەنتكە قاراپ يولغا چىقتى. بالاساغۇندىكى بارچە خالايق ئون بىر چاقىرىم يەرگىچە بېرىپ ئۇزاتتى.

يۈسۈپ باشلىق ھەممە شاگىرتلىرىنى ئېلىپ چىققان ئەبۇ پۈتۈھ مەخدۇم «تارىخى كاشىغەر» دېگەن كىتابنى يوللۇق تۇتتى:

— ئەل باشى مەلىكۈل مەشرىق بۇغرا قاراخان ئالىلىرى، بۇ كىتابىمنى قوبۇل قىلغايلا، كەمىنە پېقىر ئاچقان قارىبخانىنى «بۇغراخان مەدرىسى» قىلىپ ئۆزگەرتىش توغرىسىدا چۈشۈرگەن مۇبارەك يارلىقلىرى بىلىك ئىخلاسمەنلىرىنى غايەت خۇرسەن قىلدى. ئالىلىرى يولغا چىققان بۇ قۇتلۇق سائەتتە، بالاساغۇن ئەھلى نامىدىن سەمىي تەشەككۈر ئېيتىمەن.

— رەھمەت، كىشى قارا. «بۇغراخان مەدرىسى» ئەۋلادلار ئۈچۈن شۇنداق بىر مەرىپەت باغچىسى بولۇپ قالسۇنكى، ئۇنىڭدىن بوگۇبىلگەلەرنىڭ، پىداكار ئالىپلارنىڭ قەدىمى ھېچ- ۋاقىت ئۈزۈلمەيدىغان بولسۇن.

— تىلەكلىرىنى كۆڭۈل كۆكسىمىزگە مەشئەل قىلغايىمىز، ئالىلىرى. ئاقىيوللۇق بولسىلا، — دېدى ئەبۇ پۈتۈھ مەخدۇم ۋە قول باغلاپ تۇرغان يۈسۈپكە ئىشارەت قىلىپ قويدى. چۆرىسىگە گۈل نەقىش چېكىلگەن، سەمەرقەنتنىڭ پاتلىق ئاق قەغىزىگە:

«ئەقىل قايدا بولسا ئۇلۇغلۇق بولۇر، بىلىم كىمدە بولسا بۈيۈكلۈك تاپۇر. ئەقىللىق ئۇقار ئول، بىلىملىك بىلۇر، بىلىملىك، ئەقىللىق تىلەككە يېتۇر.»

دېگەن مىسرالار ناھايىتى چىرايلىق يېزىلغان يادىكارنامىنى باش ئۈستىگە كۆتۈرگەن يۈسۈپ، بۇغرا قاراخانغا سۇنۇپ بەردى. — ئەل باشى ئاتا، ئېسىل لىباسنى، زەر — جاۋاھىرنى



چوڭلار يوللۇق تۇتتى. پېقىر پەرزەنتلىرى ئالىيلرىغا كۆڭۈل سۆزۈمنى يوللۇق تۇتۇشنى ئەۋزەل بىلدىم، قوبۇل قىلغايلا. يۈسۈپ قادىرخان سەل ئېگىلىپ يادىكارنامىنى قولغا ئالدى ۋە ئىچىدە ئوقۇپ كۈلۈمسىردى:

— يارايىسەن بالام، سېنىڭ بۇ يوللۇقۇڭ ھەممە سوۋغە-لاردىن ئۈستۈن ۋە قىممەتلىك ئىكەن. نېمىشقا ئىسمىڭنى يازمىدىڭ؟

— بۇ يالغۇز مېنىڭلا سوۋغام بولماستىن، سانسىز ئۇيغۇر بالىلىرىنىڭ ئارزۇ - تىلىكى. ئىسىم يېزىش ھاجەتسىز، بۇغرا قاراخان ئاتا.

— ئوھۇي، مۇنداق دېگىن بالام، — يۈسۈپ قادىرخان-نىڭ ئەگم قارا قاشلىرى يۇقىرى كۆتۈرۈلۈپ، بۆرىنىڭكىدەك ئوتلۇق كۆزلىرى يۈسۈپكە تىكىلدى، — مەن بۇ يادىكارنامىنى يادلىۋېلىپ كۆڭلۈمدە ساقلايمەن.

— رەھمەت ئەل باشى ئاتا، ئاقىوللۇق بولسىلا.

— سالامەت بولغىن يۈسۈپ، بىز يەنە كۆرۈشىمىز. يۈسۈپ قادىرخان بالاساغۇن ئەھلى بىلەن خوشلىشىپ مېڭىپ كەتتى.

يەنە بىر ھەپتە ئۆتتى. ئاي تولۇپ كىچىكلەشكە، تومۇز ئۆتۈپ ھاۋا سالقىنلاشقا باشلىدى. مۇھەممەت ئارسلانخانمۇ ئۈزىدى. بولۇنبەگ بۇ كۈيۈغلى بىلەن قىزى قۇماربىكەگە قارلۇق گۈزەللىرىدىن خىللىۋالغان قىرىق نەپەر كېنىزەكنى، قىساسكار قارلۇق يىگىتلىرىدىن تاللىۋالغان قىرىق نەپەر مەرگەز-نى سوۋغا ئورنىدا يوللۇق تۇتتى. ئۇلارنىڭ مىنگەن ئاتلىرى ئۇچقۇر، كىيگەن كىيىملىرى ئېسىل ئىدى.

بولۇنبەگ خوتۇن، بالا - چاقىلىرى بىلەن ئون بىر چاقىرىم يەرگىچە ئۈزىتىپ باردى. قۇماربىكە ئاتىسىنىڭ بوينىغا ئېسىلىپ:



— بۇزىرۇكۋارىم، ئۆزلىرىنىڭ مەدىتى بىلەن قارلۇق مەلە -  
كىسى بەختىگە يەتتى. خۇشال - خۇرام قېلىڭلار، ھەرگىز ياش  
تۆكۈمەڭلار، — دەپ خوش ئېيتتى. ئۇنىڭ كۆك كۆزلىرىدىن  
تۆكۈلگەن كۈلكە لەۋەن چىرايىنى ئېچىلغان گۈلدەك يېقىملىق  
قىلىۋەتتى. ئۇنىڭغا سەپسىلىپ تۇرغان مۇھەممەت ئارىسلانخان  
خوتۇنىنىڭ سۈلكەت - نازاكتىدىن زوقلانغان ھالدا ئاتقا مىنە -  
دى. بولۇنبەگ قىرىق تۆگە، قىرىق ئاتقا ئارتىلغان قىممەت  
باھالىق قىز مېلىنى، قىرىق نەپەر قۇل - دېدەكلەر بىلەن  
ئۇلارنىڭ ئارقىسىدىن ماڭدۇردى.

رەبھانىدىن ئۇلارنى ئۈزىتىشقا چىققان ئوردا ئەربابلىرى  
بىلەن يەتتە چاقىرىم يەرگىچە بېرىپ يانغانىدى.

— بالام، زەن قويدىلىمىكىن، بولۇنبەگ كېرىلىپ تېرە -  
سىگە پاتماي قالغاندەك كۆرۈنىدۇ، — دېدى بەگتاش ئابدۇللا  
داموللا، تىزگىنىنى بوش قويۇۋەتكەن كۈيۈۋىغلىغا ياندىشىپ.

— شۇنداق، ئاتا. تۈلكىمۇ توشقاننى تۇتۇۋالسا كۆرەڭ -  
لەپ كېتىدۇ، — رەبھانىدىن قېيناتىسىنىڭ بۇ توغرىدىكى ئوي  
— پىكىرىنى بىلمەكچى بولۇپ ئېتىنى ئاستىلاتتى.

— ھېچ بىلىمدىم، بۇغرا قاراخان بولغان شۇنداق ئەقىل -  
لىق زات، قاراپ تۇرۇپ ئوغلغا بىر سۇيىقەستچى قارا نىيەتنىڭ  
ھازازۇل قىزىنى ئېلىپ بەردى. بۇ زادى نېمە ئۈچۈن، نېمە  
ئۈچۈن قۇدام؟ — رەبھانىدىنغا يېتىشىۋالغان ئادامتوغرىلمۇ  
كۆڭلىگە سىغدۇرالمىۋاتقان ئەندىشىسىنى بىلدۈردى.

— پېقىرمۇ تەقدىر - ئىرادىنىڭ بۇنداق بولۇشىدىن  
ئۈمىدۋار ئەمەس، — دېدى رەبھانىدىن خىيالچان ھالدا، —  
ئەسلىدە، بۇغرا قاراخاننىڭ ئوغلغا بولۇنبەگنىڭ قىزىنى ئېلىپ  
بېرىش ياغما ۋە قارلۇق قەبىلىلىرىنىڭ ئوتتۇرىسىدىكى ئاداۋەتنى  
كۆتۈرۈۋېتىش ئۈچۈن ئىدى، ئىش ئۇنداق بولمايدىغاندەك  
تۇرىدۇ...



— توغرا دېدىلە، بالام، — قوشۇلدى بەگتاش ئابدۇللا داموللا ئۇھ تارتىپ، — ئىشلار بىز كۈتكەندەك بولمايدىغان ئوخشايدۇ.

ئۇلارنىڭ ئېيتقىنىدەك، ھەقىقەتەنمۇ ئىشلار كۈتكەندەك بولمىدى.

كۈيۈۈڭلى بىلەن قىزىنى يولغا سالغان بولۇنبەگ شەئبان ئېيىنىڭ ئاخىرقى كۈنلىرىدە ئەلى تىكىن بىلەن يولغا چىقتى. ئۇ بالىۋاقلارنى كۆچۈرۈپ ئېلىپ ماڭغانىدى. بالاساغۇندا قالغان چوڭ ئوغلى بوزاغۇدىن ئايرىلىشقا كۆزى قىيماي، خېلى يەرگە بارغۇچە ئارقىسىغا قاراپ ئۇنىڭغا خوش ئېيتتى. لېكىن كۆڭلىنىڭ بىر يېرىدە، بۇ قېتىمقى ئايرىلىشتىن خوش ئىدى. ماۋەرا ئۈننەھرنى ئۆز ئىچىگە ئالغان خارەزىم دىيارىنىڭ پايتەختى سەمەرقەنتنىڭ ئىلىك خانى ئەلى تىكىننى قولغا كەلتۈرۈپ، ئۆزى خالىغانچە ئىش قىلالايدىغانلىقىدىن، ئوغلىنىڭ بالاساغۇندا ئەخمەت تىكىننى مايىل قىلىپ، ۋاقتى كەلگەندە ئۆزىگە ھەمدەم بولغۇزالايدىغانلىقىدىن نېمىشقا سۆيۈنمىسۇن؟

بولۇنبەگ سەمەرقەنتكە كەلگەندىن باشلاپلا ئەلى تىكىننىڭ ئاغزىدىن كېرىپ، بۇرنىدىن چىقىپ، ئۇنى ئۆزى بىلەن مەسلەھەتلەشمەي تۇرۇپ بىر ئىشقا تۇتۇش قىلالمايدىغان، ئۆزىنىڭ رازىلىقىنى ئالماي تۇرۇپ جەڭگە ئاتلىنالمىدىغان ھالغا كەلتۈردى. ئوغلى بوزاغۇ سىرداش بۇرادىرى دوقاقبەگلەر بىلەن تىل بىرىكتۈرۈپ، ئۇلارنىڭ ئىشلىرىنىڭ كۆڭۈلدىكىدەك ئىكەنلىكىنى بىلىپ تۇردى.

— ئەلى تىكىن ئالىيلىرى، پاساھەت، شىجائەت بابىدىن ئېيتقاندا، ئىلىكخان ئەمەس، بۇغرا قاراخان بولۇش ھەزرەتلىرىدەك ئەڭ مۇناسىپ كېلىدۇ. ئاۋاممۇ ئۆزلىرىنى «ئەلى تىكىن

① «ئەلى تىكىن سانى» — ئەلى تىكىن ئىككىنچى دېگەنلىك

بولدۇ.



سانى» دەپ ھۆرمەت بىلەن ئاتىماقتا. ئەلۋەتتە، ئۆز ئورۇن-  
لىرىنى ئۆزلىرى ئىگىلىمىسە، باشقىلار ھەرگىز ئۆتۈ-  
نۈپ بەرمەيدۇ، — دېدى بولۇنبەگ قىشلىق سارايدا ئۇسسۇلچى  
قىزلارنىڭ ئويۇنىنى كۆرۈۋاتقان ئەلى ئىلىكخاننى قۇترىتىپ،  
— نېمە دېدىڭىز يۇغرىش؟ — پۈتۈن دىققىتى نېپىز  
يىپەك كىيىملەر بىلەن ئۇسسۇل ئوينىۋاتقان قىزلاردا بولغان  
ئەلى تىكىن سىڭارىيان بولۇپ، بولۇنبەگكە قۇلىقىنى يېقىن  
قىلدى.

— ئالىلىرى بىلەمدىلىكىن، دۇنيادا ئەڭ ساھىبجامال  
قىزلار سۇللاغدىن چىقىدۇ. ئەگەر ھەزرەتلىرى بۇغرا قاراخان  
بولغان بولسا، سۇللاغ قىزلىرىنىڭ ئۇسسۇلىدىن ھۇزۇرلىنىپ  
زادى قېرمايتتە، — بولۇنبەگ مۇددىئاسىنى ناھايىتى ئۈستە-  
لىق بىلەن بىلدۈردى.

— ھا - ھا - ھا، — تەختتە يانپاشلاپ ئولتۇرغان ئەلى  
تىكىن قاققلاپ كۈلدى.

— قەشقەر قىزلىرى سەمەرقەنت نازىنىلىرىدىن گۈزەل-  
مۇ؟

— گۈزەل، گۈزەل، ئالىلىرى. يېقىملىق ئاۋازىدىن كۈي-  
چى بۇلبۇلنى، لەۋەن چېھرىدىن قىزىلگۈلنى خىجىل قىلغۇدەك  
ساھىبجامال. كۆرسىلە بىلىدىلا، شۇنداق...

— كۆرگەن، — ئۇنىڭ گېپىنى بۆلدى ئەلى تىكىن، —  
تۇغقانلارنىڭ قىزلىرىنى، كوچا - كويلاردىكى قىزلارنى كۆر-  
گەن، مانا ئۇنچىۋالا چىرايلىق كۆرۈنمىگەندى، يۇغرىش.  
بولۇنبەگ گەپتە كەتكۈزۈپ قويغانلىقىنى بىلىپ ئالدىراپ

دېدى:

— توغرا دېدىلە ئالىلىرى، سىلى كۆرگەن قىزلار بۇغرا  
قاراخانغا تارتۇق قىلىنغان سۇللاغ رەنالىرىدەك گۈزەل ئەمەس،  
ئەلۋەتتە. ئۇنداق ئۆز، دىلرەبا قىزلارغا بۇغرا قاراخان بولغاندىلا



ئېرىشكىلى بولىدۇ، — بولۇنبەگ بۇ سۆزى بىلەن ئەلى تىكىد —  
نىڭ كۆڭلىگە بىر ئوت سالدى.

«بۇغرا قاراخان بولۇشۇم كېرەك. ئاكام ئەخمەت تىكىن  
بىلەن بىرلىشىپ، ئوردۇكەنتكە يۈرۈش قىلماي قويمايمەن»  
دەپ ئويلىغان ئىلىكخان ئۇسسۇل ئوپناۋاتقان كېنىزەكلەرگە،  
ۋەزىر — ۋۇزرالارغا رۇخسەت بېرىپ ئورنىدىن قوپتى.

— يۇغرۇش باشى، سىز قېلىڭ.  
— خوپ، خىزمەتلىرىگە تەييارمەن، ئالىلىرى، — بو —  
لۇنبەگ تىزلاندى.

يۈزلىرىدە چېچەك ئىزى قالغان شالاڭ ساقاللىق ئەلى  
تىكىن يەنە تەختكە چىقىپ ئولتۇردى. —  
— تۇرۇڭ يۇغرۇش، ئولتۇرۇڭ.  
بولۇنبەگ قورقۇمسىراپ ئولتۇردى. ئەلى تىكىن سەل  
ئېڭىشىپ دېدى:

— سىز بايا، بۇغرا قاراخان بولۇش — ئالىلىرىغا  
مۇناسىپ دېدىڭىز. بۇ ئېيتىش ئاسان بولغان بىلەن، ئەمەلگە  
ئاشۇرۇش ئىنتايىن قىيىن بولغان مۇشكۈلات. مەن بىلەن بىر  
ئاندىن بولغان ئاكام ئەخمەت تۇغانخان سانى بىلەن بىرلىشىپ،  
يۈسۈپ قادىرخاننى تەختتىن چۈشۈرەيمىكەن دەيمەن.

— دانا ئىكەنلا، ئالىلىرى، ئەمما، ئالدى بىلەن بىرلىشىد —  
دىغان ئۇ ئاكىلىرى ئەمەس، سەلجۇق ئېلىنىڭ شاھى توغرىدا —  
بەگ بىننى مىكائىل بىننى سەلجۇقبەگدۇر،<sup>①</sup> — يۈرىكى ئورنىد —  
غا چۈشكەن بولۇنبەگ ئىلىكخاننىڭ ئۆزىگە مايىل بولغىد —  
نىدىن خۇش بولدى. قورقۇش ھاجەتسىز ئىكەنلىكىنى بىلىپ  
ھىجايىدى.

① سەلجۇقبەگ — سەلجۇقلار سۇلتانلىقىنى قۇرغۇچى، توغرىدا —  
بەگ ئۇنىڭ نەۋرىسى.



— نېمە ئۈچۈن؟ — ئەلى تىكىن جاۋاب بەرمەستىن

سوئال قويدى.

— ئالىيلرى، سەلجۇقلارنىڭ سۇلتانى بولغان توغرىدا.

بەگ غەزەنەۋىلەرنىڭ بىرمۇنچە يېرىنى تارتىۋالدى. رۇم پادىشا.

ھىغا زەربە بەردى. پارسلارنى قورقۇتتى. ئۇنىڭ بىلەن بىرلىش.

دىغان بولسىلرى، يۈسۈپ قادىرخانى تەختتىن چۈشۈرۈپلا

قالماي، ئاكىلىرى ئەخمەت تۇغانخان سانىنى بۇغرا

قاراخان بولۇش توغرىسىدا ئېغىز ئاچالمايدىغان قىلىپ قويغىلىد.

مۇ بولىدۇ.

ئالتۇن تاج پارىلىداپ تۇرغان پېشىنى ئاستا لىڭ.

شىتقان ئەلى تىكىن، بولۇنبەگنىڭ سۆزلىرىنى ئورۇنلۇق

بىلىپ سورىدى:

— سەلجۇقلارنىڭ ئۇ سۇلتانى بىلەن قانداق مۇناسىۋەت

باغلايمەن؟

— بۇ ئىشنى ماڭا تاپشۇرسىلا، ئالىيلرى، — بولۇنبەگ

ئورنىدىن تۇرۇپ تىزلاندى.

— بولىدۇ، يۇغرىش، سىزگە تاپشۇردۇم، — ئەلى تىكىن

بىردەم ئويلىۋېلىپ، بولۇنبەگكە كۆزلىرىنى تىكتى، — سەلجۇق.

لار ئېلىكە يالۋاچ بولۇپ بېرىپ كېلىك. سۇلتان توغرىلەگ

ماڭا ئەللىك مىڭ لەشكەر بىلەن ياردەم بېرىشكە ماقۇل بولسىلا،

قاراخانلار مەملىكىتى ئۇنىڭ ھامىيلىقىدا بولىدىغانلىقىنى ئېنىق

چۈشەندۈرۈڭ.

— باش ئۈستىگە، ئالىيلرى، بەك دانا ئىكەنلا...

بولۇنبەگ بۇ مەسلىھەت بولۇپ ئۈچىنچى كۈنى تۈندە،

ئۆزىنىڭ قۇل چاپارمىنى چاۋاربەگنى بارىسىخانىدىكى قىزى قوما.

رىبىكەنىڭ يېنىغا، خاس نۆكرى قاباننى بالاساغۇندىكى ئوغلى

بوزاغۇنىڭ يېنىغا ماڭغۇردى. ئاندىن بىر ھەپتە تەييارلىق قىد.

لىپ، نۇرغۇن سوۋغا - سالام بىلەن سەلجۇقلار ئېلىنىڭ

تۈزۈلۈشىنى قىلىشقا سۈرۈش كېرەك.

بولىدۇ. ئەمەس، رېمەتلىك ئىشقا ئىشلىتىش. رەس، رەس، رەس.

تۈزۈلۈشىنى قىلىشقا سۈرۈش كېرەك.

بولىدۇ. ئەمەس، رېمەتلىك ئىشقا ئىشلىتىش. رەس، رەس، رەس.



پايتەختى رەي ① شەھرىگە يۈرۈپ كەتتى.  
سوغۇق قىش ئۆتتى. ئىللىق كۆكلەم ئالەمگە قۇچاق  
يايدى. دەل - دەرەخ، گۈل - گىياھلار كۆكىرىپ، ئالما -  
شاپتۇللارنىڭ چېچەكلىرى ئېچىلدى. سەمەرقەنت توي كۈنى  
ياسانغان قىزدەك ئاجايىپ گۈزەللىشىپ كەتكەنىدى. تاقىتى تاق  
بولغان ئەلى تىكىن بولۇنبەگنى تۆت كۆزى بىلەن كۈتۈۋاتاتتى.  
غورا ئالا بولغاندا ۋەزىر قايتىپ كەلدى. ئۇ ئېلىپ كەلگەن  
ئالتۇن تاج بىلەن كۈمۈش ساپلىق زۇلپىقار، سەپىرىنىڭ ئۇتۇق -  
لىق بولغانلىقىدىن دېرەك بېرەتتى. ئۇنىڭ جاۋابىغا تەقەززا  
بولغان ئەلى تىكىن كۆكلەم تۈسىنى ئالغان باغچا سارايدا قوبۇل  
قىلدى.

— سۇلتان توغرىلىق بەگ لەشكەر بىلەن ياردەم بېرىشكە  
ماقۇل بولىدىمۇ؟ — سورىدى ئۇ.

— سۇلتان توغرىلىق بەگ بىننى مىكائىل بەگ ئالىيلىرى  
ناھايىتى كاتتا شاھنشاھ ئىكەن. ئۇ مىكائىل بىننى سەلجۇقىيەگە -  
نىڭ ئوغلى بولغانلىقى ئۈچۈنمۇ ناھايىتى كۆرەڭ، رەھىمسىز  
بولۇپ، ئالىمەن دېگەن يەرنى ئالماي قويمايدىكەن. ئۇنىڭ  
ھەشەمەتلىك تەختىگە ئالدىدا مېنى تىترەك باستى...

— بەس، ئۇنىڭ شۇنداق كاتتا سۇلتانلىقىنى بىلىدىم،  
يۇغرىش. زادى ماڭا ياردەم قىلغۇسى بارمىكەن - يوقمۇ؟  
مۇشۇنى سۆزلەڭ.

— ئالىيلىرى، بار ئىكەن، بار ئىكەن، — ئالدىراپ  
جاۋاب بەردى بولۇنبەگ، — ئەمما ناھايىتى تەستە ماقۇل بول -  
غۇزدۇم.

— ماقۇل بولىدىمۇ زادى؟ —  
— ئۇ، مەن ئۈچۈن ئەللىك مىڭ لەشكەر ھېچ گەپ

① رەي — ئىراننىڭ شەرقىدىكى قەدىمىي شەھەر.



ئەمەس. ئەلى تىكىن قاراخانلار مەملىكىتىنىڭ مېنىڭ ھامىيلىدا -  
قىمىدا بولۇشنى خالىسىلا، يۈزىنىڭ لەشكەر بىلەن ياردەم بېرىش -  
كە تەييارمەن، دەپ بۇ ئالتۇن تاج بىلەن قىلىچنى ئالىيلارغا  
سوۋغا قىلىپ ئەۋەتتى.

— يۇغرىش، سىزدىن بەك مىننەتدارمەن.  
— ئالىيلار ئۈچۈن پەرمانبەردارمەن. سۇلتان توغرىدا -  
جەڭ ئالىيلارغا قايىل بولدۇم. ئۇ قورقۇمسىز باھادىر ئىكەن.  
پارس، ئىراق، خۇراسان ئەللىرىنى ئۆز ھۆكۈمرانلىقى ئاستىغا  
ئاپتۇ. غەزىنەۋىلەر پادىشاھى سۇلتان مەھمۇدىنى مەغلۇپ قىلىپ،  
ئۇ مىنىپ جەڭگە كىرگەن پىلىنى ئولجا ئاپتۇ. زۆرۈر تېپىلسا  
ئۆزى مىنىپ جەڭگە كىرىدىكەن. ئۆزلىرىنىڭ ھۆرمىتىنى قىلىپ  
ئاشۇ پىلغا مېنى مىنگۈزدى. دۇنيادا تەڭدىشى يوق دانا يۇغرىش  
باشى نىزامۇلمۈلك بىلەن سەير قىلدىم.

— سۇلتان مەھمۇدىنىڭ ئەدىپىنى بېرىپ ئوبدان قىپتۇ.  
ئۇنىڭ بىلەن ئاكام يۈسۈپ قادىرخان قۇدا بولۇشۇپ يېقىنلىد -  
شىپ كەتكەندى.

— پاخشى بولغان تۇخۇم ئەسلىگە كەلمەيدۇ، ئالىيلار،  
زەربە يېگەن غەزىنەۋىلەر ئاكىلىرى يۈسۈپ قادىرخانغا قايش  
بولالمايدۇ. ئەمدىكى گەپ، بىر قورساقتىن چۈشكەن ئاكىلىرى  
ئەخمەت تۇغانخان سانىنى ئوردۇكەنتكە يۈرۈش قىلىشقا ئالدى -  
رىتىش.

— ئالدىرىتىش؟ — ئەجەبەلىگەن ئەلى تىكىننىڭ  
قاشلىرى سەكرەپ كەتتى.

— ماقۇل قىلماي تۇرۇپ، قانداق ئالدىراتقىلى  
بولدۇ دەپ، بۇ گېپىمدىن ھەيران قېلىۋاتىلىغۇ - ھە ئالىيلىد -  
رى؟ دېمەكچى بولغىنىم، ئەخمەت تۇغانخان چوقۇم ماقۇل  
بولدۇ. ئۇنى ماقۇل قىلىپلا قالماي، ئالدىرىتىش پايدىلىقكى،  
تۆمۈرنى قىزىقىدا سوقۇش كېرەك!



— قانداق قىلىپ يۇغرۇش؟  
— بۇ ئىشنىمۇ ماڭا قويۇپ بەرسىلە، كۆڭۈلدىكىدەك ئادا قىلىمەن.  
— ئۇنداقتا، قۇزئوردۇغا سىزنى ئەۋەتسەم بولغۇدەك.  
— ئەلۋەتتە، ئۇ كۆرەڭ ئاكىلىرىنى مەنلا ئىندەككە كەلتۈرەلەيمەن، تەدبىرنىمىدىن ھەيران قالىدىلا.  
— قانداق تەدبىر ئۇ؟  
— چەللىدە ئات چاپتۇرۇش تەدبىرى.  
— ياخشى. قۇزئوردۇغا بېرىپ، ئاكامنى ئوتتۇز مىڭ لەشكەر بىلەن يۈرۈش قىلىشقا كۆندۈرۈڭ — دە، ھايال بولماي سەمەرقەنتكە تېزىرەك قايتىپ كېلىڭ.  
— باش ئۈستىگە. ئاكىلىرىنىڭ سوۋغا — سالىمى بىلەن خۇش خەۋەر ئېلىپ كېلىمەن، خاتىرجەم بولغايلا.  
— سىز يېنىمدا بولمىسىڭىز، قاننى كېسىلگەن قۇشتەك تېپىرلاپ قالىدىكەنمەن، يۇغرۇش.  
— تېز قايتىپ كېلىپ يانلىرىدا بولمەن، ئالىيلىرى.  
— ئەگەر مەقسىتىمىز ئەمەلگە ئېشىپ مەن بۇغرا قاراخان بولسام، سىزنى سەمەرقەنتكە ئىلىكخان قىلىمەن.  
— مەن ھەممىدىن ئالىيلىرىنىڭ يېنىدا تۇرۇشنى ئەۋزەل بىلىمەن.  
— ئۇنداقتا بولسا، يولغا چىقىش تەييارلىقىنى قىلىڭ.  
— باش ئۈستىگە، ئالىيلىرى، — بولۇنبەگ كەينىچە مېڭىپ باغچا سارايدىن قايتىپ چىقتى. ئوردا ئىچىدىكى قەسىر-رىگە كېلىپ خوتۇن — چۆرىلىرى، بالىلىرى بىلەن كۆرۈشتى. ئايىبانۇ سەمەرقەنتكە كەلگەندىن بېرى بورداپ باققان قويدەك قۇيرۇق سېلىپ سەمرىپ كەتكەنىدى. بۇ خوتۇندىن رايبى يېنىپ قالغان بولۇنبەگ، خالىمايراق ئۇنىڭ بىلەن كېچىنى بىرگە ئۆتكۈزدى. بوزاغۇ بىلەن قۇماربىكەنىڭ ئانىسى بولغان ئايىبانۇ



خېلىلا ھال تارتىپ قالغانىدى. تاشقىرىدا مۈشۈكتەك بەز پۇراپ يۈرىدىغان ئېرىنى ئۆيدە بولسىلا كىرگىلى تۆشۈك تاپالماي قالغان چاشقاندەك بىچارە قىلىپ قوياتتى، ھەرنە قىلىپ ئۆزىگە بويسۇندۇرۇشقا ئۇرۇناتتى. تۈلكىدىنمۇ قۇۋ، مەككەر بولغان بولۇنبەگ، قىزىل گۆھەر كۆزلۈك، ئالتۇن زەنجىرلىك زۇننارنى ئايپانۇنىڭ ياغ تولۇپ كەتكەن بوپىغا ئېسىپ:

— ئاغىچا خېنىم، گۈزەل رەي شەھىرىدىن ئېلىپ كەلدىم. شاھىنشاه توغرىلىق ئالىيلىرىنىڭ دانىشمەن ۋەزىرى نىزامۇلمۈلك ئالاھىدە سىزگە سوۋغا قىلىپ بەردى، — دەپ بىشەم، كوت — كوت خوتۇنىنى يىلىكتەك يۈمشىتىۋەتتى. ئايپانۇ:

— رەھمەت ۋەزىرئەزەم، سىلنى خويمۇ سېغىنغانىدىم، كېلىپ مېنى سۆيۈندۈرۈۋەتتىلە، — دېدى لىغىلداپ تۇرغان كۆكسىنى يېقىپ. بىراق ئېرىنىڭ بالاساغۇنغا بارىدىغانلىقىنى ئاڭلاپ:

— سىلىدىن باشقا كىشى يوقمىكەن، ۋەزىرئەزەم. قەيەرگە بۇيرۇسا بىر پارچە نانغا زار دېدەكتەك غۇيۇلداپ كېتىۋېرىدىكەنلا. تايىنلىق قۇزئوردۇدىكى سالپاساياق جالاپلارنى سېغىنىپ قالغان بولغىدىلە، — دېدى پەيلىنى بۇزۇپ.

— يوقسۇ خوتۇن، ئىلىكخان ئالىيلىرىنىڭ بۇيرۇقى بويىچە زۆرۈر بىر ئىشنى بېجىرىش ئۈچۈن بارماقچى بولۇۋاتىدەن، بولمىسا ئوتلۇق قۇچقىڭىزدىن بىر مىنۇتمۇ ئايرىلغۇم يوق، — ئۇ، خوتۇنىنى ئالداپ — سىلاپ ئاخىر ماقۇل قىلدى.

2

بولۇنبەگ بۇ قېتىم، رەي شەھىرىگە بىرگە بارغان نۆكەر — ياساۋۇللاردىن ئىككى ھەسسە كۆپ سىپاھ بىلەن



ھەيۋەتلىك سەپ تۈزۈپ يولغا چىقتى. شۇ ماڭغان پېتى بارىدە -  
خانغا باردى. خوتۇنغا كۈندىن - كۈنگە ھېرىس بولۇپ  
كېتىۋاتقان مۇھەممەت ئارسلانخان، بۇ ئۇشتۇمتۇت كەلگەن  
قېيناتىسىنى ئىززەت - ئىكرام بىلەن كۈتۈۋالدى. قۇماربىكە  
ئاتىسىنىڭ نۇرغۇن سوۋغا - سالام بىلەن كەلگىنىدىن  
خۇشاللانغان بولسىمۇ، مۇددىئاسىنى ئاڭلاپ چۆچۈپ كەتتى.  
ئۇ جىددىي تۈستە:

— ئاتا، ئالدىراپ كەتكەندەك قىلسەن. بۇ ئىشقا بىزنى  
ئارىلاشتۇرما، مېنىڭمۇ ئويلىغانلىرىم بار، ساڭا پۈتلىكاشاڭ بول-  
مايمەن، ئەگەشكۈمۈ يوق، — دەپ گەپنى ئۈزۈۋەتتى.  
بولۇنبەگ، قىزىنىڭ ئۆزىگە زىيان يەتكۈزمەيدىغانلىقىغا  
ئىشەنگەنلىكى ئۈچۈن، ئارتۇقچە تالاش - تارتىش قىلماي،  
ئالدىراپ بالاساغۇنغا يول ئالدى.

ھاۋا كۈندىن - كۈنگە ئىسسىپ، چۈ دەرياسىغا تېرىلغان  
بۇغداي مايسىلىرى باشاق تۇتقانىدى. ھەر ياقىدىن كاككۇك،  
بۇلبۇلنىڭ ئاۋازى ئاڭلىناتتى. ئۇ سپاھلارغا، دەريا بويىدا توخ-  
تاپ تۇرۇشنى بۇيرۇپ ئاتتىن چۈشتى. زاۋال ۋاقتى بولۇپ  
قالغانىدى.

بولۇنبەگ ئوقچۇپ ئېقىۋاتقان دەرياغا كۆز سالدى. بۇ  
دەرياغا چۆمۈلۈپ، قىرغىقىدا ئويىناپ ئۆسكەنلىكى يادىدىن  
كەچتى. بۇ ياشقا كەلگۈچە ئېغىر كۈنلەرگە قالماي، ھۈزۈر -  
ھالاۋەتتە ياشاپ كەلگەنىدى، ئۇ بۇنىڭغا قانائەت قىلمايتتى.  
كۈن پېتىپ، قارا تۈن چۈ دەريا ۋادىسىغا چېدىرىنى  
يايدى. بولۇنبەگ سپاھلارنى ئاتلاندىرۇپ مېڭىپ، «دەرۋازەنى  
سەمەرقەنت» تىن بالاساغۇن شەھىرىگە قەدەم قويدى. «رەبھا -  
نىدىنبەگ نېمە ئىشلارنى قىلىۋەتتىكىن؟ ئىلىكخاننى ئۆزىگە  
تارتىپ كېپىدىن چىقمايدىغان قىلىۋالدىمىكىن؟ مەيلى، قانچە -  
لىك يۈز - ئابروۋى تاپقانلىقىدىن قەتئىينەزەر، بۇ نۆۋەت ئۇنى



قاپقانغا دەسسەتمەي قويمايمەن. بوزاغۇ قانداق تۇردىكىن؟ ئۇ -  
 نىڭ سۆزىنى ئاڭلاپ باقاي...» ئۇ خىيال بىلەن ئۆز قورۇسىدا -  
 نىڭ بوسۇغىسى ئالدىغا كېلىپ قالغىنىنى بىلمەي قالدى. ئاي  
 قاراڭغۇسى ئىدى. بولۇنبەگ ئوتقاش يورۇقى چۈشكەن ئىشىك -  
 نىڭ تۇچ ھالقىسىنى قاقتى.  
 — كىم؟ — بىرسىنىڭ خىرىلىدىغان ئۈنى ئاڭلاندى.  
 — بۇ، مەن، ئادابۇ، ئىشىكنى تېز ئاچ!  
 زەنجىر شاراققىدە ئېلىنىشى بىلەن ئىشىك غىچىلداپ ئې -  
 چىلدى. چاچ - ساقاللىرى ئۈچتەك ئاقارغان بىر بوۋاي جىنچە -  
 راغنى بولۇنبەگنىڭ توپا - چاڭ باسقان يۈزىگە تۇتۇپ، ھاپىلا  
 - شاپىلا تىزلاندى. ئۇ لاغىلداپ تىتىردى.  
 — يۇغرۇش باشى جانابلىرى بەگ غوجام، مۇبارەك  
 قەدەملىرى قورۇپىمىزغا قۇت كەلتۈرگەي.  
 — ئېيتقىنىڭ كەلسۇن، بوۋاي. تۇرغىن، ئوغلۇم  
 ئۆيدىمۇ؟  
 — ئۆيدە، بەگ غوجام، — بوۋاي تەستە تۇردى.  
 بولۇنبەگ چاۋاربەگكە سىپاھلارنى ئارقا قورۇغا ئورۇنلاش -  
 تۇرۇشنى بۇيرۇپ، ھويلىغا ئاياغ باستى. كۈندۈزى بولغان بولسا  
 پېشايۋاندىكى توپا - چاڭنى، تورۇسلاردىكى ساڭگىلاپ كەتكەن  
 تورلارنى كۆرۈپ كايىغان بولاتتى. قاراڭغۇ تۈن قورۇدىكى  
 مەينەتچىلىكنى ئۇنىڭغا كۆرسەتمىدى. شام - چىراغلار يېنىپ  
 تۇرغان مېھمانخانىغا كۆز سالغان بولۇنبەگنىڭ قۇلقىغا شوخ  
 پەدىگە چېلىنغان ئۇد، داپنىڭ ئۈنى كىردى. دېدەك - خىزمەت -  
 كىرلار ئىچىدىغان، يەيدىغان نەرسىلەرنى توشۇۋاتاتتى. بولۇن -  
 بەگ تەزىم قىلىپ تۇرغان ئادابۇغا قارىدى:  
 — بۇ نېمە گەپ؟  
 — ئالىپ بوزاغۇ غوجامنىڭ مېھمانلىرى بار. مېھمانلىق  
 بولۇنبەگ «ئوغلۇم تىكىن، چاغرىبەگلەرنى چاقىرغان



ئوخشايدۇ» دەپ ئويلاپ دەھلىزگە، ئاندىن مېھمانخانغا كىردى. بۇرنىغا شارابنىڭ ھىدى ئۇرۇلدى. يۈزى ئوچۇق بەتبەشىرە چوكانلار بىلەن شاراب ئىچىۋاتقان بوزاغۇ بولۇنبەگنى كۆرۈپ تۇردى.

— ئاتا، كەلگىنىڭنى بىلمەپتىمەن.

— بۇ نىجىس قانچۇقلىرىڭنى دەرھال يولغا سېلىۋەت!

— ماقۇل، — بوزاغۇ چوكانلارنى تېز چىقىپ كېتىشكە

بۇيرۇدى.

ئۇلار چىقىپ كەتكەندىن كېيىن، كەيپى ئۇچقان بوزاغۇ

دېدى:

— ئەجەب تۇيۇقسىز كېلىپ قالدىڭغۇ، ئاتا. بۇنداق

كېچىدە كېلىشىڭدىكى سەۋەبىنى ئېيتىپ بىرەرسەن؟

«نېمەدېگەن قوپال مەخلۇق بۇ؟ بىر ئوغۇل بولۇپ

قالدى — دە، خەير...» دەپ ئويلىغان بولۇنبەگ، ھۈرپىيىپ

تۇرغان ئوغلنىڭ مۇرىسىدىن بېسىپ ئولتۇرغۇزۇپ، ئۆزىمۇ

كۆرپىگە يۈكۈندى. كېلىش سەۋەبىنى يوشۇرماي ئېيتىپ بولۇپ

دېدى:

— ئوغلۇم، ئەمدى گەپ ئەخمەت تۇغانخان ساندا

قالدى. بۇ تىكىن مەرھۇم بۇغرا قاراخان تۇغانخاندەك قاراملىقى،

شۆھرەتپەرەسلىكى بىلەن تۇغانخان سانى دەپ ئاتالغان. ئۇ نام

قازانسلا شۇنىڭغا مەغرۇرلىنىپ ئۆتىدىغان ئادەم. ئېيتقىنا، سەن

قانداق قارايسەن؟

— ھەي ئاتا، سەن بۇ تىكىنگە قانداق قارساڭ مەنمۇ

شۇنداق قارايمەن. بۇ تىكىن قاباق باش، گول ئىكەن، كىم

ماختىسا شۇنىڭ گېپىنى راست دەيدىكەن، ھازىر رەيھاندىنبەگ

بىلەن يېقىنلىشىپ كەتتى. لېكىن سەن ئۇنى ئۆزۈڭگە مايىل

قىلالايسەن، سۆزدە ھەرگىز كەتكۈزۈپ قويما.

بولۇنبەگ كۆڭلىدە «ئەقىل كىرىپ قاپتۇغۇ بۇ تەلۈنگە»



دەپ، بوزاغۇنىڭ مۇرىسىگە قولىنى قويدى. — جېنىم بالام، سەنچۇ، تۇغانخان سانى بىلەن يېقىنلىق-  
شىپ كەتكەنسەن؟  
— سەن مېنى بەك دۆت چاغلایسەن، ئاتا. مەن دۆت  
ئەمەس، سەندەكلا ئەقىللىق، سېنى دورىغانمەن. تۇغانخان سانى  
مېنىڭ ئالدىمدا. گەرچە رەبھاندېن بەگ بىلەن يېقىنلىشىپ  
كەتكەن بولسىمۇ، ماڭا ئېتىبار بىلەن مۇئامىلە قىلىدۇ، جاندارلار  
ئەمىرىمەن — دە، ئۇ بۇنى ئېسىدىن چىقارمايدۇ، — بوزاغۇ  
شېركەپ بولغىنى ئۈچۈن راسا پو ئاتتى.  
— ئۇقتۇم بالام، ماڭا ھەممە نەرسە چۈشىنىشلىك بول-  
دى. تۇغانخان سانى ئېيتقىنىمغا كۆندۈرمىمەن، دېگىنىمنى  
قىلغۇزمەن. قاراپ تۇر، سەنمۇ كاتتا سۇباشىلاردىن بولۇپ  
قالسىەن. ئەمما شۇنى ئېيتىپ قوياي، زىناخورنىڭ ئۆمرى كوتا  
بولدۇ. بۇزۇق خوتۇنلارنى ئۆيگە باشلاپ كېلىۋەرمە، بولامدۇ؟  
— بولدۇ، ئاتا، بولدۇ، ئاياللارنى باشلاپ كەلمەي.  
لېكىن سەن ھازىرغىچە ياشاپ كېلىۋاتسىەنغۇ.  
— ئاغزىڭنى يۇم، بەتبەخت! — دېدى بولۇنبەگ ئاچ-  
چىقلىنىپ. ئۇ كېيىنكى سۆزنى قىلغىنىغا پۇشايىمان قىلدى، —  
سەن ئۆيلەنمەي يۈرۈپ ئوساللىشىپ كېتىپسەن.  
— ئۆيلەپ قويىمىساڭ، خوتۇن سېغىنىمامدېمەن؟  
— مەن دېگەنگە ئۇنىمىساڭ، يا ئۆزۈڭ تېپىپ ئۆيلەنمە-  
سەڭ، مەن قانداق قىلىمەن.  
— مەن رەبھاندېن بەگنىڭ قىزىدىن باشقا قىزنى ئالماي-  
مەن، ئاتا. ئۇنىڭ تۆتىنچى قىزى ياتلىق بولغىنى يوق.  
— ئۈچ قىزغا كۆز تىكىپ بىرسىنىمۇ قولغا چۈشۈرەلمە-  
دىڭ. ھەي، قانداق بولاركىن؟  
— قانداق بولاركىن دېگىنىڭ نېمىسى؟ ئېلىپ بېرىسەن.  
ئەگەر ئۇ قىز بويۇنتاۋلىق قىلىدىكەن، بۇ نۆۋەت ئاچىلىرىدەك



ساق قۇتۇلالمايدۇ، — بوزاغۇنىڭ شارابىنىڭ تەپتىدىن قىزارغان كۆزلىرىگە قان قۇيۇلدى.

بولۇنبەگ ئەدەپ كېتىۋاتقان ئوغلنىڭ سەپرايىنى ئۆرلەت-  
مەسلىك ئۈچۈن، ئارتۇقچە گەپ قىلماي ئۆيدىن ھويلىغا چىقتى.  
سىپاھلار بىلەن تاماق يەپ، يېرىم كېچە بولغاندا ئۆزىنىڭ  
تاقاپ قويۇلغان ھۇجرىسىغا كىرىپ ئۇخلاپ قالدى. ئۇ ئۈندە-  
رەپ ئويغانغاندا، كۈن چىقىپ بىر غۇلاچ كۆتۈرۈلگەنىدى.  
بولۇنبەگ سىپاھلارنى كەينىگە سېلىپ، ئىلگىرى بۇغرا قاراخا-  
نىڭ ئوردىسى بولغان ئىلىكخان سارىيىغا كەلدى. ئۇنىڭدىن  
بۇرۇنراق كەلگەن بوزاغۇدىن، بولۇنبەگنىڭ سەمەرقەنتتىن كەلگە-  
نىنى ئاڭلىغان ئەخمەت تۇغانخان سانى ئۇنى دەرھال قوبۇل قىلدى.  
بولۇنبەگ تەخت ئالدىدا تىزلىنىپ تۇرۇپ سالام بەردى،  
تىنچلىق — ئامانلىق سوراپ دېدى:

— ۋاپادار، دانا ئىنلىرى، ئالىيلىرىدىن ھال سوراپ  
كېلىش ئۈچۈن پېقىرنى ئەۋەتتى. ئېگەر — ئۈزەڭگىلىرى، يۈ-  
گەن — تارتىملىرى ئالتۇن — كۈمۈشتىن بولغان سەمەرقەنت  
ئارغىمىقىدىن توققۇزنى ئۆزلىرىنىڭ مىنىپ جەڭگاھلاردا جەۋلان  
قىلىشلىرى؛ خارەزىمنىڭ ساھىبجامال قىزلىرىدىن توققۇزنى  
خىزمەتلىرىدە بولۇشى؛ توققۇز تۆگىگە ئارتىلغان ئەنجان بەقە-  
سىمى، بۇخارا ئەتلىسىنى خانىش — كېنىزەكلىرىنىڭ تىكتۈرۈپ  
كىيىشى؛ ئۈچ يېرىگە گۆھەر كۆز قويۇلغان ئالتۇن كەمەرنى  
شاھانە تون ئۈستىدىن باغلاپ دەۋران سۈرۈشلىرى ئۈچۈن  
ھەزرەتلىرىگە تارتىق قىلىپ ئەۋەتتى، ئاز كۆرمەي قوبۇل  
قىلغايلا.

— قوبۇل قىلدىم. تۈرۈك يۇغرىش. قەدىردان ئىنىم ۋە  
ئۇنىڭ بالا — چاقىلىرى ئوبدان تۇرۇۋاتقاندۇ؟ مۇشۇدەم ئۇلارنى  
كۆرگۈم كېلىۋاتىدۇ، — دېدى سوۋغىلاردىن مەمنۇن بولغان  
تۇغانخان سانى.



— ئاللاتائالانىڭ پاناھىدا، ئالىيلرىنىڭ دۇئالىرى بەرد-  
كاتىدا ئامان - ئېسەن، ئوبدان تۇرۇۋاتىدۇ، — ئۇ تۇغانخان  
سانىنىڭ ئوڭ، سول تەرىپىدىن ئورۇن ئالغان شەيخۇلئىسلام،  
ئەمىر - ئەركانلارغا تەۋەزىۋ بىلەن ئېگىلدى، — ئەلى تىكىن  
سانى ئالىيلرى رەبھانىدىن بەگ باشلىق ۋەزىر - ۋۇزىرالارغا بىر-  
دىن ئات ۋە توننى ئىچىگە ئالغان خىلئەت ئەۋەتتى، قوبۇل  
قىلىشقا يىلا.

— ئەلى تىكىن سانى ئالىيلرىغا ئاللا رەھمەت  
قىلسۇن، — دېيىشتى ۋەزىر - ۋۇزىرالار ئورۇنلىرىدىن دۇررىدە  
تۇرۇپ. مۇشۇ تاپتا بولۇنبەگنىڭ ئابروۋى كۆتۈرۈلۈۋاتاتتى.  
رەبھانىدىن، بۇ ۋەزىرنىڭ سەمەرقەنتتىن بالاساغۇنغا بىر-  
كار كەلمىگىنىنى، ئۇ ساراينغا كىرگەندىلا ئېمىشقىدۇر كۆزلىرىنى  
ئۆزىدىن قاچۇرغانلىقىغا قاراپلا بىلگەندى. شۇنچە كۆپ ۋە  
ئېسىل سوۋغاتلارنىڭمۇ غەرەزسىز ئەۋەتىلمىگەنلىكى ئۇنىڭ بۇ  
گۇمانىنى تەستىقلايتتى. رەبھانىدىننىڭ كۆڭلىدە شۇ ھامان بىر  
پىلان تۈزۈلدى.

ئىنىسى ئەلى تىكىن سانىدىن مىننەتدار بولغان ئەخمەت  
تۇغانخان سانى:

— جانابىلار، سەمەرقەنت ئىلىكخانى قەدىردان ئىنىمنىڭ  
ھۆرمىتى ئۈچۈن، يۇغرۇش باشى بولۇنبەگنىڭ مۇبارەك قەدىمى-  
نى قۇتلۇقلاپ بەگ تەركىسى ئۆتكۈزۈمە كىچىمەن، قەدەم تەشرىپ  
قىلغايىسىلەر، — دېدى تەختتە گىدىيىپ ئولتۇرغىنىچە. ئۇ ئوڭ  
يېنىدىن تۆتىنچى ئورۇندا ئولتۇرغان ئاغىچى ئۇلۇغغا كۆز  
تىكتى، — كەنج لىيۇ<sup>①</sup> تەييارلانسون، ئالاھىدە ئىشكۈم<sup>②</sup>  
قويۇلسۇن، بوغۇز<sup>③</sup> خىلمۇ خىل بولسون، فۇقا، مەيزاپ،

① كەنج لىيۇ — ئوتتۇز گەز ئۇزۇنلۇقتىكى داستىخان.

② ئىشكۈم — پۇتسىز شىرە.

③ بوغۇز — تاماق.



مۇسەللەس، بوزا كۆپ كەلتۈرۈلسۇن. قىمىز، جۇلاپ، شەربەت  
ئۆكسۈپ قالمىسۇن. تاي، بوتىلاق، موزايلار سويۇلۇپ پۈتۈن  
پېتى كاۋاپ قىلىنسۇن، تۇتغۇچ<sup>①</sup> مول بولسۇن. بەگ تەركىسە -  
دىن كېيىن چىش<sup>②</sup> كىراسى بېرىلسۇن!

— باش ئۈستىگە، ئالىلىرى، — ئاغىچى ئۇلۇغى ئورنىدە -  
دىن تۇرۇپ قوللىرىنى كۆكسىگە ئالدى.

— ئەمدى بەگ تەركىسى باشلانغىچە ئارام ئېلىڭلار.

— ئىلىكخان ئالىلىرىغا رەھمەت، — دۈررىدە قوپقان

ۋەزىر - ۋۇزرا لار سارايدىن چىقىشقا باشلىدى.

— سىز قېلىڭ، يۇغرۇش باشى.

خىيال بىلەن چىقىپ كېتىۋاتقان رەبھاندىن

توختاپ قالدى.

— خىزمەتلىرىگە تەييارمەن، ئالىلىرى.

— بولۇنبەگ بىلەن ھەم-سۆھبەت بولۇشقا رايدىڭىز

باردۇر؟

— ئەلۋەتتە، ئالىلىرى.

بولۇنبەگ، تۇغانخان ساننىڭ رەبھاندىننى ئېلىپ قالغى -

نىدىن كۆڭلى غەش بولسىمۇ، چاندۇرماي باش لىڭشىتىپ

ھىجايىدى.

تۇغانخان سانى ئۇلارنى باشلاپ ساراينغا يانداش سېلىنغان

ئىستىراھەت ئۆيىگە چىقتى.

— بەگ تەركىسى باشلانغىچە بىردەم پاراڭلىشىپ

ئولتۇرايلى، — دېدى ئۇ بىر پايىلىق تەخت ئۈستىدىكى پەر

قىلىنىدە.

① تۇتغۇچ — ئىشتىھا ئېچىش قورۇمىلىرى، سوغۇق ۋە ئىسسىق

قورۇمىلار.

② چىش كىراسى — زىياپەتتىن كېيىن بېرىلىدىغان ھەدىيە،

سوۋغات.



ياستۇققا يۆلىنىپ، ئاندىن تېخىچە ئۆرە تۇرۇشقان رەبھانىدىن بىلەن بولۇنبەگنى كىمخاپ يېكەندازدا ئولتۇرۇشقا تەكلىپ قىلدى.

رەبھانىدىن بولۇنبەگنىڭ ئوغرى كۆزلىرىنى قاچۇرۇپ تاڭگا چىشلىۋالغاندەك زۇۋان سۈرمەي بوغۇقۇپ ئولتۇرغىنىدىن ئۆزىدىن قورۇنۇپ قالغانلىقىغا جەزم قىلدى. «سەلجۇقلار پاي-تەختىگە بېرىپ كېلىپلا، ئالدىراپ - تېنەپ قۇزئوردۇغا كېلىشى ھەرگىز ھال سوراش ئۈچۈن ئەمەس. ئۇنىڭ ئاغزىنى ئېچىش كېرەك» دەپ ئويلىدى رەبھانىدىن سىنچى كۆزلىرى بىلەن ئۇنى كۆزىتىپ. ئۇ، سەمەرقەنتتىكى ئادەمنىڭ بەرگەن خەۋىرىدىن بولۇنبەگنىڭ سۇلتان توغرىلىقىدا ئالدىغا كەتكەنلىكىنى ئاللىبۇ-رۇن بىلگەنىدى.

— بولۇنبەگ جانابلىرى، سەمەرقەنت ھاۋاسى ئۆزلىرىگە ياققان دەك قىلىدۇ، سەمىرىپ قايتىلا، — دەپ گەپ تەشتى رەبھانىدىن، — سۆزلەپ بەرسىلە، شەرقتىكى بۇ سەلتەنەتلىك شەھەر قانداق ئىكەن؟ ئەلى تىكىن سانى ھەزرەتلىرىنىڭ مۇبا-رەك كۈنلىرى خۇشۋاخ، خۇش كۆڭۈل ئۆتۈۋاتقاندۇ؟  
— ئەلۋەتتە، ئەلۋەتتە، جانابلىرى. سەمەرقەنتكە مېنىڭ تۇنجى قېتىم بېرىشىم بولغاچقا، بۇ شەھەر ماڭا ناھايىتى كۆر-كەم، ئاۋات كۆرۈنىدى. نەچچە قېتىم بېرىپ راھەت - پاراغىنىنى كۆرگەن ھەربىرلىرىگە نىسبەتەن تەسىراتىم مۇكەممەل ئەمەس. ئەلى تىكىن ئالىيلىرى ئەل غېمى بىلەن بەند، پېقىر تېخىمۇ شۇنداق. ئوردۇكەنتتىن خەۋەر كېلىپ تۇرغاندۇ؟ — بولۇنبەگ-نىڭ بۇ سوئالى ئۆزىگە قارىتىلغانلىقىنى سەزگەن رەبھانىدىن دەررۇ جاۋاب بەردى:

— ئوردۇكەنتتىن خەۋەر كېلەمدۇ - كەلمەمدۇ، بىزگە نېمە پايدىسى بار، دەيدىلا، خەۋەر كەلسە ئولپان - سېلىق ئەۋەتىشىنى تەلەپ قىلغان يارلىق كېلىدۇ، شۇ. كەلگىنىدىن



كەلمىگىنى بىز ئۈچۈن پايدىلىق، بۇرادەر. بۇ سۆزنى ئاڭلىغان بولۇنبەگىنىڭ ئاغزى بىلەن تەڭ كۆزلىرىمۇ يوغان ئېچىلدى ۋە رەبھانىدىننىڭ خۇشخۇي چىھرىگە قاراپ كۈلۈمسىرەپ قويدى.

— جانابلىرى، ئوردۇكەنتنىڭ يامان گېپىنى قىلمايتتىلە. ئەجەبكى، بىزار بولۇۋاتقاندەك سۆزلەپ قالدىلىغۇ.

— جانابلىرى، ئاقل كىشى ئەتكەن بىلەلمىگەننى

ۋىشتە، چۈشتە بىلەلمىگەننى كەچتە بىلىۋېلىشقا تىرىشىدۇ. بۇرۇن بىلەلمىگەنلىرىم كۆپ ئىكەن، بىلگەنسىرى خاتا قىلغان،

كەتكۈزۈپ قويغان ئىشلىرىم ئۈچۈن پۇشايمان يەپ قېلىۋاتىدەمەن. ھەي قويسىلا، شۇ ئىشلارنى ئەسكە ئېلىشىمۇ خالىماي.

مەن. ئەخمەت تۇغانخان سانى ئالىيلىرىنىڭ سايبىسىدە كۈنۈم كۆپ ياخشى، ئەلنىڭ كۈنىمۇ ئوبدان ئۆتۈۋاتىدۇ. ئەمما بۇ

كۈنگە قەدەر قۇزئوردۇنىڭ باش پايىتەخت بولمىغىنىغا ئەپسۇسلىنىمەن.

بۇ گەپتىن بىر بېشارەت سەزگەن بولۇنبەگىنىڭ گۈلقەقەلدىرى ئېچىلىپ كەتتى. «رەبھانىدىننىڭ قورسىقىغا جىن كىرىپتۇ، يۈسۈپ قادىرخاننىڭ ئوردۇكەنتكە ئېلىپ كېتىپ

يۇغرۇش باشى قىلمىغىنىدىن خاپا بولغان بولۇشى ئېھتىمال...» دەپ ئويلاپ ئېغىز ئاچتى:

— ئەمدى ئەقىللىرىنى تېپىپلا، بۇرادەر. راست دېدىلە، دانا ئادەم خاتاسىنى تونۇپ تۈزىتىدۇ... — بولۇنبەگ بىردىن

سۆزىنى توختىتىۋالدى. گەپكە سەما بولۇپ گىدىيىپ ئولتۇرغان تۇغانخان سانغا قارىدى. چىرايى ئىنىسىغا ئوخشاش ئاق سېرىق،

پالکۆز بۇ ئادەم، ئىپادىسىز نەزىرى بىلەن گاھ رەبھانىدىنغا، گاھ بولۇنبەگكە قاراپ قويۇپ، خاس مەھرەم سۇنۇپ

بەرگەن جامدىكى شارابىنى ئىچەتتى. «ياق، رەبھانىدىن مەندىن گەپ ئالماقچى، كېيىن مەنسۇرخاننى ئوڭدا قويغاندەك، مېنىمۇ



ئوڭدا قويماقچى...» دەپ ئويلىغان بولۇنبەگ، رەبھانىدىن ئالدىدا مۇددىئادىن ئېغىز ئاچماسلىق قارارىغا كېلىپ جىم بولۇ-  
ۋالدى.

— ئەگەر قۇزئوردۇ پايتهخت بولسا، ئاكام يۈسۈپ قادىر-  
خان تەختتە خاتىرجەم ئولتۇرالمىتتى، شۇڭا ئوردۇكەنتكە كەت-  
تى. ئەگەر مەن بۇغرا قاراخان بولسام، ھەرگىز ئوردۇكەنتنى  
پايتهخت قىلمايتتىم. قۇزئوردۇنى پايتهخت، رەبھانىدىن بەگنى  
يۇغرىش باشى قىلىپ دەۋران سۈرگەن بولاتتىم، ھا - ھا -  
ھا... — دەپ كۈلدى تۇغانخان سانى كۆڭلىدىكى مۇددىئاسىنى  
ئوچۇقلا ئېيتىپ.

بولۇنبەگ «ئەمدى نېمە دەيسەنكىن» دېگەندەك رەبھانە-  
دىنغا كۆزىنىڭ قۇيرۇقىدا قاراپ قويدى.

— ئالىلىرى، كۆڭۈللىرىدىكى گەپنى قىلىپ بىزگە بېشا-  
رەت بەردىلە. ئۆزلىرى بۇغرا قاراخان بولسلا، ئىشلار باشقىچە  
بولدۇ، ئەلۋەتتە، — رەبھانىدىنمۇ «ئىچىڭدىكىنى بىلمەيدۇ دې-  
مە، بىلىمەن. ئەمما ئۆز ئاغزىڭ بىلەن دېگىنىڭ باشقا گەپ»  
دېگەن مەنىدە بولۇنبەگكە تىكىلدى.

بولۇنبەگ يەنە زۇۋان سۈرمىدى. ئۇ دىلىنىڭ چوڭقۇر  
قاتلىمىدىكى سۆزنى چىقىرىشتىن يەنىلا ئېھتىيات قىلىۋاتاتتى.  
بۇنى تۇغانخان تېخى سەزمىگەندى. قاپۇغچى باشى كىرىپ  
بەگ تەركىسىنىڭ باشلانغانلىقىنى ئېيتىپ، ئۇلارنىڭ پارىڭىنى  
ئۈزۈپ قويدى.

پادىشاھ تەككىيەخانىسىنىڭ زىياپەت زالىدا تۇغانخان ساند-  
نىڭ سول بېقىنىدا ئولتۇرغان بولۇنبەگ ئۆزرە ئېيتىپ شارابتىن  
كۆپ ئىچمىدى، تۇغانخان سانى تۇتقان قەدەھتىنلا ئىچتى. ئوڭ  
بېقىنىدا ئولتۇرغان رەبھانىدىن شاراب ئورنىغا ئانار شەرىبىتى  
ئىچىپ ئولتۇردى. بولۇنبەگ بوشىغان قەدەھكە شاراب قويۇپ  
رەبھانىدىنغا تۇتتى.



— قەدىردان بۇرادىرىم، ئىلىكخان ئالىلىرى ئىچىپ پەيز  
قىلىۋاتقان يەردە، سىلى نېمىشقا ئىچمەيدىلا. دوستلۇقىمىز ئۇ.  
چۈن بۇ بىر قەدەھنى كۆتۈرۈۋەتكەيلا.  
— رەھمەت جانابلىرى، پېقىرنىڭ ئىچمەيدىغانلىقى ئۇ.  
لىكخان ئالىلىرىغا مەلۇم. مەن ئەزەلدىن شاراب ئىچمەيمەن،  
ئەپۇ قىلسىلا، — رەبھانىدىن كۈلۈپ تۇرۇپ رەت قىلدى.  
بولۇنبەگ ئۇزاتقان قەدەھنى ياندۇرماي: لىلىق تىغىتىل  
— ئىلىكخان ئالىلىرىنىڭ سالامەتلىكى ئۈچۈنمۇ  
ئىچمەملا؟ — بولۇنبەگ ئاۋازىنى يۇقىرى كۆتۈرۈپ يامان يەر-  
دىن قىستىدى. تۇغانخان سانى رەبھانىدىنغا قالدۇ، ھەم-  
مە ئەمىر — ئەركانلار ئۇنىڭغا تىكىلدى.  
— ئىچمەن، شارابنى يېڭى قەدەھكە قويۇپ  
بەرگەيلا، — دېدى رەبھانىدىن ئەپتىنى بۇزماي.  
ئىدىشچى باشى يېڭى كۈمۈش جامنى كەلتۈرۈپ بولۇد-  
بەگكە بەردى. ئۇ لىپمۇلىق شاراب قويۇپ رەبھانىدىنغا ئۇزاتتى.  
— مەرھەمەت.  
رەبھانىدىن قولغا ئالغان قەدەھنى بىرلا كۆتۈرۈپ ئىچىد-  
ۋەتتى.  
بۇ ۋاقىتقا قەدەر ھەرقانداق سورۇندا رەبھانىدىننىڭ شاراب  
ئىچكىنىنى كۆرمىگەن تۇغانخان سانى، ئۆزىنىڭ سالامەتلىكى  
ئۈچۈن قەدەھ كۆتۈرگىنىدىن غايەت خۇرسەن بولدى. ناۋادا  
ئۇ ئىچمىگەن بولسا كۆڭلىگە شەك چۈشكەن بولاتتى.  
ئۈچ كۈن ئۆتكەندە، تۇغانخان سانى رەبھانىدىننى خاس  
قەسىرىگە چاقىرتتى. ئۇ كىرىشىگە:  
— يۇغرىش باشى، سىز ناھايىتى دانا ئىكەنسىز. سارايدا  
بولۇنبەگ بىلەن كۆرۈشكەن كۈنى دېگەن گېپىڭىز يادىڭىزدا  
بارمۇ؟ — دەپ سورىدى.  
رەبھانىدىن بۇ سوئالنىڭ تېگىدە گەپ بارلىقىنى سەزدى.



— شۇنداق، ئاليللىرى، ئېسىمدە. —  
 — ئاشۇ ئارزۇيىڭىز ئەمەلگە ئاشىدىغان بولدى.  
 — قاچان، قانداقسىگە، ئاليللىرى؟ — جىددىي سورىدى  
 رەبھانىدىن قىزىققان بولۇپ.  
 — بولۇنبەگ شۇنىڭ ئۈچۈن كەلگەنىكەن. مېنى بۇغرا  
 قاراخانلىق تەختىدە ئولتۇرغۇزۇش ئۈچۈن نۇرغۇن ئىشلارنى  
 قىلىپتۇ، — تۇغانخان سانى ئۆزىگە بولۇنبەگ دېگەن مەخپىيەت-  
 نى قالدۇرماي سۆزلەپ بەردى.  
 — ئىنىم مېنى بۇغرا قاراخان قىلىش ئۈچۈن بولۇنبەگنى  
 سەلجۇقلار سۇلتانى توغرىلىق بەگنىڭ يېنىغا ئەۋەتىپتۇ. ئۇ يۈزىنىڭ  
 لەشكەر بىلەن يۈرۈش قىلىشىمىزغا ياردەم قىلماقچى بولۇپتۇ.  
 بۇ يۈرۈشكە مەن ئوتتۇز مىڭ، ئىنىم ئەللىك مىڭ لەشكەر  
 قاتناشتۇرىدىكەنمىز.  
 — قەيەرگە يۈرۈش قىلىدىكەنمىز، ئاليللىرى؟ — سورىدى.  
 رەبھانىدىن.  
 — ئوردۇكەنتكە.  
 — ئەگەر بولۇنبەگنىڭ ئېيتقانلىرى راستلا بولسا، ئار-  
 زۇيۇمنىڭ يەردە قالمىغانلىقىدىن گۇمانلانمايمەن ئاليل-  
 لىرى. لېكىن...  
 — بولۇنبەگنىڭ ئېيتقانلىرى راست، — رەبھانىدىننىڭ  
 سۆزىنى بۆلدى تۇغانخان سانى، — ئۇ ماڭا قەسەم ئىچىپ  
 بەردى، ناھايىتى مەخپىي تۇتۇشۇمنى تاپىلىدى.  
 — ئىشەندىم ئاليللىرى، ئوردۇكەنتكە قاچان يۈرۈش  
 قىلىدىكەنمىز؟  
 — باش كۈزدە. ئۇنىڭغىچە پۇختا تەييارلىق قىلىدىكەن-  
 مىز. ئاكام يۈسۈپ قادىرخاننى تەختتىن چۈشۈرىدىغان قۇدرەت-  
 لىك كۈچكە ئىگە بولۇشىمىز كېرەك، يۇغرىش باشى.  
 — ياخشى مەسلىھەت بولۇپتۇ، ئاليللىرى، تەييارلىق



قانچە پۇختا بولسا، غەلبە شۇنچە ئاسان قولغا كېلىدۇ. بولۇدۇ. بەگنىڭ مەن بىلەن كۆرۈشكۈسى يوق ئوخشىمادۇ، ئاليللىرى؟ — نېمىشقا يوق بولسۇن؟ سىز مېنىڭ يۇغۇرۇش باشم تۇرسىڭىز. ئەتە كەچ مۇشۇنداق ۋاقىتتا مېنىڭ قەسىرىمدە يۈرۈش قىلىش پىلانىنى بىرلىكتە تۈزۈپ چىقىمىز.

— بۇ خاسىيەتلىك ئىشقا قاتنىشىدىغانلىقىمىدىن خۇشال-مەن، ئاليللىرى.

رەبھاندىن ئەتسى شۇ ۋاقىتتا كېلىپ پىلان تۈزۈشكە قاتناشتى. تۈن تەڭ بولغاندا تۇغانخان ساننىڭ قەسىرىدىن چىقتى. بالاساغۇن ئاسمىنى بۇلۇت قاپلىغانىدى. ئۇ كۈتۈپ تۇرغان يارۇقنىڭ قولىدىكى تىزگىنىنى ئېلىپ ئاتقا مىندى. دە، چاپتى. ئۇ بالاساغۇن كوچىلىرىدا ھېچقاچان بۈگۈنكىدەك ئات چاپتۇرۇپ باقمىغانىدى، ئارغىماق قارا تەرگە چۆمۈپ كەتتى. ئۇنى ئىشك ئالدىدا ئوتقاش كۆتۈرۈۋالغان يۈسۈپ كۈ-ۋۋالدى.

— ئاتا، كەچ قالدىڭغۇ، ئابام ئەنسىرەپ ئولتۇرىدۇ. — ئىش چىقىپ قالدى، بالام، — دېدى رەبھاندىن ئوغلىنىڭ ئۆسكىلەڭ بويىغا زوق بىلەن قاراپ. رەبھاندىن ھويلىغا كىرىپ ئالدىغا كەلگەن يابىراغا تون، سەللىسىنى بەردى، يۈز — قولىنى يۈيۈپ، لۆڭگىنى بەرگەن يۈسۈپكە تاپىلدى:

— ئادار بىلەن يارۇق تاماقلارنى يەپلا ئالدىغا كەل-سۇن، ئېيتىپ قوي. ئاندىن ھۇجرامغا قەلەم، قەغەز، سىياھ ئەكىرىپ بەرگىن.

— خوپ، ئاتا! — يۈسۈپ ئاۋۋال ئاتىسىنىڭ دېگەنلىرىنى ئەكىرىپ بېرىپ، ئادارلارنىڭ باغ ئىچىدىكى ئۆيىگە كەتتى. رەبھاندىن يابىرا ئېلىپ كىرگەن خۇشبۇي چايدىن ئە-چىپ راھەتلەندى. ئىلىكخان قەسىرىدە تاماق يېگىنىنى ئېيتىپ،



يېزىق شىرەسىنىڭ ئالدىدىكى يۆلەنچۈكلۈك ئورۇندۇقتا ئولتۇرۇپ خەت يېزىشقا كىرىشتى. ئۇ ئۈچ ۋاراققا يېزىلغان خەتنى بىرقۇر ئوقۇپ چىقىپ لىپاپىغا سالدى. كىتاب ئوقۇپ ئولتۇرغان يۈسۈپكە قاراپ:

— ئوغلۇم، نېمىشقا ياتمايسەن؟ يېرىم كىچىدىن ئۆتكەن. دىمۇ ئۇخلىمىساڭ ئاغرىپ قالماسەن؟ — دەپ كايىۋىدى، يۈسۈپ فارابىنىڭ «ئەقىل توغرىسىدا» دېگەن كىتابىنى يېپىپ ئويۇققا ئېلىپ قويدى.

— بۇنىڭدىن كېيىن ۋاقتىدا يېتىپ ئۇخلايمەن. بۈگۈن ئوقۇشقا قىزىقىپ كېتىپ ۋاقت ئۆتكىنىنى بىلمەي قاپتىمەن. ئابا، خاپا بولمىغىن، — يۈسۈپ ئاتىسىنىڭ بېلىدىن قاماللىۋالدى.

— ئادار، يارۇقلار كەلدىمۇ، بالام؟  
— كەلگىلى نەۋاقت. جەڭگە بارىدىغاندەك دۇبۇلغا — ساۋۇتلىرىنى كىيىپ، قىلىچ، ساداقلىرىنى ئېسىپ ئاتلىرىنىڭ يېنىدا تۇرۇشۇپتۇ. ئابا، قارا ئەنە، — يۈسۈپ قىيا ئوچۇق دېرىزىدىن كۆل بويىدا تۇرۇشقان يىگىتلەرنى كۆرسەتتى. رەبھاندىن سەپىلىپ، خەتنى تۇتقىنىچە ئىتتىك ھويلىغا چىقتى.

— بالىلىرىم، تەييارلىنىپ كەلدىڭلارمۇ؟  
— ئاشۇ كۈنى ئېيتقانلىرىنى ئاڭلاپ، تەييارلىنىپ تۇرغۇدەك نىمىزغا بىر ھەپتە بولدى، ئاتا، — جاۋاب بەردى ئادار.  
— ئۇنداق بولسا، يەنە ئۆيۈڭلارغا بېرىپ جەڭ لىباسىنى سېلىۋېتىپ تارقىچى بەگدەك<sup>①</sup> كىيىنىۋېلىڭلار. خورازنىڭ بىرەنچى چىللىشى بىلەن تەڭ يولغا چىقىڭلار، بىرىكىم كۆرۈپ قالمىسۇن، يولغا چىقىپ تۆتىنچى كۈنى ساۋۇت — دۇبۇلغىنى



كېيىۋېلىڭلار. پەخەس بولۇڭلار، تۇتۇلۇپ قالماڭلار. بۇ مەك-  
تۇپنى بۇغرا قاراخان يۈسۈپ قادىرخان ئالىلىرىغا تاپشۇرۇپ  
بېرىپ، ئوردۇكەنتتە ئۇزۇن تۇرۇپ قالماي تېز رەك قايتىپ كې-  
لىڭلار. خەير، خۇداغا ئامانەت باللىرىم، — رەبھانىدىن ئادار،  
يارۇق بىلەن قۇچاقلىشىپ خوشلاشتى. يۈسۈپمۇ خوش ئېيتتى.  
— يەنە ۋەقە چىققان ئوخشىمامدۇ، ئابا، — يۈسۈپ  
ئادار، يارۇقلارنىڭ ئارقىسىدىن قاراپ قالغان ئاتىسىنىڭ يېڭىدىن  
تارتتى.

— شۇنداق، بالام، تۈلكىلەر يەنە قۇيرۇق كۆتۈرۈشتى.  
— پادىشاھنىڭ نىيىتى بۇزۇلسا، ئەلنىڭ تىنچلىقى بۇزۇ-  
لىدۇ، ئابا. — نىيىتى بۇزۇلغان ئىككى ئىلىكخان، يۈسۈپ قادىرخان  
ئەمەس، بالام. — ئۇلارغا بىرسى يول كۆرسەتكەندۇر، ھەرقاچان.  
— كىم بولاتتى دەيسەن، ئوغلۇم، بۆرىنىڭ ئالدىدىكى  
گۆشنى تارتىۋالماقچى بولغان قېرى تۈلكە. — ئۇ قۇيرۇقىدىن ئىلىنماي  
قالمايدۇ، ئابا، — دېدى يۈسۈپ ئىشەنچ بىلەن.  
— ئېيتقىنىڭ كەلسۇن، بالام، — دېدى رەبھانىدىن  
خورسىنىپ.

3

ئەبۇ پۈتۈھ مەخدۇم ئۆيىدە ئاچقان، كېيىن مەسچىتكە  
كۆچۈرۈپ كېڭەيتىلگەن قارىيخاننىڭ ئوردا ئىلكىدىكى كاتتا  
مەدرىسە بولۇپ قالغانلىقىنى ئويلىسا، يۈسۈپ ۋە ئۇنىڭ ئاتىسى-  
دىن ناھايىتى مىننەتدار بولاتتى. ئۇ زېرەك بالا شاگىرتىدىن  
بۇغرا قاراخانغا ئۈچ تۈرلۈك تەلەپ قويغانلىقىنى ئاڭلىغان شۇ



كۈنى، ئۇنى چىڭ قۇچاقلاپ پېشانىسىگە سۆيۈپ رەھىمەت  
ئېيتقاندى. بۇ ئالىم، قارىيخاننى مەدرىسە قىلىپ ئۆزگەرتىپ  
قۇرۇپ چىقىش توغرىسىدىكى بۇغرا قاراخاننىڭ يارلىقىنى كۆر-  
گەن چاغدىمۇ، مەدرىسە قۇرۇلۇشى ئۈچۈن دۆلەت خەزىنىسىدىن  
بېرىلگەن بەش مىڭ سەر كۈمۈش بىلەن، رەبھانىدىن ئىئانە  
قىلغان ئىككى مىڭ سەر كۈمۈشنى تاپشۇرۇۋالغاندىمۇ، دەرسخا-  
نا، ھۇجرا - ئۆيلەرگە ئۇل قويۇلغان چاغدىمۇ خۇشاللىقىدىن  
ئۆزىنى تۇتۇۋالماي يىغلاپ تاشلىغانىدى. يۈسۈپتەك ھوشيار،  
پاراسەتلىك، جۈرئەتلىك شاگىرتىنىڭ بولغانلىقىدىن، ئۇنىڭ  
كەلگۈسىدە ۋەتەن، خەلقى ئۈچۈن تېخىمۇ كاتتا ئىشلارنى  
ۋۇجۇدقا چىقىراالايدىغانلىقىدىن ناھايىتى ئۈمىدۋار بولغانىدى.  
شۇنىڭ ئۈچۈنمۇ ئۇنىڭغا بىلىم ئۆگىتىش، ئالەمنى بىلدۈرۈش  
ئۈچۈن بارلىق زېھنى كۈچىنى سەرپ قىلاتتى.  
ئاقبىرا بوي تارتقانسىرى سەرۋى كۆچتىدەك زىلۋاللىشىپ  
كەتكەنىدى. ئۇ، شوخ كۈلكىسى، ناخشا - ئۇسسۇلى بىلەن  
چارچىغان ئاتا - ئانىلىرىنىڭ ھاردۇقىنى چىقىراتتى. ئۇلارنى  
سۆيۈندۈرەتتى. ئۇ، يېزىق ساۋاتىنى چىقىرىپ بولۇپ، قۇرئان  
ساۋاتىنى چىقىرىۋاتاتتى، ئەرەبچە تىلىنىمۇ ئۆگىنىۋاتاتتى، قىزلار-  
نى ئوقۇتۇۋاتقان ئانىسىنىڭ ئەڭ يېقىن ياردەمچىسى ئىدى.  
كىر - قاتلارنى يۇيۇشقا، تاماق ئېتىشكە ياردەملىشەتتى. ئارىلاپ  
«بەگيۈسۈپ نېمىشقا ئاكام بولۇپ قالمىغاندۇ؟» دەپ ئارمان  
قىلاتتى. سەبىي كۆڭلىدىكى بۇ ئارزۇسى ئۇنى يۈسۈپكە تەلپۈن-  
دۈرەتتى. ئاقبىرا كىچىك چاغلىرىدىكىدەك، يۈسۈپ كەلگەندە  
يېنىغا بېرىۋالماي بىر چەتتە ئولتۇرۇپ، سوغدىچە، ئۇيغۇرچە  
قەدىمىي يېزىقتا خەت يېزىشنى مەشىق قىلغاچ ياكى «قۇرئان  
كەرىم» نىڭ سۈرىلىرىنى يادلىغاچ، كۆزىنىڭ قۇيرۇقىدا يۈسۈپ-  
كە قاراپ قوياتتى. بىر - ئىككى يىلدىن بېرى ئېڭىدا پەيدا  
بولغان بالىلارچە ساددا خىيال، تارتىنىش، ئىزا تارتىش تۇيغۇسى



ئۇنى يۈسۈپكە تېخىمۇ چىرايلىق، نازاكەتلىك، ئوماق كۆرسىد-  
تەتتى، ئۇلارنىڭ ئارىسىغا ھاياننىڭ كۆرۈنمەس نەپىس پەردىسى  
تارتىلغانىدى.

ئەبۇ پۈتۈھ مەخدۇمنىڭ يۈسۈپنى ئوغۇل قىلىۋېلىش  
ئارزۇسى كۈنسىرى كۈچىيىپ باراتتى. بۇ ئارزۇ، خوتۇنى بىلەن  
ئىككىسىگە ئورتاق ئىدى.

يۈسۈپ ئەرەب تىلىنى ئۆگىنىپ بولۇپ، «قۇرئان» دىن  
خەتمىگە ئۆتكەنىدى. كۈن ئارىلاپ ئەدەبىيات، تارىخ، ھېساب،  
ئىلمى نۇجۇم، پەلسەپە پەنلىرىدىنمۇ دەرس ئالاتتى. زېھنىنىڭ  
ئۆتكۈرلۈكى، تۇتۇۋېلىش قابىلىيىتىنىڭ ئۈستۈنلۈكى، چېچەنلى-  
كى، ناتىقلىقى بىلەن ئۈستازنى ھەمىشە خۇش قىلاتتى.

ئاتسىمۇ يۈسۈپتىن رازى ئىدى. كىچىكلىكىگە باقماي  
مۇستەقىل پىكىر قىلالايدىغانلىقى، توغرا مەسلىھەت بېرەلەيدى-  
غانلىقى، سەمىمىي سىردىشالايدىغانلىقى ئۈچۈن، ھەر كۈنى  
ئاخشىمى ئوردىدا بولغان ئەھۋاللارنى قالدۇرماي سۆزلەپ بېرەت-  
تى، مەملىكەت ئەھۋالىدىنمۇ خەۋەرلەندۈرۈپ تۇراتتى. بۇ ھال  
يۈسۈپنىڭ جەمئىيەت توغرىسىدىكى چۈشەنچىسىنى كېڭەيتىپ،  
دۆلەت ئىشلىرىغا بولغان قىزىقىشىنى ئاشۇرماقتا ئىدى. بولۇنبەگ  
بالاساغۇنغا كېلىپ كەتكەندىن كېيىن، رەبھانىدىن بۇ زېرەك  
ئوغلىغا:

— بالام، ئاللا ئادەملەرنى پادىشاھدىن تارتىپ پۇقراغىچە  
بىر - بىرىگە نەپ يەتكۈزۈش ئۈچۈن ياراتقان، زىيان يەتكۈ-  
زۈش، زۇلۇم قىلىش ئۈچۈن ياراتقان ئەمەس. ۋەھالەنكى، بۇنى  
چۈشەنمىگەن، چۈشىنىشىنى خالىمىغان بىر قىسىم كىشىلەر ئۆز-  
لىرىنىڭ قارا نىيىتىگە يېتىش ئۈچۈن ئەلنى قان دەرياسىغا غەرق  
قىلماقچى بولۇۋاتىدۇ. بىر قارا قۇيۇن كۆتۈرۈلىدىغاندەك تۇرد-  
دۇ، بۇنىڭغا قاراپ تۇرالمايمەن، ئوغلۇم، — دېدى بولۇنبەگ-  
نىڭ سۈيىقەستلىك ھەرىكەتلىرىنى باشتىن - ئاخىر سۆزلەپ



بېرىپ. — ئاتا، ئۇنداق قازانغا مۇنداق چۆمۈچ دېگەندەك،

ئۇنىڭ ھىيلە — مېكرلىك سۈيىقەستىنى ئەپچىل چارە — تەدبىر بىلەن بىتچىت قىلىش كېرەك، — بولۇنبەگدىن نەپرەتلەنگەن يۈسۈپ مۇشتۇملىرىنى تۈگۈپ، چىشلىرىنى غۇچۇرلاتتى. غەزەپ-تىن قاپقى تۈرۈلدى.

— بولۇنبەگكە، ئاكا — ئۇكا ئىلىكخانلارغا تاقابىل تۇرۇشنىڭ چارە — تەدبىرلىرى تۈزۈكلۈك، بالام. ئەڭ مۇھىمى، بۇغرا قاراخان يۈسۈپ قادىرخاننىڭ ئۇلار ئۈستىگە جازا يۈرۈشى قىلىش ئۈچۈن ئوردۇكەنتتىن ئاتلىنىپ چىقىشى. ئادار، يارۇقلار تېزىرەك كەلسە بولاتتى، كەتكىنىگە بىر ئايدىن ئاشتى.

ئاتىسىنىڭ بۇ گېپىدىن ئۇنىڭ تاقەتسىزلىنىۋاتقانلىقىنى بىلگەن يۈسۈپ تەسەللى ئېيتتى:

— كېلىدۇ، ئاتا، خۇش خەۋەر ئېلىپ كېلىدۇ. ھەقىقەت-نىڭ قەدىمى ئاستا، ئەمما ئىشەنچلىك، ئاقىۋىتى غەلبە! قارا نىيەتنىڭ قەدىمى تېز، بىراق ئىشەنچسىز، ئاقىۋىتى مەغلۇبىيەت بولىدۇ. بىتاقەت بولمىغايللا...

بۇ گەپ بولۇپ بىر ھەپتىدىن كېيىن، كۆكتە يۇلتۇز كۆرۈنگەن مەھەلدە يارۇق بىلەن ئادار تۇيۇقسىز ھويلىغا كىرىپ كېلىشتى. يۈسۈپ ئېيتقانداك ئۇلار خۇش خەۋەر ئېلىپ كەلمەگەن بولسىمۇ، كىشىگە جاسارەت، ئۈمىد بېغىشلايدىغان خەير-لىك خەۋەر ئېلىپ كەلگەندى. رەبھانىدىن ئادار بەرگەن مەك-تۈپنى باش ئۈستىگە كۆتۈرۈپ، بوسە قىلىپ ئاندىن ئوقۇدى: «ئايغۇچى، كۆيۈنگۈچى تەڭرىنىڭ ئىسمى بىلەن باشلاي-

مەن. ھۆرمەتلىك ساداقەتمەن يۇغۇرۇش باشى رەبھانىدىن بەگ جانابلىرى، مەكتۈپىڭىزنى تاشۇرۇۋېلىپ غەپلەت ئۇيقۇسىدىن چۆچۈپ ئويغاندىم. ئەلگە ۋە ئۆز بېشىمغا كېلىۋاتقان بالا —



قازادىن ۋاقتىدا خەۋەرلەندۈرگىنىڭىز ئۈچۈن ئاللا رەھمەت قىلد -  
سۇن .

ھاسىلكالام سۆزىمىز شۇكى : تېخى يېقىنقى مەزگىللەردە ،  
ئىدىقۇت ۋە ئۇدۇندا بويۇنتاۋلىق قىلىپ توپىلاڭ كۆتۈرگەنلەرنى  
ئەدەپلەپ ، ئەلنى ئەمىن تاپقۇزۇپ ، ئىككى ئىنسىمنىڭ مەندىن  
يۈز ئۆرۈيدىغانلىقىنى خىيالىمغا كەلتۈرمەي بىخۇدلىشىپ قالغا -  
نىكەنمەن . مەكتۈپىڭىزنى ئوقۇپ سەگەكلەشتىم . ئۆسمۈر ئوغلدى -  
ڭىز بەگيۈسۈپنىڭ بالىلارچە سەمىمىي ، ئەلكە قۇت بەخش  
ئەتكۈچى تەلىپى بىلەن ئاسقۇغا ئىلىپ قويغان قىلىچىمنى  
قولۇمغا ئالدىم ، خالاپ ئەمەس ، مەجبۇر بولۇپ شۇنداق قىلغىد -  
ىنىمى ئوغللىڭىزغا چۈشەندۈرۈپ قويغايىسىز . ئەلھال ، ئىككى  
ئىنسىمنىڭ سۈيىقەستلىك توپىلىڭىغا ، سەلجۇقلارنىڭ ھۇجۇمىغا  
اقابىل تۇرۇش يۈزىسىدىن قېرىندىشىمىز غەزەۋىلەر شاھى  
بۇلتان مەھمۇدخان بىلەن بىرلىشىپ ، جازا يۈرۈشى قىلىش  
كويىدا جىددىي تەييارلىنىۋاتىمەن . زىنھار ئوردىدىن يىراقلاشقۇ -  
چى بولماڭ . ئاسىيلارنىڭ سۈيىقەستلىك ئىشلىرىدىن خەۋەر  
تېپىپ تۇرغايىسىز . ئاللا سىزگە مەدەتكار بولسۇن .

مەلىكۈل مەشرىق يۈسۈپ قادىرخان بۇغرا قاراخان .  
ھىجرىيە 416 - يىلى ماھىمۇھەررەمنىڭ 11 - كۈنى  
ئوردۇكەنت .»

رەبھانىدىن مەكتۈپىنى ئوقۇغۇسى كېلىپ بويۇنداپ تۇر -  
غان يۈسۈپكە بەردى .

— بۇغرا قاراخان مەكتۈپتا سېنى ئالاھىدە تىلغا ئاپتۇ ،  
ئوغلۇم ، — دېدى ئۇ ئىپتىخارلانغان ھالدا .

يۈسۈپ مەكتۈپقا تېز - تېز كۆز يۈگۈرتۈپ چىقىپ  
دېدى :

— مەلىكۈل مەشرىق مېنىڭ تەلىپىمنى ئۇنتۇپ قالماپتۇ ،  
ئابا . ھەقىقەتەن خەلقپەرۋەر پادىشاھ ئىكەن . مەن چۈشەندىم ،



بەزى ھالدا ئەلگە ئەمىنلىك بەخش ئېتىش ئۈچۈن قىلىچ  
 كۆتۈرمىسە بولمايدىكەن، بىخۇدلۇق بالا - قازاغا يول ئېچىپ  
 بېرىدىكەن. — يارايسەن بالام، توغرا دېدىڭ، — رەبھانىدىن يان  
 تەرەپتىن يۈسۈپنىڭ بېشىنى باغرىغا تېگىپ، يارۇق بىلەن ئادارغا  
 قارىدى: — باللىرىم، سىلەرگە نېمىدەپ رەھمەت ئېيتىشىمنى  
 بىلمەي قالدىم. رەھمەتنى ئەتە ئۆز يارىشىقى بىلەن ئېيتاي.  
 ھازىر سىلەرنى تۆت كۆزى بىلەن كۈتۈپ تۇرغان خوتۇن -  
 بالىلىرىڭلارنىڭ يېنىغا بېرىڭلار. بىر ھەپتە ئوبدان ئارام ئېلىڭ-  
 لار، ھېچكىم سىلەرنى ئاۋارە قىلمىسۇن. قېنى بېرىڭلار.  
 ئۇلار چىقىپ كەتكەندىن كېيىن، رەبھانىدىن ئويغا چۆم-  
 دى: «توغرا قىلىپتىمەن. ئەگەر بولۇنمىگەن كەلگەندە، ئۆزۈمنى  
 تۇتۇۋالماي، ئاكا - ئىنى ئىلىكخاننىڭ بىرلىشىپ ئوردۇكەنتكە  
 يۈرۈش قىلىش پىلانىغا ئوچۇقتىن - ئوچۇق قارشى چىققان  
 بولسام، مەلىكۇل مەشرىقى ئۇ خۇنپەرلەرنىڭ سۇيىقەستىدىن  
 خەۋەردار قىلالماس ئىكەنمەن. ئۇ، يەنە ئوردىدىن ئايرىلغۇچە  
 بولماڭ، دەپ تاپىلاپتۇ. بۇ دېگىنى، ئىنىمگە كۆز - قۇلاق  
 بولۇپ كۆزىتىڭ، دېگىنى. تېخىمۇ ھوشيار تۇرمىسام بولمىغۇ-  
 دەك، ئۇلار بەك ئەدەپ كېتىۋاتىدۇ...»  
 — ئابا، مەلىكۇل مەشرىقى قۇزئوردۇغا كېلەمدۇ؟  
 يۈسۈپنىڭ سوئالى رەبھانىدىننى ئۆزىگە كەلتۈردى.  
 — مېنىڭچە، كېلىدۇ، بالام.  
 — مەن خۇش خەۋەر كۈتىمەن، ئابا.  
 — مەلىكۇل مەشرىقى قۇزئوردۇغا كەلگەندە، سەن كۈت-  
 كەن خۇش خەۋەرنى ئاڭلايسەن، بالام. خۇپتەننى ئۆتەپ  
 بولۇپلا ئۇخلىغىن، بولامدۇ؟  
 — بولىدۇ ئابا، — يۈسۈپ ئۆز ھۇجرىسىغا چىقىپ



كەتتى.

رەبھانىدىن مەكتۇپنى قايتا - قايتا ئوقۇدى، ئوقۇغانسېرى قارا نىيەتلەر ئۈستىدىن غەلبە قازىنىشقا بولغان ئىشەنچىسى كۈچىيىپ، ئەندىشىسى ئازايدى.

كۈنلەر بىر خىلدا ئۆتۈۋاتقاندا تۇرغىنى بىلەن، ھەر - كۈننىڭ ئۆز ئالدىغا ئۆزگىچىلىكى بولىدۇ. بۈگۈن رەبھانىدىن ئۈچۈن يەنە كۈتۈلمىگەن ئىشلار يۈز بەرگەن كۈن بولدى. ئۇ ئوردىغا بېرىپ، ئىلىكخاننىڭ ھەرىمىدىن چىقىشىنى كۈتۈپ دىۋانخاندا ئولتۇردى. ۋەزىرلەر، ئەمىرلەر، چاغرىبەگ، تارخان - بەگلەر ئارقا - ئارقىدىن كىرىپ كېلىشتى. ئەمىرى جاندار بوزاغۇ ھەممىدىن كېيىن كىرىپ كەلدى. ئۇ رەبھانىدىنغا تەتۈر قاراپ يۈرەتتى، ئۇچراپ قالسا يانغا قاراپ ئۆتۈپ كېتەتتى، ورۇنلاردىمۇ رەبھانىدىن بىلەن سۆزلەشمەيتتى. بۇ ئۇنىڭ «قىزىڭنى بەرمىدىڭ» دەپ ئاددىيلا قېيىدىغىنى بولماستىن، بەلكى كۆرەلمەسلىك، ئىچى تارلىق، ئۆچەكشىشتىن تۇغۇلغان يامان كۆرۈش ئىدى. رەبھانىدىننى كۆرسىلا چاپناپ پۈركۈ - ۋەتكۈسى كېلەتتى ۋە بۇ نىيىتىگە يېتىش ئۈچۈن، پۈتۈن ھىيلە - مېكرىنى ئىشقا سېلىپ ئەخمەت تۇغانخان سانغا يېقىنلىشىشقا ئىنتىلەتتى. ئاتقا مىنمەكچى بولسا تىزىنى تۇتۇپ بېرەتتى، ئاتتىن چۈشمەكچى بولسا قولتۇقىدىن يۆلەپ يەرگە دەسسەتەتتى، قىلمىغىنى قالمايتتى. ئۇنىڭ بۇنداق يېقىنچىلىقىدىن مىننەتدار بولغان ئىلىكخان نەچچە قېتىم ئۇنى كەدۈت بىلەن تارتۇقلىغانىدى. بولۇنبەگ كېلىپ كەتكەندىن كېيىن، ئۇنىڭ تاپىلىغىنى بويىچە، بوزاغۇنى سۈباشى قىلىپ پەرمان چۈشۈرگەنىدى. ئۇ ئىلىكخانغا بىۋاسىتە قاراشلىق ئون ئىككى مىڭ سپاھقا سۈباشى بولغانىدى، شۇڭا كېرىلىپ تېرىسىگە پاتماي قالغانىدى.

رەبھانىدىن ئۇنىڭغا نەزەر - كۆزىنى سالمىدى. ئىلىكخانغا



ئەڭ يېقىن بولغان جاندارلار ئەمىرى بىلەن سالاملىشىشنى  
ئۆزلىرى ئۈچۈن ئىلتىپات سانايدىغان يۇغرۇش، سۈباشىلار  
ئېگىلىپ كۆرۈشۈشتى. چاشكا ۋاقتى بولغاندا، تۇغانخان سانى  
ھەيۋەت بىلەن كىرىپ كەلدى، ھېچكىمگە قارىماي كېلىپ  
تەختتە ئولتۇردى. ئارقىسىدىن كىرگەن ۋەزىر - ۋۇزىرالار ئۇنىڭ  
ئەمرىنى كۈتۈپ تۇرۇشتى.

— پەرمان! — ئەخمەت تۇغانخان سانى يۇقىرى ئاۋاز  
بىلەن جاكارلىدى، — يۇغرۇشلار، سۈباشىلار، يابغۇ، كۆكتا.  
يىق، چاغرىبەگلەر، بۆرىبەگلەر تارخانبەگلەر ئۈچ كۈنگىچە تەييارلىق  
قىلىپ، ئوتتۇزىمىڭ سىپاھىنى ئاتلىنىشقا سەپراس  
قىلسۇن!

— باش ئۈستىگە، ئالىيلرى، — ئەمىرى جاندار بوزاغۇ  
تەخت ئالدىغا كېلىپ تىزلاندى، — پەرمانلىرىنى بەجا كەلتۈر.  
گەيمىز.

بىرقانچە سۈباشى، يۇغرۇشلار بوزاغۇغا ياندىشىپ  
تىزلاندى:

— پەرمانبەردارمىز!

ئوردا ئەمىرى ئىنالچۇق تىكىنىڭ يېنىدا ئولتۇرغان رەبھا.  
ئىدىن ھەممەيلەنگە بىرقۇر سەپىلىپ چىقىپ، تىزلىنىپ پەرمان  
كۈتۈۋاتقان سۈباشىلارنىڭ ئالدىغا ئۆتۈپ قوللىرىنى كۆكسىگە  
ئالدى:

— ئىلىكخان ئالىيلرى، پېقىر ئاللىقاچان ئەمىرلىرىگە  
پەرمانبەردار ئىكەنلىكىمنى بىلدۈرگەندىم. بۇ قېتىمقى ئوردۇ.  
كەنتىگە قىلىدىغان يۈرۈشىمىزنىڭ زەپەر قازىنىشىدىن  
ئۈمىدۋارمەن.

— توختاڭ يۇغرۇش باشى، بۇ قېتىمقى يۈرۈشنىڭ  
نشانى ئۆزگەردى. ئوردۇكەنتىگە ئەمەس، سەمەرقەنتىگە بارىمىز.  
رەبھاندىنىڭ غەمكىن چېھرىدە بىلىنەر - بىلىنمەس



كۈلكە پەيدا بولدى ۋە ئەجەبلەنگەن قىياپەتتە ساقلىنى سىپاپ قويدى.

— ئالىيلرى، سوراڭقا بولامدىكىن، نېمىشقا ئوردۇكەنتكە يۈرۈش قىلماي سەمەرقەنتكە بارىمىز؟  
— پادشاھنىڭ قارارى ئۆزگەرمەس! نېمە ئۈچۈنلۈكىنى سوراش ھاجەتسىز ئىكەنلىكىنى چۈشىنىسىز، ۋەزىر، — ئەخمەت تۇغانخان سانى تۈنۈگۈن كېچىدە سەمەرقەنتتىن كەلگەن ئەشەكىنى چاۋاربەگ توغرىلۇق، ئاغزىنىڭ ئۇچىغا كەلگەن گەپنى قايتۇرۇپ يۈتۈۋەتتى. ئاشكارىلىسا، ۋەزىر، ئەمىرلەردىلا ئەمەس، سىپاھلاردىمۇ گۇمان تۇغدۇرۇپ، ئۇلارنىڭ جەڭگىۋارلىقىنى بو- شاشتۇرۇۋەتكەن بولاتتى.

— ئەلۋەتتە، ئالىيلرى، كەچۈرگەيلا، — رەبھانىدىن بىلىمگەنگە سېلىپ يەنە سورىدى، — قۇز ئوردۇدا كىم قالدۇ؟  
— ئىنالچۇق تىكىن جانابلىرى نائىب ئىلىكخان بولۇپ قالدۇ.

— ياخشى ئويلاپلا ئالىيلرى، كۆڭلۈم تەسكىن تاپتى. رەبھانىدىن ئۆزىنىڭ يېنىدا، تۇغانخان سانىنىڭ ئوڭ تەرىپىدە تۇرغان ئىنالچۇق تىكىنگە قارىدى. ئۇ بويلىق، بۇغداي ئوڭ، گەۋدىلىك ئادەم بولۇپ، ھەمىشە قارا كۆزلىرىدىن ھەس-رەت — نادامەت ئۇچقۇنلىرى چېچىلىپ تۇراتتى. ئۇ ھازىرمۇ «مانا كۆردىڭىزمۇ، نېمە ئىشلار بولۇپ كېتىۋاتىدۇ — ھە!» دېگەن مەنىدە باش چايقاپ قويدى.

— تەييارلىق ياخشى ئىشلەنسۇن، ئاۋامغا داۋراڭ قىلىنىمى- سۇن، گەپ تامام ۋەسسالىم، — دەپ تەختتىن چۈشكەن تۇغان- خان سانى گۈرس — گۈرس چامداپ ئىستىراھەت ئۆيىگە كىرىپ كەتتى.

سارايدىن دەسلەپ چىققان رەبھانىدىن يۇغرىش باشى خانىسىغا كىرىپ ئويغا چۆكتى «ئىلىكخاننىڭ ئوردۇكەنتكە



يۈرۈش قىلماي، سەمەرقەنتكە بېرىشىدىكى سەۋەبىنى ئېيتىمىغىنىغا قارىغاندا، بۇغرا قاراخان يۈسۈپ قادىرخان ماۋەرائۇننەھرگە باستۇرۇپ بارغان ئوخشايدۇ. ئىنىسىدىن ئەشكىنچى كەپ-

تۇ - دە...»

— يۇغرىش باشى، بار ئىكەنسىز؟  
رەبھانىدىن بېشىنى كۆتۈرۈپ، ئالدىدا تۇرغان ئىنالچۇق تىكىنى كۆردى ۋە ئورنىدىن تۇرۇپ ئۇنى ئولتۇرۇشقا تەكلىپ قىلىپ دېدى:

— ئەمىر، خىزمەت بارمىدى؟

— يوقسۇ يۇغرىش باشى. سىز بىلەن بۇنىڭدىن كېيىن قىلىدىغان ئىشلار توغرىلۇق مەسلىھەتلىڭىزنى ئېلىش ئۈچۈن كىرىشىم، ۋاقتىڭىز چىقارمىكىن؟

— ئەلۋەتتە، ئەمىر جانابلىرى. پېقىرنىڭمۇ سىزدىن ئالدىدىغان مەسلىھەتتە بار، — دېدى رەبھانىدىن چاچلىرى ئاقارغان شاھزادىگە ھۆرمەت بىلەن.

— سىز ئوردا ئەربابلىرى ئىچىدە مەن ھۆرمەت قىلىدىغان بىردىنبىر كىشى، رەبھانىدىنبەگ، — سۆز باشلىدى ئىنالچۇق تىكىن، — ئۇلۇغ بوۋام ھەزرىتى سۇلتان سۈتۈق بۇغراخان قاراخانلار دۆلىتىنى قۇرغاندا، ئەلنى تىنچ، پاراۋان تۇرمۇشقا ئىگە قىلىشنى مەقسەت قىلغان، ھەرگىزمۇ قانغا غەرق قىلىشنى ئويلىمىغان. لېكىن ئۇ ئۇلۇغ زاتنىڭ نەۋرە - چەۋرىلىرى ئۆزلىرىنى ئەلدىن، ئاۋامدىن ئۈستۈن قويۇپ، بايلىق، شان - شۆھرەت، زېمىن تالىشىپ، خەلقنى قانغا غەرق قىلماقچى بولۇۋاتىدۇ. بۇنىڭغا ھە دەپ قاراپ تۇرۇش — كەچۈرگۈسىز گۇناھ، يۇغرىش باشى جانابلىرى. مەن بۇنداق ئەھۋالدا نائىب ئىلىكخانلىقنى قوبۇل قىلالمايمەن. سىزنىڭچە، مېنىڭ بۇ قارارىم توغرىمۇ؟

— توغرا ئەمەس، ئوردا ئەمىرى، قوبۇل قىلىش.



گىز زۆرۈر، — دېدى رەبھاندىن قەتئىي يوسۇندا.

— نېمە ئۈچۈن؟

— سىزمۇ ئۇلۇغ سۇلتان سۇتۇق بۇغراخان ھەزرەتلىرىدە.

نىڭ ئەۋرىسى. بوۋىڭىزنىڭ ئىشەنچىسىنى يەردە قويماي، قان تۆكۈش ئۈچۈن ئەمەس، ئەلنى سائادەتكە ئېرىشتۈرۈش ئۈچۈن قۇز ئوردۇغا ئىلىكخان بولۇڭ.

ئىنالچۇق تىكىن بېشىنى سېلىپ، چېكىسىنى تۇتقىنىچە ئولتۇرۇپ كەتتى. رەبھاندىنمۇ زۇۋان سۈرمىدى.

— مەسلەھەتتىڭىزنى قوبۇل قىلدىم رەبھاندىن بەگ، ماقۇل، — دېدى شاھزادە بېشىنى كۆتۈرۈپ.

— ئەمىر جانابلىرى، مېنىڭ سەمەرقەنتكە زادىلا بارغۇم يوق...

— ئوردۇكەنتكە يۈرۈش قىلغۇڭىز بار ئىكەن — دە،

يۇغرۇش باشى؟ — ئىنالچۇق تىكىن سوئال قويۇپ، ئۇنىڭ سۆزىنى بۆلۈۋەتتى.

— يوقسۇ ئەمىر، مېنىڭ ھېچ يەرگە بارغۇم يوق. خەلق.

نىڭ ئارامىنى بۇزغۇم يوق. سىزدىن مۇشۇ ھەقتە مەسلىھەت سورىماقچىمەن، جانابلىرى.

— ئەگەر پېقىردا شۇ دەرىجىدە پاراسەت بار، دەپ

بىلگەن بولسىڭىز، ئارتۇقچە ئويلىغان بولسىز. قېرىپ قالدىم.

بۇ ۋاقىتقىچە راستىمنى دېسەم، بۇغراخان ياكى ئىلىكخان بولۇشقا ئىنتىلمەي ياشاپ كەلدىم. ئۆمرۈمنىڭ ئاخىرىنىمۇ شۇنداق

ئۆتكۈزمەكچىمەن. مېنىڭچە بولغاندا سەمەرقەنتكە بارغىنىڭىز

تۈزۈك. مەيلى قايسى تەرەپتە تۇرۇڭ، سىز ئاۋامغا كۆيۈنىدىغان

ۋاپادار ئەرباب. بۇ دۇنيادا ھايات بولۇشىڭىز ئەل ئۈچۈن ئامەت.

سەمەرقەنتكە بېرىشىڭىز ئۆزىڭىز ئۈچۈنمۇ، ئەل ئۈچۈنمۇ

پايدىلىق، — ئىنالچۇق تىكىننىڭ بۇ سۆزى سەمىمىي بولۇپ،

رەبھاندىنغا كۈچلۈك تەسىر قىلدى. «بۇ ئادەمگە ئىشەنسىم



بولدىكەن، ئەمما سەمەرقەنتكە بېرىشقا دەۋەت قىلىشىدا، مېنىڭ  
ئامانلىقىمغا كۆزدە تۇتتىمكىن...» ئۇ ئويلاپ قېلىپ دېدى:  
— ئىلىخاننىڭ سۆزىنى پىرالماي، سەمەرقەنتكە بارىدۇ.  
غانلىقىمنى بىلدۈرگىنىم، كۈتكەن تىلەككە يېتىشنى مەقسەت  
قىلغانلىقىم. ئەمىر، سىزمۇ شۇنى كۆزدە تۇتۇپ، بېرىڭ دەۋاتام.  
سىز؟

— بۇنىلا ئەمەس، يۇغرۇش باشى، ئالدى بىلەن سىزنىڭ  
ئامانلىقىڭىزنى كۆزدە تۇتۇپ دەۋاتىمەن. بۇ ھەممىدىن مۇھىم،  
ئەلۋەتتە. بەرگەن ياخشى مەسلىھەتلىرىڭىز ئۈچۈن رەھىمەت. ئاق-  
يوللۇق بولۇڭ، ئاللا سالامەت دىدار كۆرۈشكىلى نېسىپ قىل-  
سۇن. خەير، ئىككىلەنمەي يولغا چىقىشقا تەرەددۇت قىلغايسىز.  
ئىناچۇق تىكىن ئورنىدىن تۇردى، رەبھانىدىن ئىشىكىگە

ئۈزىتىپ چىقتى. نىيەت قىلغۇچى رەبھانىدىن شۇنداق  
مۇشۇ ئىككى - ئۈچ كۈن ئىچىدە رەبھانىدىن شۇنداق  
ئالدىراش بولۇپ كەتتىكى، چۈشلۈك تاماقنىمۇ ئوردىدا يېدى.  
ئۈچ كۈن ئىچىدە يول تەييارلىقىنى پۈتتۈرۈش ئاسان ئەمەس  
ئىدى، ئەلۋەتتە.

يۈسۈپ ھەر كۈنى كەچ خۇپتەندىن يانغان مەھەلدە،  
ھارغان - چارچىغان ئاتىسىنى ئىشىك ئالدىدا كۈتۈۋالاتتى.  
ياپىرا ئەتكەن مەزىلىك ئۈگرىنى ئىچىۋالغان رەبھانىدىن يۈ-  
سۈپكە ئوردىدا بولغان ئىشلارنى دەپ بېرىپ ئاندىن ئۇخلاپ  
قاتتى. ئۇ ماڭىدىغان كۈنى ئائىلىدىكى ھەممەيلەن يەتتە  
چاقىرىم يەرگىچە بېرىپ ئۈزىتىپ قويدى.

— خۇداغا ئامانەت ئاتا، — يۈسۈپ رەبھانىدىننى  
قۇچاقلىدى، — غەلبە قۇچۇپ قايتىپ كەلگەنلىرىدە يەنە قۇ-  
چاقلىشىپ كۆرۈشۈشىمىزگە ئاللا نېسىپ قىلسۇن، — يۈسۈپ  
ئاتلىق كېتىۋاتقان رەبھانىدىننىڭ كەينىدىن يۈگۈردى.  
— ئوغلۇم، بولدى قالغىن، خوش، خۇداغا ئامانەت!



— سالامەت قايتىپ كېلىشىلىرىنى ئالدىن تىلەيمىز،  
ئاتىسى، — دېدى يابىرامۇ بىرنەچچە قەدەم مېڭىپ. سىنىڭ  
سەپ تارتىپ شەھەردىن چىققان ئوتتۇز مىڭ سىپاھنى  
قوۋم — قېرىنداشلىرى يىغا — زار بىلەن ئۈزىتىپ قالدى...

4

ئەخمەت تۇغانخان سانى ئاتلانغان كۈندىن باشلاپ بەگ-  
تۆمۈر ئائىلىسىنىڭ تىنچلىقى بۇزۇلدى. ئۇلارنىڭلا ئەمەس،  
پۈتۈن بالاساغۇن ئەھلىنىڭ تىنچلىقى بۇزۇلغانىدى. شۇ كۈنى  
بۇلۇت قاپلىغان ئاسماندىن شارىلداپ چۈشكەن يامغۇر، بۇ  
شەھەرنىڭ كوچىلىرىدا شارقىراپ ئاقتى.  
بىر ئاي ئۆتتى. باش كۈزنىڭ مەيىن شامىلى دەل —  
دەرەخلەرنىڭ يوپۇرماقلىرىنى شىلدىرلىتىپ، دەرسخاننىڭ دې-  
رىزىلىرىگە تارتىلغان پەردىلەرنى يەلپۈندۈرەتتى. سالقىن چۈش-  
كەندى. رەبھانىدىندىن خەۋەر بولمىدى. پۈتۈن ۋۇجۇدى بە-  
لەن ئۆگىنىشكە بېرىلگەن يۈسۈپ «بۇغراخان مەدرىسىسى»  
دىن قايتىپ ئۆيگە كەلگەندە، مېھرى ئىسسىق، خۇشخۇي ئات-  
سىنى كۆرگۈسى كېلىپ ئوۋۇلىناتتى. شۇنداق بولسىمۇ ئەسلەپ  
سېغىنىپ، ياش تۆكۈپ، ئەندىشە ئىچىدە قالغان بوۋا — موم-  
سىغا، ئانىسى، ئاچىلىرىغا تەسەللى بېرىپ، ئۇلارنىڭ قايغۇسىنى  
يېنىكلىتىشكە تىرىشاتتى. چوڭ ئادەمدەك ئېغىر — بېسىقلىق  
بىلەن ئۈمىد بەخش ئېتەتتى.  
ئىككى ئاي ئۆتتى. سارغايغان يوپۇرماقلار تۆكۈلۈپ،  
چۇپانلار پادىلىرىنى ھەيدەپ قىشلاققا كۆچتى. باھار، ياز-  
سى راھەت — پاراغەتتە ئۆتكۈزگەن قۇشلار قىش بولمايدىغان  
ئەللەرگە يول ئالدى. سوغۇق چۈشۈپ كېتىۋاتاتتى. رەبھانىدىن-  
دىن يەنىلا خەۋەر كەلمەيۋاتاتتى.



يۈسۈپ «قۇرئان كەرىم» نىڭ تەپسىرىنى ئوقۇپ تۈگەتتى.  
ئۇ ھەرقانداق سورۇن - مەرىكىلەردە سۈرە، ئايەتلەرگە  
مەنە ئېيتالايدىغان بولغانىدى. ئاتىسى بۇنى بىلسە قانچىلىك  
سۆيۈنۈپ كېتەتتى - ھە!

يۈسۈپ ئەتىگەنلىك چېپىنى ئىچىپ مەدرىسىگە باردى.  
مەسچىت ئىچىدىكى قارىيخانىدىن كېڭىيىپ، مۇنارلىق،  
گۈمبەز - پەشتاقلق مەدرىسە بولۇپ قالغان بۇ ئالىي بىلىم  
يۇرتىدا، ئون توققۇز دەرسخانا، بىر يۈز توقسان ھۇجرا، يەنە  
كۆپ كىشىلىك، ئايرىم ئۆيلۈك ھاممام، تەرەت ئالىدىغان مەرمەر  
سۇپا بار ئىدى. قەشقەر، سەمەرقەنت، بۇخارا، باغدات، شام  
شەھەرلىرىدىن تەكلىپ قىلىنغان مۇدەرىسلەر دەرس بېرەتتى.  
باش مۇدەرىس - ئەبۇ پۈتۈھ ئابدۇغوپۇر بىننى ھۈسەيىن  
ئەلئەلمائى ئىدى.

بۇ يېڭى قۇرۇلغان مەدرىسەدە ئوقۇۋاتقانلارنىڭ ئەڭ كىچىك  
چىكى، شۇنداقلا ئەڭ زېرەك، ئەقىللىقى يۈسۈپ ئىدى. ھەممە  
مۇدەرىسلەر ئۇنى تونۇپ كەتكەنىدى.

يۈسۈپ چۈشكىچە ئەدەبىيات، تارىخ پەنلىرىدىن ئۆتۈل-  
گەن دەرسنى تىڭشىدى، پېشىن نامىزىنى مەدرىسىنىڭ مەسچى-  
تىدە ئوقۇدى. ئەبۇ پۈتۈھ مەخدۇمنىڭ تەكلىپى بىلەن ئۇنىڭ  
ئۆيىگە تاماققا بارماقچى بولۇپ، مەدرىسە سەيناسىغا چىقىپ  
تۇرۇۋىدى، بويانقار كىرىپ كەلدى. پادىشاھ سەرۋازلىرىدەك  
كىيىنگەن بۇ يىگىت ناھايىتى سالاپەتلىك بولۇپ قالغانىدى.  
پېشىدا ئۈچ بۇرجەك قىزىل پۆپۈكلۈك قاپاق، ئۇچىسىدا مەنلە  
كەمزۇل - شىم، بېلىدە كۈمۈش ھالقىلىق كەمەر، پۈتىدا ئۇزۇن  
قونچلۇق ئۆتۈك بار ئىدى. غىلاپقا سېلىنغان ئەگرى قىلىچ  
ئېسىۋالغانىدى. يۈسۈپ ئۇنى تونۇپ يۈگۈرۈپ ئالدىغا باردى.  
- ئەسسالامۇ ئەلەيكۇم، ئۇكام بەگيۈسۈپ.

بويانقار ئاكا! - ئۇ يىگىتنىڭ بويىغا ئېسىلدى، -



ئاتامۇ كەلدىمۇ؟

— كەلدى، ئۇكام، ئۆيدە قالدى. سەن چۈشتە كەلمىد-  
گەندىكىن بېرىپ باققىن، دەپ ئەۋەتكەنىدى. شۇ كالتىپا  
يۈسۈپ دەرسخاندىن چىققان ئۇستازغا:

— ئاتام سەمەرقەنتتىن قايتىپ كەپتۇ، كىشى قارا، —  
دەپ بويانقارنى تونۇشتۇردى.

— ئۇنداق بولسا بارغىن، بالام. يۇغرۇش باشغا سالد-  
مىنى يەتكۈزگىن. مەنمۇ مۇدەررىسلەرنى باشلاپ پەتە قىلىپ  
كېلەرمەن. بارغىن، ئاتاڭغا ھەمراھ بول.

يۈسۈپ ئۇستازى بىلەن خوشلىشىپ ماڭدى.

— بۇغرا قاراخان يۈسۈپ قادىرخان غازى پادىشاھ  
سەمەرقەنتكە باردىمۇ؟ — سورىدى ئۇ كېتىۋېتىپ.

— بىزدىن بۇرۇن بېرىپ بولۇپتىكەن ئۇكام، سەمەرقەنت  
شەھىرىنى قامال قىلىۋاپتىكەن.

— نېمىشقا شەھەرگە بېسىپ كىرمەپتۇ؟

— مەلىكۈل مەشرىقنىڭ قان تۆكۈشىنى خالىمىغانلىقىدىن  
بولسا كېرەك.

— سىلەر بېرىپ بۇغرا قاراخان لەشكەرلىرىگە ھۇجۇم  
قىلىدىڭلارمۇ؟

— ياق، ئۇكام، بويانقار ئۈزۈمەي سوئال سوراۋاتقان  
يۈسۈپكە قاراپ قەدىمىنى ئاستىلاتتى، — تۇغانخان سانى ھۇ-

جۇم قىلىشقا پېتىنالمىدى. غەزەنەۋىلەر شاھى سۇلتان مەھمۇد-  
خانمۇ، نۇرغۇن لەشكەر بىلەن كېلىپ سەمەرقەنتنىڭ شىمال

تەرىپىدە بارگاھ قۇرغانىكەن. بۇ ئىككى كاتتا پادىشاھقا ئۇ  
قانداقمۇ تەڭ كېلەلسۇن، يا ئارقىسىغا يانالمى، يا ئالدىغا

ماڭالمى قالدى.

— خوپ بولۇپتۇ، «نىيىتى بۇزۇقنىڭ قازىنى تۆشۈك»  
دېگەن شۇ. قۇزئوردۇدىن مېڭىش ۋاقتىدا شۇنداق كۆرەڭلەپ



كېتىپتىكەن، — يۈسۈپ ئاغزىنى پۈرۈپ قويدى، — شۇنداق قىلىپ جەڭ قىلىمىدىڭلارمۇ؟

— قىلدۇق، ئەخمەت تۇغانخان ساننىڭ ياردەمگە كەل-  
گىنىنى بىلگەن ئەلى تىكىن سانى سەمەرقەنت شەھىرىدىن  
چىقىپ بارگاھ قۇردى. بىزنىڭ ئىلىكخانمۇ ئىنىسىنىڭ بارگاھ  
قۇرغىنىنى كۆرۈپ ئۈمىدلەندى بولغاي، بارلىق لەشكىرى بىلەن  
ئۇنىڭغا قوشۇلدى...

ئۇلار سۆزلىشىپ مېڭىپ ئىشىك ئالدىغا كېلىپ قالغىنىنى  
بىلمەي قېلىشتى. ھويلىغا كىرگەندە، ھەممە تۇغقانلار ساراي  
ئۆيدە چاي ئىچىشىپ ئولتۇراتتى. رەبھانىدىن ئوغلىنى دېرىزد-  
دىن كۆرۈپ ئىتتىك ھويلىغا چىقتى، يۈسۈپنى باغرىغا باستى.

— ئاللا تىلىكىڭگە يەتكۈزۈپتۇ، ئابا. مۇبارەك  
بولسۇن، — دېدى يۈسۈپ ئاتىسىنىڭ بېلىدىن قاماللاپ.

ئاتا — بالا قول تۇتۇشقىنىچە ساراينغا كىرىپ ئولتۇرۇشتى.

بەگتۆمۈر بوۋاي ئوغلىنىڭ شەرىپىگە ئىككى قوچقار، بىر  
تاي، بىر موزاي سويدۇرۇپ، كەچكىچە پەتىگە كەلگەنلەرنى

مېھمان قىلدى. ئورۇن تۇتۇپ يېتىپ قالغان بەگتاش ئابدۇللا  
داموللىدىن باشقا ھەممە تۇغقانلار، قەبىلىلەرنىڭ ئاقساقاللىرى،

بۇرادەرلىرى ئارقا — ئارقىدىن كېلىپ، غەلبە خەۋىرىنى ئاڭلاپ  
خۇشال — خۇرام ئۇزاشتى. رەبھانىدىن يۈسۈپنى ئېلىپ، قېينا-

تىسىنىڭ كېسىلىنى كۆرۈپ، خۇش خەۋەر يەتكۈزۈپ قايتىپ  
كەلدى.

— ئابا، بوياققاردىن ئاڭلىغىنىمغا قارىغاندا، تۇغانخان  
سانى بىلەن ئەلى تىكىن ساننىڭ قوشۇلۇشىغا بۇغرا قاراخان

نېمىشقا يول قويدۇ، بۇ نېمە ئۈچۈن؟ — سورىدى يۈسۈپ  
شام — چىراغلار ياندۇرۇۋېتىلگەن سارايدا رەبھانىدىننىڭ ئاغزىغا

قاراپ ئولتۇرغان تۇغقانلارغا كۆز سېلىپ. ئۇ يۈز بېرىۋاتقان  
ئىشلارنىڭ ھەقىقىتىگە يېتىشنى خالايتتى.



— بىردەمدە سەمەرقەنتتە بولغان ئەھۋاللارنى ئۇقۇپ بولۇپسەن — دە، بالام؟ — رەبھانىدىن يابىرا سۇنغان جامدىكى چايدىن بىر سۈمۈرۈپ گەپ باشلىدى، — يول قويغىنى راست. مەلىكۈل مەشرىق يۈسۈپ قادىرخان يەتمىش بەش مىڭ سىپاھ بىلەن، غەزىنەۋىلەر شاھى سۇلتان مەھمۇدخان يۈز مىڭ سىپاھ، يەتمىش پىل بىلەن كېلىپ سەمەرقەنت دىيارىدا قوشۇلۇپ، بۇ شەھەرنى قامال قىلغانىكەن. بۇنى كۆرۈپ تۇغانخان سانى قاتتىق ئۈمىدسىزلەندى. ئۇ نېمە دېيىشنى، نېمە قىلىشنى بىل- مەي قالغان بولسىمۇ، خاتا قىلغىنىغا تەن بەرمىدى. ئەلى تىكىن سانى ئۇنىڭ قۇتۇلدۇغا يېنىپ كەتمەي ئۆزىگە قوشۇلغىنىدىن خۇرسەن بولۇپ ئاكىسىنى تەختكە ئولتۇرغۇزدى. «سەلجۇقلار ۋەدىسىگە ۋاپا قىلمىدى، لەشكەر ئەۋەتمىدى. سىز ۋاقتىدا كېلىپ ماڭا ئۈمىد، ئىشەنچ بېغىشلىدىڭىز، بۇنىڭدىن غايەت خۇشال بولدۇم. ئەمما كۆرۈپ تۇرۇپسىزكى، يۈسۈپ قادىرخان بىلەن سۇلتان مەھمۇدخان بىرلىشىپ شەھىرىمىزنى قورشىۋالدى. ئۇ- لارنىڭ لەشكەر سانى بىر يۈز ئەللىك مىڭدىن كەم ئەمەس. بىزنىڭ سىپاھلىرىمىز سەكسەن مىڭغا يەتمەيدۇ. بۇنداق ھالدا جەڭ قىلساق، مەغلۇپ بولۇش بۇياقتا تۇرسۇن، جېنىمىزدىنمۇ ئايرىلىپ قالىمىز. شۇڭا...» دەپ گېپىنى داۋاملاشتۇرماقچى بولۇۋىدى، تۇغانخان سانى «بەس!» دەپ ۋارقىراپ توختىتىپ قويدى. «ئىنىم، سىزگە ئىشىنىپ، جاننى قولغا ئېلىپ كەلسەم، تەسلىم بولۇشقا ئالدىراۋاتسىزغۇ. ئۇنىڭدىن كۆرە جەڭدە ئۆل- گەن ياخشى ئەمەسمۇ؟ ئەگەر يەنە شۇنداق گەپنى قىلسىڭىز، ئەزىز كاللىڭىز تېنىڭىزدىن ئايرىلىپ توپىغا مىلىنىدۇ، دەرھال جەڭ دۈمبىقىنى چېلىشقا ئەمر قىلىڭ» دېدى ئۇ غەزەپلىنىپ ۋە قىلىچىنى قىنىدىن سۇغاردى. ئەلى تىكىن سانى تاتىرىپ كەتتى. ساۋۇت — دۇبۇلغا كىيگەن بولۇنبەگ: «قېنى، ئەمىر قىلىڭ ئىلىكخان، سىزدىكى جاسارەت نەگە كەتتى؟ ئەگەر سىز



ئەمىر قىلمىسىڭىز، جەڭ دۇمبىقىنى ئۆزۈم چالدۇرىمەن» دەپ  
ئۇنىڭغا بېسىم ئىشلەتتى. بۇ ھالقىلىق پەيت ئىدى. مەن ئەخ-  
مەت تۇغانخان ساننىڭ ئالدىغا كېلىپ: «ئىلىكخان ئالىلىرى،  
ئىنىلىرى ئەلى تىكىن سانى توغرا دېدى، ئەڭ ياخشى چارە  
بۇغرا قاراخانىدىن ئەپۇ سوراڭ ۋە ئۇنىڭ ئەمرىگە بويسۇنۇش،  
جەڭ دۇمبىقىنى ئەمەس، بەلكى ئەمىنلىك شادىيانىسىنى چېلىش  
كېرەك» دېدىم قىلچە يۈز - خاتىر قىلماي. كۆزلىرىگە قان  
تولغان بولۇنبەگ قىلىچىنى كۆتۈرۈپ مېنى چاپماقچى بولۇۋى-  
دى، كەينىمدە تۇرغان ئۇدىمىش گۈرزە بىلەن ئۇرۇپ، ئۇنىڭ  
قىلىچىنى قولىدىن چۈشۈرۈۋەتتى. ئېلىشىش باشلاندى. مۇھاپىد-  
زەت قىلىپ ئىككى يېنىمدا تۇرۇشقان بوياققار، ئادار، يارۇقلار  
مېنى ئارىغا ئېلىۋېلىپ، قىلىچ، نەيزە بىلەن ئېتىلىپ كەلگەن  
بوزاغۇنىڭ جاندارلىرىدىن مۇھاپىزەت قىلدى. تۇغانخان سانى  
مېنى تۇتۇپ باغلاشقا ئەمىر قىلدى. جاندارلار، جاللاتلار، ياسا-  
ۋۇللار تەرەپ - تەرەپتىن كېلىپ، كۈيۈغۇللىرىمنى باسماقداپ  
تۇتۇپ باغلىۋەتتى. مېنى باغلىماقچى بولۇۋىدى، تۇغانخان سا-  
نى: «بوينىغا تاقاق سېلىڭلار، ئۇ بىزنىڭ غەلبىمىزنى قول -  
پۇتى بوش ھالدا كۆرۈپ تۇرسۇن» دېدى. بوينۇمغا تاقاق  
سېلىنىشى بىلەن جەڭ دۇمبىقى چېلىندى. بىرىنچى بولۇپ  
بوزاغۇ مەيدانغا كىردى. ئۇنىڭ بۇنداق قاپ يۈرەكلىك قىلىشى  
ئۆزىنى كۆرسىتىش ئۈچۈن ئىدى. بوزاغۇ ئۆزىنى نەيزىۋازلىقتا،  
يادىن ئوق ئۈزۈشتە تەڭداشسىز سانايىتى. نەچچە يىلدىن بېرى  
ھارماي مەشىق قىلىپ قىلىچۋازلىق ماھارىتىنى ئۆستۈرگەنلىكىمۇ  
ماڭا ئايان ئىدى. بوزاغۇ ئات ئۈستىدە نەيزە ئويىنىتىپ مەيداننى  
ئايلىنىپ رەقىبىنى جەڭگە چاقىردى. بۇغرا قاراخان تەرەپ -  
تىن مەيدانغا كىرگەن ئۈچ سەردارنى نەيزە سانجىپ  
ئۆلتۈردى. بوزاغۇ كۆرەڭلەپ مەيداننى ئۈچ قېتىم ئايلاندى. ئۇنىڭ



قان قويۇلغان كۆزلىرى بەقەمدەك قىزارغانىدى. بىر چاغدا بۇغرا قاراخان تەرەپتىن نىقابلىق بىر ئەزىمەت مەيدانغا كىردى. گۈر-زىنى ئېگىز كۆتۈرۈپ ئات چاپتۇرۇپ كەلگىنىچە، بوزاغۇنىڭ ئالدىنى توسۇپ ۋارقىرىدى: «نۆۋەتنى ساڭا بەردىم، نەيزەڭنى ئىشقا سال!» بوزاغۇ ئېتىنى كەينىگە ياندۇرۇپ يىراقتىن چېپىپ كەلگىنىچە نىقابلىق ئەزىمەتكە نەيزە ئۇردى. نەيزە گۈرزىنىڭ زەربىدىن سۈنۈپ يەرگە چۈشتى. بوزاغۇ قولغا قىلىچ ئالدى. ئۈچ قېتىم قىلىچ ئۇرۇپ نىقابلىق ئەزىمەتكە زىيان يەتكۈزەلمىدى. ئەمدى نۆۋەت نىقابلىق ئەزىمەتكە كەلگەنىدى. ئۇ نىقابىنى ئېلىۋېتىپ: «مېنى ئوبدان كۆرۈۋال، ئەگەر ئەل بولۇپ ئالدىمدا تىز پۈكسەڭ، بىر قوشۇق قېنىڭدىن كېچىمەن» دېدى يۇقىرى ئاۋاز بىلەن. مەن نىقابلىق ئەزىمەتنىڭ سۇلايمان ئارسلانخان ئىكەنلىكىنى تونۇپ قالدىم. بۇغرا قاراخاننىڭ بۇ چوڭ ئوغلى بوزاغۇ بىلەن قاتتىق ئېلىشتى. ئالاھىزەل يېرىم سائەت قىلىچلاشقاندىن كېيىن، بوزاغۇنىڭ قىلىچى ئىككى پارە بولۇپ يەرگە چۈشتى. ئۇ ئېتىنى كەينىگە بۇراپ قاچتى. ئوغلىنىڭ بۇ شەرمەندە ھالىنى كۆرگەن بولۇنبەگ، بارلىق سپاھلارنىڭ ھۇجۇمغا ئۆتۈشىنى ئاكا - ئۇكا ئىلىكخانلاردىن سوراپ پەرمان چۈشۈردى. نەچچە ئون مىڭلىغان سپاھ ھۇجۇمغا ئۆتتى. يۈسۈپ قادىرخان غازى پادىشاھ لەشكەرلىرىمۇ ھۇجۇمغا ئۆتتى. قان دەريا بولۇپ ئاقتى، بالام. سۇلتان مەھ-مۇدخان يەتمىش پىلى بىلەن تۇغانخان ساننىڭ سپاھلىرىنى چەيلەپ، يانچىپ تىرىپىرەن قىلىۋەتتى. بۇغرا قاراخاننىڭ لەش-كەرلىرى ئەلى تىكىن ساننىڭ بارگاھىغا بېسىپ كىردى. ئۇنى ئەسىر ئېلىپ، بوينۇمدىكى تاقاقنى ئالدى، كۈيئوغۇللىرىمنى باغلاقتىن بوشاتتى. يۈسۈپ قادىرخان غازى پادىشاھ مەن بىلەن قۇچاقلىشىپ كۆرۈشتى. ئۇ چەمبەرچاس باغلىۋېتىلگەن بولۇن-بەگنى قولى بىلەن كۆرسىتىپ: «سىز مەكتۇپ ئەۋەتىپ، بۇ



مۇناپىقنىڭ قۇتراتقۇلۇقى، ئىككى ئىنسىمنىڭ قارا نىيىتىدىن مېنى  
ۋاقتىدا خەۋەرلەندۈرمىگەن بولسىڭىز، بىز سەمەرقەنتتە ئەمەس،  
ئوردۇكەنتتە كۆرۈشكەن بولاتتۇق. بەلكىم بىزنىڭ ئۇچرىشىش-  
مىز بۇنداق شاد - خۇراملىق ئىچىدە - بولماسلىقى مۇمكىن  
ئىدى» دەپ كۆڭلۈمنى بىر سۆيۈندۈردى. مەن ئۇنىڭ بىلەن  
بىرگە تەنتەنە بىلەن شەرقتىكى كاتتا شەھەر ئەزىم سەمەرقەنتكە  
كىردىم. ئاۋام بىزنى قىزغىن كۈتۈۋالدى.  
— ئەخمەت تۇغانخان سانچۇ، ئۇ تەسلىم بولدىمۇ؟ —  
سورىدى دىققەت بىلەن تىڭشاپ ئولتۇرغان يۈسۈپ.  
— سەنزە بالام، بىر ئىشنىڭ يېپىدىن - يىڭنىسىغىچە  
ئاڭلىمىساڭ بولدى قىلمايسەن، - ھە، - رەبھانىدىن كۈلۈمسە -  
رەپ سۆزىنى داۋام قىلدى، - ئەخمەت تۇغانخاننىڭ ئازغىنا  
ئادەملىرى بىلەن قىزىلقۇم چۆللۈكىگە قاچقانلىقىنى ئادامتوغرىل -  
دىن ئاڭلىدىم. ئۇ ئۆز سىپاھلىرى بىلەن ئەخمەت تۇغانخاننى  
يېرىم كۈنگىچە ئارقىسىدىن قوغلاپ قۇم بارخانلىرىنىڭ كەينىگە  
ئۆتكۈزۈۋېتىپ قايتىپتۇ.  
— كېيىن ئەخمەت تۇغانخان ساندىن دېرەك بولمىدىمۇ،  
سىلەر ئۇنى ئىزدىمىدىڭلارمۇ؟ - يۈسۈپ قاناتلەنمىگەندەك  
يەنە سورىدى.  
— دېرەك بولمىدى، بالام. قىزىلقۇم چۆللۈكى ئەجەل  
چۆللۈكى دەپ ئاتىلىدىغان چەكسىز قۇملۇق. بۇ قۇملۇققا  
كىرىپ قالغان ئادەمنىڭ ساق قايتىپ چىققانلىرى ناھايىتى ئاز،  
كۆپىنچىسى ئۇسسۇزلۇقتىن ھالسىراپ ئۆلۈپ، قاغا - قوزغۇز -  
لارغا يەم بولۇپ كېتىدىكەن.  
— بوزاغۇ تۇتۇلغاندۇ، ئابا. ئۇ مەلئۇننى قانداق جازاغا  
تارتماقچى بولۇۋاتىسىلەر؟ - ئايتىمىشنىڭ بۇ سوئالى ھەممەي -  
لەننىڭ دىققىتىنى تارتتى.  
— بوزاغۇ تۇتۇلمىدى، قىزىم. ئۇ ئىبلىس جەڭ مەيدانىدا



سۇلايمان ئارسلانخاندىن زەربە يەپ قاچقاندىن بۇيان بىزگە قارىسىنى كۆرسەتمىدى. ئۆلگەنلەرنىڭ ئىچىدىمۇ جەستى كۆ-رۈنمىدى. قارىغاندا، سەلجۇقلار ئېلىگە قاچقانداك قىلىدۇ، بالد-لىرىم. سىلەر ئەڭ قىزىقىدىغان يەنە بىر كىشى توغرىلۇق سورىمىدىڭلارغۇ؟

— ئۇ كىم، ئابا؟ — يۈسۈپ رەبھانىدىنغا يېقىن سۈرۈ-لۈپ ئۇنىڭ مۇرىسىگە قولىنى قويدى.

— بولۇنبەگ، ئوغلۇم.

— ھە، بۇ مۇناپىق تۇتۇلغاندىنغۇ، قېچىپ كەتمى-گەندۇ؟

— ياق، قېچىپ كېتەلمىدى، بالام. قۇزئوردۇغا ئېلىپ كەلدۇق، مەشەدە جازاغا تارتىلىدۇ.

— قانداق جازاغا تارتىلىدىكەن، ئابا؟

— مەلىكۈل مەشرىق دارغا ئېسىش توغرىلۇق يارلىق چۈشۈردى، ئوغلۇم.

— قۇۋ تۈلكە ئاخىر قۇيرۇقىدىن ئىلىنىپتۇ — دە. ھەممە ئاسىي، قارا دىللارنىڭ ئاقىۋىتى شۇنداق بولىدۇ.

— توغرا دېدىڭ، بۇغرام، — باياتىن گەپكە ئارىلاشماي سەما بولۇپ ئولتۇرغان بەگتۆمۈر ئاقارغان ساقاللىرىنى سىيپاپ بېشىنى لىڭشىتتى، — ئاسىيلارنىڭ ئۆمرى كوتا بولىدۇ، تەقدى-رى ئەزەلدىن شۇنداق.

— ئەجەب ئوبدان بولۇپتۇ. ئۇ مەلئۇننى قىلىچ بىلەن چېپىۋەتكەن ياكى نەيزە سانجىپ ئۆلتۈرۈۋەتكەن بولسا، بىز كۆرەلمەي ئارماندا قالاتتۇق. ئەمدى ئۇنىڭ جازا مەيدانىدىكى بىچارە قىياپىتىنى كۆرۈپ پۇخادىن چىقىدىغان بولدۇق. قەبىل-لەر ئارا زىددىيەت سېلىپ، قىلمىغان شۇملۇقلىرى قالمىغاندى، ئەمدى جازاسىنى تارتسۇن، — زەمۇران ئانا توغرا دېدىمۇ دېگەندەك قىلىپ رەبھانىدىنغا قاراپ قويۇپ، يۈسۈپنىڭ بېشىنى



سلاپ قويدى. سىنى ئۆزىگە قىزىقىشقا پىششىقلىق مەنىسىدە

— بوزاغۇ تۇتۇلغان بولسا، ئاتا — بالا ئىككى ئىبلنى تەڭلا چالما — كېسەك قىلغان بولساق، كۆڭلىمىز تەسكىن تاپاتتى. بوزاغۇنىڭ قېچىپ كەتكىنى يامان بولۇپتۇ، — دەپ قىزلىرىنىڭ ئارىسىدا ئولتۇرغان يابىرا سۆز قىستۇردى.

— ئابا، خاتىرجەم بولغىن. چوڭ تادان تۈلكە قۇيرۇقىدىن ئىلىندىمۇ، بولدى. قالغان تۈلكىلەرمۇ قۇيرۇقىدىن ئىلىندى. ماي قالمايدۇ، بۇ تارىخى ھەقىقەت، — يۈسۈپنىڭ بۇ سۆزى ھەممەيلەننىڭ كۆڭلىنى تىندۈردى.

— بۇغرا قاراخان دۆلەت ئەربابلىرى ۋە بارلىق سپاھلارغا جەڭدە قولغا كەلتۈرگەن ئولجا — غەنىيمەتنى تارقىتىپ بېرىدۇ. بالاساغۇن، سەمەرقەنت ئىلىكخانلىرىنى تەيىنلەيدۇ. قاراخانلار مەملىكىتى ئەمدى روناق تاپىدۇ، بالىلىرىم، — دېدى رەبھاندىن.

دىن. ئۇنىڭ خۇشخۇي چىرايىدىن نۇر يېغىپ تۇراتتى. ئۇ ھەممىنى داستىخانغا كەلتۈرۈلگەن پولۇغا تەكلىپ قىلىپ، يۈسۈپكە قاراپ، — يەنە سونالىڭ بارمۇ، ئوغلۇم، — دەپ سورىدى.

دى. — ھايات ئادەمنىڭ بىلگىنىدىن بىلىمىگىنى ھامان كۆپ بولىدۇ، ئابا. مېنىڭ سوراپ بىلىدىغانلىرىم تېخى كۆپ.

يۈسۈپنىڭ سۆزى ھەممەيلەننى كۈلدۈرۈۋەتتى.

ئەتىسى مەلىكۈل مەشرىقنىڭ ئەمرى بىلەن سۈباشىلار بارلىق سپاھلارغا ئىنئام تارقىتىپ بەردى، ھەربىر نۆكەرگە بىردىن تىللا، بىر تونلۇق بەقەسەم تەگدى. يۈسۈپ قادىرخان ئۆز قولى بىلەن رەبھاندىنغا تون كىيدۈرۈپ، ئات مىندۈردى.

ئۇ پەرمان چۈشۈرۈپ، ئۈدەش، بويانقار، ئادار، يارۇقلارغا ئالىپ ئۇنۋانىنى بەردى، خىلئەت تەقدىم قىلدى. ئارقىدىن شەيخۇل-ئىسلامنىڭ ھۆكۈمى بويىچە، بولۇنبەگ جازا مەيدانىدا دارغا ئېسىلدى. ئۇنىڭ ھىيلە — مىكر بىلەن تولغان بېشى سىرتماق



ئۈستىدە گىلدىگىشىپ قالدى...

مەلىكۈل مەشرىق كەچتە بەگ تەركىسى ئۆتكۈزدى. بۇ  
ۋاقتقىچە ئۆتكۈزۈلگەن بەگ تەركىسىنىڭ ھېچقايسىسى بۇنداق  
ھەشەمەتلىك، دەبدەبىلىك بولمىغانىدى. بۇ زىياپەتنىڭ ئۆزىگە -  
چىلىكى شۇ بولدىكى، بۇغرا قاراخان شاراب ئىچمىگەنلىكى  
ئۈچۈن، ئىدىشچى باشى شاراب ئورنىغا ئانار شەرىبىتى قۇيۇپ  
بەردى. رەبھانىدىن پىرىم كېچىگە يېقىن بەگ تەركىسىدىن  
يېنىپ ئۆيگە كەلدى. بۇرۇنقىدەكلا ئىشك ئالدىدا ئۇنى يۈ -  
سۈپ كۈتۈۋالدى. يارۇق ئاتلارنى يېتىلەپ كەتتى.   
— تېخىچە ئۇخلىمىدىڭمۇ، بالام؟ — دېدى رەبھانىدىن  
يۈسۈپنىڭ ئىككى قولىدىن تۇتۇپ.   
— ئاباممۇ ئۇخلىمىدى، ئاتا. مەنمۇ يولۇڭغا قاراپ  
ئىشك ئالدىغا چىقىپ تۇردۇم.   
— جازا مەيدانىغا بارمىدىڭلارمۇ، بالام؟   
— باردۇق. مۇدەررىسلەر ئىبرەت ئېلىپ كېلىڭلار، دەپ  
ھەممە تالىپلارنى ئېلىپ باردى، — يۈسۈپ جاۋاب بەرگەچ،  
ئاتىسىغا ياندېشىپ غازاڭ بولغان گۈللۈكنى ئايلىنىپ ئۆتتى.  
— بولۇنبەگ دار ئالدىدا ئۆزىنى قانداقراق تۇتتى، بالام؟  
«بىر قوشۇق قېنىمدىن كېچىڭلار» دەپ تىزلىنىپ تۇرۇ -  
ۋالدى. جاللاتلار سۆزىگەنچە دار ئالدىغا ئېلىپ بېرىپ بوينىغا  
سىرتماق سالدى. ھەممە ئادەم ئۇنىڭغا لەنەت ئوقۇدى. ھېچكىم  
ئىچ ئاغرىتمىدى. جازا مەيدانىغا بارماپسەن — ھە، ئاتا؟  
رەبھانىدىن ئۆيدىن چىقىپ ئالدىغا كېلىۋاتقان ياپىراغا كۆز  
سېلىپ جاۋاب بەردى:   
— بىچارە ھالغا چۈشۈپ قالغان رەقىبىمگە ئۆزۈمنى  
كۆرسەتكۈم كەلمىدى. يېڭىلىگەن دۈشمەن ئالدىدا كۆرەڭلەش  
مەردنىڭ ئىشى ئەمەس، ئوغلۇم.   
— بىلدىم، ئابا. سەن ناھايىتى مەردانە ئىكەنسەن.



سېنىڭ بۇ پەزىلىتىڭنى ئۈلگە قىلىمەن. —  
— سەنزە ئوغلۇم... — رەبھانىدىن ئۇنىڭ يەلكىسىگە  
قاقتى. دېدەك ئېلىپ كەلگەن بىر ئاپتۇۋا سۇدا يۈز — قولنى  
يۇدى. پېشايۋان تۈۋرۈكلىرىگە ئېسىلغان قەندەللەردە شام يېنىپ  
تۇراتتى، ھويلا سەيناسى غۇۋا يورۇق ئىدى. تېخى مۇز تۇتمە-  
غان كۆلدىكى ئاينىڭ شولىسى، ئالتۇن ئورغاقتەك پارلىدايتتى.  
رەبھانىدىن ئەتراپقا كۆز يۈگۈرتۈپ، يابىرا سۇنۇپ بەرگەن  
لۆڭگىدە قول — يۈزلىرىنى ئېرتتى، ئاندىن ئۆزىگە مېھرى بىلەن  
قاراپ تۇرغان يۈسۈپنىڭ قولىدىن تارتتى. —  
— يۈر بالام، خانامغا كىر. ساڭا ئېيتىدىغان يەنە بىر  
خۇش خەۋەر بار. —  
يۈسۈپ ئاتا — ئانىسىنىڭ ئازادە خانىسىغا كىرىپ كۆرۈپە  
ئۈستىگە يۈكۈندى.

— سېنى مەلىكۈل مەشرىقىنىڭ كۆرگۈسى بار ئىكەن.  
ئەتە ئۇنىڭ ئالدىغا سالامغا ئېلىپ بارىمەن. ئۇ يەردە بۆرەتىكىدە-  
نىمۇ كۆرسەن، — دېدى رەبھانىدىن يابىرا سۇنغان كۈمۈش  
جامدىكى چايىنى قولغا ئېلىپ.  
— بۆرەتىكىنى؟! — يۈسۈپ ئويلاپ بىردىنلا ئېسىگە  
ئالدى، — ھە، ھېلىقى مەلىكە ئانام گېپىنى قىلىپ بەرگەن  
بۆرەتىكىنىمۇ، ئۇ قۇزئوردۇغا كەپتىمۇ؟  
— ھەئە، بالام. ئاشۇ ئالتۇن تارىم مەلىكە ئادىرا سۆزلەپ  
بەرگەن بۆرەتىكىنى قۇزئوردۇغا كەلدى. ئۇنى بۇغرا قاراخان  
ئاكىسى بىلەن سەمەرقەنتكە ئېلىپ بارغانىكەن. جەڭگە قاتناش-  
تى. بۇ توغرىلۇق سۆزلەپ بەرمىگىنىمنى قارا. ئۆزى بالا  
بولسىمۇ، يادىن ئوق بۇزۇش، نەيزە سانجىش، قىلىچۋازلىق،  
ئۈمۈت ئۇرۇش جەھەتلەردە كامالەتكە يېتىپتۇ. قورقۇمسىز، ئا-  
لىپ تىكىن بولۇپ يېتىلىپتۇ. سەندىن ئىككى — ئۈچ ياشلا  
چوڭ بولغىنىغا قارىماي، شۇنداق چېچەن، شۇنداق غەيرەتلىك.







مەسئۇل مۇھەررىرى: سۇلتان ھاشىم  
مەسئۇل كوررېكتورى: ۋەلى زەيدىن

## يۈسۈپ خاس ھاجىپ

(تارىخىي رومان)

بىرىنچى قىسىم (1)

ئاپتورى: ھاجى مىرزىھىد كېرىمى

\*

شىنجاڭ خەلق نەشرىياتى نەشر قىلدى

(ئۈرۈمچى شەھىرى جەنۇبىي ئازادلىق يولى 348N)

شىنجاڭدىكى شىنخۇا كىتابخانىلىرىدا سېتىلىدۇ

شىنجاڭ مورتوم (MORTOM) مەتبەئەچىلىك چەكلىك شىركىتىدە بېسىلدى

فورماتى: 850×1168 م 1/32 باسما تاۋىقى: 13.5

2002 - يىلى 12 - ئاي 1 - نەشرى

2002 - يىلى 12 - ئاي 1 - بېسىلىشى

تراژى: 5000 - 1

ISBN7-228-06340-6/I. 2327

باھاسى: 23.00 يۈەن

بۇ كىتابنىڭ بېسىپ تارقىتىش ھوقۇقى بىزدە. رۇخسەتسىز ئوغرىلىقچە

باسقانلارنىڭ قانۇنىي جاۋابكارلىقى سۈرۈشتۈرۈلىدۇ.

پاش قىلىش تېلېفونى: 0991-2881874